

معاصرین اقتال کی نظر میں

445
۹۲۰
ع ۱۲ م
۱۰۶۴۰

محمد عبداللہ شریفی



معاصرین
اقبال کی نظر میں

از

محمد عبداللہ شریفی



نیشنل کونسل برائے تعلیمی تحقیق و ترقیات علامہ محمد اقبال

مجلس ترقی ادب۔ لاہور

پروفیسر محمد علم الدین سالک

کے نام

جن کی رفاقت سے محروم ہو کر رہی منزل
میں تنہا رہ گیا ہوں

- ۱۵ - شاد عظیم آبادی - - - - -
- ۲۰۶ - - - - -
- ۱۶ - پیرزاد محمد حسین عارف - - - - -
- ۲۱۱ - - - - -
- ۱۷ - مولانا محمد علی جوہر - - - - -
- ۲۱۹ - - - - -
- ۱۸ - مولوی محبوب عالم - - - - -
- ۲۲۵ - - - - -
- ۱۹ - نواب سر ذوالفقار علی خان - - - - -
- ۲۵۵ - - - - -
- ۲۰ - اصغر گونڈوی - - - - -
- ۲۶۹ - - - - -
- ۲۱ - عبدالقوی فانی - - - - -
- ۲۷۸ - - - - -
- ۲۲ - سید راس مسعود - - - - -
- ۲۸۰ - - - - -
- ۲۳ - منشی سراج الدین احمد - - - - -
- ۲۹۳ - - - - -
- ۲۴ - پنڈت امر ناتھ ساحر دہلوی - - - - -
- ۳۱۲ - - - - -
- ۲۵ - شاطر مدراسی - - - - -
- ۳۲۳ - - - - -
- ۲۶ - منشی محمدالدین فوق - - - - -
- ۳۲۸ - - - - -
- ۲۷ - مولانا عبداللہ عمادی - - - - -
- ۳۳۶ - - - - -
- ۲۸ - مسز سروجنی نائیڈو - - - - -
- ۳۵۹ - - - - -
- ۲۹ - سید شوکت حسین - - - - -
- ۳۷۲ - - - - -
- ۳۰ - چودھری محمد حسین - - - - -
- ۳۹۰ - - - - -
- ۳۱ - خواجہ حسن نظامی دہلوی - - - - -
- ۴۰۲ - - - - -
- ۳۲ - ثاقب کانپوری - - - - -
- ۴۴۹ - - - - -
- ۳۳ - علامہ کیفی چریا کوٹی - - - - -
- ۴۵۳ - - - - -
- ۳۴ - مولوی نجف علی خان - - - - -
- ۴۶۹ - - - - -

۳۷۵	-	-	-	-	-	-	-	وحشت کلکتوی	-۳۵
۳۷۹	-	-	-	-	-	-	-	اسد سلتانی	-۳۶
۳۹۵	-	-	-	-	-	-	-	عبدالمجید سالک	-۳۷
۵۰۵	-	-	-	-	-	-	-	دل شاہجہان پوری	-۳۸
۵۰۸	-	-	-	-	-	-	-	تمکین کاظمی	-۳۹
۵۱۳	-	-	-	-	-	-	-	شوکت تھانوی	-۴۰
۵۱۹	-	-	-	-	-	-	-	شیخ غلام مصطفیٰ حیرت	-۴۱
۵۳۳	-	-	-	-	-	-	-	امین حزیں سیالکوٹی	-۴۲
۵۴۰	-	-	-	-	-	-	-	حفیظ ہوشیار پوری	-۴۳
۵۵۵	-	-	-	-	-	-	-	کپٹن منظور حسن	-۴۴
۵۶۱	-	-	-	-	-	-	-	محمد عبدالعلی شوق سندیلوی	-۴۵
۵۷۰	-	-	-	-	-	-	-	ڈاکٹر لمعہ حیدرآبادی	-۴۶
۵۸۸	-	-	-	-	-	-	-	مولوی عبدالسلام سلیم	-۴۷
۵۹۰	-	-	-	-	-	-	-	عبدالرؤف شوق	-۴۸
۵۹۳	-	-	-	-	-	-	-	شاگر صدیقی	-۴۹
۶۰۳	-	-	-	-	-	-	-	جوش سلیم آبادی	-۵۰
۶۰۶	-	-	-	-	-	-	-	پروفیسر محمد اکبر منیر	-۵۱
۶۲۵	-	-	-	-	-	-	-	اشاریہ	-

مقدمہ

اقبال ایک ہمہ گیر شخصیت کے مالک تھے۔ وہ عالمِ انسانی کے سہرِ جہاں تاب، موجودہ دنیا کے عظیم مفکر اور الہام نوا شاعر تھے۔ وہ اُن مسیحا نفسوں میں تھے جن کے دم سے زندگی کی مرجھائی ہوئی کھیتیاں لہلہانے لگتی ہیں۔ ان کے حیات افروز پیغام نے دلوں کو گرمایا، روحوں کو تڑپایا، احساسِ کمتری کو مٹایا، حوصلوں میں ابھار پیدا کیا، خودی اور خودداری کے جذبے کو استحکام بخشا اور دماغوں میں رفعت و بلندی پیدا کی، یہاں تک کہ قوم کی سوئی ہوئی قسمت جاگ اُٹھی اور وہ جوشِ عمل سے سرشار ہو کر باوقار زندگی کی سرحد پر جا کھڑی ہوئی۔ اقبال فرماتے ہیں :

”شاعری میں لٹریچر بہ حیثیت لٹریچر کبھی میرا مطمحِ نظر نہیں رہا کہ فن کی باریکیوں کی طرف توجہ کرنے کے لیے وقت نہیں۔ مقصود صرف یہ ہے کہ خیالات میں انقلاب پیدا ہو اور بس۔ اس بات کو مدِ نظر رکھ کر جن خیالات کو مفید سمجھتا ہوں، ان کو ظاہر کرنے کی کوشش کرتا ہوں۔ کیا عجب کہ آئندہ نسلیں مجھے شاعر تصور ہی نہ کریں، اس واسطے کہ آرٹ (فن) غایت درجے

کی جاں کاہی چاہتا ہے۔“۱

ٹالسٹائی کا نظریہ فن صحیح طور پر سمجھنے اور مدون کرنے والے ہیملنسکی نے ایسے فن کاروں کو بھی بڑا فن کار قرار دیا ہے جو زیادہ سے زیادہ افراد کو متاثر کریں۔ اس معیار کو سامنے رکھا جائے تو کوئی وجہ نظر نہیں آتی کہ علامہ اقبال کو دنیا کے عظیم شعرا میں بلند مقام پر فائز نہ کیا جائے۔ انہوں نے نہ صرف اپنے عہد اور اپنے فوراً بعد آنے والے عہد کو متاثر کیا بلکہ ہماری گزشتہ تین نسلیں اقبال کے نقش قدم پر چلتی نظر آتی ہیں۔ حق یہ ہے کہ جنوبی ایشیا اور شرقِ اوسط کے فن کار عہدِ اقبال ہی میں سانس لے رہے ہیں۔

”مرقعِ چغتائی“ کے دیباچے میں اقبال نے اپنے آرٹ کے تصور کو ذرا تفصیل کے ساتھ یوں بیان کیا ہے :

”کسی قوم کی روحانی صحت کا دارومدار اس کے شعرا اور آرٹسٹوں کی الہامی صلاحیت پر ہوتا ہے۔ لیکن یہ ایسی چیز نہیں جس پر کسی کو قابو حاصل ہو۔ یہ ایک عطیہ ہے جس کی خاصیت اور تاثیر کے متعلق اس کا پانے والا اُس وقت تک تنقیدی نظر نہیں ڈال سکتا جب تک وہ اسے حاصل نہ کر چکا ہو، اس لیے وہ شخص جو اس عطیے سے فیض یاب ہوا ہو اور خود اس عطیے کی حیات بخش تاثیر انسانیّت کے لیے اہمیت رکھتے ہیں۔ کسی زوال پذیر آرٹسٹ کی تخلیقی تحریک، اگر اس میں یہ صلاحیت ہے کہ

وہ اپنے نغمے یا تصویر سے لوگوں کے دل لبھا سکے ، قوم کے لیے بہ نسبت اٹیلا یا چنگیز خاں کے لشکروں کے زیادہ تباہ کن ثابت ہو سکتی ہے۔ رسول اکرم صلی اللہ علیہ و آلہ وسلم نے امراء القیس کے متعلق ، جو قبل اسلام کا سب سے بڑا عرب شاعر گزرا ہے ، فرمایا تھا 'اشعر الشعراء و قائدہم الی النار' (یعنی وہ شاعروں کا سردار ہے لیکن جہنم کی راہ میں وہی ان کا رہبر ہوگا)۔

مرئی کو اس کا موقع دینا کہ غیر مرئی کی تشکیل کرے اور فطرت کے ساتھ ایسا تعلق قائم کرنا جسے سائنس کی زبان میں مطابقت یا توافق کہتے ہیں ، درحقیقت یہ تسلیم کرنے کے مترادف ہے کہ فطرت نے انسانی روح پر غلبہ پالیا۔ انسانی قوت کا راز یہ ہے کہ فطرت کے سہیججات کے خلاف مقاومت اختیار کی جائے ، نہ کہ ان کے عمل کے سامنے اپنے تئیں رحم و کرم پر چھوڑ دیا جائے۔ جو کچھ موجود ہے اس کی مقاومت اس واسطے کرنی چاہیے کہ جو موجود نہیں اس کی تخلیق ہو۔ ایسا کرنا صحت و زندگی سے عبارت ہے۔ اس کے سوا جو کچھ ہو وہ زوال اور موت کی طرف لے جانے والا ہے۔ خدا اور انسان دونوں دوامی تخلیق سے قائم و زندہ ہیں :

حسن را از خود برون جستن خطاست
آب چہ سی بایست پیش ما کجاست

جو آرٹسٹ زندگی کا مقابلہ کرتا ہے وہ انسانیت کے لیے باعث برکت ہے۔ وہ تخلیق میں خدا کا ہمسر ہے اور اس کی روح میں زمانے اور ابدیت کا پرتو منعکس ہوتا ہے۔۔۔ عہد جدید کا آرٹسٹ فطرت سے اکتساب فیض کرتا ہے حالانکہ فطرت تو بس ”ہے“ اور اس کا کام یہ ہے کہ ہماری اس جستجو میں روڑے اٹکائے جو ہم اس کے لیے کرتے ہیں جو ”ہونا چاہیے“ اور جسے آرٹسٹ اپنے وجود کی گہرائیوں میں پا سکتا ہے۔“

۱۹۶۷ء کی بات ہے کہ اقبال کونسل کراچی کے زیر اہتمام ”یومِ اقبال“ بڑے وسیع پیمانے پر منایا گیا، جس میں پاکستان اور بیرونی ممالک کے اربابِ دانش نے اقبال کو خراجِ عقیدت پیش کیا۔ اس کونسل کے سیکرٹری میاں یعقوب توفیق تھے جو اب اللہ کو پیارے ہو چکے ہیں۔ خدا انہیں کروٹ کروٹ بہشت نصیب کرے اور ان کی روح کو اعلیٰ علیین میں جگہ دے۔

اس کونسل نے مجھے بھی تقریبات میں شرکت کی دعوت دی۔ میں ”تصویرِ جانان در بغل“ حاضر ہوا۔ میرا مقالہ، جس کا عنوان ”معاصر شعرا اقبال کی نظر میں“ تھا، اس سال کی مطبوعہ روئداد میں موجود ہے۔ اس مضمون میں ایک ایسا پہلو پیش کیا گیا تھا جس پر اس سے پیشتر کسی نے قلم نہیں اٹھایا تھا۔ یہ اگرچہ بے حد مختصر تھا لیکن اپنے موضوع کی اہمیت کے لحاظ سے اتنا پسند کیا گیا کہ ہر طرف سے مجھے اس کو پھیلا کر لکھنے کی فرمائش کی گئی۔ میں نے اسی دن سے ان شعرا کا کھوج لگانا شروع کر دیا جن کے متعلق اقبال نے کہیں نہ کہیں ایک آدھ سطر لکھ دی تھی۔

اقبال کی نظم و نثر میں اپنے عہد کی اہم شخصیتوں — امیر مینائی ، میرزا داغ دہلوی ، مولوی محمد حسین آزاد ، مولانا شبلی نعمانی ، خواجہ الطاف حسین حالی ، عزیز لکھنوی ، نسیم بھرت پوری ، تشنہ بلند شہری ، اکبر الہ آبادی ، شاد عظیم آبادی ، سہارا جہ کشن پرشاد شاد ، مولانا گرامی ، نادر کاکوروی ، میر غلام بھیک نیرنگ ، بہایوں اور منشی محمد الدین فوق — کا ذکر جس خلوص اور محبت سے ترشے ہوئے اشعار ، مصرعوں اور فقروں میں ملتا ہے ، وہ اردو شاعری میں ایک گراں قدر اضافہ ہے ۔ بقول رشید احمد صدیقی مرحوم :

”یہ آواز ، انداز اور امتیاز اردو شاعروں کے کلام میں کم نظر آئے گا ، جن کے یہاں بھرتی کے اشعار ہی نہیں ، بھرتی کی غزلیں تک مل جاتی ہیں ۔“^۱

اقبال کے نزدیک امیر مینائی : ”صرف شاعر ہی نہیں تھے بلکہ ان کا درجہ شاعری سے بہت بڑھا ہوا تھا ۔ ان کے کلام میں ایک خاص قسم کا درد اور ایک خاص قسم کی لے پائی جاتی ہے جو صاحب دلوں کو بے چین کر دیتی ہے اور وہ کلیجہ پکڑ کر رہ جاتے ہیں ۔“

میرزا داغ سے تو شاعری میں انہیں تلمذ حاصل تھا ۔ ابتدائی مشق کے زمانے میں اقبال انہی کے رنگ میں شعر کہتے تھے ۔ بعد میں یہ رنگ بدل گیا لیکن داغ کی شاگردی پر اقبال ہمیشہ فخر کرتے رہے ۔ اکبر الہ آبادی کے اقبال بے حد مداح تھے ۔ ان کو وہ اپنا پیر و مرشد تسلیم کرتے تھے ۔ ان کے تتبع میں اقبال نے طبع آزمائی کر کے کئی طنزیہ اور مذاہیبہ اشعار کہے جو ”اکبری اقبال“ کے نام

۱۔ مقدمہ نقوش اقبال ، مصنفہ سید ابوالحسن علی ندوی ۔

سے مشہور ہیں -

مولانا گرامی کو وہ اپنا آدمی بھیج کر اکثر بلا لیتے تھے اور کئی کئی دن اپنے ہاں سہان رکھتے تھے۔ ان سے شب و روز علمی گفتگو ہوتی اور اشعار کی باریکیوں پر بحث کی جاتی - انہی پر لطف صحبتوں کو یاد کر کے اقبال کہتے تھے :!

یاد ایسا کہ با او گفتگو ہا داشتم

اے خوشا حرفی کہ گوید آشنا با آشنای

یہی حال منشی محمد الدین فوق کا تھا ، جن کی خدمات کشمیر سے خوش ہو کر اقبال انہیں ’مجدد کشمیر‘ کہا کرتے تھے اور اس محبت سے بلاتے تھے :

بصحن گلشن ما صورت بہار بیا

کشادہ دیدہ گل بہر انتظار بیا

سرسید ، داغ ، حالی ، شبلی ، اکبر ، بہایوں ، جوہر ، گرامی ، سید راس مسعود اور دیگر دوستوں کے سانحہ ہائے ارتحال پر اقبال نے نہایت دل گداز مرثیے لکھے - بعضوں کے مرنے پر قطعات تاریخ کہہ کر ان کا نام زندہ کیا - کئی سہربانوں کے نام ان کے خطوط موجود ہیں جن سے خوشگوار تعلقات کا پتا چلتا ہے - اس طرح جھولیاں ٹٹول ٹٹول کر تھوڑا بہت مواد جمع ہوا اور کتاب کا ڈول ڈالا گیا :

یوں لائے واں سے ہم دل صد پارہ ڈھونڈ کر

دیکھا جہاں پڑا کوئی ٹکڑا ، اٹھا لیا

میں نے اقبال کی آرا کو بنیاد بنا کر ایک ایک شاعر پر الگ

الگ مضمون لکھا۔ پھر ان تمام مضامین کو ایک ساتھ پڑھنے پر مجھے احساسِ مسرت ہوا کہ میں نے تو اقبال کا نظریہٴ فن مرتب کر ڈالا ہے جو بہت واضح نظریات کا ابلاغ کرتا ہے اور تنقیدی شعور اور مذاقِ سلیم کا حامل نظر آتا ہے۔ میرا خیال ہے کہ یہ کتاب جہاں تاریخی اور تحقیقی مواد پر مبنی ہوگی وہیں یہ ایک عظیم فن کار کے نظریہٴ فن پر بھی پہلی مرتبہ دستاویز کا درجہ حاصل کرے گی اور مستقبل کے نقاد اس کتاب کے حوالے کے بغیر اقبال کے نظریہٴ فن پر بحث نہ کر پائیں گے۔

— لیکن جب اس کتاب کی اشاعت کی ذمہ داری اقبال کے یومِ ولادت کی صد سالہ تقریبات منانے والی مرکزی نیشنل کمیٹی نے قبول کی تو اس نے میرے محدود موضوع کو وسعت دے کر کتاب کا نام: ”معاصرین اقبال کی نظر میں“ تجویز کر دیا۔ اراکین کی سوچ کا محور یہ تھا کہ جب اقبال کے بارے میں ان کے معاصرین کی آرا جمع کی جا سکتی ہیں تو پھر معاصرین کے بارے میں خود اقبال کی آرا کیوں نہ مرتب کی جائیں۔ خیال بہت اچھا تھا اور اس طرح کئی غیر شاعر شخصیتیں بھی قعرِ گمنامی سے نکل کر روشنی کا منہ دیکھ سکتی تھیں۔ مگر بظاہر یہ کام جتنا سادہ اور آسان نظر آتا ہے، عملاً میرے لیے قدم قدم پر مشکلات کے سوا کچھ نہ لایا، کیونکہ ایسا مواد بڑی مشکل سے ہاتھ آتا ہے۔ مگر میں نے ہمت نہیں ہاری۔ چند نام اس میں اور شامل کر دیے، یہاں تک کہ مجھے کوتاہیِ دامن کا شکوہ ہونے لگا۔

اب صورت یہ ہے کہ اس کتاب کا معتدبہ حصہ تو آن ہم عصر شعرا ہی پر مشتمل ہے جن کے بارے میں اقبال نے اپنی رائے کا

اظہار کیا ہے۔ چند وہ بزرگ بھی شامل ہیں جن کا اقبال احترام کرتے تھے اور جن سے انہوں نے کچھ نہ کچھ حاصل کیا۔ اقبال کے ہم سن بھی ہیں جنہیں وہ اپنا ”ہم صغیر“ کہتے ہیں اور وہ بھی ہیں جن کی اقبال حوصلہ افزائی کرتے تھے اور جو اقبال کی شاعری سے متاثر ہو کر ان سے شرفِ تلمذ حاصل کرنا چاہتے تھے۔ اقبال کسی کو شاگرد بنانے کے روادار نہ تھے۔ وہ شاعری میں استادِ شاگردی کو زیادہ اہمیت نہ دیتے تھے۔ صحیح مشورہ دینے میں تو وہ کبھی بخل سے کام نہ لیتے تھے البتہ دوسروں کے کلام کی نوک پلک سنوارنے کو وہ تضحیحِ اوقات سمجھتے تھے۔ ان کا خیال تھا کہ:

”ہر شخص کو طبیعت آسان سے ملتی ہے اور زبان زمین سے۔ شاعری ایک بے پیرا فن ہے۔ اگر طبیعت شعر گوئی کے لیے موزوں ہو تو وہ خود بخود شعر کہنے پر مجبور ہو جائے گی۔“^۱

”لکھنے والا (شاعر) الفاظ کے انتخاب میں اپنی حسِ موسیقیت سے کام لیتا ہے اور مضامین کے انتخاب میں اپنے فطری جذبات کی پیروی پر مجبور ہوتا ہے۔ اس امر میں کسی دوسرے کے مشورے پر، خواہ وہ کیسا ہی نیک مشورہ کیوں نہ ہو، عمل نہیں کیا جا سکتا۔“^۲

”شاعری خداداد چیز ہے۔ اگر شعر گوئی کا جذبہ سچا ہے تو مشقِ سخن کیے جائیے اور اساتذہ کا کلام بغور

۱۔ اقبال نامہ، مرتبہ چراغ حسن حسرت، ص ۳۳۔

۲۔ اوراقِ گم گشتہ، مرتبہ رحیم بخش شاہین، ص ۱۱۹۔

پڑھیے تاکہ کان بحروں سے مانوس ہو جائیں اور زبان میں

کوئی سقم باقی نہ رہے۔“^۱

”شاعری کی جان تو شاعر کے جذبات ہیں۔ جذبات انسانی

اور کیفیات قلبی اللہ کی دین ہے۔ ہاں یہ ضرور ہے کہ

طبع سوزوں اس کے ادا کرنے کے لیے پر اثر الفاظ تلاش

کرے۔“^۲

”شعر کا منبع و ماخذ شاعر کا دماغ نہیں، اس کی روح

ہے، اگرچہ تخیل کی بے پایاں وسعتوں سے شاعر کو محفوظ

رکھنے کے لیے دماغ کی اشد ضرورت ہوتی ہے۔“^۳

”زبان کو میں ایک بت تصور نہیں کرتا جس کی پرستش کی

جائے بلکہ اظہار مطالب کا ایک انسانی ذریعہ خیال کرتا

ہوں۔ زندہ زبان انسانی خیالات کے انقلاب کے ساتھ بدلتی

رہتی ہے اور جب اس میں انقلاب کی صلاحیت نہیں رہتی

تو مردہ ہو جاتی ہے۔ ہاں تراکیب وضع کرنے میں مذاق

سلیم کو ہاتھ سے نہ دینا چاہیے۔“^۴

”اس جگر کاوی کا اندازہ عام لوگ نہیں لگا سکتے۔ ان

کے سامنے شعر بنا بنایا آتا ہے۔ وہ آس روحانی اور لطیف

کرب سے آشنا نہیں ہو سکتے جس نے الفاظ کی ترتیب پیدا

کی ہے۔ جہاں اچھا شعر دیکھو، سمجھ لو کہ کوئی نہ

۱۔ مقدمہ گلبانگ حیات، امین حزیں سیالکوٹی۔

۲۔ اقبال نامہ، جلد اول، ص ۲۸۰۔

۳۔ ایضاً، جلد ۲، ص ۱۵۵۔

۴۔ ایضاً، جلد اول، ص ۵۶۔

کوئی مسیح مصلوب ہوا ہے - اچھے شعر کا پیدا کرنا
 اوروں کے لیے کفارہ ہونا ہے۔^۱

”شاعری محض محاورات اور اظہارِ بیان کی صحت سے بڑھ
 کر کچھ اور بھی ہے - میرے معیار تنقید نگاروں کے ادبی
 معیاروں سے مختلف ہیں - میرے نزدیک شاعری محض ایک
 ثانوی حیثیت رکھتی ہے۔“^۲

شاعری کیسی ہونی چاہیے اور کیسی نہیں ہونی چاہیے؟ اس
 سوال کو اقبال نے حضور رسالت مآب صلی اللہ علیہ و آلہ وسلم کے دو
 واقعے بیان کر کے اس طرح حل کیا ہے کہ ایک موقع پر حضورؐ
 نے امراء القیس کے شعر سن کر فرمایا کہ وہ شاعروں کا سرتاج تو
 ہے لیکن جہنم کے مرحلے میں ان سب کا سپہ سالار بھی ہے -
 دوسرے موقع پر عنترہ کا ایک شعر سن کر اس سے ملنے کا شوق
 ظاہر فرمایا - امراء القیس کی شاعری میں شرابِ ارغوانی کے دور ،
 حسن و عشق کی ہوش ربا داستانوں اور جاں گداز جذبوں ، آندھیوں
 سے اڑی ہوئی پرانی بستیوں کے کھنڈروں کے مرثیوں ، سنسان ریتلے
 ویرانوں کے دل ہلا دینے والے منظروں کی تصویریں نظر آتی ہیں ،
 جو قوتِ ارادی کو جنبش میں لانے کی بجائے اپنے سامعین کے تخیل
 پر جادو کے ڈورے ڈال کر ان میں بجائے ہوشیاری کے بے خودی
 کی کیفیت پیدا کرتی ہیں - بخلاف اس کے عنترہ کا شعر ایک صحت بخش
 زندگی کی جیتی جاگتی ، بولتی چالتی تصویر تھا ، جس کا مطلب یہ تھا

۱- مکاتیبِ اقبال بنامِ گرامی ، ص ۱۵۵ -

۲- خطوطِ اقبال ، مرتبہ رفیع الدین ہاشمی ، ص ۱۳۲ -

کہ میں نے بہت سی راتیں محنت و مشقت میں بسر کیں تاکہ اکلِ حلال کے قابل ہو سکوں۔ اس سے اقبال نے یہ نتیجہ نکالا کہ :

”ہر وہ استعداد جو مبداءِ فیاض نے فطرتِ انسانی میں ودیعت کی ہے اور ہر وہ توانائی جو انسان کے دل و دماغ میں بخشی گئی ہے ، ایک مقصدِ وحید اور غایتِ الغایات کے لیے وقف ہے ؛ یعنی قومی زندگی ، جو آفتاب بن کر چمکے ، قوت سے لبریز ہو ، جوش سے سرشار ہو۔ ہر انسانی صنعت اس غایتِ آخری کے تابع اور مطیع ہونی چاہیے اور ہر شے کی قدر و قیمت کا معیار یہی ہونا چاہیے کہ اس میں حیاتِ بخشی کی قابلیت کس قدر ہے۔ تمام وہ باتیں جن کی وجہ سے ہم جاگتے جاگتے اونگھنے لگیں اور جو جیتی جاگتی حقیقتیں ہمارے گرد و پیش ہیں (کہ انہی پر غلبہ پانے کا نام زندگی ہے) ان کی طرف سے آنکھوں پر پٹی باندھ لیں ، انحطاط اور موت کا پیغام ہے۔ . . . غرض یہ کہ رسول اللہ صلی اللہ علیہ و آلہ وسلم کے وجدانِ حقیقی نے عنترہ کے شعر کی خوبیوں کا جو اعتراف کیا ، اس نے اس اصل الاصول کی بنیاد ڈال دی کہ صنعت کے ہر کمال کی صحیح شان ارتقا کیا ہونی چاہیے۔“

شعر کے سلسلے میں اقبال کی پسند یا ناپسند کا معیار یہی تھا۔ اقبال نے قدیم اساتذہ کے جن اشعار کو پسند کیا ، انہیں تضمین کے ذریعے اپنے کلام میں نگینوں کی طرح جڑ لیا۔ اپنے ہم عصروں میں

سے بھی جس کو داد کے قابل سمجھا ، اس کے رنگ میں شعر کہے
یا بالفاظِ دیگر اس کا تتبع کر کے اس کی فوقیت کا اعتراف کیا ۔ اقبال
کے اسی تنقیدی رویے کی روشنی میں آپ ملاحظہ فرمائیں گے کہ
انہوں نے اپنے معاصرین میں سے کس کس کے متعلق کیا کچھ کہا ،
کن اوصاف کی بنا پر کیا رائے قائم کی اور ان کی خوبیوں کے اعتراف
میں کتنی عالی ظرفی کا ثبوت دیا ۔ اقبال نے جس میں بھی کوئی جوہرِ قابل
دیکھا اس کو دل کھول کر سراہا ۔

جہاں تک اس کتاب کی ترتیب کا تعلق ہے ، یہ تاریخِ ہائے
وفات کے لحاظ سے مرتب کی گئی ہے ۔ جو شخص پہلے فوت ہوا ،
وہ پہلے اور جو بعد میں فوت ہوا ، وہ بعد میں رکھا گیا ہے ۔

جو شخصیتیں اس کتاب میں جگہ نہیں پا سکیں ، ان کا تذکرہ
مجھ پر قرض ہے ۔ بشرطِ زندگی یہ قرض دوسری جلد میں ادا کر دیا
جائے گا :

زبان ز نکتہ فروماند و رازِ من باقیست

بضاعتِ سخنِ آخر شد و سخنِ باقیست

تحقیق کے مردانِ میدانِ موجود ہیں ۔ وہ چاہیں تو اس کام کو
اور آگے بڑھا سکتے ہیں ۔ میں تو آئندہ نسل کو صرف اتنا ہی کہہ
سکتا ہوں کہ :

وحشتِ بہاری بعدِ فنا پھیل جائے گی

اب تم پھرو گے چاکِ گریبان کیے ہوئے

محمد عبداللہ قریشی

لاہور ۱۴ - اگست ۱۹۷۷ ع

امیر مینائی

(۱۹۰۰ء)

شاعری میں داغ دہلوی سے شاگردانہ وابستگی کے باوجود اقبال منشی امیر احمد امیر مینائی کی شخصیت اور کمالِ شاعری کے بے حد مداح تھے۔ امیر لکھنؤ کے رہنے والے اور مخدوم حضرت شاہ مینا (متوفی ۱۸۸۳ء) کی اولاد سے تھے۔ ۱۶ شعبان ۱۲۳۳ھ (۲۱ فروری ۱۸۲۹ء) بروز شنبہ نصیرالدین حیدر بادشاہِ اودھ کے عہد میں پیدا ہوئے۔ قرآن مجید اور ابتدائی درسی کتابیں مولوی مظفر علی سے پڑھیں، کتبِ درسیہ متداولہ کی تحصیل اپنے منجھلے بھائی حافظ ہدایت حسین سے کی۔ منشی سعداللہ مراد آبادی سے منطق و فلسفہ اور مولوی میر تراب علی لکھنوی سے فارسی و عربی علمِ ادب پڑھا۔ مفتی محمد یوسف اور مولوی عبدالحکیم فرنگی محلی سے فقہ اور اصولِ فقہ پڑھ کر دستارِ فضیلت حاصل کی۔ طب اور علمِ جفر میں دستگاہِ بہم پہنچائی

۱۔ دبدبہ امیری، از عبدالحکیم حکمت، ص ۱۰۔

۲۔ سیرت امیر، از ممتاز علی آہ، ص ۳۔

اور ”رموزِ غیبیہ“ نام کی ایک کتاب بھی تصنیف کی۔ تاریخ، سوانح، جغرافیہ، علمِ ہندسہ اور ادب و شعر کا بھی مطالعہ کیا۔ پھر خاندانِ چشتیہ صابریہ میں قطب الارشاد حضرت امیر شاہ صاحبِ قدس سرہ کے ہاتھ پر بیعت کی اور خرقہٴ خلافت سے مشرف ہوئے۔ بارہ برس کے سن میں شعر کہنا شروع کیے۔ فارسی، عربی اور اردو تینوں زبانوں میں شعر گوئی کی قدرت حاصل تھی۔ منشی مظفر علی اسیر سے اپنے کلام پر اصلاح لی۔ غالب، آتش، ناسخ اور انیس ودبیر کی صحبتیں اٹھائیں۔ رند، صبا، نسیم، بحر، رشک اور وزیر کی رزمہ سنجیاں سن کر اپنے کلام کو چمکایا۔ ہر صنفِ سخن کو آزمایا اور ہندوستان گیر شہرت حاصل کی۔

پچیس برس کے تھے کہ حضرت اسیر کی وساطت سے جانِ عالم واجد علی شاہ اختر کی بارگاہ میں باریاب ہوئے اور انتزاعِ اودھ (۷ فروری ۱۸۵۶ء) تک شاہی دربار سے وابستہ رہے۔ لکھنؤ کے مشاعروں کی طرحی غزلوں اور نواب واجد علی شاہ کی شان میں قصائد کا ایک مجموعہ ”غیرتِ بہارستان“ مرتب کیا تھا، لیکن وہ ہنگامہٴ غدر میں لکھنؤ کے آجڑنے اور محلہ شاہ مینا کے بعض گھروں کو گوروں کی گولہ باری سے آگ لگنے کے باعث کتب خانے کے ساتھ ہی تلف ہو گیا۔ جب اہلِ کمال ایک ایک کر کے شہر چھوڑ گئے تو امیر سینائی نے بھی کلیجے پر پتھر رکھ کر کاکوری کا رخ کیا۔ ایک برس تک یہاں کے قرب و جوار میں رہ کر چھ واسوخت لکھے، جو ”مینائے سخن“ کے نام سے ۱۹۲۱ء میں طبع ہوئے۔ ساتواں واسوخت جو غیر مطبوعہ تھا مجلہ ”اردو“ (کراچی، جنوری ۱۹۵۸ء) میں شائع ہوا۔

ہنگامہ فرو ہونے کے بعد ۱۲۷۵ھ (۱۸۵۹ع) میں انہیں نواب یوسف علی خان ناظم والی ریاست رام پور نے کمال آرزو اور عزت کے ساتھ رام پور طلب فرمایا اور عدالت دیوانی کا حاکم مقرر کیا۔ پھر ان سے مشورہ سخن بھی کیا۔ جب نواب ناظم نے ۲۱ اپریل ۱۸۶۵ع کو رحلت کی اور نواب کلب علی خان مسند نشین ہوئے تو ان کو فنِ شعر میں باپ سے بھی زیادہ انہماک اور شغف تھا۔ ان کی ناز برداری اور قدردانی نے امیر کو رام پور کا گرویدہ کیے رکھا۔ اس طرح ۳۳ برس تک رام پور ان کا مسکن رہا۔ ۱۸۸۷ع میں نواب کلب علی خان کے انتقال کے بعد بزمِ سخن درہم برہم ہو گئی۔ داغ دکن چلے گئے تو امیر کا دل بھی اچاٹ ہو گیا۔ پرانی صحبتوں کی یاد میں فرماتے ہیں :

کہاں ہم اے امیر اب اور کہاں داغ

یہ جلسے ہو چکے خلد آشیاں تک

بئے حکمران سے طبیعت نہ مل سکی تو امیر بھی رام پور چھوڑ کر لکھنؤ چلے آئے۔

انہی دنوں نظامِ دکن کی طرف سے طلبی کی تحریک شروع ہوئی مگر ادھر سے لیت و لعل ہوتا رہا۔ آخر ۱۳۱۷ھ (۱۸۹۹ع) میں جب میر محبوب علی خاں لارڈ کرزن وائسرائے ہند سے ملنے کلکتے آئے، تو انہوں نے بہ اصرار لکھا کہ ہم سے بنارس میں آ کر ملو۔ امیر بنارس میں شرفِ حضوری سے بہرہ یاب ہوئے اور ایک قصیدے کے ساتھ اپنی زندگی کا سرمایہ ”امیر اللغات“ بھی پیش کیا۔ نظام

نظامِ دکن اور لکھنؤ کے درمیان

نے پسند فرمایا اور ساتھ چلنے کی دعوت دی۔ امیر نے سفر کا تہیہ کیا اور اپنے فرزند لطیف احمد اختر مینائی اور تلمیذ رشید حافظ جلیل حسن جلیل مانک پوری کو ہمراہ چلنے پر آمادہ کر کے فرمایا :
اب کے سفر وہ ہے کہ نہ دیکھوں گا پھر وطن

یوں تو میں لاکھ بار غریب الوطن ہوا
چلتے وقت ایک نعت کہی جس کا یہ شعر ، بلکہ اس کا مصرع ثانی ،
تاریخ وفات ثابت ہوا :

اب نہ ٹھہروں جو خوشامد بھی کرے میری وطن
کہہ پکارا ہے غریب الوطنی نے مجھ کو
۱۰ جمادی الاول ۱۳۱۸ھ (۵ ستمبر ۱۹۰۰ع) کو حیدر آباد
پہنچے۔ ریلوے اسٹیشن پر اراکین و عمائد شہر نے شان دار استقبال
کیا۔ ہر طرف سے مہمان داری کا اصرار ہوا مگر آپ نے اپنے
دیرینہ رفیق داغ دہلوی کی مہمانی قبول کی اور انہی کے ہاں فروکش
ہوئے۔ لیکن ہنوز صعوبت سفر سے ہوش بجا نہ ہوئے تھے کہ بیماری نے
آلیا۔ بہت علاج کیا مگر کوئی افاقہ نہ ہوا۔ چنانچہ ایک مہینہ نو
روز مبتلائے آلام رہ کر اتوار کو ۱۸ اور ۱۹ جمادی الثانی ۱۳۱۸ھ
(۱۳ اور ۱۴ اکتوبر ۱۹۰۰ع) کی درمیانی شب کو ۷۳ برس دس مہینے
کی عمر پا کر اللہ کو پیارے ہو گئے۔ داغ نے پریشانی اور اضطراب
کے عالم میں یہ حسرت بھرا مطلع بے ساختہ کہا :

خاک آس سے عشق نے چھنوائی تھی

دشت میں مجنوں کی مٹی لائی تھی

اور تین تاریخیں نظم فرمائیں جن میں سے ایک یہ ہے :

مل گئی تاریخِ دل سے داغ کے

آہ ! لطفِ شاعری جاتا رہا

۵۱۳۱۸

امیر مینائی نے بہت سی تصانیف اپنی یادگار چھوڑی ہیں ، جن میں ”مرآة الغیب“ ، ”محمدِ خاتم النبیین“ ، ”صنم خانہٴ عشق“ اور ”مینائے سخن“ تو چھپ چکی ہیں ۔ ”گوہرِ انتخاب“ (۹۱۲ شعر) ، ”جوہرِ انتخاب“ (۲۸۴ شعر) ، ”دیوان امیر“ ، ”مثنوی عاشقانہ“ ، ”مثنوی کارنامہٴ عشرت“ ، ”رباعیات“ اور ”مسدسات“ وغیرہ کئی شعری تخلیقات ابھی غیر مطبوعہ ہیں ۔ نثر میں ایک تذکرہ شعرائے رام پور کا ہے جس کا نام ”انتخابِ یادگار“ ہے ۔ ”خیابانِ آفرینش“ ، ”زاد الامیر“ ، ”سرمہٴ بصیرت“ ، ”بہارِ ہند“ اور ”نماز کے اسرار“ کے علاوہ انہوں نے نہایت نفیس اور جامع آردو لغت ”امیر اللغات“ کے نام سے مرتب کرنا شروع کیا تھا مگر وہ الفِ ممدودہ اور مقصورہ کے الفاظ کی بحث سے آگے نہ بڑھ سکا ۔

اقبال ، حضرت امیر کا اپنے استاد داغ کی طرح احترام کرتے تھے ۔ ان کے غریب الوطنی میں انتقال کر جانے پر اقبال کو بہت دکھ ہوا ۔ یہ شعر ان کے دلی جذبات کی ترجمانی کرتا ہے :

توڑ ڈالی موت نے غربت میرِ مینائے امیر

چشمِ محفل میں ہے اب تک کیفِ صہبائے امیر

اقبال نے قرآن مجید کی ”سورۃ شعراء“ سے مرحوم کی تاریخِ وفات

نکال کر بھی ان کی عظمت کا اعتراف کیا ۔ یہ مادہٴ تاریخ پر لحاظ سے

بے نظیر الہامی یادگار سمجھا جا سکتا ہے : لسان صدق فی الآخِرین

۵۱۳۱۸

ستمبر ۱۹۰۴ء کے 'مخزن' میں اقبال کی نظم 'سرگزشتِ آدم' شائع ہوئی تو اس میں مندرجہ ذیل شعر بھی تھا جو 'بانگِ درا' کی ترتیب کے وقت بہت سے دوسرے شعروں کے ساتھ حذف کر دیا گیا۔ اس سے امیر مینائی کے دیوان 'صنم خانہ' عشق' کے بارے میں اقبال کی رائے معلوم ہو سکتی ہے :

عجیب شے ہے 'صنم خانہ' امیر' اقبال !
میں بت پرست ہوں رکھ دی کہیں جبین میں نے
اقبال کا ارادہ امیر مرحوم کی زندگی اور شاعری پر ایک مضمون انگریزی میں لکھنے کا بھی تھا۔ اسے وہ ولایت کے کسی پرچے میں چھپوا کر مشرق کے اس شاعر کی شاعرانہ عظمتوں کا اعتراف مغرب والوں سے کرانا چاہتے تھے۔ اپنی اس خواہش کا اظہار انہوں نے خطوں کے ذریعے امیر مرحوم کے ارشد تلامذہ سے بھی کیا اور اخبارات کے ذریعے بھی اعلان کیا۔ چنانچہ ۲۸ فروری ۱۹۰۳ء کے ہفتہ وار اخبار 'پنجہ' فولاد' لاہور میں، جو منشی محمد الدین فوق^۲

۱۔ باقیاتِ اقبال، ص ۳۳۶۔

۲۔ منشی محمد الدین فوق اقبال کے دوست تھے۔ اقبال کی اکثر چیزیں ان کے اخبار میں چھپا کرتی تھیں۔ وہ بھی داغ کے شاگرد تھے۔ اکتوبر ۱۹۰۱ء میں جب انہوں نے اخبار 'پنجہ' فولاد' جاری کیا تو حضرت

(بقیہ حاشیہ اگلے صفحے پر)

مرحوم کی ادارت میں لاہور سے نکلتا تھا ، اقبال کا ایک طویل مراسلہ شائع ہوا تھا جس کا متن حسبِ ذیل ہے :

”ماہِ رواں کے کسی اخبار میں میں نے پڑھا تھا کہ فنِ سخن کے استاد اور ملکِ نظم کے بادشاہ حضرت امیر مینائی کی لائف ابھی تک نہیں لکھی گئی۔ راقمِ مضمون نے جناب امیر مرحوم کے اکثر تلامذہ اور بالخصوص حضرت جلیل ، ریاض ، مضطر ، کوثر ، عابد اور ان کے خلفِ ارشد حضرت اختر وغیرہ کو متوجہ کیا ہے کہ ایسا شاعرِ بے نظیر اور

(بقیہ حاشیہ صفحہ گزشتہ)

داغ نے یہ قطعہ تاریخ لکھ کر اپنی خوشنودی کا اظہار کیا :
ہوا ہے پنجم فولاد جاری
خریندارو! نیا اخبار دیکھو

جنابِ فوق کی گلکاریوں سے
ہوا اخبار یہ گلزار دیکھو

نئی خبریں بہت سچٹی ملیں گی
جو ہو کر طالبِ دیدار دیکھو

نظر چڑھ جائے گر اہلِ نظر کی
پھر اس کی گرمی بازار دیکھو

یہی پرچہ تو پرچاتا ہے دل کو
نہ ہوگا اس سے دل بیزار دیکھو

اٹھاؤ رکھ کے سو سو بار اس کو
اگر دیکھو تو سو سو بار دیکھو

سنا دو مصرعِ تاریخ اے داغ
یہ لو اخبار جوہر دار دیکھو

ان کی لائف اب تک نہ لکھی جائے۔ بے شک یہ حیرانی کی بات ہے کہ کیوں اب تک فن سخن کے قدردان بزرگوں نے امیر مرحوم کی شاعرانہ اور پبلک زندگی کو کاغذی جامہ نہیں پہنایا، جس کے دیکھنے کے لیے سخن فہم طبیعتیں بے چینی سے منتظر ہیں۔ چاہیے تو یہ تھا کہ ایسے صاحبِ کمال کی سوانح عمریاں ایک نہیں کئی لکھی جاتیں اور کئی کئی بار چھپتیں، مگر:

اے کمال افسوس ہے تجھ پر کمال افسوس ہے

حضرت امیر کے کلام کا مطالعہ کرنے والوں سے مخفی نہیں کہ وہ صرف شاعر ہی نہیں تھے بلکہ ان کا درجہ شاعری سے بہت بڑھا ہوا تھا۔ ان کے کلام میں ایک خاص قسم کا درد اور ایک خاص قسم کی تسے پائی جاتی ہے، جو صاحبِ دلوں کو بے چین کر دیتی ہے اور وہ کلیجہ پکڑ کر رہ جاتے ہیں۔ آہ! ایسے بے نظیر شخص کے حالات، جو اصلی معنوں میں تلمیذالرحمن کہلانے کا مستحق ہو، ابھی تک گمنامی میں پڑے رہیں، اندھیر نہیں تو اور کیا ہے؟ اگر یہی شخص یورپ یا امریکہ میں ہوتا تو اس کی زندگی میں ہی اس کی کئی سوانح عمریاں نکل جاتیں۔ مگر افسوس ہے ہندوستان میں ان کی زندگی میں تو درکنار، ان کی وفات کے بعد بھی ان کی کوئی لائف نہ لکھی گئی۔ میرا ایک عرصے سے خیال تھا کہ حضرت امیر کی زندگی کے جستہ جستہ واقعات قلم بند کروں، مگر اب مرحوم

کی لائف کے متعلق ایک تازہ مضمون دیکھ کر پھر آسنگ
آئی ہے کہ جس طرح ہو میں اپنے کام کو پورا کروں اور
بہت جلد۔

میرا مقصد اصل میں حضرت امیر کی شاعری اور شاعرانہ
لائف پر بحث کرنے کا ہے، اس لیے چند باتیں حضرت امیر
کے تلامذہ اور دیگر واقف کاروں سے دریافت کرنا چاہتا
ہوں:

(۱) حضرت امیر کی کوئی ایسی بات جس نے ان کی
زندگی یا شاعری پر کوئی خاص اثر کیا ہو۔

(۲) ان کے زبانی مقولے۔

(۳) ان کے بچپن کی بعض بعض باتیں، جن سے ان کی
آئندہ عظمت کا پتہ چلتا ہو۔

(۴) انہوں نے کس کس مقام کا سفر کیا اور کیوں؟

(۵) کس کس استاد سے کیا کیا حاصل کیا؟

(۶) ان کی عام عادات۔

(۷) چند ایک مشاعروں کی مفصل کیفیت۔

یہ جتا دینا ضروری ہے کہ یہ مضمون انگریزی میں لکھا
جائے گا اور ولایت کے کسی مشہور اخبار یا رسالے میں
چھپوایا جائے گا۔ امید ہے کہ حضرت امیر کے نام لیوا
اور ان کے تلامذہ مجھے امداد دے کر ممنون فرمائیں گے۔

راقم محمد اقبال ایم۔ اے

اسسٹنٹ پروفیسر گورنمنٹ کالج لاہور،

ایسا معلوم ہوتا ہے کہ اس وقت مطلوبہ مواد فراہم نہ ہو سکنے کی وجہ سے اقبال اس موضوع پر کچھ نہ لکھ سکے۔ اگر لکھ جاتے تو بہت اچھا اور قابلِ قدر ہوتا۔ سوالنامے کے گلستان سے اقبال کے تنقیدی شعور کی بہار کا قیاس کیا جا سکتا ہے۔ حضرت امیر کے شاگرد اور جانشین نواب فصاحت جنگ حافظ جلیل مانک پوری نے ”سوانح امیر“ بہت بعد میں قلم بند کی جو شائع ہوئی۔ ان کے دوسرے شاگرد ممتاز علی آہ کی کتاب ”سیرت امیر“ بھی چھپی۔ ”دبذبہ امیری“ مصنفہ عبدالحکیم حکمت، ”ذکرِ حبیب“ از ادیس احمد سینائی، ”صہبائے امیر“ از آفتاب احمد صدیقی اور ”طرہ امیر“ از امیر احمد علوی بھی امیر کے حالات پر لکھی گئیں۔ احسن اللہ خاں ثاقب نے ”مکاتیب امیر“ بھی مرتب کر کے شائع کیے مگر یہ سب بعد کی باتیں ہیں۔ اس وقت اقبال اپنے نصب العین کی تکمیل میں مصروف ہو چکے تھے اور انہیں اس کام کی طرف توجہ دینے کی فرصت ہی نہ تھی۔



داغ دہلوی

(۱۹۰۵ء)

فصیح الملک میرزا داغ دہلوی اپنی مخصوص شوخی ، بانگین ، معاملہ بندی ، الفاظ کی تراش خراش اور زبان و محاورہ کے صحیح استعمال کی بنا پر غزل گو شعرا کے اسام مانے جاتے تھے ۔ وہ ۲۵ مئی ۱۸۳۱ء کو دہلی میں پیدا ہوئے اور قلعہ معلیٰ میں پرورش پائی ۔ فارسی ، ”غیاث اللغات“ کے مرتب مولوی غیاث الدین سے پڑھی ، خوش نویسی اپنے وقت کے مشہور خطاط میر پنجاہ کش سے سیکھی ، شاعری میں شیخ ابراہیم ذوق کے شاگرد ہوئے اور اسلوب میں جرأت کی تقلید کی ۔ سنہ ۱۸۵۷ء کے ہنگامے میں وہ دہلی سے نکل کر رام پور پہنچے ۔ پہلے نواب یوسف علی خاں اور بعد میں نواب کلب علی خاں کے دربار میں رہے ۔ نواب کلب علی خاں کے انتقال کے بعد حیدرآباد دکن تشریف لے گئے ، جہاں ۱۸۸۸ء میں میر محبوب علی خاں نے انہیں اپنا استاد مقرر کر لیا ۔ وہیں ۱۳ فروری ۱۹۰۵ء (۹ ذی الحجہ ۱۳۲۲ھ) کو ۷۴ برس کی عمر پا کر بعارضہ فالج انتقال کیا ۔

”گلزارِ داغ“ ، ”آفتابِ داغ“ ، ”سہتابِ داغ“ اور ”یادگارِ داغ“ ، چار دیوان اور ایک مثنوی ”فریادِ داغ“ ان کی یادگار ہیں ۔ ان کے سینکڑوں شاگرد تھے ۔ بعضوں نے بڑا نام پایا ۔ شاعرِ مشرق حضرت علامہ اقبال کو بھی ان کی شاگردی پر فخر و ناز تھا ۔ اس کا اظہار انہوں نے اکثر جگہ کیا ہے ۔ ایک غزل کے مقطع میں فرماتے ہیں :

نسیم و تشنہ ہی اقبال کچھ نازاں نہیں اس پر
مجھے بھی فخر ہے شاگردی داغِ سخنداں کا

یہ اقبال کے ابتدائی زمانے کا کلام ہے ۔ ۱۸۹۶ء میں لاہور میں ایک طرحی مشاعرہ ہوا تھا جس کے لیے یہ طرح تجویز کی گئی تھی :

مرا سینہ ہے مشرقِ آفتابِ داغِ ہجران کا

اقبال نے اسی مشاعرے میں یہ غزل پڑھی تھی ۔ اس کا مطلع یہ تھا :

تصوّر بھی جو بندھتا ہے تو خالِ روئے جاناں کا

بلندی پر ستارا ہے شبِ تاریکِ ہجران کا

مقطع میں نسیم سے مراد سید شبیر حسین جعفری بھرت پوری ہیں جو داغ کے ارشد تلامذہ میں شمار ہوتے تھے ۔ ان کا انتقال ۱۹۰۹ء میں ہوا ۔ ”ریاضِ نسیم“ ان کے دیوان کا نام ہے جو ۱۹۲۰ء میں

۱۔ شورِ محشر ، لاہور ، دسمبر ۱۸۹۶ء ۔ باقیاتِ اقبال ، صفحات ۳۸۳ ۔

ابوالعلائی پریس آگرہ میں طبع ہوا تھا۔ حافظ محمد یوسف خان تشنہ بلند شہری بھی داغ کے باکمال شاگرد تھے۔ آخری عمر میں ان کی بینائی جاتی رہی تھی۔ ۱۹۰۰ء میں فوت ہوئے۔ ان کے فرزند ضمیر الدین ضمیر، سید ظہیر حسین ظہیر دہلوی کے شاگرد تھے۔ ان کا دیوان بھی طبع ہو چکا ہے۔ استاد داغ کی حینِ حیات ہی میں ان دونوں کی شہرت کا آوازہ لاہور تک پہنچ چکا تھا۔ دونوں ہی داغ کے رنگ میں رنگے ہوئے تھے اور مکتبہ داغ کے پختہ کار سخن ور مانے جاتے تھے۔ اسی لیے اقبال نے ان کا ذکر کیا۔

اقبال کی ایک اور غزل کا مقطع ہے، جس میں داغ کے فیضان کا اعتراف اس طرح کیا ہے^۲ :

جنابِ داغ کی اقبال یہ ساری کرامت ہے
 ترے جیسے کو کر ڈالا سخنداں بھی سخنور بھی
 اس آثارِ قدیمہ غزل کے چند شعر اور بھی ملاحظہ فرمائیں :
 برا ہوتا ہے عشقِ شعلا، رویاں ستم گر بھی
 یہ وہ آتش ہے جس میں خاک ہو جائے سمندر بھی
 محبت میں دل مضطر جبھی کچھ لطف اٹھتا ہے
 کہ ہو معشوقِ ظالم بھی، جفا جو بھی، ستم گر بھی
 بجا ہے شیخ جی سب کچھ مگر میں کس طرح مانوں
 اجی حضرت ! مرا دیکھا ہوا ہے آبِ کوثر بھی

وہ ناکام تمنا ہوں اگر میں ڈوبنے جاؤں
تو اک پانی کے قطرے کے لیے ترسے سمندر بھی
دو غزلوں میں یوں بھی تعریف کی ہے :

گرم ہم پر کبھی ہوتا ہے جو وہ بت اقبال
حضرت داغ کے اشعار سنا دیتے ہیں

تجھ کو اقبال ان سے کیا نسبت
دلی والے زبان والے ہیں^۲

آخری شعر غالباً ان دنوں کا ہے جب داغ نے یہ دعویٰ کیا تھا :
اردو ہے جس کا نام ہمیں جانتے ہیں داغ
ہندوستان میں دھوم پھاری زبان کی ہے

استاد کے انتقال پر اقبال نے ”نواب میرزا داغ“ یعنی شاعر کے نام

۵۱۳۲۲

ہی سے فی البدیہہ تاریخ وفات نکالی اور پھر وہ غیر فانی نظم کہی جو
”بانگِ درا“ میں موجود ہے۔ اس نظم کا ایک مصرع عقیدت
میں ڈوبا ہوا ہے۔ یہ دو بند تو تاثیر اور حقیقت نگاری کا لاجواب
نمونہ ہیں :

اب کہاں وہ بانکپن ، وہ شوخی طرزِ بیاں
آگ تھی کافور پیری میں جوانی کی نہاں

۱۔ باقیاتِ اقبال ، ص ۳۸۰ -

۲۔ ایضاً ، ص ۳۹۶ -

تھی زبانِ داغ پر جو آرزو ہر دل میں ہے
 لیلیٰ معنی وہاں بے پردہ، یاں محمل میں ہے
 اب صبا سے کون پوچھے گا سکوتِ گل کا راز
 کون سمجھے گا چمن میں نالہٴ بلبل کا راز
 تھی حقیقت سے نہ غفلت فکر کی پرواز میں
 آنکھ طائر کی نشیمن پر رہی پرواز میں
 اور دکھلائیں گے مضمون کی ہمیں باریکیاں
 اپنے فکرِ نکتہ آرا کی فلک پیمائیاں
 تلخیِ دوراں کے نقشے کھینچ کر رلوائیں گے
 یا تخیل کی نئی دنیا ہمیں دکھلائیں گے
 اس چمن میں ہوں گے پیدا بلبلِ شیراز بھی
 سینکڑوں ساحر بھی ہوں گے صاحبِ اعجاز بھی
 آٹھیں گے آزر ہزاروں شعر کے بت خانے سے
 مے پلائیں گے نئے ساقی، نئے پیمانے سے
 لکھتی جائیں گی کتابِ دل کی تفسیریں بہت
 ہوں گی اے خوابِ جوانی تیری تعبیریں بہت
 ہو بہو کھینچے گا لیکن عشق کی تصویر کون
 آٹھ گیا ناوک فگن، مارے گا دل پر تیر کون
 داغ کے کمالِ فن کا تجزیہ اس سے بہتر شاید ہی کسی نے کیا ہو۔ یہ
 اقبال کے تنقیدی رویے کی ایک نادر مثال ہے۔

محمد حسین آزاد

(۱۹۱۰ء)

مولوی محمد حسین آزاد کا شمار اردو کے چند گنے چنے صاحبِ طرز انشا پردازوں اور جدید اردو نظم کے بانیوں میں ہوتا ہے۔ وہ ۱۸۳۲ء یا ۱۸۳۳ء میں بمقام دہلی پیدا ہوئے۔ ابتدائی تعلیم شیخ محمد ابراہیم ذوق کے سایہٴ عاطفت میں اور باقی دہلی کالج میں حاصل کی۔ استاد ذوق کے پاس آٹھنے بیٹھنے کی وجہ سے ان کی ملاقات بڑے بڑے شعرا سے ہوئی جس سے ان کے ذوقِ ادب کو بہت فائدہ پہنچا۔ ۱۸۵۷ء کے ہنگاموں میں ان کے والد مولوی محمد باقر مارے گئے اور یہ نہایت بے سرو سامانی کے عالم میں دہلی سے نکل کر جگہ جگہ مارے مارے پھرتے رہے، بارے درجے لاہور پہنچے۔ پہلے ڈاکخانے میں ملازمت کی، پھر ماسٹر پیارے لال آشوب کی سفارش سے محکمہٴ تعلیم میں لے لیے گئے۔ یہاں ”اتالیق پنجاب“ کی ادارت کے فرائض انجام دیے اور بچوں کے لیے ابتدائی درسی کتابیں لکھیں جو بے حد مقبول ہوئیں۔

رفتہ رفتہ ترقی کر کے گورنمنٹ کالج لاہور میں عربی اور فارسی کے پروفیسر ہو گئے۔ دو مرتبہ علمی تحقیقات کے لیے ایران گئے، پھر وسط ایشیا کی سیاحت کی اور وہاں سے نہایت قیمتی علمی نوادر ساتھ لائے۔ ۱۸۸۷ء میں آپ کو حکومت کی طرف سے شمس العلماء کا خطاب ملا۔ کرنل ہالرائڈ ڈائریکٹر تعلیمات پنجاب کے ایما پر آپ نے انجمن پنجاب کی طرف سے ایک مشاعرے کی بنیاد ڈالی، جس میں طرحی غزلوں کی بجائے کسی خاص موضوع پر نظمیں پڑھی جاتی تھیں۔ پہلا مشاعرہ ۸ مئی ۱۸۷۳ء کو ہوا جس میں آزاد نے اپنی مشنوی ”شب قدر“ پڑھ کر سنائی۔ آپ نے کئی کتابیں تصنیف کیں جن میں آب حیات، نیرنگ خیال، دربار اکبری، سخندان فارس، نگارستان پارس، سپاک نمک اور نظم آزاد بہت مشہور ہیں۔ آخر اپنی جوانی اور لائق بیٹی کی بے وقت وفات کے صدمے سے ان کا دماغ مختل ہو گیا اور یہ روگ مرنے دم تک قائم رہا۔ ۲۲ جنوری ۱۹۱۰ء کو لاہور میں انتقال کیا اور تکیہ گامے شاہ میں دفن ہوئے۔

مولانا آزاد کے انتقال کے تین ماہ بعد ۲۷ اپریل ۱۹۱۰ء سے اقبال نے اپنی زیر مطالعہ کتب کے متعلق تاثرات، اپنے ماحول کے بارے میں خیالات و احساسات اور ایام طالب علمی کی یادوں پر مبنی متفرق تحریریں ایک بیاض میں قلم بند کرنی شروع کیں۔ یہ سلسلہ چند ماہ تک جاری رہا، پھر بند ہو گیا۔ یہ بیاض انگریزی میں تھا اور اس کا نام اقبال نے Stray Reflections رکھا تھا۔ یہ حضرت علامہ کے کاغذات میں پڑا تھا۔ ڈاکٹر جاوید اقبال نے اسے مرتب کر کے شائع کر دیا ہے۔ مجلس ترقی ادب لاہور نے اس کا

اردو ترجمہ ”شذراتِ فکرِ اقبال“ کے نام سے شائع کیا ہے۔ مترجم ڈاکٹر افتخار احمد صدیقی ہیں۔ اس بیاض میں ایک جگہ مولوی محمد حسین آزاد مرحوم کی یاد تازہ کرنے کے بہانے اقبال نے یہ شذرہ سپردِ قلم فرمایا ہے اور ان کے ایک شعر کی تعریف کی ہے :

”ہوریس ، مائٹین اور آزاد :

ہم اس طرح کھنچے جاتے ہیں جیسے پانی کے ریلے میں شہتیر۔ کوئی طاقت ادھر ادھر دھکیلے لیے جا رہی ہے۔“
ہوریس^۱ کے ان مصرعوں پر مائٹین^۲ یوں تبصرہ کرتا ہے :
”ہم خود نہیں جاتے بلکہ لے جائے جاتے ہیں ، جیسے کوئی چیز پانی کے پرسکون یا طوفانی بہاؤ کے مطابق کبھی آہستہ آہستہ ، کبھی بڑی تیزی سے بہے جا رہی ہو۔“

مائٹین کی اس عبارت کو پڑھتے وقت مجھے آزاد مرحوم کا ایک شعر یاد آیا ، جس میں مرحوم نے ہوریس اور مائٹین

۱- ہوریس (۶۵ - ۸ ق م) : لاطینی شاعر نے اپنی مشہور نظموں ”سابائن فارم“ (Sabine Farm) اور ”بندوشین“ (Bandusian) میں فطرت کی نظر افروز عکاسی کی ہے۔ غالباً یہ پہلا شخص ہے جس نے اپنی کتاب ”ارس پوئیٹیکا“ (Ars Poetica) میں فن کی مختلف اصناف کو ایک ہی سلسلے میں منسلک کر کے ان پر سیر حاصل بحث کی ہے۔


۲- مائٹین (Montaigne) (۱۵۳۳ - ۱۵۹۲ ع) : فرانسیسی ادیب ، مصنف اور مترجم (شذراتِ فکرِ اقبال ، صفحات ۱۶۳ - ۱۶۴)۔

سے کہیں زیادہ حسین پیرایے میں اس خیال کو ادا کیا ہے :

جہازِ عمرِ رواں پر سوار بیٹھے ہیں
سوارِ خاک ہیں ، بے اختیار بیٹھے ہیں“

اسی خیال سے ملتا جلتا غالب کا ایک شعر بھی ہے جو آپ کی
خیاقتِ طبع کے لیے یہاں پیش کیا جاتا ہے ، اس لیے اس کو
برسبیلِ تذکرہ ہی سمجھنا چاہیے :

رو میں ہے رخسِ عمر ، کہاں دیکھیے تھمے
نے ہاتھ باگ پر ہے ، نہ پا ہے رکاب میں



ظہیر دہلوی

(۱۹۱۱ء)

علامہ اقبال اپنے یکم اکتوبر ۱۹۱۳ء کے ایک خط میں
مہاراجہ سرکشن پرشاد شاد مدارالمہام حیدرآباد دکن کو لکھتے
ہیں :

”راقم الدولہ ظہیر مرحوم کو آپ خوب جانتے ہیں۔ دہلی
میں ان کا نواسہ مجھ سے ملا تھا اور کہتا تھا کہ مہاراجہ
بہادر نے از رہِ مرحمتِ کریمانہ ظہیر مرحوم کے سوانح
اور قصائد کے طبع و اشاعت کے لیے دو سو روپے کی رقم
عطا کرنے کا وعدہ فرمایا ہے۔ اللہ تعالیٰ اس شرفا پروری
کا اجرِ عظیم ارزانی فرمائے۔ ظہیر کے سوانح دلچسپ ہیں،
خصوصاً غدر کے ایام کے واقعات، جو انہوں نے لکھے
ہیں، تاریخی اہمیت رکھنے کے علاوہ عبرت ناک ہیں،
عالیٰ ہذا القیاس ان کے قصائد کا دیوان بھی عمدہ ہے۔ میں
نے ان کے نواسے کو ہدایت کی ہے کہ وہ سوانح عمری

ظہیر، خواجہ حسن نظامی کے سپرد کر دے تاکہ خواجہ صاحب موصوف اسے کاٹ چھانٹ کر اشاعت کے لیے تیار کریں۔ ان کے نواسے کی خواہش ہے کہ رقم معہودہ مبلغ دو صد روپیہ آپ براہ راست خواجہ صاحب کی خدمت میں ارسال کریں کیونکہ اس کتاب کی اشاعت کے وہی ذمہ دار ہیں۔ مجھ سے اس نے کہا ہے کہ میں بھی جناب کی خدمت میں سفارش کروں کہ وہ رقم خواجہ صاحب کی خدمت میں ارسال کریں۔ سو از راہ کرم خواجہ نظامی کی خدمت میں وہ رقم ارسال فرمائیے۔ غالباً ظہیر مرحوم کے نواسے اشتیاق حسین نے بھی آپ کی خدمت میں عریضہٴ نیاز اس مطلب کا تحریر کیا ہوگا۔“

راقم الدولہ سید ظہیر الدین حسین ظہیر دہلوی، شیخ ابراہیم ذوق کے شاگرد اور ابوالمظفر محمد سراج الدین بہادر شاہ ثانی ظفر آخری تاج دارِ دہلی کے داروغہٴ ماہی مراتب تھے۔ انہوں نے اپنی زندگی کے حالات میں کتاب ”داستانِ غدر“ لکھی تھی جو چھپ چکی ہے اور جیسا کہ حضرت علامہ نے اپنے خط میں لکھا ہے ”دلچسپ بھی ہے اور تاریخی اہمیت رکھنے کے علاوہ عبرت ناک بھی۔“ مگر ایک بات کی کمی ہے کہ مولانا ظہیر نے اس میں کہیں بھی تاریخ یا سنہ یا مہینہ نہیں دیا، حتیٰ کہ اپنی تاریخ پیدائش تک نہیں لکھی۔ وہ فرماتے ہیں کہ غدر کے وقت سیری عمر بائیس سال تھی۔ اس سے

۱۔ سہ ماہی ”صحیفہ“ لاہور، اقبال نمبر، حصہ اول، صفحات ۱۰۱۔

قیاس کیا جا سکتا ہے کہ وہ ۱۸۳۵ء کے لگ بھگ پیدا ہوئے۔
 قلعہء معالیٰ کی ملازمت حاصل کرتے وقت ان کی عمر بارہ برس تھی۔
 اس حساب سے وہ ۱۸۳۸ء میں بادشاہ کے ملازم ہوئے اور انہیں
 قوریگی (داروغہء ماہی مراتب) کا عہدہ ملا۔ ان کے فرائض یہ تھے
 کہ جب بادشاہ کہیں باہر جاتا تو وہ علم اور چتر لے کر اپنے نائبین
 کے ہمراہ بادشاہ کی رکاب میں چلتے ورنہ دربار میں حاضر رہتے۔

ظہیر کے والد سید جلال الدین حیدر المخاطب بہ صلاح الدولہ
 مرصع رقم فنِ خوش نویسی میں بادشاہ کے استاد تھے۔ ظہیر اور ان
 کے چھوٹے بھائی انور بھی خوش نویس تھے۔ ظہیر چودہ برس کے
 سن میں ذوق کے شاگرد ہوئے اور شعر و سخن کی محفلوں میں شریک
 ہونے لگے۔ ان کے چھوٹے بھائی انور بھی ذوق کے شاگرد تھے، مگر
 ذوق کی وفات کے بعد مرزا غالب کو کلام دکھلانے لگے۔ حضرت
 ظہیر لکھتے ہیں :

”میں جس زمانے میں ’بہارِ دانش‘ و ’زلیخا‘ پڑھتا تھا،
 ایک روز والد بزرگوار کے ایک دوستِ قدیم میاں نبی بخش
 صاحب نبیسہ شاہ نصیر مرحوم تشریف لائے۔ اور میرے
 مکتب ہی میں دونوں بزرگوار بیٹھے ہوئے تھے کہ میاں
 نبی بخش صاحب نے ایک شعر کسی استاد کا پڑھا۔ میرے
 والد نے فرمایا کہ کیا عمدہ و لاجواب مطلع کہا ہے۔
 سبحان اللہ۔ وہ شعر یہ تھا :

ہم سے پھری چشمِ یار، دیکھیے کب تک رہے
 گردشِ لیل و نہار، دیکھیے کب تک رہے

مطلع کا کلمہ سن کر میرے کان کھڑے ہوئے۔ ڈرتے ڈرتے اپنے والد بزرگوار سے دریافت کیا کہ مطلع کے کیا معنی ہیں اور مقطع کسے کہتے ہیں۔ والدِ ماجد نے مجھے مطلع و مقطع کے معنی سمجھائے اور پھر فرمایا کہ علمِ عروض میں اول جو شعر لکھا جاتا ہے، اس کے دونوں مصرعوں میں قافیہ ہوتا ہے، اسے مطلع کہتے ہیں اور جس کے اخیر مصراع میں قافیہ ہو اسے شعر کہتے ہیں، اور شعر کی تعریف بیان کی۔ غرضکہ سب ارشاد جناب ممدوح میرے ذہن نشین ہو گئے اور میں نے فی البدیہہ ایک مطلع اور ایک شعر اسی وزن پر موزوں کر کے پڑھا تو والد بزرگوار اور عمومی صاحب میاں نبی بخش صاحب نہایت خوش ہوئے، اور میاں نبی بخش صاحب نے مجھے پیار کیا اور کہا کہ تو لاکلام شاعر ہوگا۔ وہ مطلع اور شعر یہ ہیں :

صحبتِ اغیار و یار، دیکھیے کب تک رہے
مجھ سے یہ دار و مدار، دیکھیے کب تک رہے
غیر سے دل تیرا یار، صاف ہے آئینہ وار
میری طرف سے غبار، دیکھیے کب تک رہے

بس وہ تعریف اور عنایات ان بزرگواریوں کی میرے حق میں بارود میں شتابہ اور سونے پر سہاگہ کا کام کر گئیں اور مجھے شوق شعر و سخن کا پیدا ہو گیا اور روز بروز ادبسی جوانی کی طرح ترقی پذیر ہوتا چلا گیا۔ اب کیفیت یہ ہوئی کہ جس کی زبان سے شعر اچھا سنا، وہ دل میں

نقش ہو گیا۔ گھر کے کتب خانے کو دیکھا تو اہل فارس کے دواوین بکثرت نظر آئے۔ شعرائے فارس کے انتخاب بطور تذکرہ گھر میں موجود تھے۔ ان کو دیکھنا شروع کیا۔ اردو کی غزل جس استاد کی سنی یاد کر لی۔ دیوان ناسخ اور آتش اور واسوخت اور مشنویاں وغیرہ لکھنؤ سے چھپ کر تازہ تازہ دلی میں آئی تھیں، شبانہ روز ان کے دیکھنے کا مشغلہ رہنے لگا۔ ایک دو غزلیں بھی ٹوٹی پھوٹی لکھیں اور میاں نبی بخش صاحب کو دکھائیں۔ لیکن والد صاحب منع فرماتے تھے کہ تو شعر نہ لکھا کر۔ حالانکہ خود لاجواب شاعر تھے، شاہ نصیر کے شاگرد تھے۔ غرضکہ انہیں ایام میں حافظ قطب الدین صاحب مشیر شاگرد شاہ نصیر صاحب مرحوم نے شاہ صاحب کے مکان میں مشاعرہ قرار دیا۔ چونکہ مکان مشاعرہ میرے مکان سے بہت قریب تھا، میں شامل بزم ہونے لگا۔ اول غزل میں نے اسی مشاعرے میں پڑھی ہے اور جناب شیخ محمد ابراہیم ذوق خاقانی ہند کا جا کر شاگرد ہوا۔ اور داغ صاحب بھی شریک مشاعرہ تھے اور بہت سے نام آور شعرا موجود تھے۔ میرا سن کم و بیش آس زمانے میں چودہ سال کا ہو گا۔“

۱۔ داستانِ غدر، شائع کردہ اکادمی پنجاب (جون ۱۹۵۵ع)، صفحات

۱۸۵۷ء کے ہنگامے میں ظہیر اور انور دونوں بھائیوں نے بہت سی تکلیفیں اٹھائیں۔ یہ دلی سے نکل کر جھجر، سونی پت، نجیب آباد سے ہوتے ہوئے بریلی پہنچے۔ چار برس رام پور میں رہنے کے بعد عام معافی کا اعلان ہونے پر ۱۸۶۴ء میں لارڈ لارنس کے زمانے میں دہلی واپس آئے جہاں سے اخبار ”جلوۂ طور“ کی ادارت کرنے بلند شہر چلے گئے۔ اس اخبار کے مالک منشی گنیشی لال تھے۔ کچھ عرصے بعد مہاراجہ الور کے بلانے پر الور پہنچے۔ پھر ریاست جے پور میں پہلے تھانے دار، پھر ڈپٹی سپرنٹنڈنٹ پولیس ہو گئے۔ وہاں کم و بیش آئیس سال رہے۔ والی ریاست مہاراجہ رام سنگھ کے انتقال پر وہاں سے نکلے اور پندرہ سولہ سال ریاست ٹونک میں بسر کیے۔ آخری عمر میں حیدرآباد دکن گئے جہاں مہاراجہ سرکشن پرشاد شاد صدر اعظم کی سرکار سے وابستہ ہو گئے۔ وہیں پیغامِ اجل آ پہنچا اور ظہیر نے ۱۷ ربیع الاول ۱۳۲۹ھ (۱۹ مارچ ۱۹۱۱ء) کو حیدرآباد دکن میں انتقال کیا۔ ان کی آنکھ بند ہوتے ہی دہلی کی قدیم شاعری کی شمع گل ہو گئی۔

ظہیر کے غریب الوطنی میں سفرِ آخرت اختیار کرنے کی خبر لاہور میں ۲۹ مارچ ۱۹۱۱ء کو جناب بشیر نبیسہؒ حضرت ظہیر کے خط سے پہنچی۔ فصیح الملک بہادر نواب میرزا داغ دہلوی کے استاد بھائی ہونے کی بنا پر داغ کے تمام شاگرد انہیں اپنے استاد کی طرح واجب التعظیم جانتے تھے، اس لیے جناب وجاہت حسین وجاہت جھنجھانوی مدیر رسالہ ”اصلاحِ سخن“، مولوی ظفر علی خاں مدیر روزنامہ ”زمیندار“ و ”پنجاب ریویو“، میر بشارت علی جالب دہلوی

جائٹ ایڈیٹر ”پیسہ اخبار“، منشی محمدالدین فوق مدیر ”کشمیری میگزین“، ڈاکٹر شیخ محمد اقبال پیرسٹر ایٹ لاء اور پنڈت راج نرائن ارمان دہلوی (شاگردانِ داغ) نے باہم مشورہ کر کے فیصلہ کیا کہ لاہور میں ایک ساتھی جلسہ منعقد کیا جائے مگر اس وقت انجمنِ حمایتِ اسلام لاہور کے سالانہ اجلاس کی وجہ سے، جس کے انعقاد کی تاریخیں ۱۴-۱۵-۱۶ اپریل مقرر تھیں، فوراً جلسے کا انتظام نہ ہو سکا، کیونکہ اکثر بزرگ اس جلسے کے لیے مضامین نظم و نثر تیار کرنے میں مصروف تھے۔ آخر ۲۳ اپریل تاریخ مقرر ہوئی اور بزمِ آردو (جو اس زمانے کی ایک ادبی انجمن تھی جس کے سیکرٹری غالباً خان بشیر حسین خاں تھے) کی جانب سے ایک عام پبلک جلسہ منعقد کیا گیا جس کی صدارت ڈاکٹر محمد اقبال نے فرمائی۔

سب سے اول صدرِ جلسہ نے مولانا ظہیر کی شاعرانہ خوبیوں کا اظہار فرما کر جلسے کے اغراض و مقاصد سے حاضرین کو آگاہ کیا۔ اس کے بعد مولوی ظفر علی خاں نے فلسفہٴ حیات و موت پر ایک بلیغ اور عالمانہ تقریر کرتے ہوئے فرمایا :

”موت کا صدسہ عارضی ہوتا ہے۔ موت ہوا کی طرح آئی اور چلی گئی۔ ہر قوم کے بڑے آدمی تمدن کے ہر شعبے میں اسلاف کی روایات کے خازن اور اپنی گذشتہ قومی تہذیب کا نچوڑ ہوا کرتے ہیں۔ اسی لیے ان کی موت قومی صدسہ سمجھی جاتی ہے۔ ایسے ہی لوگوں میں مولانا ظہیر بھی تھے۔ میر سے لے کر غالب و ذوق کی شاعری

کے اوصاف ان میں ودیعت تھے۔ وہ اسلامی تمدن اور اسلامی معاشرت کی تاریخ تھے۔ اب نئی نسلیں ہیں جو گزشتہ روایات کو بھول گئی ہیں اور جو ہر معاملے میں ملٹن، میکالے اور شیکسپیئر کی نظیر دیتی ہیں اور اپنے مشاہیر کو فراموش کر چکی ہیں۔ ہم آج اس شخص کی وفات پر آنسو بہانے کے لیے جمع ہوئے ہیں جو فرد فرید تھا اور ذوق و غالب کی آنکھیں دیکھے ہوئے تھا۔ آردو شاعری میں ظہیر ایک خاص پایہ رکھتے تھے اور وہ تخیلی داستان الف ابجد سے لے کر تائے تمت تک انہیں ازبر یاد تھی، جس میں میر سے لے کر غالب و ذوق اور امیر و داغ کے عہد تک کے واقعات درج تھے۔ پرانی شاعری کی سب رونق ان کے کلام میں موجود ہے۔ قصیدہ اور غزل کے وہ استاد تھے۔“

اس کے بعد فاضل مقرر نے مولانا ظہیر کے مطبوعہ دیوان سے کئی غزلیں اور قصیدے پڑھ کر سنائے اور حاضرین نے مولانا کی روح پر تحسین و آفرین کے پھول برسائے۔ مولانا ظفر علی خان نے سلسلہٴ تقریر جاری رکھتے ہوئے فرمایا :

”اگر مسلمان یہ سمجھیں کہ مولانا ظہیر کے مرنے سے ایک ایسی جگہ خالی ہو گئی ہے جس کا پُر ہونا مشکل نظر آتا ہے تو ان کا یہ سمجھنا بالکل واجب ہے۔“

آخر میں آپ نے اس مضمون کی ایک قرارداد پیش کی :

”بزمِ آردو کا یہ جلسہ اس صدمے کو، جو مولانا ظہیر کی

وفات سے اردو شاعری کو پہنچا ہے ، مجموعی طور سے محسوس کرتا ہے اور بالاتفاق قرار دیتا ہے کہ مرحوم کے پس ماندگان سے رنج و الم کا اظہار کیا جائے۔“

یہ قرارداد منظور کی گئی اور فاضل مقرر نے فاتحہ کے لیے ہاتھ اٹھا کر حاضرینِ جلسہ کو بھی اپنا شریک بنایا۔ مولوی ظفر علی خان کی تقریر کا حاضرین پر جو اثر ہوا اس کا پورا نقشہ الفاظ میں نہیں کہہ سکتا۔ جلسے میں سنائے گئے عالم تھا اور ہر شخص تصویر کی طرح خاموشی سے تقریر سن رہا تھا۔

مولوی ظفر علی خان کے بعد میر جالب دہلوی نے تقریر کی۔ یہ گویا ایک بحرِ ذخار تھا کہ موجیں مارتا چلا جاتا تھا۔ آپ کی تقریر کیا تھی؟ مولانا ظہیر کی تاریخِ زندگی کا خلاصہ تھا۔ آپ نے فرمایا:

”پہاری زبان ، پہاری قوم اور پہارے ملک پر مولانا ظہیر کا بہت احسان ہے۔ وہ محاورہ بندی ، پُرگوئی اور سادگی میں ذوق تھے ، نازک خیالی میں مومن تھے اور مشکل گوئی میں غالب۔“

میر جالب نے مولانا ظہیر کی نئی اور پرانی شاعری کے چیدہ چیدہ نمونے پیش کرنے کے بعد فرمایا کہ ”مرحوم کی بہترین یادگار یہ ہو سکتی ہے کہ ان کا آخری دیوان ، جو مسودے کی شکل میں موجود ہے ، چھپوا دیا جائے۔“ آپ نے یہ تحریک بھی پیش کی :

”مرحوم کے پس ماندوں سے التجا کی جائے کہ وہ اس دیوان کو شائع کر دیں۔“

یہ تحریک مولانا ظفر علی خاں کی اس ترمیم کے ساتھ بالاتفاق منظور ہوئی کہ :

”چونکہ یمین السلطنت ہذا اکسیلنسی مہاراجہ کشن پرشاد ، ظہیر مرحوم کے سرپرست خاص تھے اور اردو زبان کے ایک بڑے محسن ہیں ، لہذا استدعا ہے اشاعت دیوان ان کی خدمت میں بھی ہوئی چاہیے۔“

اسی تحریک پر مہاراجہ نے دو سو روپے اس مد میں عنایت فرمانے کا وعدہ کیا تھا جس کا ذکر علامہ اقبال نے اپنے محولہ بالا خط میں کیا ہے۔ مگر افسوس ! کہ دیوان پھر بھی شائع نہ ہو سکا۔ البتہ ”داستانِ غادر“ چھپ گئی۔ اس کتاب کا ایک ایڈیشن مولانا صلاح الدین احمد مرحوم نے اکادمی پنجاب کی طرف سے بھی جون ۱۹۵۵ء میں شائع کیا تھا۔

میر جالب کے بعد منشی ہدایت اللہ شیدا امرتسری نے تیرہ بند کا ایک مرثیہ پڑھا جس کے دو بند یہ ہیں :

شور ہے کیسا ، یہ کیوں پر لب پہ ہے آہ و بُکا
جمع ہیں اربابِ تعزیت ، الہی کیا ہوا ؟
ذی ہنر وہ کون سا دارِ فنا سے چل بسا
کس کا غم ہے ، کس کا صدمہ ، ہے یہ آخر بات کیا ؟

کیا سبب ہے آج کیوں روتے ہیں سب چھوٹے بڑے ؟

جان اپنی رنج سے کھوتے ہیں سب چھوٹے بڑے ؟

شاعروں پر ان کے ہیں احسان بے حد و حساب

ملک میں باقی نہیں تھا کوئی اب ان کا جواب

بڑھ کے پیروں سے بھی تھی ان کے سخن کی آب و تاب
 جانتا ہے جس کی وقعت کو یہاں ہر شیخ و شاب
 شاعری زندہ تھی اب دنیا میں جس کے نام سے
 آہ وہ تربت میں جا کر سو گئے آرام سے
 اس کے بعد منشی محمدالدین فوق مرحوم نے ایک درد انگیز نظم
 سنائی جس کے چند شعر حسبِ ذیل ہیں :

یہاں تو جیتے ہیں اے دوست موت ہی کے لیے
 وہ کون ہیں کہ جو مرتے ہیں زندگی کے لیے
 دکن میں وقف رہا تاج و تختِ ملکِ سخن
 ظہیر دہلوی یا داغ دہلوی کے لیے
 ہزار حیف کہ اب وہ بھی چھن گئی ہم سے
 بچی کھچی جو تھی عزتِ سخن وری کے لیے
 جنابِ داغ تو برسوں سے خلد میں ہیں مکین
 ظہیر بھی اسی خاتم کے ہو گئے ہیں نگین

اس کے بعد منشی وجاہت حسین وجاہت جھنجھانوی مرحوم نے تین
 بند کی نظم سنائی :

چھوڑی نہ جان موت نے جسمِ ظہیر میں
 لے دے کے رہ گیا تھا یہ اک دم اخیر میں
 دلی کی شاعری کا ہوا آج خاتمہ
 چرچا یہ ہے ہر ایک صغیر و کبیر میں

استاد بے نظیر تھا فنِ سخن میں وہ
ہم اس کے شعر پیش کریں گے نظیر میں

سب لوگ جانتے تھے انہیں یادگارِ ذوق
عالم میں مغتّم تھا بہت دمِ ظہیر کا
چھوڑا ذرا نہ مشغولہ شعر و شاعری
پیری میں بھی رہا وہی دمِ خمِ ظہیر کا

باقی رہی نہ باغِ سخن میں بہارِ ذوق
اب وہ بھی چل بسا جو تھا اک یادگارِ ذوق
اس کے بعد خواجہ دل محمد مرحوم نے مندرجہ ذیل اشعار میں ربّ و مالک
کا اظہار کیا :

مکانِ دہر ہے عبرت کی جا مکینوں کو
کہ پیش ہے یہاں پستی بلند بینوں کو
نفس کی آمد و شد سے عیاں ہے ، گویا ہم
مکانِ عمر کے طے کر رہے ہیں زمینوں کو
سفر ہے دور کا اور خو میں ان کی ہے آرام
آٹھاؤ کندھے پہ ان پالکی نشینوں کو

نہ پیچ جانِ سخن کے بلند بینوں کو
یہ آسماں پہ لے جاتے ہیں زمینوں کو

کلام چست ، معانی وہ دل نشیں گویا
 جڑا ہے سُہرِ سخن میں کئی نگینوں کو
 یہاں نہ قدرِ سخن ہو تو کیوں ظہیر نہ پھر
 کلام جائیز سنانے لحدِ گزینوں کو

مراد ماتمِ استاد ذوق ہے اے دل!
 جو رو رہے ہیں یہاں ان کے جانشینوں کو

آخر میں علامہ اقبال نے اپنے صدارتی خطبے میں ارشاد فرمایا :

”میں گزشتہ سال (۱۹۱۰ ع میں) حیدرآباد دکن گیا تو یہ
 ضروری بات تھی کہ میں وہاں کے اہلِ کمال سے ملوں۔
 چنانچہ حافظ جلیل حسن صاحب جلیل (مانک پوری) کے
 ہاں میری دعوت ہوئی۔ وہیں مولانا ظہیر بھی تشریف
 رکھتے تھے۔ مولانا نے مجھ سے شعر پڑھنے کی فرمائش کی
 مگر سنانے سے زیادہ مجھے خود یہ شوق تھا کہ مولانا کی
 زبان سے کوئی شعر سنوں۔ میں نے عرض کیا کہ حضرت!
 جب تک میں پہلے آپ کی زبان سے شعر نہ سن لوں گا،
 اپنا شعر ہرگز نہ سناؤں گا۔ مولانا نے اس درخواست کو
 منظور فرمایا اور یہ شعر سنایا :

وہ جھوٹا عشق ہے جس میں فغاں ہو

وہ کچھی آگ ہے جس میں دھواں ہو

ایک آدھ شعر اور بھی سنایا تھا مگر وہ یاد نہیں رہا۔

مولانا ظہیر اس وقت بہت ضعیف اور ناتواں تھے اور

اُونچا سنتے تھے - ان کی ہستی تَبْرک تھی -“

حضرت علامہ نے جلسے میں بیٹھے بیٹھے ”زبدۂ عالم ظہیر دہلوی“ سے مولانا کی تاریخِ وفات (۱۳۲۹ھ) بھی نکالی مگر وہ اس مادے کو نظم نہ کر سکے -!

مولانا ظہیر کی نرینہ اولاد کوئی نہ تھی - غزلوں کے چار دیوان ان کی یادگار ہیں - پہلا دیوان ”گلستانِ سخن“ مطبع مفید عام آگرہ سے شائع ہوا - بعد میں دو دیوان قاضی عبدالکریم کے مطبع کریمی بمبئی نے شائع کیے - چوتھا دیوان ظہیر کے نواسے میر اشتیاق حسین یا بشیر علی بشیر کے پاس تھا جو باوجود کوشش کے طبع نہ ہو سکا - اب معلوم نہیں کہیں محفوظ ہے یا ضائع ہو گیا -

مولانا ظہیر اپنے استاد ذوق کی طرح پُرگو شاعر تھے - وہ جس طرح علومِ ظاہری و باطنی میں کمال رکھتے تھے ، اسی طرح فنِ شعر میں بھی انھیں وہ مرتبہ حاصل تھا جو با کمال اساتذہ کا حصہ ہے - ایک مرتبہ ٹونک میں بناس ندی کے کنارے چہل قدمی کر رہے تھے - امیر مینائی کے شاگردوں میں سے خیر آباد کے خوش گو شاعر حضرت مضطر کے برادرِ کلاں جناب بسمل ان کے ساتھ تھے - انھوں نے اپنے استاد کا یہ شعر پڑھ کر اس کی نسبت آپ کی رائے دریافت کی :

کبابِ سیخ ہیں ہم کروٹیں ہر سو بدلتے ہیں
جو جل اٹھتا ہے یہ پہلو تو وہ پہلو بدلتے ہیں

مولانا ظہیر نے فوراً جواب دیا کہ شعر بہت اچھا ہے اور جس نے کہا ہے ، خوب کہا ہے ۔ البتہ جیم کا اتصال ذرا غیر مانوس سا ہے ۔ لیکن وہ اس طرح تبدیل ہو سکتا ہے کہ :

”جل آٹھتا ہے جو یہ پہلو تو وہ پہلو بدلتے ہیں

غزل گوئی میں مولانا کو پورا عبور حاصل تھا ۔ مضامین کی نفاست اور خیالات کی تازگی قابل ستائش ہے ۔ استعارہ اور تشبیہ اگرچہ بہت کم ہے لیکن جس قدر ہے خوب ہے ۔ معاملاتِ عشقِ خوب صفائی سے بیان کرتے ہیں ۔ ترکیب کی صفائی اور بندش کی چستی بہت دلکش ہوتی ہے ۔ سلاست میں اشکال پیدا کرنا مومن خاں مومن مرحوم کا حصہ تھا ، لیکن داغ کے بعد اشکال کو آسان طریقے سے بیان کرنا ظہیر ہی کو آتا تھا ۔ اشعار میں لوٹ پھیر یا دقتِ معانی نہیں پائی جاتی ۔ غالباً اس کی وجہ رنگِ زمانہ ہے ۔ معانی کی دقت اور عربی فارسی کے غیر مانوس الفاظ سے اجتناب کر کے اردو کو فصاحت اور سلاست کا مخزن بنا کر چھوڑا ہے ۔ آپ کے مندرجہ ذیل اشعار زبان زد عام ہیں :

چاہت کا جب سزہ ہے کہ وہ بھی ہوں بے قرار

دونوں طرف ہو آگ برابر لگی ہوئی

خوں بہائے عاشقِ ناشاد کیا

دلبروں کی داد کیا ، فریاد کیا

نامرادی جس کی ٹھہری ہو مراد
وہ دلِ ناشاد ہو پھر شاد کیا

یہ سب کہنے کی باتیں ، ہم ان کو چھوڑ بیٹھے ہیں
جب آنکھیں چار ہوتی ہیں ، محبت آ ہی جاتی ہے

اگر منظور ہے ناصح جنوں کی چارہ فرمائی
ہمارے پیر بن میں ٹانک دے دامن بیابان کا

جاتی ہے سوئے در جو نظر بار بار آج
کیونکر کہوں عدو کا نہیں انتظار آج

دیکھ کر نقشے کو اس کے بدحواسی چھا گئی
ہم گلے ملنے کو دوڑے پیکرِ تصویر سے

حسبِ خواہش گر خدا دیتا تو انسانِ حریص
حشر تک ہر شے یونہی نوبت بہ نوبت مانگتا
جس قدر ثروت بڑھی اتنی بڑھی حرص و ہوا
خوب تھا انسان اگر صبر و قناعت مانگتا

کچھ تو ہوتے ہی ہیں آفت میں جنوں کے آثار
اور کچھ لوگ بھی دیوانہ بنا دیتے ہیں

خدا ملتا ہے ڈھونڈے سے اگر انسان جو یا ہو
مگر ہاں آدمی کو آدمی مشکل سے ملتا ہے

نالوں کے جنازے تو اٹھے دل سے ہزاروں
کمبخت نکلتے کوئی ارمان نہیں دیکھا

جب زمیں پر پاؤں دھرنے کا سہارا ہو گیا
آدمی سمجھا فلک کا میں ہی تارا ہو گیا
مٹ گئے دنیا کے جھگڑے اک نگاہِ ناز میں
تم ہمارے ہو گئے ، عالم ہمارا ہو گیا
ناگوارِ خاطرِ رشک آفریں کیا کچھ نہ تھا
مختصر یہ ہے کہ اب سب کچھ گوارا ہو گیا
کیوں ظہیرِ خستہ جاں ! دیکھا محبت کا مزہ ؟
دو ہی دن میں کیا سے کیا عالم تمہارا ہو گیا

یہ تو غزلوں کی کیفیت ہے - علامہ اقبال کا کہنا ہے کہ
”ان کے قصائد کا دیوان بھی عمدہ ہے۔“ دو ایک شعر آپ بھی ملاحظہ
فرمائیں :

ہوائے موسمِ باران سے کچھ بعید نہیں

بنے جو خانہٴ گلشن نگار خانہٴ چیں

نسیم آئے سب جانِ ربی الاعلیٰ
 گلوں کے کان میں کرتی ہے صبحدم تلقین

نسیم مست نکلتی ہے جوشِ مستی میں
 لپٹ لپٹ کے جوانانِ باغ سے ہر بار



۶-۵

نادر و نیرنگ

(۱۹۱۲ء - ۱۹۵۲ء)

شیخ عبدالقادر مرحوم کے رسالہ 'مخزن' لاہور کے ابتدائی دور میں جن ادبی شخصیتوں نے شہرت اور ناموری حاصل کی، ان میں اقبال، ہمایوں، ناظر، اعجاز، یلدرم، سرور جہاں آبادی اور نگم کے ساتھ نادر کا کوری اور میر غلام بھیک نیرنگ انبالوی بھی شامل ہیں۔ اقبال نے اپنی ایک غزل میں مؤخر الذکر دونوں حضرات کا نام نہایت محبت سے لیا ہے۔ یہ غزل "خدنگِ نظر" اگست ۱۹۰۳ء میں شائع ہوئی تھی۔ اس کے چند شعر حسبِ ذیل ہیں:

پاس والوں کو تو آخر دیکھنا ہی تھا مجھے

نادر کا کوری نے دور سے دیکھا مجھے

اے حبابِ بحر! اے پروردہ داسانِ موج!

کچھ پتا ملتا ہے تجھ سے اپنی بستی کا مجھے

کیا کروں اے دل چمن آراے عالم کا گلہ

ضبط کی طاقت نہ دی، بخشا لبِ گویا مجھے

دل میں جو آتا ہے کہہ دوں گا کہ میں مجبور ہوں
 کوئی سمجھے یا نہ سمجھے، کچھ نہیں پروا مجھے
 حالِ دل کس سے کہوں اے لذتِ افشائے راز
 ایک بھی اس دیس میں محرم نہیں ملتا مجھے
 رہتے ہیں بے درد میری چشمِ تر پر خندہ زن
 اے دلِ درد آشنا تو نے کیا رسوا مجھے
 تر چلی آتی ہے کچھ صبحِ ازل سے اپنی آنکھ
 جب سے روتا ہوں کہ آتا بھی نہ تھا رونا مجھے
 یاد دنیا کی کہاں باقی ہے اے اہلِ عدم !
 ہاں یونہی سا یاد ہے کچھ اپنا مر جانا مجھے
 ہر کسی کو بزمِ ہستی میں ہے رونا موت کا
 اور اس محفل میں رونا زندگی کا مجھے
 موت یہ میری نہیں میری اجل کی موت ہے
 کیوں ڈروں اس سے کہ مر کر پھر نہیں مرنا مجھے
 نادر و نیرنگ ہیں اقبال میرے ہم صفیر
 ہے اسی تثلیث فی التوحید کا سودا مجھے
 اس غزل کے کئی شعر اور بھی ہیں جو ”باقیاتِ اقبال“ میں
 دیکھے جا سکتے ہیں مگر مجھے یہاں صرف یہ بتانا ہے کہ اقبال کے یہ
 ممدوح کون تھے؟ کیا تھے؟ اور اقبال ان کو اپنا ہمدم و دمساز اور
 ہم آواز کس بنا پر کہتے تھے؟

۱۔ باقیاتِ اقبال، مرتبہ سید عبدالواحد معینی و محمد عبداللہ قریشی، صفحات

نادر کا کوروی

نادر کا پورا نام شیخ نادر علی تھا۔ وہ کوروی کے مشہور عباسی خاندان کے چشم و چراغ تھے۔ ۱۸۶۷ء میں پیدا ہوئے۔ ان کے والد کا نام شیخ حامد علی اور دادا کا شیخ طالب علی تھا۔ نادر کے ذاتی حالات بہت کم ملتے ہیں۔ دنیا نے بھی انہیں فراموش کر دیا ہے۔ شاید اس کی وجہ یہ تھی کہ ان کا انتقال ۲ اکتوبر ۱۹۱۲ء کو عین جوانی کے عالم میں ہوا اور لوگوں نے ان کی ذات سے جو آمیدیں وابستہ کر رکھی تھیں وہ یک دم خاک میں مل گئیں۔ مگر نادر ساری عمر اس بات کے گلہ مند رہے کہ انہیں سازگار ماحول میسر نہ آیا، کوئی قدردانِ سخن نہ مل سکا:

نادر افسوس! قدردانِ سخن

ایک ہندوستان میں نہ رہا

نہ وہ کسی سے کچھ کہہ سکے، نہ کوئی ان کی بات سمجھ سکا:

پھیر لیتا ہے مکندر ہو کے منہ، جس سے کہیں

ہائے جو جی پرگزرتی ہے، وہ ہم کس سے کہیں

نادر اس محفل میں ہیں وہ نام کے صدر انجمن

آپ کو کہنا ہو جو کچھ اہلِ مجالس سے کہیں

میں سمجھا تھا مرے حق میں دعائے خیر کرتے ہو

مجھے تم کوستے ہو ہمدردو! اندھیر کرتے ہو

دراصل وہ زمانہ ایسا تھا کہ ہندوستان میں ہنر کا قدردان ہی کوئی

نہ تھا اور اگر تھا بھی تو اپنے فرائض سے غافل تھا۔ اقبال بھی انہی حالات سے گزر رہے تھے۔ وہ خود کہتے ہیں :

”میں تو بسا اوقات قحطِ خریدار سے تنگ آ جاتا ہوں :

ذوقِ گویائی خموشی سے بدلتا کیوں نہیں

میرے آئینے سے یہ جوہر نکلتا کیوں نہیں

میں تو اپنا سامان یعنی قاش ہائے دلِ صد پارہ ایسے وقت

بازار میں لے کر آیا جب سوداگروں کا قافلہ رخصت ہو

چکا تھا۔“^۱

اس لحاظ سے دونوں شاعر ایک ہی کشتی میں سوار تھے۔ ان کی سوچ

کے دھارے بھی یکساں ہی تھے۔ چنانچہ نادر نے اپنی نظم ”شاعری“^۲

میں ایک شعر یوں کہا ہے :

”تو مرے قابل نہیں ہے ، میں ترے قابل نہیں

مجھ کو جو سامان ہیں درکار ، وہ حاصل نہیں

ایسا معلوم ہوتا ہے کہ اس کا پہلا مصرع یا تو اقبال کے ایک مصرع

سے ٹکرا گیا ہے یا تضمین کیا گیا ہے۔ اقبال نے اپنی نظم ”رخصت

اے بزمِ جہاں“^۳ میں یوں کہا ہے :

رخصت اے بزمِ جہاں سوئے وطن جاتا ہوں میں

آہ ! اس آباد ویرانے میں گھبراتا ہوں میں

۱۔ صحیفہ ، لاہور ، اقبال نمبر ، حصہ اول ، ص ۱۱۰۔

۲۔ جذباتِ نادر ، مطبوعہ کراچی ، ص ۱۳۶۔

۳۔ بانگِ درا ، ص ۵۶۔

بسکہ میں افسردہ دل ہوں ، درخورِ محفل نہیں
 تو مرے قابل نہیں ہے ، میں ترے قابل نہیں
 نادر کو البتہ اس بات کا افسوس ہے کہ وہ قوم کو کوئی پیغام نہ
 دے سکے۔ فرماتے ہیں :

شکایت کر کے غصہ اور ان کا تیز کرنا ہے
 ابھی تو گفتگوئے مصلحت آمیز کرنا ہے
 یہ دنیا جائے آسائش نہیں ہے ، آزمائش ہے
 یہاں جو سختیاں تجھ پر پڑیں انگیز کرنا ہے

غزل خوانی کو تو اس بزم میں آیا نہیں نادر
 تجھے یاں وعظ کہنا ، پسندِ سود آمیز کرنا ہے

اگر موت انہیں سہلت دیتی تو شاید وہ دنیا کو کوئی سود مند پیغام
 دے جاتے ، مگر اب تو ان کے ذاتی جوہر ہی نہیں پہچانے جا سکے اور
 دنیا نے بھی انہیں وہ کچھ نہیں دیا جس کے وہ مستحق تھے۔ لے دے
 کے ایک اقبال تھے جن کو وہ اپنا رازِ دل بتا سکتے تھے۔ انہی کی
 طرف وہ نظریں اٹھا اٹھا کے دیکھتے تھے اور کبھی کبھی ان کی آواز
 میں آواز بھی ملاتے تھے۔ چنانچہ اقبال کی نظم ”شمع“ دسمبر ۱۹۰۲ء
 کے ’مخزن‘ میں شائع ہوئی جو اس طرح شروع ہوتی ہے :

بزمِ جہاں میں میں بھی ہوں اے شمع! درد مند

فریادِ درگرہ صفتِ دانہٴ سپند

دی عشق نے حرارتِ سوزِ دروں تجھے

اور گل فروشِ اشکِ شفق گوں کیا مجھے

ہو شمعِ بزمِ عیش کہ شمعِ مزار تو
 ہر حال اشکِ غم سے رہی ہم کنار تو
 تو اس سے متاثر ہو کر نادر کا کوروی نے نظم ”شمعِ مزار“ لکھی
 جو ”خدنگِ نظر“ میں ماہِ جنوری ۱۹۰۳ء میں شائع ہوئی۔ اس میں
 نادر نے بھی اپنے آپ کو اقبال کی طرح دردمند ظاہر کیا ہے :
 بیٹھی ہے کس سکوت میں شمعِ مزار تو ؟
 اے شمع کس شہید کی ہے تکیہ دار تو ؟
 کیا تیرا دل بھی میری طرح دردمند ہے ؟
 تجھ کو بھی کنجِ شامِ غریبی پسند ہے ؟
 اس تیرہ روزگار و پر آشوب دور میں
 دو تیرے دردمند ہیں اقبال اور امین

اس میں کوئی شک نہیں کہ نادر کی شاعری کی عمر بہت کم
 رہی کیونکہ ۲۰ اکتوبر ۱۹۱۲ء کو پینتالیس برس کے سن میں ان
 کا انتقال ہو گیا ، لیکن وہ اپنے زمانے کے اچھے پڑھے لکھے ، باوضع ،
 نیک نہاد ، شگفتہ مزاج ، ملنسار اور محبِ قوم و وطن انسان تھے۔^۲
 انگریزی زبان و ادب کے رموز و نکات سے خوب واقف تھے۔ انہوں
 نے لارڈ ہائرن اور سر ٹامس مور کی بعض انگریزی نظموں کے نہایت
 لاجواب منظوم ترجمے کیے۔ طبعِ خداداد کے جوہر بھی دکھائے اور
 نیچر کی شاعری کے کئی قابلِ قدر نمونے بھی یادگار چھوڑے۔

۱۔ جذباتِ نادر ، صفحات ۹۱ - ۹۴ -

۲۔ جذباتِ نادر ، مطبوعہ اردو اکیڈمی سندھ ، کراچی -

بسکہ میں افسردہ دل ہوں ، درخورِ محفل نہیں
 تو مرے قابل نہیں ہے ، میں ترے قابل نہیں
 نادر کو البتہ اس بات کا افسوس ہے کہ وہ قوم کو کوئی پیغام نہ
 دے سکے۔ فرماتے ہیں :

شکایت کر کے غصہ اور ان کا تیز کرنا ہے
 ابھی تو گفتگوئے مصلحت آمیز کرنا ہے
 یہ دنیا جائے آسائش نہیں ہے ، آزمائش ہے
 یہاں جو سختیاں تجھ پر پڑیں انگیز کرنا ہے
 غزل خوانی کو تو اس بزم میں آیا نہیں نادر
 تجھے یاں وعظ کہنا ، پندِ سود آمیز کرنا ہے
 اگر موت انہیں سہلت دیتی تو شاید وہ دنیا کو کوئی سود مند پیغام
 دے جاتے ، مگر اب تو ان کے ذاتی جوہر ہی نہیں پہچانے جا سکے اور
 دنیا نے بھی انہیں وہ کچھ نہیں دیا جس کے وہ مستحق تھے۔ لے دے
 کے ایک اقبال تھے جن کو وہ اپنا رازِ دل بتا سکتے تھے۔ انہی کی
 طرف وہ نظریں اٹھا اٹھا کے دیکھتے تھے اور کبھی کبھی ان کی آواز
 میں آواز بھی ملاتے تھے۔ چنانچہ اقبال کی نظم ”شمع“ دسمبر ۱۹۰۲ء
 کے ’مخزن‘ میں شائع ہوئی جو اس طرح شروع ہوتی ہے :

بزمِ جہاں میں میں بھی ہوں اے شمع! درد مند

فریادِ درگرہ صفتِ دانہ سپند

دی عشق نے حرارتِ سوزِ دروں تجھے

اور گل فروشِ اشکِ شفقِ گوں کیا مجھے

ہو شمعِ بزمِ عیش کہ شمعِ مزار تو
 ہر حال اشکِ غم سے رہی ہم کنار تو
 تو اس سے متاثر ہو کر نادر کا کوروی نے نظم ”شمعِ مزار“ لکھی
 جو ”خدنگِ نظر“ میں ماہِ جنوری ۱۹۰۳ء میں شائع ہوئی۔ اس میں
 نادر نے بھی اپنے آپ کو اقبال کی طرح دردمند ظاہر کیا ہے :

بیٹھی ہے کس سکوت میں شمعِ مزار تو ؟
 اے شمع کس شہید کی ہے تکیہ دار تو ؟
 کیا تیرا دل بھی میری طرح دردمند ہے ؟
 تجھ کو بھی کنجِ شامِ غریبی پسند ہے ؟
 اس تیرے روزگار و پر آشوب دور میں
 دو تیرے دردمند ہیں اقبال اور میں

اس میں کوئی شک نہیں کہ نادر کی شاعری کی عمر بہت کم
 رہی کیونکہ ۲ اکتوبر ۱۹۱۲ء کو پینتالیس برس کے سن میں ان
 کا انتقال ہو گیا ، لیکن وہ اپنے زمانے کے اچھے پڑھے لکھے ، باوضع ،
 نیک نہاد ، شگفتہ مزاج ، ملنسار اور محبِ قوم و وطن انسان تھے۔^۲
 انگریزی زبان و ادب کے رموز و نکات سے خوب واقف تھے۔ انہوں
 نے لارڈ ہائرن اور سر ٹامس مور کی بعض انگریزی نظموں کے نہایت
 لاجواب منظوم ترجمے کیے۔ طبعِ خداداد کے جوہر بھی دکھائے اور
 نیچر کی شاعری کے کئی قابلِ قدر نمونے بھی یادگار چھوڑے۔

۱۔ جذباتِ نادر ، صفحات ۹۱ - ۹۲ -

۲۔ جذباتِ نادر ، مطبوعہ اردو اکیڈمی سندھ ، کراچی -

ان کی شاعری میں بلا کی سادگی اور پرکاری ہے۔ غرض :

اس خرابے سے کوئی گزرا ہے نادر نام بھی
جا بجا دیوار پر اشعار ہیں لکھے ہوئے
نادر اپنی رفیقہء حیات کے انتقال کے بعد اکثر رنجور و مغموم
رہتے تھے۔ اس زمانے کے کلام میں حقائق حیات اور درد و سوز
کُوٹ کُوٹ کر بھرا ہوا ہے۔ مندرجہ ذیل اشعار ان کے وارداتِ قلبی
کا حقیقی عکس ہیں :

نوا سنجی کو کیا کچھ بلبلیں اس باغ میں کم تھیں
مجھے تکلیف ناحق دی چمن پیرائے عالم نے

اے چارہ گر ! دوا کر ، سودا تجھے ہوا ہے
مجھ کو سنبھالتا ہے ، اب مجھ میں کیا رہا ہے
دل ہے مگر کہاں اب اس میں ہجومِ ارمان
گھر رہ گیا ہے لیکن آجڑا ہوا پڑا ہے

اب نہ حسرت ، نہ یاس ہے دل میں
کوئی بھی اس مکان میں نہ رہا
کیا شکایت جو کٹ گئے گاہک
مال ہی جب دکان میں نہ رہا

مر کے رہنا پڑا اب اس میں آہ !
جیتے جی جس مکان میں نہ رہا

وفات سے کچھ دن قبل مرضِ خناق میں مبتلا ہو گئے تھے۔ لکھنؤ کے مشہور ڈاکٹروں سے مشورہ کیا مگر کوئی علاج پوری طرح سودمند نہ ہوا۔ آخر حافظ عبدالکریم سب اسسٹنٹ سرجن ملیح آباد نے آپریشن کیا۔ گردن پر نشتر سے شکاف کیا جا چکا تھا مگر نادر کے حوصلے اور ضبط کی کیفیت یہ تھی کہ اس وقت بھی اپنے دکھ درد سے بے نیاز فکرِ سخن میں محو تھے۔ آپریشن کے بعد اپنے ہم وطن دوست مولانا صفیر بلگرامی کو اپنے حال کی اطلاع دیتے ہوئے لکھا :

ہوتے ہیں بیمار سب ، پر تم نے سادھی ایسی چپ
 حال بھی کہتے نہیں نادر ! تم اپنا صاف صاف
 ہائے میں کم بخت حال اپنا کہوں تو کیا کہوں
 ایک زخم اندر گلے کے ، اور اک باہر شکاف
 نزع کی شب نادر کے چھوٹے بھائی مولوی شاکر علی نے ، جو ان کی
 تیمارداری کر رہے تھے ، ایک مصرع پڑھا :

قفس میں مرغِ بسمل یوں تڑپنے کا مزا کیا ہے ؟
 نادر نے سنتے ہی فی البدیہہ مصرعِ ثانی کہہ کے شعر مکمل کر دیا :
 قفس میں مرغِ بسمل یوں تڑپنے کا مزا کیا ہے ؟
 نکل جانِ حزیں ، اس جسمِ خاکی میں دھرا کیا ہے
 نادر نے آزاد اور حالی کے لگائے ہوئے نظمِ جدید کے پودے
 کی خونِ دل سے آبیاری کی اور مغربی خیالات اور انگریزی زبان کی
 لطافتوں کو نہایت سلیقے اور ہنرمندی سے اردو میں سمونے کی کامیاب
 کوشش کی۔ ان کی بعض نظمیں بہت مقبول ہوئیں : مثلاً رات کے

بے چین لمحے ، اے ہمصفیر میرے سینے میں دل نہیں ہے ، اکثر
شبِ تنہائی میں ، بوڑھے دنیا پرست کی موت ، حسن و عشق ،
شمع و پروانہ ، شعاعِ آمید ، پیکرِ زبان ، فلسفہٴ شاعری ، سیرِ دریا
وغیرہ ۔

ان کے کلام کا مجموعہ ”جذباتِ نادر“ کے نام سے دو حصوں
میں شائع ہو چکا ہے ۔ سر ٹامس مور کی مشہور کتاب ”لائٹ آف
دی حرم“ کی طرز پر ایک مثنوی بھی لکھی تھی جس کا نام انہوں نے
”لالہ رخ“ رکھا تھا ۔ یہ بھی اب ”جذباتِ نادر“ میں شامل ہے ۔
اتنا کچھ کہنے کے باوجود ان کی آواز صدا بہ صحرا ثابت ہوئی ۔ اس
کو اگر کسی نے پہچانا تو وہ صرف اقبال کا دلِ درد مند اور
ذوقِ آشنائی تھا ۔ اقبال نے انہیں اپنا ”ہم سخن“ اور ”ہم صغیر“
کہہ کر ”تثلیث فی التوحید“ میں شامل کیا ۔ گویا اقبال کے نزدیک
نادر اور نیرنگ شاعری میں انہی کے خاندان کے فرد تھے :

نادر و نیرنگ ہیں اقبال میرے ہم صغیر

ہے اسی تثلیث فی التوحید کا سودا مجھے

ہو نہیں سکتا کہ یہ محبت اور قدر افزائی یک طرفہ ہو اور ان
ہم آوازوں میں دلوں کا تبادلہ نہ ہوتا ہو ۔ میر غلام بھیک نیرنگ
کے نام تو اقبال کے چند خطوط مل بھی جاتے ہیں مگر افسوس ! کہ
نادر کے نام اقبال کا کوئی خط ہم تک نہیں پہنچ سکا ۔ بہر حال یہ تو
اقبال کے شعر ہی سے ظاہر ہے کہ نادر کا کوروی نہایت اخلاص اور
عقیدت کے ساتھ اقبال کو دور ہی سے دیکھتے رہے اور ملنے کی

حسرت اپنے ساتھ قبر ہی میں لے گئے :

پاس والوں کو تو آخر دیکھنا ہی تھا مجھے

نادر کا کوروی نے دور سے دیکھا مجھے

میر غلام بھیک نیرنگ

میر غلام بھیک نیرنگ دورانہ ضلع انبالہ کے ایک کھاتے پیتے سید گھرانے سے تعلق رکھتے تھے اور شاعری میں داغ دہلوی کے شاگرد تھے۔ اس رشتے سے اقبال کو بہت عزیز تھے۔ وہ ۱۸۷۵ء میں پیدا ہوئے۔ تعلیم گورنمنٹ کالج اور لاء کالج لاہور سے حاصل کی اور اپنی ہمہ گیر طبیعت کے ساتھ ہر ادبی اور قومی تحریک میں بڑھ چڑھ کر حصہ لیا۔ وہ نہایت اچھے ادیب، شاعر اور نقاد تھے۔ غزل، نظم اور تقریر ہر شے پر قادر تھے۔ لاہور کے قدیم مشاعروں میں، جو بھائی دروازے کے اندر بازار حکیمان میں حکیم امین الدین بیرسٹر اور حکیم شہبازالدین کے مکان پر منعقد ہوتے تھے، یہ اقبال کے ساتھ شریک ہو کر دادِ سخن دیتے تھے۔ حسنِ اتفاق سے جس سال نیرنگ انبالہ سے میٹرک کے امتحان میں اول آ کر گورنمنٹ کالج لاہور کی سالِ اول کی کلاس میں داخل ہوئے، اسی سال (۱۸۹۵ء میں) اقبال نے سیالکوٹ سے لاہور آ کر سالِ سوم میں داخلہ لیا۔ سیالکوٹ کے چودھری جلال الدین کے ذریعے، جو نیرنگ کے ہم جماعت تھے، اقبال اور نیرنگ ایک دوسرے کے نام سے واقف ہو کر ملنے کے آرزومند ہوئے۔ اول اول طبیعتوں کا اندازہ لگانے کے لیے نمونے کے اشعار کا تبادلہ ہوا۔ اقبال نے اٹھارہ انیس شعر کی ایک غزل

نیرنگ کو بھیجی ، جس کے چند شعر حسبِ ذیل ہیں :

بر سرِ زینت جو شمعِ محفلِ جانانہ ہے
شانہ اس کی زلفِ پیچاں کا پرِ پروانہ ہے
شکوہِ جور و جفا سے باز آ جاتے ہیں ہم
کیوں صفِ محشر میں حالت تیری بے تابانہ ہے

اللہ اللہ ! دیدہ و اعظ میں اڑ کر جا پڑی
پردہ دارِ میکشاں خاکِ درِ میخانہ ہے
میری باری پرگرا ہے دیکھ تو جذبِ شکست
ساقیا ! توبہ سے پہلے ٹوٹتا پیانہ ہے

پائے ساقی پر گرایا جب گرایا ہے مجھے
چال سے خالی کہاں یہ لغزشِ مستانہ ہے
دیکھ ! مغرب کی طرف سے جھومتا آتا ہے کیا
ساقیا ! بادل نہیں ، اڑتا ہوا میخانہ ہے

خانہ بربادی کے صدقے ، سوئے صحرا جائیں کیوں
خیر سے گھر ہی ہمارا رشکِ صد ویرانہ ہے
سخت جاں شرمندہ شوقِ شہادت کیوں نہ ہو
تیغ میں بل پڑ گیا ، قاتل کو دردِ شانہ ہے

حضرتِ ناصح کو اس محفل میں لے جا کر کہا
ہاں بتا ، اب میں ہوں دیوانہ کہ تو دیوانہ ہے
تیری محفل میں کبھی چلتا ، کبھی رکتا ہے یہ
ذکر بھی میرا مگر میری طرح دیوانہ ہے

اڑ کے اے اقبال ! سوئے بزمِ یثرب جائے گا
روح کا طائرِ عرب کی شمع کا پروانہ ہے

یہ غزل دیکھ کر میر نیرنگ کہتے ہیں :

”جب میں نے یہ غزل دیکھی ، تو میری آنکھیں کھل گئیں۔ میں نے اس وقت تک اہل پنجاب کی اردو شاعری کے جو نمونے دیکھے تھے ، ان کو دیکھ کر میں اہل پنجاب کی اردو گوئی کا معتقد نہ تھا۔ مگر اقبال کی اس غزل کو دیکھ کر میں نے اپنی رائے بدل لی اور مجھ کو معلوم ہو گیا کہ ذوقِ سخن کا اجارہ کسی خطہٴ زمین کو نہیں دیا گیا۔ جب بندشوں کی ایسی چستی ، کلام کی ایسی روانی اور مضامین کی یہ شوخی ایک طالب علم کے کلام میں ہے ، تو خدا جانے اسی پنجاب میں کتنے چھپے رستم پڑے ہوں گے ، جن کا حال ہم کو معلوم نہیں۔ خیر اوروں کو چھوڑیے ، اقبال کا تو میر قائل ہو ہی گیا۔“

اقبال نے نیرنگ کی طبیعت کا اندازہ لگانے کے لیے ان کا کلام دیکھنے کی خواہش ظاہر کی۔ انہوں نے اپنے اشعار کا جو نمونہ بھیجا ، اس میں سے صرف یہ شعر نیرنگ کو بعد میں یاد

۱۔ اقبال کے بعض حالات ، از میر غلام بھیک نیرنگ ، مطبوعہ مجلہ ”اقبال“

لاہور ، اکتوبر ۱۹۵۷ء - روزگارِ فقیر ، صفحات ۲۵۰ - ۲۵۳ -

۲۔ مجلہ ”اقبال“ ، اکتوبر ۱۹۵۷ء ، ص ۳ -

وہ گیا :

حرم کو جانا جنابِ زاہد ! یہ ساری ظاہر پرستیاں ہیں
میں اس کی رندی کو مانتا ہوں جو کام لے دیر سے حرم کا
یہ تو معلوم نہیں ہو سکا کہ نیرنگ کے اشعار دیکھ کر اقبال نے
کیا رائے قائم کی ، مگر بعد کے خصوصی تعلقات کی بنا پر یہ نتیجہ
اخذ کیا جا سکتا ہے کہ ذوق و مشرب کی یگانگی کے باعث ایک
دوسرے کی طبیعتیں مل گئیں اور ایک ایسی مستحکم اور پائدار
دوستی قائم ہو گئی جسے لیل و نہار کی کوئی گردش بھی متزلزل
نہ کر سکی ۔

مولانا صلاح الدین احمد مرحوم مدیر ”ادبی دنیا“ کے بڑے
بھائی مولوی ضیاء الدین احمد سے اقبال اور نیرنگ دونوں کے گہرے
مراسم تھے ۔ ۱۸۹۹ء میں جب میر نیرنگ لاء کالج میں داخل
ہوئے تو کچھ عرصہ گمٹی بازار کے قریب کوچہ پنومان میں واقع انھی
کے مکان میں مقیم رہے ۔ اس وسیع مکان کے ایک کونے میں اکھاڑہ
تھا جہاں بقول سر عبدالقادر مرحوم اقبال اور میر نیرنگ لنگوٹ باندہ
کر کبھی کبھی کشتی لڑا کرتے تھے ۔^۱

ذہنی ورزش کے لیے اقبال اور نیرنگ ایک ہی زمین میں ایک
ساتھ طبع آزمائی بھی کیا کرتے تھے تاکہ دیکھیں کہ کون کتنے
پانی میں ہے ۔ ۱۹۰۳ء کی ایک مشق کا نمونہ ملاحظہ فرمائیں ۔

۱۔ چند یادیں چند تاثرات ، از عاشق حسین بٹالوی ، طبع ۱۹۶۹ء ،

میر نیرنگ کہتے ہیں :

یہ شایاں ہے عاشق کا دستور رہنا

ترے جور سمہہ کر بھی مسرور رہنا

غضب ہے رقیبوں سے لگ لگ کے چلنا

مگر ہم غریبوں سے یوں دُور رہنا

بقا بعدِ مُردن اگر ہے تو یہ ہے

ہمیشہ زمانے میں مشہور رہنا

وہ قسمیں کہ ان سے ملیں گے نہ ہرگز

مگر دل کے ہاتھوں سے مجبور رہنا

ستم ہے ہمارے ہی دل میں سانا

ہماری ہی آنکھوں سے دستور رہنا

تری مست آنکھوں سے سیکھا ہے میں نے

شرابِ تخیل سے مخمور رہنا

جلانے کو لایا ہوں میں رختِ ہستی

خبردار او شعلہء طُور! رہنا

بنادے اسے غیرتِ قصرِ جنت

مرے دل میں اے غیرتِ حور رہنا

جو آن سے ملو گے تو جھینکو گے نیرنگ

بُتوں سے ذرا دُور سے دُور رہنا

اقبال فرماتے ہیں :

عبادت میں زاہد کو سرور رہنا
مجھے پی کے تھوڑی سی مخمور رہنا

دمِ آفرینش ہدایت تھی دل کو
کلیمِ تماشاے ہر طور رہنا

مقدر کی تقسیم ہوتی تھی جس دم
پسند آ گیا دل کو مجبور رہنا

سکھائی ہے کس نے تمہیں بے حجابی
حسینوں کا شیوہ ہے مستور رہنا

عجب شیوہ عاشقی ہے جہاں میں
نہ معذور رکھنا ، نہ معذور رہنا

تمہیں کیا بتائیں محبت ہے کیا شے
یہ ہے دل کے ہاتھوں سے مجبور رہنا

دکھاوے کی بے اعتنائی کے صدقے
بڑے کام آیا مجھے دور رہنا

نبھائیں گے کیا ایک سے وہ محبت
جنہیں ہر نظر میں ہو منظور رہنا

نہیں عشق بازی یہ زاہد تو کیا ہے
اسیرِ خمِ گیسوئے حور رہنا

کوئی چال اس خاکساری میں ہوگی
تمہاری تو عادت تھی مغرور رہنا

نہ میں تم کو دیکھوں ، نہ اغیار دیکھیں
 مری آنکھ میں صورتِ نور رہنا
 نہ ہو جن کی آنکھوں میں تابِ نظارا
 بھلا ان غریبوں سے کیا دُور رہنا

وہ سو نازِ اقبال پر کر رہے ہیں

زمانے میں ہے ان کو مشہور رہنا

اقبال کی اس غزل پر اُس زمانے کے بعض اخباروں میں کچھ
 اعتراضات شائع ہوئے جن کا جواب بھی چھپا ، مگر اقبال نے اس
 غزل کو اپنے کلام سے خارج کر دیا ۔ اقبال اور نیرنگ کی چند اور
 ہم طرح غزلیں بھی اُس زمانے کے رسالوں میں دیکھی جا سکتی ہیں ۔
 میر نیرنگ ادب و شعر کے بہت اچھے نقاد تھے ۔ ان کی
 تنقیدوں سے ’مخزن‘ کو بہت فائدہ پہنچا ۔ اقبال کی شاعری کے اولین
 دور میں جب اہلِ زبان ان کو نئے رنگ میں ابھرتا دیکھ کر ان
 کے منہ آتے ، ان کے کلام میں مین میخ نکالتے ، زبان کی خامیوں
 پر نکتہ چینی کرتے اور محاورے کی غلطیوں کو اچھا اچھا کر
 خوش ہوتے تھے ، تو میر نیرنگ ہی ’’انبالوی‘‘ کے قلمی نام سے
 اقبال کی حمایت میں ان کا منہ توڑ جواب دیتے تھے ۔ اقبال کو ان
 تنقیدوں کی روشنی میں تحقیقِ زبان و محاورہ کا موقع ملتا تھا ۔ کبھی

۱۔ بہارِ گلشن ، جلد دوم ، مرتبہ منشی محمد الدین فوق ۔ ’’مخزن‘‘ لاہور ،

اگست ۱۹۰۳ع ۔ باقیاتِ اقبال ، طبع دوم ، ۱۹۶۹ع ، صفحات ۳۲۱-۳۲۲۔

۳۲۲۔ روزگارِ فقیر ، مرتبہ فقیر سید وحید الدین ، جلد دوم (۱۹۶۳ع) ،

کبھی خود بھی اس بحث میں حصہ لیتے تھے۔ اس قسم کے چند مضامین اس دور کے 'مخزن' اور دوسرے پرچوں میں موجود ہیں۔ اقبال اپنے عیب چینوں کو مخاطب کر کے کہتے تھے :

برا سمجھوں انہیں، مجھ سے تو ایسا ہو نہیں سکتا
کہ میں خود بھی تو ہوں اقبال اپنے نکتہ چینوں میں

تمام مضمون مرے پرانے، کلام میرا خطا سراپا
ہنر کوئی دیکھتا ہے مجھ میں تو عیب ہے میرے عیب جو کا
میر نیرنگ نے ۱۹۰۰ء میں وکالت کا امتحان پاس کر کے
انبالے میں پریکٹس شروع کی اور بہت جلد چوٹی کے وکلا میں شمار
ہونے لگے۔ ۱۹۰۹ء سے ۱۹۲۰ء تک سرکاری وکیل بھی رہے،
مگر بعد میں ملازمت چھوڑ کر پھر پریکٹس کرنے لگے۔ اس کے
ساتھ ہی بہت سی تعلیمی، اصلاحی اور اسلامی انجمنوں کے صدر اور
سیکرٹری کے فرائض بھی انجام دیے۔ انہوں نے اپنے اندر ملت کے
اتنے دکھ سمیٹ لیے تھے کہ ان کے وجود کو ملی جد و جہد کے حوالے
کے بغیر دیکھا ہی نہیں جا سکتا۔

۱۹۰۵ء میں جب اقبال اعلیٰ تعلیم حاصل کرنے کے لیے
انگلستان تشریف لے جا رہے تھے تو نیرنگ انہیں الوداع کہنے دہلی تک
گئے تھے۔ پھر ۱۹۰۸ء میں جب اقبال پی ایچ۔ ڈی اور بیرسٹری کی
سند لے کر کامیاب و کامران وطن لوٹے تو میر نیرنگ انبالے سے
ان کے استقبال کو دہلی پہنچے۔ ریل گاڑی میں بیٹھے بیٹھے چند شعرا

ہو گئے جو انہوں نے ۲۶ جولائی ۱۹۰۸ء کو درگاہ حضرت محبوب
 الہی خواجہ نظام الدین اولیاء قدس سرہ، میں احباب کی ایسی مجلس
 میں پڑھ کر سنائے جس میں خواجہ حسن نظامی، شیخ عبدالقادر مدیر
 'مخزن'، شیخ محمد اکرام جائنٹ ایڈیٹر 'مخزن'، مولانا راشد الخیری
 اور سید جالب دہلوی خصوصیت سے قابل ذکر ہیں :

فصل پہاں آئی پھر گلشنِ سخن میں
 اک جشن ہو رہا ہے مرغانِ نغمہ زن میں

وہ مژدہ مسرت لائی صبا چہن میں

پھولے نہیں ساتے پھول اپنے پیرہن میں

گلشن کے سبز پوشو! جھٹ پٹ سنگار کرلو

عطرِ عروسِ مہل دو پھولوں کے پیرہن میں

ہاں ہونئی ادا سے سنبل کی کنگھی چوٹی

نرگس لگائے سرمہ چشمانِ سحر فن میں

غنچوں کو حکم دے دو دیں دادِ کجکلاہی

تیکھی ادائیں نکلیں نسریں و نسترن میں

ہر غنچہ مسکرائے، ہر پھول کھلکھلائے

ہر برگ لہلہائے، رونق رہے چہن میں

ہو اہتمام ایسا آرائشِ چمن کا

باقی رہے دقیقہ کوئی نہ بانکپن میں

سروِ سہی سے کہہ دو ناچے ذرا لبِ جو

قمری ترانہ گائے، جلسہ آڑے چہن میں

یورپ کی سیر کر کے اقبال واپس آئے
 خوشیاں منائیں مل کر اہل وطن وطن میں
 ہے آمدِ مسرت ، اقبال ! تیری آمد
 خوشیاں ہیں اہل دل میں ، عیدیں ہیں اہل فن میں
 سر آنکھوں پر بٹھایا یورپ میں تجھ کو سب نے
 غربت میں بھی رہا تو گویا سدا وطن میں
 پھر تیرے دم سے ہوں گے تازہ سخن کے چرچے
 پھر رونقیں رہیں گی یاروں کی انجمن میں
 یہ نظم جس زمین میں کہی گئی ہے ، وہ اقبال کی نہایت
 پسندیدہ زمینوں میں سے ایک ہے ۔ بالکل اسی آہنگ ، اسی بحر اور
 اسی قافیے میں اقبال کی دو نہایت پیاری نظمیں پہلے سے موجود تھیں ۔
 ایک کا نام ”جگنو“ ہے اور دوسری کا ”سلیمی“^۲۔ ”جگنو“ کے
 پہلے بند کے کچھ شعر یوں ہیں :

جگنو کی روشنی ہے کاشانہ چمن میں
 یا شمع جل رہی ہے پھولوں کی انجمن میں
 آیا ہے آسمان سے اڑ کر کوئی ستارہ
 یا جان پڑ گئی ہے مہتاب کی کرن میں
 تکرہ کوئی گرا ہے مہتاب کی قبا کا ؟
 ذرہ ہے یا نمایاں سورج کے پیرہن ہیں ؟

۱- بانگِ درا ، ص ۸۳ -

۲- بانگِ درا ، ص ۱۲۷ -

چھوٹے سے چاند میں ہے ظلمت بھی روشنی بھی

نکلا کبھی گہن سے ، آیا کبھی گہن میں

ایسا معلوم ہوتا ہے کہ یہ نظم کہہ چکنے کے بعد بھی شاعر کا جذبہ پوری طرح مطمئن نہ ہوا اس لیے دوسری نظم کہی - ”سلیمانی“ کے یہ شعر بھی دیکھیے :

جس کی نمود دیکھی چشم ستارہ میں

خورشید میں ، قمر میں ، تاروں کی انجمن میں

صوفی نے جس کو دل کے ظلمت کدے میں پایا

شاعر نے جس کو دیکھا قدرت کے بانگپن میں

جس کی چمک ہے پیدا ، جس کی سہک ہو پیدا

شبم کے موتیوں میں ، پھولوں کے پیرہن میں

صحرا کو ہے بسایا جس نے سکوت بن کر

ہنگامہ جس کے دم سے کاشانہ چمن میں

ممکن ہے نیرنگ کو بھی یہ آہنگ پسند ہو اور انہوں نے اپنی نظم

کے لیے اسے چن لیا ہو - اور اگر یہ بات نہ بھی ہو اور انہوں نے

غیر ارادی طور پر اس زمین کو سیراب کیا ہو ، تب بھی یہ دونوں

کے مزاج اور مذاق کی وحدت کی ایک اور مثبت دلیل ہے -

اقبال نے لاہور آ کر بیرسٹری کا کام شروع کیا تو میر صاحب

ان سے ملنے یہاں تشریف لائے - اس پہلی ملاقات کی کیفیت خود میر

صاحب کی زبانی سنئیے :

”یورپ سے ان کی واپسی کے بعد ان سے میری پہلی ملاقات

لاہور میں ہوئی - محترم کی تعطیل تھی - میں انھی سے

ملنے کی غرض سے لاہور گیا تھا۔ انہوں نے اپنے قیام کے لیے چنگڑ محلے میں مکان لیا تھا۔ میں دن کے وقت لاہور پہنچا اور سیدھا ان کے ہاں گیا۔ ملازموں نے میری پذیرائی کی مگر معلوم ہوا کہ اقبال کہیں گھومنے گئے ہیں۔ میں نے کہا کہ خدا کا شکر ہے اقبال نے بھی گھر سے نکلنا سیکھا۔ تھوڑی دیر کے بعد وہ آئے تو میں نے دیکھا کہ نہایت نستعلیق سوٹ پہنے ہوئے ہیں۔ میں نے دوسرا شکر ادا کیا کہ اقبال نے لباس پہننا سیکھا۔ (اس سے پیشتر وہ لباس کے بارے میں صرف سادہ ہی نہیں بلکہ لاہروا تھے)۔ خیر گلے ملے، مزاج پُرسی ہوئی۔ اس کے بعد وہ سوٹ اتر گیا۔ وہی ہمیشہ کا تہبند بندہ گیا، وہی بنیان بدن پر رہ گیا، وہی کمبل شانوں پر سوار ہو گیا۔ ہم نفس (حقہ) حاضر ہو گیا۔ میں اور اقبال پہلے کی طرح فرش پر بیٹھ گئے۔ دنیا بھر کی باتیں چھڑ گئیں اور ہوتی رہیں۔ میرے قیام کے تین دن اسی ہیئتِ کذائی سے گزر گئے۔ کہاں اقبال اور کہاں گھر سے نکلنا اور کس کا سوٹ۔ یورپ ہو آئے، دماغ کو گونا گوں فضائلِ علمی سے آراستہ کر لائے، سینے کو طرح طرح کی آمنگوں اور عزائم سے بھر لائے مگر رندی اور قلندری میں فرق نہ آیا۔ تین دن کی شبانہ روز صحبت کے بعد میں رخصت ہو کر انبالہ چلا آیا، ا۔

۱۔ مجلہ اقبال، لاہور، اکتوبر ۱۹۵۸ء، ص ۱۳۔ چند تاثرات چند یادیں
از عاشق حسین بٹالوی، طبع لاہور ۱۹۶۹ء، صفحات ۱۵۳ - ۱۵۴۔

اس کے بعد بھی اقبال اور نیرنگ ایک دوسرے سے وقتاً فوقتاً ملتے رہے۔ کبھی کبھی خط و کتابت بھی ہو جاتی تھی۔ میر نیرنگ کے نام اقبال کے چند خط ”اقبالنامہ“ مرتبہ شیخ عطاء اللہ میں موجود ہیں۔ یہ اس زمانے کے ہیں جب ہندوؤں نے سلکانہ راجپوتوں میں شدھی اور سنگھٹن کی تحریک چلائی اور ریاست الور نے مسلمانوں کا قتلِ عام شروع کیا۔ میر نیرنگ نے انبالے میں مرکزی جمعیتِ تبلیغِ الاسلام قائم کی اور مبلغوں کی ایک بڑی جماعت تیار کر کے آگرہ، متھرا، بھرت پور اور ایٹا وغیرہ شدھی زدہ علاقوں میں بھیجی اور خود بھی تمام ہندوستان کا تبلیغی دورہ کیا۔ اس زمانے میں دیکھنے والوں نے انہیں نورانی صورت اور بڑھی ہوئی داڑھی کے ساتھ ہر وقت تسبیح و تہلیل میں مصروف دیکھا۔ یہ زمانہ ان کی طبیعت کے انتہائی گداز کا زمانہ تھا اور آنسوؤں کا تو شمار نہیں ہو سکتا جو رقت و جوش کے اس زمانے میں ان کی آنکھوں نے بہائے۔ وہ مسلمانوں کی حیاتِ اجتماعی کی فکر میں غلطاں رہتے تھے اور جو کچھ ان کے امکان میں تھا، کر گزرتے تھے۔^۱ اقبال بھی اس سلسلے میں نہایت مفید مشورے دیتے تھے۔ اقبال کے یہ تاثرات اسی دورِ پرفتن کی یادگار ہیں:

گر فلک در النور اندازد ترا

اے کہ سی داری تمیزِ خوب و زشت

گوئمت در مصرعہ برجستہ

آنکہ بر قرطاسِ دل باید نوشت

۱۔ روزنامہ ”آفاق“ لاہور، ۲۰ اکتوبر ۱۹۵۳ء -

روزگار فقیر، جلد دوم، صفحات ۲۳۲ - ۲۳۳ -

آدمیت در زمینِ او مجبو !
 آسمانِ ایس دانہ در الور نہ کشت
 کشت اگر زآب و هوا خر رستہ است
 زانکہ خاکش را خرے آمد سرشت

۲۰ جنوری ۱۹۲۷ء کو اقبال نے میر نیرنگ کو لکھا کہ چند احباب کی تجویز ہے کہ آئندہ سال لاہور میں یورپین مسلمانوں کی ایک کانفرنس کی جائے جس کا خرچ قریباً تیس ہزار روپے ہوگا۔ آپ کی جمعیت اس میں کیا مدد کر سکتے گی؟ میر صاحب نے جواب دیا کہ ارادہ بہت اچھا ہے لیکن روپے کا انتظام ضروری ہے۔ مناسب ہو کہ کسی بڑے آدمی کو صدر بنایا جائے اور اس سے رقم وصول کی جائے۔ پروپیگنڈہ آپ کے نام سے میں کر لوں گا۔ اس خط کے جواب میں ۲۳ جنوری ۱۹۲۷ء کو اقبال نے لکھا :

”چندہ اس کانفرس کے لیے انشاء اللہ ہو جائے گا۔ بڑے آدمیوں کی منت نہ کرنی پڑے گی۔ فی الحال تین آدمیوں نے آٹھ ہزار روپیہ جمع کر دینے کا وعدہ کر لیا ہے۔ باقی روپیہ بھی اس غرض کے لیے عام مسلمان دینے کو تیار ہیں اور میں سمجھتا ہوں کہ رقم مطلوبہ کا بہت بڑا حصہ غالباً لاہور ہی سے جمع کر لوں گا۔ بلکہ میرا ارادہ یہ ہے کہ جب تک رقم مطلوبہ کے وعدے پرائیویٹ طور پر نہ ہو جائیں اس کانفرنس کے متعلق کوئی اعلان نہ کیا جائے۔ یورپ اور امریکہ سے کم از کم آٹھ دس آدمیوں کو دعوت دی جائے گی۔ باقی جو مسلمان یورپین ہندوستان میں موجود

ہیں ، ان کی فہرست تیار کی جائے گی ۔ آپ فی الحال اس فہرست کی تیاری میں مدد دیں اور اپنے احباب کو خطوط لکھ کر ان کے مفصل پتے دریافت کریں ۔ کم از کم سو یورپین مسلمان اس کانفرنس میں جمع ہو جائیں تو خوب ہو ۔ ۔ ۔ مسٹر پکٹ ہال کو میں نے حیدر آباد خط لکھا تھا ۔ ان کو اس خیال سے نہ معلوم کیوں ہمدردی نہیں ۔ میں انگلستان سے خط و کتابت کر رہا ہوں ۔“ ۱

لیکن بعض وجوہ سے اس کانفرنس کی تجویز عمل میں نہ آسکی ۔ البتہ اسی سال کے آخری مہینے میں مرکزی جمعیت تبلیغ اسلام کی تجویز کے مطابق آل انڈیا تبلیغ کانفرنس دہلی میں منعقد ہوئی ، جس میں الحاج لارڈ ہیڈلے الفاروق خاص طور پر انگلستان سے مدعو کیے گئے اور اس طرح اقبال کی مجوزہ کانفرنس کا مقصد ایک حد تک پورا ہو گیا ۔ ۵ دسمبر ۱۹۲۸ء کے ایک خط میں اقبال نے میر نیرنگ کی مساعی کا اعتراف کرتے ہوئے لکھا :

”میرے نزدیک تبلیغ اسلام کا کام اس وقت تمام کاموں پر مقدم ہے ۔ اگر ہندوستان میں مسلمانوں کا مقصد سیاسیات سے محض آزادی اور اقتصادی بہبودی ہے اور حفاظتِ اسلام اس مقصد کا عنصر نہیں ہے ، جیسا کہ آج کل کے قوم پرستوں کے رویے سے معلوم ہوتا ہے ، تو مسلمان اپنے مقاصد میں کبھی کامیاب نہ ہوں گے ۔ یہ بات

میں علی وجہ البصیرت کہتا ہوں اور سیاسیاتِ حاضرہ کے تھوڑے سے تجربے کے بعد - ہندوستان کی سیاسیات کی روش، جہاں تک مسلمانوں کا تعلق ہے، خود مذہبِ اسلام کے لیے ایک خطرہ عظیم ہے - میرے خیال میں شدھی کا خطرہ اس خطرے کے مقابلے میں کچھ وقعت نہیں رکھتا یا کم از کم یہ بھی شدھی ہی کی ایک غیر محسوس صورت ہے - بہر حال جس جاں فشانی سے آپ نے تبلیغ کا کام کیا ہے، اس کا اجر حضور سرور کائناتؐ ہی دے سکتے ہیں - میں انشاء اللہ جہاں جہاں موقع ہوگا آپ کے ایجنٹ کے طور پر کہنے سننے کو حاضر ہوں - مگر آپ اور مولوی عبدالماجد بدایونی جنوبی ہند کے دورے کے لیے تیار رہیں۔“^۱

میر غلام بھیک نیرنگ نے حضرت سید شاہ ابو احمد محمد علی حسین اشرفی جیلانی کچھوچھوی^۲ کے دستِ حق پرست پر بیعت کر کے روحانیت میں بھی خاصی ترقی کی - اپنے مرشد کا فارسی، اردو اور ہندی کلام جمع کر کے ”تحائف اشرفی“ کے نام سے چھپوانے کی سعادت بھی انھی کے حصے میں آئی - دیوان کی ترتیب کا سلسلہ ۱۳۳۲ھ/۱۹۱۴ع میں شروع ہوا اور ۱۳۳۳ھ/۱۹۱۵ع میں طبع ہوا - شروع میں حضرت ممدوح اور ان کے خاندان کے مختصر حالات

۱ - اقبالنامہ، حصہ اول، صفحات ۲۰۹ - ۲۱۰ -

۲ - ولادت: ۲۲ ربیع الثانی ۱۲۶۶ھ/۱۸۵۰ع بروز دو شنبہ بوقتِ صبح

صادق - وصال: ۱۱ رجب ۱۳۵۵ھ/۱۹۳۶ع -

درج کیے اور کلام کی نسبت لکھا :
 ”آپ کا کلام ذوق و شوق کی عکسی تصویر ہوتا ہے ۔
 سوئے اتفاق سے بہت سا کلام ضائع ہو گیا ہے ۔ جس قدر اس
 وقت دستیاب ہوا اور جمع کیا گیا ، سبحان اللہ کیا کلام عرفان
 نظام ہے ۔ ایک ایک لفظ اثر میں ڈوبا ہوا ہے ۔ زبان
 شیریں ہے ، بیان رنگین ہے مگر باین ہمہ تصنع سے
 مبرا ، تکلف سے معرا ہے ۔ عندلیبان گلشنِ قال کے
 زمزمے کچھ اور ہوتے ہیں ، بلبانِ گلستانِ حال کے چہچہے
 کچھ اور ۔ وہاں زیادہ تر قوائے عقلیہ سے خطاب ہوتا
 ہے ، یہاں سراسر قلب و روح کی جانب روئے سخن ہے ۔
 وہاں اصولِ بلاغت کی پابندی میں کوہِ کندن و گاہ
 برآوردن ہوتا ہے ، یہاں باتباعِ سنت و ساینسطق
 عن الہوی کوئی کہلاتا ہے تو کہتے ہیں اور بے ساختہ
 کہتے ہیں ورنہ خاموش رہتے ہیں ۔“

قطعہ تاریخ

اشرفی اشرفِ اربابِ شرف

پیکرِ معنی و تمثالِ جمال

در گلستانِ نبیؐ طرفہ گلے

در چمنِ زارِ علیؑ تازہ نہال

سرو خوش قامت باغ حسنینؑ

لالہء گلشن سلطان جبال

صورتش صورتِ غوثِ اعظمؑ

سیرتش سیرتِ احمد تمثال

غازہ عارضِ زیبائے سلوک

سرمہء نرگسِ شہلائے کمال

شعرِ او رشحہ نیشانِ قدم

فی المثل از اثرِ سحرِ حلال

تازہ سازد بدل سنگدلاں

قصہء نغمہء داؤد و جبال

پیش آب گہرِ گفتارش

گہر و لعل نماید چو سفال

پارک اللہ چہ روشن دیوان

بدر از تاب ضیائش چو ہلال

گفت نیرنگ چہ سال طبعش

گفتمش مطلع خورشیدِ جلال

۵۱۳۳۳

میر صاحب نے سیاسی میدان میں بھی قوم کی بہت خدمت کی -
 انہوں نے تحریکِ خلافت میں بڑھ چڑھ کر حصہ لیا - وہ متحدہ
 ہندوستان کی مرکزی لیجس لیٹو اسمبلی کے رکن تھے - انہوں نے ایک
 مسودہ قانون پیش کیا جسے شریعت بل کہتے ہیں -

۱۹۳۳ء میں جب اقبال نے حضرت شیخ احمد سرہندی مجدد

الف ثانی کے مزار کی زیارت کا ارادہ کیا تو میر نیرنگ کو بھی لکھا کہ ان کا ساتھ دیں۔ میر صاحب انبالہ سے سرہند پہنچے اور اقبال کے ہمراہ مزار پر حاضر ہوئے۔ فاتحہ پڑھنے کے بعد اقبال دیر تک وہاں مراقبہ کرتے رہے۔ مراقبے کی حالت میں اقبال نے کیا دیکھا اور کیا محسوس کیا؟ یہ ایک روحانی سرگزشت ہے جو یہاں بیان نہیں کی جا سکتی۔ ”بالِ جبریل“ کے یہ چند شعر غالباً انھی تاثرات کا نتیجہ ہیں :

حاضر ہوا میں شیخ مجدد کی لحد پر
وہ خاک کہ ہے زیرِ فلک مطلع انوار
اس خاک کے ذروں سے ہیں شرمندہ ستارے
اس خاک میں پوشیدہ ہے وہ صاحبِ اسرار
گردن نہ جھکی جس کی جہانگیر کے آگے
جس کے نفسِ گرم سے ہے گرمیِ احرار
وہ ہند میں سرمایہٴ ملت کا نگہبان
اللہ نے ہر وقت کیا جس کو خبردار
۲۱ اپریل ۱۹۳۸ء کو میر نیرنگ نے علامہ اقبال کی رحلت
کی خبر سنی تو اپنے نواسے کو لکھا :

”باسمہ سبحانہ“

انبالہ شہر

۲۲ اپریل ۱۹۳۸ء

عزیز از جانِ من ! سلمہ اللہ تعالیٰ
سلامِ مسنون و دعائے سعادتِ دارین ہو۔

”کل علامہ سر محمد اقبال کی وفات کی خبر پہنچی - پہلے برسبیل افواہ سنی ، بعد میں دریافت سے معلوم ہوا کہ ریڈیو کے ذریعے پہنچی - پھر ٹیلی فون پر معلوم کرایا تو پتا لگا کہ یہ وحشت ناک خبر درست ہے - آج اخباروں سے بھی پتا لگ گیا - افسوس ! ایک وحید العصر فریدالدہر ہستی چل بسی - ایسے لوگ صدیوں کے بعد پیدا ہوتے ہیں اور خدا جانے کتنی صدیوں کے بعد پھر کوئی اقبال پیدا ہو - انا لله و انا الیہ راجعون - اللہ تعالیٰ ان کو اپنی رحمت سے مالا مال فرمائے - آمین ثم آمین -

سیّد غلام بھیک نیرنگ،
تقسیم ملک کے بعد جب فرقہ وارانہ فسادات شروع ہوئے اور انبالے میں رہنا ناممکن ہو گیا تو میر صاحب اپنے متعلقین کو لے کر پاکستان آگئے - یہاں بھی پاک دستوریہ کے رکن کی حیثیت سے تعمیر ملت کے ہر منصوبے میں عملاً حصہ لیا - ۱۶ - اکتوبر ۱۹۵۲ء کی رات کو لاہور میں انتقال کیا اور یہیں آسودہ خاک ہوئے -
نیرنگ کا شمار دبستان پنجاب کے اُس گروہ میں ہوتا تھا ، جو مولانا حالی اور سر سیّد سے براہ راست متاثر ہوا اور جس نے شاعری میں زندگی کے مسائل داخل کیے - نیرنگ نے زیادہ تر اصلاحی نظمیں ہی کہی ہیں جن میں حقائق حیات دلاویز پیرایے

۱- نقوش ، لاہور ، غزل نمبر ، ص ۷۵ - مکاتیب اقبال بنام گرامی ، ص ۲۲۶ - جدید شعرائے اُردو ، مرتبہ ڈاکٹر عبدالوحید ، ص ۳۷۷ -

میں بیان کیے گئے ہیں۔ خاص طور پر مناظرِ فطرت کی عکاسی ایسے
 والہانہ انداز میں کی ہے کہ پڑھنے والا وجد کرنے لگتا ہے۔ ان
 کے اسلوب میں بڑی روانی اور بے ساختگی پائی جاتی ہے۔ زبان سادہ
 اور شستہ ہے۔ انہیں اپنے خیالات کے اظہار پر عالمانہ قدرت حاصل
 تھی۔ وہ معمولی چیزوں کو بھی اپنی خوش بیانی سے دلکش بنا
 دیتے تھے۔ غزلوں میں بھی ان کے یہاں عاشقانہ خیالات کم اور
 سیاسی اور قومی مضامین زیادہ ہوتے ہیں، کیونکہ ان کا سینہ
 مذہب و ملت کے درد سے معمور تھا۔ دیکھیے اپنے وارداتِ قلب
 کو کس صحت اور صفائی سے بیان کرتے ہیں :

اب ہجومِ غم و کلفت ہے، خدا خیر کرے

جان پر نت نئی آفت ہے، خدا خیر کرے

جائے ماندن ہمیں حاصل ہے، نہ پائے رفتن

کچھ مصیبت سی مصیبت ہے، خدا خیر کرے

آ چلا اس بُتِ عیار کی باتوں کا یقیں

سادگی اپنی قیامت ہے، خدا خیر کرے

دل گیا، جانے دو، کافر کی ہے ایماں پہ نظر

آنکھ میں اپنی مرقت ہے، خدا خیر کرے

ابھی تشخیصِ مرض میں ہے طبیبوں کو کلام

جان ادھر درپئے رخصت ہے، خدا خیر کرے

رہناؤں کو نہیں خود بھی پتا رستے کا

راہر پیکرِ حیرت ہے، خدا خیر کرے

یادِ ماضی بقولِ نادر کا کوروی رات کو سونے سے پہلے اپنے آپ کو

دہرائی ہے :

اکثر شبِ تنہائی میں کچھ دیر پہلے نیند سے

گزری ہوئی دلچسپیاں بیتے ہوئے دن عیش کے

بنتے بہت شمعِ زندگی اور ڈالتے ہیں روشنی

میرے دلِ صہد چاک پر

نیرنگ کے ہاں بھی انسانی جذبات و احساسات کی ایسی عمدہ اور نادر

تصویریں ملتی ہیں :

گزاری تھیں خوشی کی چند گھڑیاں

انہی کی یاد میری زندگی ہے

طلب نے کھائی ہیں وہ ٹھوکرینِ راہِ تمنا میں

کہ آخر مجھ سے شرمانے لگی ہے آرزو میری

ان کی نظم ”عالمِ پیری اور یادِ ایام“ میں بچپن ، جوانی ، گھر

کے ماحول ، ماں باپ کے پیار ، عشق اور اس کے مزے ملاحظہ ہوں :

کیا لطف کے تھے وہ دن ، کیا خوب زمانہ تھا

طفلی کی وہ سب باتیں ، کیا پیارا فسانہ تھا

دنیا میں بہت گھر ہیں اور ایک سے ایک اچھا

پر گھر تھا وہ کیا پیارا ، ہم جس میں ہوئے پیدا

رحمت کا فرشتہ تھی ماں کی نگہِ آفت

اب یاد جسے کر کے روتے ہیں بصد حسرت

آردو شاعری کو جدید رجحانات سے روشناس کرانے میں نیرنگ

کا بہت بڑا حصہ ہے۔ ان کا کلام قدما کے رنگِ تغزل میں بھی اپنے

دور کے کئی نئے آفاق لیے ہوئے ہے۔ روایت کے احترام کے باوجود اندازِ بیان جدا ہے :

ہے تو نیرنگ وہی عشق کا رونا دھونا

انہی باتوں میں نیا رنگ دکھا جاتے ہو

آخری عمر میں شاعری کی طرف سے توجہ ہٹا کر بالکل قومی کاموں کے لیے وقف ہو گئے تھے۔ اگر وہ اقبال کے شانہ بہ شانہ چل کر اپنی شاعرانہ صلاحیتوں کو پوری طرح بروئے کار لاتے تو دوسرے اقبال ہوتے۔ ”کلامِ نیرنگ“ (طبع ۱۹۰۷ء) اور ”غبارِ آفاق“ دو چھوٹے چھوٹے مجموعے ان کی شاعری کی یادگار ہیں، جو اپنے دور کی جدید شاعری کی تمام خوبیوں کے حامل ہیں۔ ان کی نظمیں ’انسان کی فریاد‘، ’کوہستان کا نظارہ‘، ’مرجھایا ہوا پھول‘، ’تلاشِ محبت‘ اور ’خار‘ وغیرہ دیکھ کر اندازہ ہو جاتا ہے کہ اقبال نے انہیں اپنا ہم نوا بے وجہ نہیں کہا تھا :

نادر و نیرنگ ہیں اقبال میرے ہم صغیر

ہے اسی تثلیث فی التوحید کا سودا مجھے



شبلی و حالی

(۱۹۱۳ء)

مولانا شبلی نعمانی (۱۸۵۷ء - ۱۹۱۳ء) اور خواجہ الطاف حسین حالی پانی پتی (۱۸۳۷ء - ۱۹۱۳ء) کے علمی، تاریخی اور شعری کارناموں سے کون پڑھا لکھا واقف نہیں۔ مولانا شبلی اگر اور کچھ بھی نہ لکھتے تو تنہا ”سیرۃ النبی“ ان کا نام ابدالابد تک زندہ رکھ سکتی تھی۔ ”سندس سد و جزرِ اسلام“ بھی اکیلی مولانا حالی کو حیاتِ جاوید بخشنے کے لیے کافی تھی۔ دونوں بزرگوں نے اقبال کی اقبال مندی اور کمال کا اعتراف اُس وقت کیا جب نوجوان شاعر نے نیا نیا نشانِ بلند کیا تھا اور اس کی شاعری کی مسین ابھی بھیگ رہی تھیں۔

۱۹۰۴ء کا واقعہ ہے کہ انجمنِ حمایتِ اسلام لاہور کا آنیسواں سالانہ اجلاس یکم اپریل سے ۳ اپریل تک اسلامیہ کالج کے وسیع صحن میں منعقد ہوا۔ اس میں مولانا حالی، ڈپٹی نذیر احمد، مرزا ارشد گورگانی، میاں محمد شفیع، شیخ عبدالقادر، میاں فضل حسین،

مولانا ابوالکلام آزاد اور خواجہ حسن نظامی دہلوی جیسے اکابر شریک تھے۔ اقبال نے اپنی نظم ”تصویرِ درد“ پڑھ کر سنائی تو مولانا حالی نے ایک شعر پسند کر کے انجمن کو دس روپے کا نوٹ عطا فرمایا۔ نوجوان شاعر کی اس سے زیادہ حوصلہ افزائی کیا ہو سکتی تھی کہ خدائے سخن اس کے کلام کی داد دے۔ اس دس روپے کے نوٹ کو تبرک سمجھ کر حاصل کرنے کی خاطر لوگوں نے بڑھ بڑھ کے بولیاں دیں۔ اس طرح انجمن کو سینکڑوں روپے وصول ہو گئے۔

جب مولانا حالی کے نظم پڑھنے کی باری آئی تو ضعفِ پیری کے سبب ان کی نحیف و نزار آواز سامعین تک نہ پہنچ سکی اور لوگ سننے کے شوق میں بے قرار ہو کر آگے بڑھنے لگے۔ شیخ عبدالقادر نے موقع کی نزاکت دیکھ کر مجمع کو یہ کہہ کر خاموش کیا کہ آپ فی الحال مولانا کی زیارت کریں اور ان کی زبانِ مبارک سے تبرکاً جو کچھ سنا جا سکے سن لیں، بعد میں یہی نظم اقبال پڑھ کر آپ کو سنا دیں گے۔ چنانچہ ایسا ہی ہوا اور اقبال نے بلند آواز سے نظم دوبارہ پڑھ کر مولانا کی بزرگی کی لاج رکھ لی۔ جب وہ مولانا کی نظم سنانے کھڑے ہوئے تو اول یہ رباعی فی البدیہہ کہی، پھر مولانا کی نظم سنائی:

مشہور زمانے میں ہے نامِ حالی
معمور مئے حق سے ہے جامِ حالی
میں کشورِ شعر کا نبی ہوں گویا
نازل ہے مرے لب پہ کلامِ حالی

۱۹۱۱ء میں محمدن ایجوکیشنل کانفرنس کا وہ اجلاس بھی یادگار ہے جو مولانا شاہ سلیمان پھلواری کی صدارت میں دہلی میں منعقد ہوا اور جس میں اقبال کی گلپوشی کی رسم مولانا شبلی نے ادا کی۔ اس خوش گوار فریضے کو ادا کرتے ہوئے مولانا شبلی نے فرمایا :
 ”یہ رسم کوئی معمولی رسم نہیں اور اس کو محض تفریح نہ تصور کرنا چاہیے۔ ہم مسلمانوں کا یہ شعار رہا ہے کہ ہم جس قدر قوم کی دی ہوئی عزت اور خطاب کی قدر کرتے رہے ہیں، اتنی کسی اور عزت کی شہرت ہمارے ناموں کے ساتھ نہیں ہوئی۔ محقق طوسی وغیرہ کو ان کے زمانے کے سلاطین نے بڑے بڑے خطابات دیے لیکن آج سوائے کتابوں کے اور اوراق کے کسی کی زبان پر نہ چڑھ سکے، لیکن قوم کی طرف سے ”محقق“ کا جو خطاب دیا گیا، وہ آج تک زبان زدِ خاص و عام ہے۔ جو عزت قوم کی طرف سے آج ڈاکٹر اقبال کو دی جاتی ہے، وہ ان کے لیے بڑی عزت اور فخر کی بات ہے اور حقیقت میں وہ اس کے مستحق ہیں۔“^۱

مولانا شبلی ۱۸ نومبر ۱۹۱۳ء کو اس دنیا سے رخصت ہوئے۔ اقبال نے مرحوم کی لوحِ مزار کے لیے یہ تاریخی جملہ تجویز کیا :
 ”امام الہند والا نژاد شبلی طاب ثراہ“

اس سے ۱۳۳۲ ہجری ان کا سالِ وفات نکلتا ہے۔

۱۔ رپورٹ محمدن ایجوکیشنل کانفرنس، سال ۱۹۱۱ء۔

ابھی مولانا شبلی کی رحلت کا صدمہ تازہ ہی تھا کہ ایک سہینہ اور بارہ دن کے وقفے کے بعد ۳۱ دسمبر ۱۹۱۳ء کو مولانا حالی بھی قوم کو روتا پیٹتا چھوڑ کر انتقال فرما گئے۔ اقبال نے قوم کے اس نقصانِ عظیم پر ایک دل گداز قطعہ لکھا، جو ”شبلی و حالی“ کے عنوان سے ”بانگِ درا“ میں موجود ہے۔^۱ اس میں اقبال نے قوم کو مخاطب کر کے کہا کہ تو باغ کے پرانے راز داروں سے مل کر پوچھ کہ تیرے باغ میں خزاں نے کیوں چھاؤنی چھا لی ہے :

مسلم سے ایک روز یہ اقبال نے کہا

دیوان جزو و کل میں ہے تیرا وجود فرد

تیرے سرودِ رفتہ کے نغمے علومِ نو

تہذیب تیرے قافلہ ہائے کہن کی گرد

پتھر ہے اس کے واسطے موجِ نسیم بھی

نازک بہت ہے آئینہ آبروئے مرد

مردانِ کار ڈھونڈ کے اسبابِ حادثات

کرتے ہیں چارہ ستمِ چرخِ لاجورد

پوچھ ان سے جو چمن کے ہیں دیرینہ رازدار

کیونکر ہوئی خزاں ترے گلشن سے ہم نبرد

مسلمان اقبال کی بات سن کر بے تاب ہو گیا اور غمگین ہو کر

بولا کہ جب رازدار ہی نہ رہے تو پوچھا کس سے جائے؟

مُسلم مرے کلام سے بے تاب ہو گیا

غماز ہو گئی غمِ پنہاں کی آہ سرد

کہنے لگا کہ دیکھ تو کیفیتِ خزاں

اوراق ہو گئے شجرِ زندگی کے زرد

خاموش ہو گئے چمنستان کے رازدار

سرمایہ گداز تھی جن کی نوائے درد

شبلی کو رہے تھے ابھی اہلِ گلستان

حالی بھی ہو گیا سوئے فردوس رہ نورد

”اکنوں کرا دماغ کہ پرسد ز باغبان

بلبل چہ گفت و گل چہ شنید و صبا چہ کرد“

مولانا حالی سے اقبال کچھ زیادہ ہی متاثر تھے۔ شاید اس کی وجہ

یہ تھی کہ مولانا کے کلام میں جو خلوص، درد اور سوز و گداز پایا

جاتا ہے وہ اقبال کے مزاج کے عین مطابق تھا۔ چنانچہ ۲۶ اکتوبر

۱۹۳۵ء کو پانی پت میں مولانا کی صد سالہ برسی کی تقریبات میں

شریک ہو کر اقبال نے نواب حمید اللہ خان والی بھوپال کو مخاطب

کر کے مولانا کی روحِ پُرفتوح کو اس طرح خراجِ عقیدت ادا کیا:

مزاجِ ناقہ را مانندِ عرفی نیک می بینم

چو محمل را گراں بینم حدی را تیز تر خوانم

حمید اللہ خان اے ملک و ملت را فروغ از تو

ز الطافِ تو موجِ لالہ خیزد از خیابانم

طوافِ مرقدِ حالی سزد اربابِ معنی را
 نوای او بجانہا افگند شوری کہ می دانم
 بیا تا فقر و شاپی در حضورِ او بہم سازم
 تو بر خاکش گہر افشان و من برگِ گل افشانم

اسی سلسلے میں کسی دوسرے موقع پر یہ قطعہ بھی ارشاد فرمایا :

آن لالہ صحرای کہ خزاں دید و بیفسرد
 سید دگر او را نمی از اشکِ سحر داد
 حالی ز نواہائے جگر سوز نیاسود
 تا لالہ شبنم زدہ را داغِ جگر داد



۱۰ - ۹

عزیز لکھنوی

(۱۹۱۵ء - ۱۹۳۵ء)

شعر کی دنیا میں عزیز لکھنوی کے نام سے دو شاعر بہت مشہور ہیں۔ اتفاق سے دونوں کے آبا و اجداد کشمیر سے ہجرت کر کے لکھنؤ میں آباد ہوئے تھے۔ دونوں ہم عصر بھی تھے اور ایک ہی شہر میں رہتے تھے۔ گویا ایک نیام میں دو تلواریں تھیں یا ایک اقلیم میں دو تاجدار سائے ہوئے تھے۔ ہاں اتنی بات ضرور تھی کہ ایک خواجہ کے خطاب سے پہچانا جاتا تھا اور دوسرا میرزا کے لقب سے۔ ایک فارسی کا استاد تھا تو دوسرا اردو کا، مگر تھے دونوں ہی اپنی اپنی جگہ با کمال اور یگانہ روزگار۔ مجھے ان دونوں بزرگوں کے تعارف کے ساتھ ساتھ یہ بھی بتانا ہے کہ اپنے ان ہم عصر شاعروں کی نسبت علامہ اقبال کی کیا رائے تھی اور وہ انہیں کس احترام کی نظر سے دیکھتے تھے؟

خواجہ عزیز الدین عزیز لکھنوی

خواجہ عزیز لکھنوی ہندوستان کے فارسی گو شعرا میں نہایت ممتاز حیثیت کے مالک تھے۔ جس طرح حضرت علامہ اقبال طرزِ جدید میں ایشیا کے مایہ ناز فارسی شاعر مانے جاتے ہیں، اسی طرح خواجہ عزیز طرزِ قدیم میں ہندوستان کے یگانہ عصر اور مستند استاد تسلیم کیے جاتے تھے۔ ان کے والد خواجہ امیر الدین درابو شال اور پشمینے کی تجارت کے سلسلے میں کشمیر سے نکل کر لکھنؤ آئے اور یہیں کے ہو رہے۔ یہ نواب واجد علی شاہ کا زمانہ تھا۔ خواجہ عزیز یہیں ۱۲۵۳ھ (۱۸۳۸ع) میں پیدا ہوئے۔ ابھی انہوں نے شباب کی دہلیز پر قدم ہی رکھا تھا کہ باپ کا سایہ سر سے اٹھ گیا۔ دولت بے اندازہ تھی مگر وہ سب ناتجربہ کاری کی بھینٹ چڑھ گئی۔ باپ نے عربی فارسی کی بہت اچھی تعلیم نہایت فاضل اساتذہ سے دلائی تھی، بالآخر وہی کام آئی۔ کیننگ کالج لکھنؤ میں فارسی کے پروفیسر ہو کر اپنے علم و فضل اور بے نظیر فارسی شاعری کے جھنڈے گاڑے۔ ایک دفعہ کشمیر جاتے ہوئے دہلی میں میرزا غالب سے ملاقات کی اور غالب نے آپ کے کلام کی تعریف کی۔ آپ کی تصنیف کردہ کتابوں میں مثنوی ید بیضا، قیصر نامہ، اورنگ حضوری اور ہفت بند عزیزی بہت مشہور ہیں۔ مثنوی ”ارمغانِ احباب“ بھی لکھی تھی مگر وہ چھپ نہ سکی۔ آپ کا انتقال ۱۳۳۳ھ (۱۹۱۵ع) میں ہوا۔ اسی برس کی عمر پائی۔

۱۔ تاریخ اقوام کشمیر، مصنفہ منشی محمد الدین فوق، جلد اول، ص ۴۵۵،
در باب ”دہلی اور یو۔ پی کے اہل خطہ۔“

منشی محمد الدین فوق مدیر ”اخبار کشمیری“ لاہور جب اپنی کتاب ”مشاہیر کشمیر“ لکھ رہے تھے تو علامہ اقبال کے کہنے پر انہوں نے خواجہ عزیز کو بھی لکھا کہ اپنے حالات اور کلام بھیجیں۔ خواجہ عزیز نے حسب ذیل جواب دیا :

”مکرمی ! دام مجدکم !

تسلیم - پہلے شکریہ جناب ڈاکٹر محمد اقبال صاحب بالقابہ کا ادا کرتا ہوں کہ آپ کو محرک تحریر نامہ ”محبت شامہ“ ہوئے۔ من بعد آپ کا سپاس گزار ہوں کہ آپ کی ذات ہوا خواہ قوم ہے اور بالفاظ دیگر خادم القوم، جس کی شان ہے ”خادم القوم مخدوم“۔ اللہ تعالیٰ آپ کی تائید اور مدد کرے۔

عزیز ناچیز مطالعے سے دونوں رسالوں (کشمیری میگزین) کے نہایت مسرور ہے اور بہ دل و جان ترقی خواہ و قوم کا بھی خواہ ہے۔

یہ جو تحریر ہوا کہ اپنا حال لکھو، تو اس استخوانِ فروشی سے خموشی بہتر ہے۔ جس کی صورت سیرت ننگِ بنی نوع انسان ہو، اس کے اظہار کی کیا ضرورت۔ البتہ عزیز ناچیز کو شوقِ شعر و سخن روزِ ازل سے ہے اور باوجود قحطِ سالی سخن کبھی کبھی طبع آزمائی کرتا رہا۔ لیکن چار پانچ برس سے ایسے امراض میں مبتلا ہے کہ مصداق اس شعر کا ہے :

چنان قحط سالی شد اندر دشتق
کہ یاران فراموش کردند عشق

باین سہمہ بموجبِ 'الامر فوق الادب' ایک مخمس کی نقل
مرسل ہے۔ میرے گمان میں دلچسپی ناظرین سے خالی نہ
ہوگا۔ اگرچہ بشمول مشنوی 'ید بیضا' طبع ہوا ہے لیکن
کسی اخبار یا رسالے میں طبع نہیں ہوا۔ مکرر آنکہ تالیف
و تصنیف درکنار، اب بوجہ بیماریوں کے کتب بینی بھی
دشوار ہے۔ زیادہ کیا لکھوں۔ جناب ڈاکٹر صاحب کو تسلیم
عزیز الدین عزیز، از لکھنؤ، سبزی منڈی

۲۰ اکتوبر ۱۹۰۹ ع

بموجبِ امرِ سامی گرامی یہ ہرزہ درائی درجِ نیازنامہ ہوئی کہ
تعمیل امر ہو جائے۔ اگر مناسب جائیے تو رسالے میں شائع
کیجیے۔ چونکہ نظم ہے، تصحیح کا خیال رہے۔ فقط۔"

بارہ بند کا یہ مخمس پہلے عزیز مرحوم کی مشنوی "ید بیضا" کے
ساتھ شائع ہوا، پھر نظر ثانی کے بعد "کلیات عزیز" میں شامل کیا
گیا۔ مسودے اور مطبوعہ کلیات کے بعض مصرعوں میں خاصا فرق
ہے۔ ابتدا اس بند سے ہوتی ہے :

وزد ہمرغزارھا ہوائے نو بہارھا
نہ سروھا چنارھا ز صوفیاں قطارھا

چکارھا و سارھا چو راقصاں بکارھا

بوجد شاخسارھا ز نغمہ ہزارھا

بہ از صدائے تارھا نوائے زیر و زار اھا

چونکہ یہ مخمس ایران کے مشہور شاعر حبیب اللہ قانی شیرازی کے تتبع میں لکھا گیا تھا، اس لیے آخری بند میں اس کا ذکر بھی ہے :

عزیز تا ادیب شد عزیز ہر اریب شد

انیس ہر حبیب شد حبیب ہر لبیب شد

بہر کجا خطیب شد ز سامعاں شکیب شد

مقابلِ حبیب^۲ شد، رقیبِ عندلیب شد

حریفِ دلفریب شد بہ نغمہ از ہزارھا

’کلیاتِ عزیز‘ ۱۹۳۱ء میں خواجہ صاحب کے سب سے چھوٹے

فرزند حافظ خواجہ وصی الدین ڈپٹی کلکٹر ریٹائرڈ نے طبع کرایا۔ یہ

پانچ سو صفحات پر مشتمل ہے۔ تشریحات اور مختصر تاریخ کشمیر اس

کے علاوہ ہے۔ چار فوٹو بلاک بھی کتاب کی زینت ہیں۔

کلیاتِ عزیز کا ایک نسخہ خواجہ وصی الدین نے علامہ اقبال

کی خدمت میں بھی ارسال کیا۔ حضرت علامہ نے رسید اور شکریے

کا جو خط خواجہ صاحب کو لکھا، اس میں اپنی رائے کا اظہار

بھی کیا۔ یہ اگرچہ کوئی باقاعدہ تبصرہ نہیں ہے جو اشاعت کی غرض

سے تحریر کیا گیا ہو، محض نجی خط کی حیثیت رکھتا ہے۔ پھر بھی

۱۔ آواز پست و بلند۔

۲۔ حبیب اللہ قانی شیرازی۔

اس سے اقبال کی ژرف نگاہی کا ثبوت ملتا ہے اور ساتھ ہی خواجہ عزیز کے کلام کی خوبیوں پر بھی بہت اچھی روشنی پڑتی ہے۔ ملاحظہ ہو :

”لاہور“

۹ جون ۱۹۳۱ء

جناب مکرم! السلام علیکم

”کلیاتِ عزیز“ کا ایک نسخہ، جو آپ نے بکمال عنایت ارسال فرمایا ہے، مجھے مل گیا ہے جس کے لیے میں آپ کا بہت شکر گزار ہوں۔ نوازش نامے میں جو کچھ آپ نے میرے متعلق ارشاد فرمایا ہے، وہ آپ کے حسنِ اخلاق کا نتیجہ ہے۔

خواجہ عزیز مرحوم فارسی ادبیات کے اُس دور سے تعلق رکھتے ہیں جس کی ابتدا شہنشاہ اکبر کے عہد سے ہوئی۔ افسوس کہ وہ دور ہندوستان میں ان کی ذات پر ختم ہوا۔ ایرانی تخیلِ نظم کی شاہراہوں کو چھوڑ کر اب زیادہ تر نثر میں اپنے کمال دکھا رہا ہے۔ شعرائے متاخرین میں قافی کا آوازہ بہت بلند ہوا اور اب تک بلند ہے، لیکن خواجہ عزیز مرحوم کے قصائد اور مخمسات، جو انہوں نے قافی کی زمینوں میں لکھے ہیں، وہ فارسی زبان کی موسیقیت اور خواجہ مرحوم کی اس زبان پر قدرت کا یقین ثبوت ہیں۔ مثلاً :

سحرگہاں بیادِ حق ز طائرانِ فرقِ فرق

غزل سرا بدان نسق کہ کو دکان ہم سبق

شفیق لعلگون و شق چنانکہ در آفق شفق
 شگفتہ گل ورق ورق بسعی ابر در عرق
 بہر ورق طبق طبق گہر کند نثار ہا
 غزل میں ان کی نظر بیشتر روحانی حقائق پر رہتی ہے اور ان
 حقائق کو وہ نہایت آسانی اور لطافت کے ساتھ ادا کر جاتے
 ہیں۔ مثلاً :

دو غنچہ ہست دو عالم ز گلشنِ صنّعتش
 یکی شگفتہ ، یکی ناشگفتہ است ہنوز

ز کوثر آن طرف است آبجوی مقصد تو
 عناب بجانبِ ناب از رہِ سراب انداز

بر آرز پردہ و احوالِ جیب و دامن ہیں
 تو سہوشی و تماشائیاں کتاں پوشند

رسولِ سالتِ منصورم احوالم چہ می پرسی
 رسدستم بمعراجی کہ نام دیگرش دار است

خواجہ عزیز کے اس شعر سے ایک اور ہندی شاعر کا شعر
 یاد آ گیا ، جس کے لطف سے میں آپ کو محروم نہیں

رکھنا چاہتا :

انا الحق گفتن منصور تاویلے نمی خواهد

گداگم می کند خود را چو دولت می کند پیدا

اسی طرح خواجہ صاحب کے یہ شعر بھی حقائق سے لبریز

ہیں :

هنوز لوح و قلم بود در سوادِ عدم

کہ نقشِ مہر تو بر لوحِ دل نشست مرا

۱۔ یہ شعر 'ملا' باقر شہید کا ہے ، جن کے بزرگ طہران سے تعلق رکھتے تھے اور وہ قومِ اتراک سے تھے۔ شہید کا مولد احمد آباد گجرات ہے۔ بعد میں یہ اورنگ آباد میں مقیم ہو گئے تھے۔ حرمین الشریفین کا سفر اختیار کرنے سے کچھ پہلے یہ شیخ محمد علی حزیں کی صحبت میں رہے اور ان کی شاگردی کا فخر حاصل کیا۔ نوکری ترک کر کے خانہ نشین ہو گئے تھے اور باہر بہت کم نکلتے تھے۔ عبدالحکیم حاکم لاہوری نے انہیں ایک بار دیکھا تھا۔ ان کا خیال ہے کہ شہید اگرچہ شیخ محمد علی حزیں کی وضع اختیار کر کے اپنے آپ کو بدل چکے تھے لیکن انہیں شیخ سے کوئی نسبت نہ تھی۔ بالکل بہروپ سے نظر آتے تھے۔ اپنے 'عندیات' میں مستغرق رہتے تھے۔ خود پسند بہت تھے۔ اپنے اشعار اکثر سناتے اور گنگنائے رہتے تھے۔ عبدالحکیم حاکم چند ساعت ان کے پاس بیٹھے اور مکث کر اُٹھ آئے۔ ان کا دیوان بہت ضخیم ہے۔ یہ شعر ان کے حسبِ حال ہے :

انا الحق گفتن منصور تاویلے نمی خواهد

گدائے چوں بدولت میرسد گم می کند خود را

(مردم دیدہ ، از عبدالحکیم حاکم ، ص ۱۶۷)

نشاطِ وصلِ تو محروم داردم از وصل

کہ در کنارِ جو آئی ز خود کنارہ کنم

یہ فیضِ ظہوری اور نظیری کا نہیں بلکہ یہ کلامِ الہی کا

فیض ہے اور خواجہ مرحوم کو خود اس کا احساس تھا۔

چنانچہ لکھتے ہیں :

کے از ظہوری و ز نظیری رسد عزیز

فیضے کہ از کلامِ الہی بما رسید

لاہور - ۹ جون ۱۹۳۱ ع

مخلص محمد اقبال، ۱

خواجہ عزیز کی اقبال کے دل میں کتنی وقعت تھی؟ اس کا اندازہ

اس خط کے مندرجہ ذیل اقتباس سے بھی ہو سکتا ہے جو انہوں نے

۵ مئی ۱۹۱۵ ع کو مولانا غلام قادر گراسی کے نام لکھا تھا :

”مثنوی (اسرارِ خودی) ختم ہو گئی۔ اب اس کی اشاعت

کا اہتمام درپیش ہے۔ چھپ جانے پر انشاء اللہ ارسالِ

خدمت کروں گا۔ کاش! آپ یہاں ہوتے یا میں حیدر آباد

میں ہوتا تو پریس میں جانے سے پہلے آپ کے ملاحظے سے

گزر جاتی۔ میں نے ارادہ کیا تھا کہ حیدر آباد تو دور

ہے، لکھنؤ جا کر خواجہ عزیز کو سناؤں، لیکن لاہور

کے علائق نہیں چھوڑتے۔“ ۲

۱- روزنامہ ”انقلاب“ لاہور، یوم یکشنبہ، ۳ ربیع الاول، ۱۳۵۵ھ مطابق

۱۶ اگست ۱۹۳۱ ع - انوارِ اقبال، مرتبہ بشیر احمد ڈار، صفحات ۵-۸-

۲- مکاتیبِ اقبال بنامِ گراسی، مرتبہ محمد عبداللہ قریشی، صفحات ۱۰۵-

گویا اس وقت ہندوستان بھر میں فارسی شاعری کی صرف دو ہی ایسی بالغ نظر شخصیتیں موجود تھیں جن کو اقبال زبان اور اسلوب بیان کے معاملے میں قابلِ مشورہ سمجھتے تھے مگر خواجہ عزیز بہت بوڑھے ہو چکے تھے اور انہی دنوں ان کا انتقال بھی ہو گیا :

آن قدح بشکست و آن ساقی نماند

میرزا محمد ہادی عزیز لکھنوی

لسان الہند میرزا محمد ہادی عزیز لکھنوی کا شمار اردو کے چند بلند پایہ شعرا اور اہل فضل و کمال میں ہوتا ہے۔ وہ میرزا محمد علی مؤلف ”نجوم السماء“ ابن میرزا صادق علی کے فرزند تھے۔ ان کے بزرگ شیراز سے آ کر پانچ پشت تک کشمیر میں سکونت پذیر رہے، پھر لکھنؤ میں آ بسے۔ ہر عہد میں اس خاندان کے لوگ علمی مذاق سے بہرہ ور رہے۔ میرزا عزیز کے بڑے بھائی حکیم محمد سہدی لکھنؤ کے بہترین اطبا میں شمار ہوتے تھے۔ عزیز نے بھی خاندانی سنت کی پیروی کی اور علم و فضل کے ساتھ شاعری میں بھی کمال حاصل کیا اور اس روایت کو آگے بڑھایا۔ آپ کی ایک غزل کا مقطع ہے :

قوتِ ابداع ہے ہر شعر میں میرے عزیز

فیض پہنچا ہے مجھے شیراز اور کشمیر سے

عزیز ۵ ربیع الاول ۱۳۰۰ھ (۱۸۸۲ء) کو لکھنؤ میں پیدا

ہوئے اور ۲ اگست ۱۹۳۵ء (۱۳۵۳ھ) کو وہیں انتقال فرمایا۔ بچپن

ہی میں وہ یتیم ہو گئے تھے۔ والدہ کی تربیت و پرداخت نے عزیز کی

ذہانت و فطانت کو چمکا کر انہیں فردِ فرید بنا دیا۔ شاعری کا جوہر

قدرت کی طرف سے ودیعت ہوا تھا۔ مولانا صفی لکھنوی کی توجہ سے مجلاً ہو کر اوج کمال پر پہنچ گیا۔ ابتدا میں لکھنؤ کے ممتاز و مخیر رئیس میرزا بہادر محمد عباس علی خان مرحوم نے ان کو اپنا استاد اور مصاحب بنایا اور دنیا کی فکروں سے بے نیاز کر دیا۔ عزیز نے بھی اپنے ذوق کی خوب تکمیل کی۔ اس زمانے کو عزیز کی شاعری کے شباب کا عہد کہنا چاہیے۔

میرزا بہادر کے بعد عزیز کو تیرہ چودہ برس امین آباد ہائی سکول میں فارسی کی مدرسہ کرنی پڑی۔ صحت نے جواب دے دیا تو ملازمت چھوڑ دی۔ مہاراجہ محمود آباد (سر علی محمد خان) نے جوہر شناسی سے کام لے کر عزیز کو اپنے ولی عہد (خان بہادر راجہ) امیر احمد خان کا نگران مقرر کیا لیکن کچھ عرصے کے بعد ان کو کتب خانے کی خدمت سپرد ہو گئی جس پر وہ اخیر دم تک مامور رہے۔

عزیز نے نہایت سلجھی ہوئی اور خاموش طبیعت پائی تھی۔ خود داری ان میں کمال درجے کی تھی۔ حکیم آشفتمہ صاحب ان کے بارے میں لکھتے ہیں کہ:

”چونکہ شاعر قدرۃً ذکی الحس اور نازک مزاج ہوتے ہیں اس لیے ایک حد تک ان میں نازک مزاجی ضرور تھی جو خودداری کے ساتھ مل کر کبھی کبھی غرور اور تکبر کا دھوکا دیتی تھی۔“

غالباً یہی وجہ ہوگی اُس ہنگامہ آرائی کی جس کا ہدف بعض حضرات نے عزیز مرحوم کو بنایا اور ان کے خلاف سب و شتم کا طوفان کھڑا کیا۔ لکھنؤ میں شعرا کی ایک نئی اور نوجوان نسل آپ

ہی کے دم سے قائم ہوئی اور پروان چڑھی جس نے رسالہ ”معیار“ کے ذریعے ادب کی اشاعت اور مذاقِ عامہ کی اصلاح میں نمایاں کردار ادا کیا۔ آپ کے نامور شاگردوں میں جگت موہن لال رواں، نواب مرزا جعفر علی خاں اثر، جناب شبیر حسن خاں جوش ملیح آبادی اور حکیم سید علی صاحب آشفتمہ وغیرہ بجائے خود ایک ادارہ ادب کا حکم رکھتے ہیں۔^۱

مولوی عبدالسلام ندوی صاحب ”شعر الہند“ کے قول کے مطابق ”ان کا کلام اول سے آخر تک دلی کے رنگ کا ایک عمدہ نمونہ ہے۔“ چند شعر آپ بھی ملاحظہ فرمائیں :

یونہی گھٹ گھٹ کے مٹ گیا آخر

عقدہ دل کسی سے وا نہ ہوا

عشق ہے اک طلسمِ رازِ بقا

مٹ گیا دل مگر فنا نہ ہوا

ہجومِ شوق کا بس قصہ مختصر یہ ہے

کہ جو میں چاہتا ہوں وہ کہا نہیں جاتا

آگے خدا کو علم ہے، کیا جانے کیا ہوا

بس آن کے رخ سے یاد ہے اٹھنا نقاب کا

ہے محبت کی نظر میں کیا مزا خود دیکھ لو
 چار آنکھیں جب ہوئیں تم کو حجاب آہی گیا
 یہ مختصر سی ہے سیری سواخِ عمری
 وقفِ ستم ہائے روزگار رہا

شمع بجھ کر رہ گئی پروانہ جل کر رہ گیا
 یادگارِ حسن و عشق اک داغ دل پر رہ گیا

مریضِ ہجر کو تم زہر دینا یا دوا دینا
 مگر بالین سے دم بھر چارہ سازوں کو ہٹا دینا

رک جائے بات بات پہ جس ناتواں کی سانس
 ایسے مریضِ غم کا بھلا اعتبار کیا
 پیدا وہ بات کر کہ تجھے روئیں دوسرے
 رونما خود اپنے حال پہ یہ زار زار کیا

جب کوئی ظلم وہ ایجاد کیا کرتے ہیں
 عمرِ رقتہ تجھے ہم یاد کیا کرتے ہیں

وارفتگانِ حسن پہ کیا جانے کیا بنے
 اٹھ جائیں گر نگاہ سے پردے حجاب کے

طویل شبِ فراق کی کچھ انتہا نہ پوچھ
 اتنا جیسے کہ زیست سے بیزار ہو گئے

موسمِ گل ہے ، چمن ہے اور بھری برسات ہے
 تختہٴ سنبل کے نیچے اک اندھیری رات ہے

ذرہ ذرہ ہے چمن کا آئینہ دار بہار
 ہو رہی ہے مست خوشبو سے ہوائے مرغزار
 سبزہ لہریں لے رہا ہے ، نکہتِ گل بے قرار
 ہر طرف ہے جلوہ گر حدِ نظر تک لالہ زار

عزیز کی بدیہہ گوئی ، کاریگری اور شگفتہ مزاجی کے چند واقعات
 اگر یہاں بیان کر دے جائیں تو دلچسپی سے خالی نہ ہوں گے ۔
 ایک روز عزیز کسی دوست کے ہاں مدعو تھے ۔ چند احباب
 اور بھی شریکِ طعام تھے ۔ اتفاق سے کھانا کھاتے کھاتے ایک دوست
 کا دانت ، جو ہل رہا تھا ، جڑ سے اکھڑ گیا ۔ وہ بیچارہ دسترخوان
 سے اٹھ گیا ۔ عزیز نے اسی وقت یہ قطعہ موزوں کر کے سنایا :

طفلی تھی یا کہ عہدِ مسرت کا ایک خواب
 سمجھا نہ میں کہ نیند کا جھونکا تھا یا شباب
 ناپائیدار زیست کی اب کیا آسید ہو
 پیری نے بھی دیا مجھے دندانِ شکن جواب

جناب عزیز کے ایک دوست کی بیوی ، جو تعلیم یافتہ اور
 حسنِ صورت و سیرت سے آراستہ تھیں ، انتقال کر گئیں ۔ انہیں

سخت صدمہ ہوا۔ چند روز کے بعد مرنے والی کی ایک تحریر ملی جس میں اس نے اپنے عزیزوں کی نسبت شوہر کو کچھ وصیت کی تھی۔ وہ اس کو پڑھ رہے تھے اور ان کے گرد تمام اعزہ جمع تھے۔ بعض ان میں چیخ چیخ کر رو رہے تھے۔ اتفاق سے اسی وقت ڈاک میں حضرت عزیز کا ایک خط ان کو ملا۔ اس میں انہوں نے اپنی ایک تازہ غزل بھیجی تھی جس کا یہ شعر بالکل ان کے حسبِ حال تھا اور اس نے تمام حاضرین کو بے حد متاثر کیا :

ہجومِ عام ہے سب رو رہے ہیں دیکھ کر اس کو

مرے بعد آج میرے گھر سے اک تحریر نکلی ہے

ایک روز عزیز امین آباد میں شوکت تھانوی سے باتیں کر رہے

تھے کہ ایک موٹا تازہ شخص پاس سے گزرا۔ شوکت صاحب دل میں

سوچ ہی رہے تھے کہ آخر یہ کس چکی کا پیسا کھاتا ہے کہ عزیز صاحب

ان کے اس تجسس کو تاڑ گئے۔ پوچھا :

”جانتے ہو ان حضرت کو؟“

شوکت تھانوی نے نفی میں سر ہلایا تو بولے :

”یہ لگتا ابر ہے!“

شوکت صاحب پھر بھی حیران رہے تو فرمایا :

”منشی واحد علی ابر قدوائی کے صاحبزادے!“

ایک روز شوکت تھانوی نے پوچھا کہ بجنور کے اخبار ”مدینہ“

کی پیشانی پر آپ کا جو شعر لکھا رہتا ہے :

معجزہ شق القمر کا ہے مدینہ سے عیاں

مہ نے شق ہو کر لیا ہے دین کو آغوش میں

یہ محض کاریگری ہے یا کچھ اور؟ تو ہنس کر کہا :
 ”ہے تو یہ واقعی کاریگری مگر آپ کاریگری کے اتنے
 مخالف کیوں ہیں؟ ”مدینہ“ کی ’سم‘ ادھر اور ’ہ‘ ادھر۔
 بیچ میں صرف ’دین‘ رہ گیا اور ’سہ‘ گویا شقی ہو گیا۔ یہ
 بات اگر مجھے سوجھ گئی اور میں نے نظم کر دی تو آپ
 ناراض کیوں ہیں؟“^۱

”کشکولِ ادب“ اور ”عزیز اللغات“ وغیرہ ان کی تصانیف اور
 کلام کے دو مجموعے ”گلکدہ“ اور ”صحیفہ“ ان کی یادگار ہیں۔
 پہلا مجموعہ ”گلکدہ“ جب ۱۹۱۸ء میں نولکشور پریس لکھنؤ سے
 شائع ہوا تو علامہ اقبال نے عزیز کی فن کارانہ عظمت کو خراجِ
 تحسین پیش کرتے ہوئے لکھا :

”اپنے مرکز کی طرف سائل پرواز تھا حسن

بھولتا ہی نہیں عالم تری انگریزی کا

سبحان اللہ! یہ بات ہر کسی کو نصیب نہیں۔ موجودہ
 ادبیاتِ اردو کی نظر حقائق پر ہے اور یہ مجموعہ غزلیات
 اس نئی تحریک کا بہترین نمونہ ہے۔ نام کی جدت
 حیرت انگیز ہے۔ غزل میں جو خوبیاں ہونی چاہئیں،
 عزیز کے کلام میں بدرجہہ اتم موجود ہیں۔ ایک طرف
 اربابِ ذوقِ لطفِ زبان اور فنِ کلام سے لطف اندوز ہوتے
 ہیں، تو دوسری طرف نوآموز، عزیز کے نقشِ قدم پر

چل کر اعلیٰ درجے کے شاعر ہو سکتے ہیں۔ میں آپ کے

کلام کو ہمیشہ بہ نظر استفادہ دیکھتا ہوں۔“^۱

ایسا معلوم ہوتا ہے کہ اقبال نے اپنے تبصرے میں کچھ اور

باتیں بھی لکھی تھیں جو ”الواعظ“ نے اپنے اقتباس میں چھوڑ

دی تھیں۔ ”گلکدہ“ جب دوسری بار ۱۹۳۱ء میں صدیق بکڈپو

لکھنؤ سے شائع ہوا تو اس کے مقدمے میں جناب رحم علی المہاشمی

نے لکھا:

”آپ کی نسبت آپ کے اساتذہ اور علماء و ادبا کے جو

خیالات ہیں اگر ان میں سے سب کا خلاصہ بھی دیا جائے

تو مقدمے کی ضخامت دیوان سے زیادہ ہو جائے گی۔ تاہم

بعض تحریروں کا خلاصہ یہاں درج کرنا مناسب سمجھتا ہوں

جس سے مصنف کی علمی زندگی پر روشنی پڑتی ہے۔ ان

میں سے بیشتر وہ تحریریں ہیں جو جرائد ادیبہ اور اخبارات

میں مصنف کی نسبت بغیر رو رعایت لکھی گئی ہیں۔“

”اقتباس آراء“ کے عنوان کے تحت اقبال کے علاوہ مندرجہ ذیل

حضرات کی آرا ہیں: شمس العلماء مولانا السید ناصر حسن، شمس العلماء

مولانا سید نجم الحسن، شمس العلماء مولانا عبدالمجید صاحب فرنگی محلی،

مولانا شیخ فدا حسن، علامہ آقا سید احمد استر آبادی، زبدۃ العلماء

جناب مفتی سید محمد علی صاحب، لسان العصر حضرت اکبر الہ آبادی،

۱۔ ہفت روزہ ”الواعظ“ لکھنؤ، جلد ۱۱، شماره ۲۸، ص ۶، بابت

۱۶ اگست ۱۹۳۲ء -

مولانا ابوالکلام آزاد ، عبدالحمید شرر ، صفی لکھنوی ، ذکی جائسی ،
مولانا ظفر علی خاں ، مولانا عبدالماجد دریابادی ، پروفیسر مرزا
رسوا ، محوی صدیقی لکھنوی اور دل شاہجہاں پوری - اقبال کی رائے
یوں درج ہے :

”میں آپ کے کلام کو ہمیشہ بنظر استفادہ دیکھتا ہوں :
اپنے مرکز کی طرف مائل پرواز تھا حسن
بھولتا ہی نہیں عالم تری انگریزی کا
سبحان اللہ ! یہ بات ہر کسی کو نصیب نہیں - موجودہ ادبیات
اردو کی نظر حقائق پر ہے اور یہ مجموعہ غزلیات اس نئی
تحریک کا بہترین ثبوت ہے - میں نے اسے پنجاب یونیورسٹی
کے امتحان آنرز ان اردو کے نصاب میں داخل کرنے کی
تجویز کی ہے - آپ کے کلام کی جدت حیرت انگیز ہے -
کیوں نہ ہو، آخر خاکِ پاکِ شیراز و کشمیر سے آپ کو
نسبت ہے -“

حضرت علامہ نے ایک اور موقع پر بھی اس شعر کو سراہا ہے
اور اس کی وجہ بھی بیان فرمائی ہے - جناب مجید ملک صاحب
پرسر ملاقات اقبال سے مختلف موضوعات پر دلچسپ گفتگو کر رہے تھے -
حضرت علامہ علم و حکمت کے موتی بکھیر رہے تھے - بات اردو کے
ایسے اشعار پر آگئی جن کو حضرت علامہ کامیاب سمجھتے تھے یا
پسند فرماتے تھے - مجید ملک صاحب نے چند شعر سنائے جن کی

اقبال نے تعریف کی - اس کے بعد فرمایا ”کیا تمہیں مرزا ہادی عزیز کا وہ شعر یاد ہے؟“ :
اپنے مرکز کی طرف مائل پرواز تھا حسن
بھولتا ہی نہیں عالم تری انگریزی کا
مجید ملک نے کہا ”آپ اس شعر کی پہلے بھی تعریف فرما چکے ہیں - غالباً اسی لیے اس شعر پر بہت لے دے بھی ہوتی رہی ہے -“ فرمایا ”کس بنا پر؟“ مجید ملک نے کہا ”اس وقت خیال نہیں لیکن اتنا یاد ہے کہ مختلف رسالوں میں اس شعر پر لمبی لمبی تنقیدیں چھپتی رہی ہیں -“ فرمایا ”اپنا اپنا خیال ہے - مجھے یہ شعر بہت پسند ہے - فنی لحاظ سے اچھا ہے ، خیال میں جلدت ہے ، پڑھنے والے کی آنکھوں کے سامنے تصویر کھینچ جاتی ہے -“



میاں شاہ دین ہمایوں

(۱۹۱۸ء)

جسٹس میاں محمد شاہ دین ہمایوں باغبان پورہ لاہور کے مشہور
 میاں خاندان کے چشم و چراغ تھے - ۲ اپریل ۱۸۶۸ء کو پیدا ہوئے -
 آپ کے والد مولوی نظام الدین ایک فاضل بزرگ تھے اور دادا
 مولوی قادر بخش فارسی اور عربی کے جید عالم - سہارا جہ رنجیت سنگھ
 کے عہد میں وہ شاہی خاندان کے بچوں کی اتالیقی پر مامور تھے -
 طبیعت شعر و سخن کے لیے نہایت سوزوں پائی تھی - نادر تخلص کرتے
 تھے لیکن ان کا مجموعہء کلام دست بردِ حوادث سے محفوظ نہ رہ سکا -
 ہمایوں مرحوم کی ابتدائی تعلیم باغبان پورہ میں ہوئی - چھ برس
 کی عمر میں کلام مجید ناظرہ ختم کیا - مڈل کے امتحان میں اول آئے -
 انٹرنس میں پنجاب بھر میں انگریزی میں اول رہے - بی - اے - کا
 امتحان امتیازی حیثیت سے پاس کیا - ۱۸۸۷ء میں مزید تعلیم کے لیے
 انگلستان گئے اور ۱۸۹۰ء میں بیرسٹر بن کر واپس آئے - آتے ہی اپنے
 انگریزی لیکچروں اور اردو تقریروں سے اپنی علمیت اور جودتِ طبع

کی دھاک بٹھائی اور پنجاب یونیورسٹی کی مجلس انتظامیہ کے رکن نامزد ہو گئے۔

۱۸۹۳ء میں انہوں نے محمدن ایجوکیشنل کانفرنس میں مسلمانان پنجاب کی تعلیمی حالت پر نہایت پُر مغز، معنی خیز اور بیدار کن لیکچر دیا۔ سرسید احمد خاں اس لیکچر کی عمدگی اور مقرر کی سنجیدگی سے اس قدر متاثر ہوئے کہ انہوں نے آئندہ سال ان کو اس کانفرنس کی صدارت پیش کی۔ اس وقت ان کی عمر صرف چھبیس سال تھی۔ اس کے بعد قوم نے انہیں آل انڈیا مسلم لیگ کے سالانہ اجلاس کی دوسری نشست منعقدہ مارچ ۱۹۰۸ء کا صدر منتخب کیا۔ ۱۹۱۳ء میں وہ دوبارہ محمدن ایجوکیشنل کانفرنس کے صدر چنے گئے اور ان کا خطبہ صدارت اپنی فصاحت و بلاغت اور تجاویز کی نوعیت کے لحاظ سے بہت پسند کیا گیا۔ یہاں تک کہ حکومت نے بھی انہیں یکے بعد دیگرے اعزازات پیش کیے۔ پہلے وہ پنجاب کی مجلس وضع قوانین کے رکن نامزد کیے گئے، پھر عدالت عالیہ (چیف کورٹ) میں جج مقرر ہوئے جہاں سے وہ چیف ججی کے عہدہ جلیلہ تک پہنچ گئے۔

ان کا قد چھوٹا، بدن بھاری، چہرہ کتابی شہابی، پیشانی فراخ، ناک بلند، آنکھیں قدرتی طور پر خار آلود، ابرو گھنے، بوٹ پتلے پتلے، بال پیچھے کی طرف مڑے ہوئے، داڑھی سیاہ بھری بھری اور مقطع قسم کی، شکل سے بزرگی، نیکی اور تدبیر و فکر کی علامات نمایاں تھیں۔ کم گو، متین اور مستعد تھے۔ طبیعت شروع ہی سے شعر و سخن کی طرف مائل تھی۔ انگلستان جانے سے قبل قدیم رنگ میں عشقیہ غزلیں کہتے تھے۔ واپس آئے تو یہ رجحان بالکل بدل گیا۔

بعد کا کلام قومی درد سے لبریز اور خیال افروز ہے۔ منتخب مجموعہ کلام ”جذباتِ بہایوں“ کے نام سے ان کی وفات کے بعد ان کے صاحبزادے میاں بشیر احمد بار ایٹ لاء نے شائع کیا۔

جسٹس شاہ دین بہایوں سے علامہ اقبال کے نہایت مخلصانہ تعلقات تھے۔ میاں صاحب ۱۸۹۰ء میں ولایت سے بیرسٹر بن کر آئے تو ایک طرف ان کا علی گڑھ تحریک سے خاص تعلق پیدا ہوا، دوسری طرف وہ لاہور کے قابل نوجوانوں کے دائرے کے مرکز بن گئے۔ اس دائرے میں اقبال بھی شامل تھے۔ چنانچہ اپنی پہلی نظم ’چمن کی سیر‘ میں، جو اکتوبر ۱۹۰۱ء کے ’مخزن‘ میں شائع ہوئی، حضرت بہایوں فرماتے ہیں:

اعجاز! دیکھ تو سہی یاں کیا سماں ہے آج
نیرنگ! آسمان و زمیں کا نیا ہے رنگ
اقبال! تیری سحر بیانی کہاں ہے آج
ناظر! کہاں فکر سے مار ایک دو خدنگ

از نغمہ ہائے دلکشِ ایب چار یارِ ما
پنجاب خوش نواست بہایوں دیارِ ما

”شالامار باغ کشمیر“ پر ایک نظم لکھی جو ’مخزن‘ میں جون ۱۹۰۳ء

۱۔ اعجاز حسین اعجاز۔

۲۔ میر غلام بھیک نیرنگ۔

۳۔ علامہ اقبال۔

۴۔ چودھری خوشی محمد ناظر۔

میں شائع ہوئی - اس میں فرماتے ہیں :

ناظر! بڑا مزا ہو جو اقبال ساتھ دے

ہر سال ہم ہوں ، شیخ^۱ ہو اور شالامار ہو

اقبال نے بھی اپنے بعض اشعار میں ہمایوں کا ذکر نہایت محبت سے

کیا ہے - چنانچہ اس غزل میں جس کا مطلع یہ ہے :

لاؤں وہ تنکے کہیں سے آشیانے کے لیے

بجلیاں بے تاب ہوں جس کے جلانے کے لیے

ایک شعر یہ بھی تھا جسے نظر ثانی کے وقت اقبال نے قلمزد

کر دیا تھا -^۲

ترک کر دی تھی غزل خوانی مگر اقبال نے

یہ غزل لکھی ہمایوں کو سنانے کے لیے

۲ جولائی ۱۹۱۸ء کو ہمایوں نے لاہور میں انتقال کیا اور

اپنے آبائی قبرستان واقع باغبان پورہ میں دفن ہوئے - اس سانحہ ارتحال

پر اقبال نے اپنے جذباتِ غم کا اظہار اس نظم میں کیا ہے جو

”بانگِ درا“ میں ”ہمایوں“ کے عنوان سے موجود ہے - یہ ایک شاعر

کی طرف سے دوسرے شاعر کی خدمت میں آنسوؤں کا خراج ہے اور

یقیناً اقبال کی بہترین نظموں میں شمار کیے جانے کے قابل ہے :

اے ہمایوں! زندگی تیری سراپا سوز تھی

تیری چنگاری چراغِ انجمنِ افروز تھی

۱ - شیخ عبدالقادر مدیر ”مخزن“ لاہور -

۲ - باقیاتِ اقبال ، ص ۳۹۲ ، مخزن نومبر ۱۹۰۱ء -

گرچہ تھا تیرا تنِ خاکِ نزار و دردمند
 تھی ستارے کی طرح روشن تری طبعِ بلند
 کس قدر بے باک دل اس ناتواں پیکر میں تھا
 شعلہٴ گردوں نورد اک مشتِ خاکستر میں تھا
 موت کی لیکن دلِ دانا کو کچھ پروا نہیں
 شب کی خاموشی میں جز ہنگامہٴ فردا نہیں
 موت کو سمجھے ہیں غافل اختتامِ زندگی
 ہے یہ شامِ زندگی صبحِ دوامِ زندگی
 ایک اور شعر بھی ملتا ہے جس سے اس دلی لگاؤ کا اظہار ہوتا ہے
 جو اقبال کو ہمایوں سے تھا :

دوش بر خاکِ ہمایوں بلبلی نالید و گفت

اندریں ویرانہ سا ہم آشنائے داشتیم

اس سے نہ صرف یہ ظاہر ہوتا ہے کہ اقبال ان سے کس قدر آشنا
 تھے بلکہ یہ اس زمانے کی یاد بھی تازہ کراتا ہے جب علمی صحبتوں
 میں یہ لوگ مل کر بیٹھتے تھے اور جب ہمایوں مرحوم نے لاہور میں
 محمڈن ینگ مین ایسوسی ایشن کی بنیاد ڈالی تھی -

اقبال نے یہ قطعہٴ تاریخ بھی سوزوں کیا تھا جو ہمایوں کی
 قبر پر کندہ ہے - اس میں ہمایوں کی نکتہ سنجی ، خوش آہنگی اور
 فصاحت کا اعتراف کیا گیا ہے :

در گلستانِ دھر ہمایوں نکتہ سنج

آمد مشالِ شبنم و چوں بوئے گل رسید

سی جست ”عندلیب خوش آہنگ سال فوت“

۵۱۳۳۶

علامہ فصیح زہر چار سو شہید

۳۳۴ × ۴ = ۵۱۳۳۶

”علامہ فصیح“ کے اعداد کو چار سے ضرب دینے کے بعد مطلوبہ تاریخ برآمد ہوتی ہے۔ ”علامہ فصیح“ کے الفاظ سے یہ بھی معلوم ہوتا ہے کہ جن چند ہستیوں کی اقبال کے دل میں بہت قدر و منزلت تھی، ان میں ایک ہمایوں مرحوم بھی تھے۔ ہمایوں کے قابل فرزند میاں بشیر احمد بار ایٹ لاء نے جنوری ۱۹۲۲ء میں رسالہ ”ہمایوں“ انہی کی یادگار کے طور پر جاری کیا تھا جس میں کبھی کبھی علامہ اقبال کا تازہ کلام بھی شائع ہوتا تھا۔



غلام محمد طور

(۱۹۱۸ء)

پروفیسر غلام محمد طور ایم۔ اے، شیخ غلام محی الدین سابق وزیر ریاست جموں و کشمیر کے فرزند اور اقبال کے دوست تھے۔ جولائی ۱۸۸۶ء میں پیدا ہوئے۔ آپ کے سورتِ اعلیٰ مولانا عبدالسلام کو شاہجہان کے عہد میں بارگاہ شاہی سے بعض خدمات کے صلے میں کرداری کے مالی، دیوانی اور فوجداری عہدے حاصل ہوئے۔ سیالکوٹ اور گورداسپور کے ضلعوں میں جاگیریں بھی ملی تھیں۔ سکھوں کی عمل داری میں بھی اس خاندان کا ستارہ اوج پر رہا۔ شیخ غلام رسول مہاراجہ رنجیت سنگھ کے مصاحب اور شیخ امام بخش کردار تھے۔

طور ایم۔ اے کی ڈگری حاصل کرنے کے بعد سیالکوٹ کے مشن کالج میں تارنچ کے لیکچرار مقرر ہوئے۔ پھر ایم۔ اے۔ او کالج علی گڑھ میں تارنچ کے اسسٹنٹ پروفیسر کے عہدے پر متعین کیے گئے۔ آپ انگریزی، فارسی اور اردو میں اچھی خاصی مہارت رکھتے تھے۔

اور مستند اہل قلم شمار ہوتے تھے۔ اخبار ”آبزرور“، ”اخبار وطن“، ”ہمدرد“ اور ”کامریڈ“ کے صیغہء ادارت میں بھی وقتاً فوقتاً کام کیا۔ رسالہ ”مخزن“ بھی کچھ دن ان کے ہاتھوں میں رہا۔^۱

شاعری سے آپ کی طبیعت کو خاص مناسبت تھی۔ کشمیر کے قدرتی نظارے انہوں نے اپنی آنکھوں سے دیکھے تھے۔ انہوں نے کوہسارِ شملہ کا لطف بھی آٹھایا تھا۔ اس لیے نظموں میں جہاں عشق و محبت اور درد و سوز کی چاشنی ہے وہاں قدرت کی رنگینی کی نقاشی بھی موجود ہے۔ شاعری کو وہی اور عطیہء الہی سمجھتے تھے۔ استادِ شاگردی کے قائل نہ تھے۔ افسوس ہے کہ عمر تھوڑی پائی اور ۲۱ نومبر ۱۹۱۸ء کو صرف ۳۲ سال کے سن میں انتقال کیا۔

طور غزلیں کم کہتے تھے، نظمیں زیادہ لکھتے تھے۔ ان کا مجموعہ ”کلامِ طور“ کے نام سے ۱۹۲۱ء میں نسیم ایجنسی دہلی نے شائع کیا تھا جس پر اقبال نے اپنی رائے کا اظہار کیا تھا۔ یہ رائے نذر محمد سیالکوٹی کی کتاب ”بھارت سبھا“ (حصہ اول موسوم بہ ’مشاپیر ہند‘) میں ”کلامِ طور“ کے اشتہار کے طور پر درج ہے:

”کلامِ طور میری نظر سے گزرا۔ بہت اچھا کلام ہے۔ طور مرحوم ایک ہونہار شاعر تھے مگر افسوس کہ عمر نے وفانہ کی۔ بہر حال جو کچھ انہوں نے لکھا، بہت اچھا لکھا۔ کاش! ان کو اپنے مجموعہء کلام پر نظر ثانی کی سہلت مل سکتی۔“^۲

۱۔ خم خانہء جاوید، جلد پنجم، صفحات ۲۵۱ - ۲۵۲۔

۲۔ انوار اقبال، ص ۳۔

’مونہ‘ کلام حسبِ ذیل ہے :

جہانِ فانی کے ذرے ذرے میں ہے تغیر کا رنگ پیدا
تو ایسے صحرا میں سخت مشکل ہے سیرِ فصلِ بہار کرنا

رہے گلشن میں ہم جب تک ، رہے گلشن کی جاں ہو کر
ہنسی گل کی ، چٹک غنچے کی ، بلبل کی فغاں ہو کر
یہ کیا رہنا ہے گر دل میں رہے رازِ نہاں ہو کر
رہے نور آنکھ میں ، سینے میں دل ، قالب میں جاں ہو کر

ازل میں جو شرارے اس رخِ روشنی کے چمکے تھے
وہی خورشیدِ خاور ہیں ، وہی ماہِ سنور ہیں

الہی ! کون سی بجلی نہاں ہے بے قراروں میں
کہ اہلِ آسماں شامل ہیں ان کے غمگساروں میں

چھپانا شاہدِ گل کو ہے گر چشمِ عنادل سے
بنا دے باغبانِ گلشن میں اک دیوارِ پھولوں کی

شمعِ اخیرِ شب ہیں ہم محفلِ جہاں میں
باقی رہے گی کب تک پھر داستاں ہماری

شاعر کی محفل

چراغاں ہو رہا ہے ہر طرف گلزارِ عالم میں
ہے تاریکی مگر شاعر کی بزمِ رنج و ماتم میں

ٹپکتی ہے مسرت اہلِ عالم کی نگاہوں سے
 ہجومِ اشکِ خونِ افگن ہے اس کی چشمِ پرخم میں
 جہاں والوں کی جاں میں جاں آئی دیدِ یاراں سے
 مگر وہ جان دیتا ہے کسی کے ہجر کے غم میں
 نظارے کر رہے ہیں اہلِ عالم نازنینوں کے
 وہ نظاراتِ بالا کر رہا ہے فکرِ پیہم میں
 وہ ہے موجود عالم میں مگر مفقود گمراہی
 وہ پوشیدہ بھی ہے عالم سے ظاہر بھی ہے عالم میں
 مگر سننا خدا را ، طور کی آواز آتی ہے
 کسی سے ہے مگر گویا وہ تنہائی کے عالم میں

یادِ رفتگان

یاس و حسرت کیوں آمنڈ آئے ہیں مجھ ناشاد پر
 ہو رہی ہے کس لیے اقلیمِ دل زیر و زبر
 کیوں ڈبونے کو مجھے ہے موجِ بحرِ اضطراب
 کیوں بہا جاتا ہوں اس دریا میں جوں طفلِ حباب
 کیوں تلاطم میں ہے اے دریائے چشمِ خونِ فشان
 تیرے ہر قطرے میں ہے سامانِ بحر بے کراں
 میں ترا ممنوں ہوں اے احسانِ یادِ رفتگان
 شوق سے آ اور لے پہلو میں میرے چشکیاں
 میری قسمت میں ازل سے ہے لکھا سوز و گداز
 میرے سینے میں خدا نے ہے بھرا سوز و گداز

برقِ خرمین نورِ حسنِ اولیوں کی مجھ میں ہے
 آتشِ عشقِ اک بتِ پردہ نشین کی مجھ میں ہے
 درد کہتے ہیں جسے میں اس کی اک تصویر ہوں
 درد کی یعنی بنا ہوں ، درد کی تعمیر ہوں
 تیری منزل میرے دل سے بڑھ کے ہوسکتی ہے کیا
 اس سے بڑھ کر کون سا ہوگا مقامِ آرام کا

نوحہءِ محبت

تجھے کیا ہوا؟ ہوئی کیا تری وہ وفا شعاری؟
 ترے دل سے سنگِ دل! تھی کبھی جوئے مہر جاری
 کبھی جس سے بہرہ ور تھا، کبھی جس سے پُر ثمر تھا

مرا نخلِ زندگی

تجھے کیا ہوا؟ ہوئی کیا تری دل نوازیوں وہ؟
 تری غم گساریوں وہ، تری چارہ سازیوں وہ؟
 مری جاں وہ دن بھی کیا تھا کہ تو مجھ پہ خود فدا تھا
 ہوئی کیا وہ خوش گانی

تجھے کیا ہوا؟ ہوئی کیا تری ہائے! وہ محبت؟
 جو سب جاز تھی بظاہر، پہ دراصل تھی حقیقت
 مٹی تیرے دل سے یکسر، کروں کس طرح سے باور؟
 کہ یہ شے نہیں تھی فانی!

تجھے کیا ہوا؟ ہوئی کیا تری وہ حیا پسندی؟
 کہ ابھی نہ شوخیوں تھیں ترے طفلِ دل نے سیکھی
 ترا حسن، عشقِ میرا ابھی سیدھا سادہ سا تھا
 تھی یہ مختصر کہانی

تجھے کیا ہوا؟ نگاہیں پھریں کیوں وہ دلبرانہ؟
 پلا جن کی گودیوں میں مرا ذوقِ شاعرانہ
 وہی شعلِ محبت، وہی شمعِ بزمِ آلفت
 وہ چراغِ لامکانی

تجھے کیا ہوا؟ ہوئیں کیا تری پیاری باتیں
 مجھے یاد ہو بہو ہیں، مری جاں وہ ساری باتیں
 ترا مجھ سے وہ لپٹنا، مرا تجھ سے پیار کرنا
 یہ کمالِ جانفشانی

تجھے کیا ہوا؟ ہوا کیا وہ زمانہ فراغت
 کہ میں جس کو رو رہا ہوں، وہی روزگار فرصت
 وہی پیاری ہم نشینی، گلِ رخ کی بوسہ چینی
 ہوئی کیا وہ زندگانی

تجھے کیا ہوا؟ ہوا کیا ترا جذبہٴ محبت
 کہ سکوں نے جس کے مجھ پہ ہے آٹھا رکھی قیامت
 میں مروں گا بے اجل کیا ہے یہی ثمر وفا کا
 مرے او جفا کے بانی



اکبر الہ آبادی

(۱۹۲۱ء)

سید اکبر حسین رضوی ، جو لسان العصر اکبر الہ آبادی کے نام سے معروف ہیں ، ۱۶ نومبر ۱۸۴۶ء مطابق ۲۷ ذی القعدہ ۱۲۶۳ھ کو بارہ ضلع الہ آباد میں پیدا ہوئے۔ ان کے والد سید تفضل حسین عرف چھوٹے میاں نہایت فاضل اور صوفی بزرگ تھے۔ وہ نائب تحصیل داری کے عہدے پر فائز تھے۔ انہوں نے بیٹے کو ابتدائی عربی فارسی کتابیں گھر میں پڑھا کر ۱۸۵۶ء میں جمنا مشن اسکول میں داخل کرایا مگر تین ہی سال بعد نامعلوم وجوہ کی بنا پر انہیں اسکول چھوڑنا پڑا۔ پھر ذاتی طور پر مطالعہ جاری رکھا۔ اس طرح انگریزی ، فلسفہ اور تصوف میں اچھا خاصا درک حاصل کر لیا۔

تصوف کی طرف ان کی طبیعت ابتدا ہی سے مائل تھی۔ ان کا خاندانی مذاق بھی عارفانہ تھا ، اس لیے عالمِ طفولیت ہی سے اپنے والد سید تفضل حسین صاحب کی طرح دانا پور (بہار) کی خانقاہ چشتیہ نظامیہ کے سجادہ نشین سید الطریقت سید شاہ محمد قاسم ابوالعلائی

کے مرید اور ان کی توجہ باطنیہ کا مرکز تھے۔ یہ انہی کا فیضِ نظر تھا کہ اکبر اپنی عمر کے ساتھ روحانیت میں ترقی کرتے رہے، گو انہوں نے باضابطہ صوفی ہونے کا دعویٰ کبھی نہ کیا۔ کتاب ”نذرِ محبوب“ (مطبوعہ آگرہ ۱۳۰۳ھ) میں ان کا ذکر اس طرح کیا گیا ہے :

”برادر بجاں برابر گرامی شان سید اکبر حسین صاحب صدر الصدور غازی پور سلمہ اللہ تعالیٰ کی ذات میں بفضلہ سیادت و حکومت دونوں اضافتیں جمع ہیں۔ زمانہ طفولیت ہی میں برادر موصوف نے ہمارے پیر و مرشد برحق سید شاہ محمد قاسم دانا پوری قدس سرہ سے بیعت کی تھی۔ الحمد للہ کہ اس کا اثر پورا پورا اس وقت تک باقی ہے۔ اور باوجودیکہ زمانہ دراز تک برادر موصوف سید احمد خاں صاحب کے جلسوں میں شریک رہے مگر اعتقادات میں فرق نہ آیا۔ چنانچہ برادر موصوف نے مجھے علی گڑھ سے ایک خط لکھا تھا۔ اس کی نقل مجسّمہ اس مقام پر تحریر کی جاتی ہے :

”سرتاج برادرانِ طریقت، مسند آرائے بزمِ معرفت زاد اللہ عرفانہ، تسلیم !

آپ کی تحریر کے ورود نے عزت بخشی۔ آپ کا خیال نہایت عمدہ ہے۔ آپ ہی کے گھر کا فیض ہے کہ اس زمانے میں اور اس حالت میں بھی میرے عقائد محفوظ ہیں۔ وہی ہوا ہے کہ

اس طوفانِ بے تمیزی میں بھی درِ دل سے کبھی کبھی
 پردہٴ غفلت آٹھ دیتی ہے اور یہ شعر زبان پر آ جاتا
 ہے :

حلقہٴ پیرِ مغانم ز ازل در گوش است
 بر ہانیم کہ بودیم ہاں خواہد بود

موروثی معتقد

اکبر حسین

اکبر نے شروع شروع میں معمولی ملازمتیں کیں - ۱۸۶۸ع
 میں وکالت کا ادنیٰ امتحان پاس کر کے نائب تحصیلدار ہوئے اور پھر
 داروغہٴ آبکاری ہو گئے - ۱۸۷۰ع میں ہائی کورٹ میں چیف جج کے
 مثل خوان مقرر ہوئے - ۱۸۷۳ع میں وکالت کا اعلیٰ امتحان پاس
 کر کے ۱۸۸۰ع تک وکالت کی - اسی سال منصف مقرر ہوئے ، جہاں
 سے ترقی کر کے ۱۸۹۳ع میں عدالتِ خفیہ کے جج اور ۱۸۹۴ع
 میں ڈسٹرکٹ اینڈ سشن جج ہو گئے - ۱۹۰۳ع میں انہیں ہائی کورٹ کی
 ججی پیش ہوئی مگر آنکھوں کی تکلیف کی بنا پر قبول نہ کی بلکہ
 ملازمت ہی سے سبکدوشی حاصل کر لی -

۱۵ دسمبر ۱۹۰۹ع کو آنکھ کا آپریشن کرایا - ۵ جون ۱۹۱۳ع
 کو ان کا جوان بیٹا ہاشم داغِ مفارقت دے گیا - بیوی اس سے پہلے
 فوت ہو چکی تھیں - ان صدموں سے ان کا سکونِ خاطر ہمیشہ کے
 لیے رخصت ہو گیا اور وہ مسلسل بیمار اور پریشان رہنے لگے - آخر

۹ ستمبر ۱۹۲۱ء (۶ محرم ۱۳۴۰ھ) کو خود بھی اس دارِ فانی سے چل بسے۔ بیماری کے دنوں میں موت کو اکثر یاد کیا کرتے تھے، جیسے ان کی زندگی رفیقِ اعلیٰ سے ملنے کے لیے ایک تڑپ تھی:

سر جھکا کر یاد کر لیتا ہوں اپنی موت کو

حاضری ہو جاتی ہے اللہ کے دربار کی

مگر ان کی دلی آرزو یہ تھی کہ کوئی ایسا کام کر جائیں جس سے دنیا انہیں بھلا نہ سکے۔ وہ خدا سے اس کی توفیق مانگتے رہتے تھے:

دعا ہے کہ مر کر بھی رہ جاؤں کچھ

وگرنہ یونہی مر کے رہ جاؤں گا

وہ اپنی طرز کے بے نظیر شاعر تھے۔ اپنے عصر کے حالات سے متاثر اور ملک و ملت کی صلاح و فلاح اور ترقی و عروج کے خواہاں تھے۔ انہوں نے خیال کی حریت اور فکر کی آزادی کا ایک خاص انداز اختیار کر کے اپنے اشعار سے خوب کام لیا۔ ان کی شاعری مغربی تہذیب کے خلاف ایک زبردست احتجاج تھی۔ وہ بے غرض مصلح تھے اور اسی حیثیت سے عزت و احترام کی نگاہ سے دیکھے جاتے تھے اور اب تک یاد کیے جاتے ہیں۔

علامہ اقبال کو حضرت اکبر الہ آبادی سے دلی عقیدت تھی۔ وہ عمر اور تجربے میں اقبال سے بڑے اور شاعری میں ان کے پیش رو تھے۔ یہ تو معلوم نہیں ہو سکا کہ ان کے روابط کا سلسلہ کب اور کیسے شروع ہوا، البتہ گمانِ غالب ہے کہ اخبار و رسائل میں ایک دوسرے کا کلام دیکھ کر دونوں ایک دوسرے کی قدر و قیمت سے واقف ہوئے ہوں گے۔ اقبال ان کو اپنا پیر و مرشد اور راہبر قرار دیتے

تھے۔ دو چار مرتبہ ان کی زیارت سے آنکھیں روشن کرنے کے لیے
 اللہ آباد بھی گئے تھے۔ خط و کتابت بھی رہتی تھی جس میں دونوں
 ایک دوسرے کے کلام کی دل کھول کر داد دیتے تھے۔ حضرت اکبر
 نے اپنے خطوط میں اقبال کو اپنا ”روحانی دوست“ کہا ہے اور ان
 سے ملنے کی تمنا ظاہر کی ہے۔

یہ اس وقت کی بات ہے جب اقبال کی شاعری نیا نیا نشان بلند
 کر رہی تھی اور ان کی شہرت پنجاب کی حدود سے نکل کر ہندوستان
 میں پھیلائی شروع ہوئی تھی۔ تاہم ابھی ان کی شاعری کو بین المللی
 حیثیت حاصل نہیں ہوئی تھی۔ مگر اکبر نے پوت کے پاؤں پالنے ہی
 میں پہچان لیے تھے۔ انہوں نے ابتدا ہی میں اندازہ لگا لیا تھا کہ اقبال
 کا ستارہ کس بلندی پر جانے والا ہے۔ اور اگر اس جوہرِ قابل کی
 حفاظت و پرداخت کی گئی تو یہ ساری دنیا میں چکا چوندا پیدا
 کر دے گا۔ وہ چاہتے تھے کہ اپنے دل کی گرمی بھی اقبال کے قلب
 میں منتقل کر دیں۔ باہمی مراسلت سے جہاں دونوں کی سیرت و
 کردار اور عظمت و کمال پر روشنی پڑتی ہے، وہاں یہ بھی معلوم
 ہوتا ہے کہ دونوں ایک دوسرے کو کس نگاہ سے دیکھتے تھے۔

عقیدت و محبت کے ایسے گہرے تعلقات کو ملحوظ رکھتے ہوئے
 خیال ہوتا ہے کہ دونوں نے ایک دوسرے کو بے شمار خط لکھے
 ہوں گے۔ قرائن بھی اس کے حق میں ہیں کہ ضرور لکھے گئے تھے مگر
 افسوس کہ دونوں کی مراسلت سے صرف چند خط ہم تک پہنچ سکے
 ہیں اور وہ بھی ۱۹۱۱ء سے ۱۹۲۰ء تک کے درمیانی عرصے کے۔
 البتہ ۱۹۱۰ء کے ایک انگریزی لیکچر میں ان کا ذکر ملتا ہے جو

آغازِ سرما میں اقبال نے اسٹریچی ہال ایم۔ اے۔ او کالج علی گڑھ میں دیا تھا۔ مولانا ظفر علی خاں نے اس کا اردو ترجمہ ”ملتِ بیضا پر ایک عمرانی نظر“ کے عنوان سے مارچ - اپریل ۱۹۱۱ء کے ”پنجاب ریویو“ میں شائع کیا۔ پھر سٹی ۱۹۱۱ء میں برکت علی اسلامیہ ہال لاہور کے ایک جلسے میں پڑھ کر سنایا گیا جو خاص اسی مقصد کے لیے منعقد ہوا تھا اور جس میں علامہ اقبال خود بھی موجود تھے۔ اس میں دو جگہ حضرت اکبر کا ذکر نہایت اچھے الفاظ میں کیا ہے اور بتایا ہے کہ بر عظیم کی اسلامی اور معاشری زندگی، بالخصوص تعلیم یافتہ پود کی ذہنی بیداری میں حضرت اکبر کے اثرات خاصے نمایاں ہیں۔ ایک جگہ فرماتے ہیں :

”جناب مولانا نے اکبر الہ آبادی، جنہیں موزوں طور پر ”لسان العصر“ کا خطاب دیا گیا ہے، اپنے بذلہ سنجانہ پیرایے میں ان قوتوں کی ماہیت کے احساس کو چھپائے ہوئے ہیں، جو آج کل کے مسلمانوں پر اپنا عمل کر رہی ہیں۔ ان کے کلام کے ظریفانہ لمہجے پر نہ جائیے۔ ان کے شباب اور قہقہے ان کے آنسوؤں کے پردہ دار ہیں۔ وہ اپنے نہاں خانہٴ صنعت میں اُس وقت تک آپ کو داخل ہونے کی اجازت نہیں دیتے جب تک آپ ان کا مال خریدنے کے لیے ذوقِ سلیم کے دام اپنی جیب میں ڈال کر نہ آئیں۔“^۱

یہ پہلا دستاویزی ثبوت ہے جو اکبر سے اقبال کے متاثر ہونے

کی نشان دہی کرتا ہے۔ اس کے بعد وہ خطوط ہیں جن میں ایک دوسرے سے ہم کلام ہونے اور ایک دوسرے کی شخصیت میں دلچسپی لینے کے شواہد ملتے ہیں۔ اقبال کا پہلا خط حضرت اکبر کے نام ۶ اکتوبر کا اور دوسرا ۹ نومبر ۱۹۱۱ء کا ہے۔ ان کی عبارت سے مترشح ہوتا ہے کہ خط و کتابت کا سلسلہ اس سے بہت پہلے شروع ہو چکا تھا اور اقبال کے پاس اس وقت بھی حضرت اکبر کے کئی خط موجود تھے جنہیں وہ حرزِ جاں بنائے ہوئے تھے اور تنہائی میں بار بار پڑھ کر ان سے مستفید ہوتے تھے۔ چنانچہ اقبال خود کہتے ہیں:

”آپ کے خطوط، جو سب میرے پاس محفوظ ہیں، بار بار پڑھا کرتا ہوں اور تنہائی میں یہی خاموش کاغذ میرے ندیم ہوتے ہیں۔“^۱

”آپ کے خطوط سے مجھے نہایت فائدہ ہوتا ہے اور مزید غور و فکر کی راہ کھلتی ہے۔ اسی واسطے میں ان خطوط کو محفوظ رکھتا ہوں کہ یہ تحریریں نہایت بیش قیمت ہیں اور بہت سے لوگوں کو ان سے فائدہ پہنچنے کی توقع ہے۔“^۲

خدا کرے یہ بیش قیمت تحریریں اب بھی محفوظ ہوں اور شائع ہو کر لوگوں کو فائدہ پہنچا سکیں۔ مولانا چراغ حسن حسرت نے جب ہفتہ وار ”شیرازہ“ جاری کیا تھا تو حضرت اکبر کے دو تین خط علامہ اقبال سے لے کر شائع کر دیے تھے۔ بہاری کل کائنات یہی ہے۔ جیسا کہ نجی خطوں میں عام طور پر ہوتا ہے، اقبال کے خطوں

کے مضامین میں بہت کچھ تنوع ہے۔ خیریت و مزاج پُرسی، علالت پر اظہارِ تردد، شوقِ ملاقات اور متوقع ملاقات پر اپنی خوشی اور خوش نصیبی کا اظہار، لاہور آنے کی دعوت، موسم کی کیفیت، اعزہ و احباب کی یاد اور ان کے انس و لطف کا ذکرِ خیر، لاہور میں انفلوئنزا کی وبا کا ذکر، اپنے سفر اور سیاحت کا حال، اپنی اور اکبر کی ہم رنگی اور ہم مذاقی کا اعتراف — اس نوع کے دوستانہ اور محبانہ کوائف۔ پھر ملک و قوم کی معاشری، سیاسی، علمی اور نفسیاتی کیفیات کا حال؛ مثلاً لاہور میں ہمدم و ہمراز کے نہ ہونے کی شکایت، اپنے ہم خیالوں کی نایابی اور اپنی تنہائی کا رونا، لاہور میں ضروریاتِ اسلامی سے لوگوں کی ناواقفیت، پنجاب میں صحیح قسم کے علما اور صحیح اسلامی سیرت رکھنے والے نوجوانوں کا فقدان، صوفیا کی ابتر حالت اور جمود پر افسوس، ترکوں کی فتح، دہلی دربار، گاندھی جی کا خاموش مقابلہ، کلکتے کا فساد، پنجاب کا مارشل لاء، لاہور کی مخدوش حالت وغیرہ — یہ تمام مضامین نہایت بے تکلفی سے ادا ہوئے ہیں۔ ان سے خط لکھنے والے کے خلوص، دلی اضطراب، نفسیاتی کیفیت اور اُن احساسات و افکار کا پتا چلتا ہے جو اس کے بلند مرتبہ اور پہنچا اور اقوال و اشعار کے محرک ہوتے رہے ہیں۔ سب سے اہم خط وہ ہیں جن میں مکتوب الیہ سے اپنی عقیدت مندی کا اظہار کیا ہے۔ ان کے کلام کا تجزیہ کر کے محاسن و معائب بیان کیے گئے ہیں اور اشعار کی باریکیوں اور فلسفیانہ نکات پر بحث کر کے حقائق و معارف کی پردہ کشائی کی گئی ہے۔

اقبال کی طرح حضرت اکبر کے خطوط کے بھی کئی مجموعے

شائع ہو چکے ہیں - ان میں اقبال کے نام کا تو کوئی خط نہیں ہے مگر اقبال کا ذکر جگہ جگہ آتا ہے - تعریف کے رنگ میں بھی اور خفگی کے انداز میں بھی - اچھے رنگ میں تو یوں کہ وہ اقبال کو اپنا صحیح جانشین سمجھتے تھے اور دل سے خواہش مند تھے کہ ”ان کی عظمت اور محبوبیت قائم رہے -“^۱ ان کے نزدیک ”اقبال نہایت عالی خیال بزرگ ہیں اور اسلامی جماعت کے ترقی خواہ - ان کی طبیعت نہایت غیور واقع ہوئی ہے -“^۲ وہ خواجہ حسن نظامی سے اقبال کے مشغول فی الطاعة ہونے کا ذکر سن کر خوش ہوتے اور کہتے تھے :

”پس آپ شہداء علی الناس میں داخل ہیں یا ہو جائیں گے — خیر جو کچھ ہوا اب آپ کے سپرد چارج ہے - ہم تو آپ کی ملاقات کی مسرت مول لینے پر مستعد ہیں -“^۳

اس محبت اور شفقت کے باوجود ، جو اکبر کو اقبال سے تھی ، وہ جہاں مخالفت ضروری سمجھتے تھے اس کا برملا اظہار کر دیتے تھے اور کوئی لگی لپٹی نہ رکھتے تھے -

ادبی پہلو سے دونوں کے خطوط خصوصیت کے حامل ہیں - دونوں شاعر تھے ، دونوں فلسفی تھے ، دونوں کے قلوب اپنے عصر کے حالات سے متاثر تھے اور دونوں کو اپنی ملت اور اپنے وطن کی صلاح و فلاح اور ترقی و عروج عزیز تھی - ایک لسان العصر

۱- خطوط اکبر بنام خواجہ حسن نظامی ، ص ۹۷ - اکبر اس دور میں ،

مرتبہ اختر انصاری اکبر آبادی ، ص ۱۷۴ -

۲- مکتوبات اکبر بنام مرزا سلطان احمد ، ۱۳ دسمبر ۱۹۱۶ع -

۳- اکبر بنام اقبال ، ۳ مارچ ۱۹۱۲ع -

تھا، دوسرا ترجانِ حقیقت - دونوں ایک دوسرے کو پہچانتے اور ایک دوسرے کی روح میں اتر گئے تھے - دونوں ایک دوسرے کو کلام اور فکر کی داد دیتے تھے - اقبال نے اپنے کئی خطوط میں بڑے خلوص اور جوش کے ساتھ الہاماتِ اکبر کی تحسین کی ہے اور ان کے رنگ میں شعر کہہ کر ان کی فوقیت کا اعتراف کیا ہے - ایک مرتبہ اپنے ایک فارسی مصرع :

ایں سترِ خلیل است بہ آزر نتوان گفت

پر حضرت اکبر سے مصرع بھی طلب کیا ہے - اکثر خط مشنوی "اسرارِ خودی" کے افکار و خیالات پر مشتمل ہیں اور تصوف کی نوعیت اور چگونگی کی تشریح و توضیح کرتے ہیں - یہ مشنوی ۱۹۱۵ء میں شائع ہوئی تھی - اس کے مذہبی اور قومی جوش اور اشعار کی تعریف کرنے کے باوجود حضرت اکبر کو اس کے بعض مضامین مثلاً خودی، تصوف اور حافظ شیرازی کی شاعری پر تنقید کے متعلق غلط فہمی پیدا ہو گئی تھی اور انہوں نے اسی بنا پر مشنوی کو ہاتھ لگانا چھوڑ دیا تھا - وہ نہیں چاہتے تھے کہ :

"اقبال بادہ سخن کو چھوڑ کر محتسبِ فلسفہ کا درہ اٹھائیں

بہ عوض اس کے ہم زندانِ بے سامان کے ساقی بنے رہیں -

ہمارے سروں پر تیغ بکف آئیں - ہم کو ان سے محبت ہے -"

خواجہ حسن نظامی اس مشنوی کے اختلافی پہلوؤں پر نہ صرف خود

۱ - خطوط مشاہیر، ص ۸۲ -

۲ - مکتوباتِ اکبر بنام مرزا سلطان احمد، صفحات ۶۸ - ۶۹ -

مضامین لکھ رہے تھے بلکہ اپنے احباب سے بھی لکھوا رہے تھے۔
 علمی بحث نہیں کرتے تھے۔ محض اقبال کو حریف قرار دے کر بدنام
 کرنا چاہتے تھے، مگر اقبال خواجہ صاحب کو تصوف کی تاریخ و
 ادبیات اور علوم قرآن سے ناواقف سمجھ کر معذور جانتے تھے اور اپنے
 پیر و مرشد حضرت اکبر سے شکایت کرتے تھے کہ، خواجہ صاحب نے
 خواہ مخواہ ”مشہور کر دیا ہے کہ میں صوفیائے کرام سے بدظن ہوں۔“^۱
 پھر اس غلط الزام کی تردید کرتے تھے کہ :

”خواجہ حافظ کے دیوان کے مطالعے سے سیکشی بڑھ گئی
 ہے۔ حالانکہ ’اسرارِ خودی‘ میں جو کچھ کہا گیا ہے، وہ
 ایک لٹریٹیو نصب العین کی تنقید ہے، جو مسلمانوں میں
 کئی صدیوں سے پاپولر ہے۔ خواجہ حافظ کی ولایت سے
 اس تنقید میں کوئی سروکار نہیں، نہ ان کی شخصیت سے۔“^۲
 اسی سلسلے میں حافظ علیہ الرحمۃ اور عجمی تصوف پر اظہارِ
 خیال فرماتے اور یہ شبہ ظاہر کرتے ہوئے کہ، حضرت اکبر نے اس
 مثنوی کے صرف وہی اشعار دیکھے ہیں جو حافظ کے متعلق ہیں، باقی
 اشعار پر نظر نہیں فرمائی، اقبال نہایت لجاجت سے پوری مثنوی پڑھنے
 کی درخواست کرتے ہیں تا کہ اکبر ”ایک مسلمان (اقبال) پر بدظنی
 کرنے سے محفوظ رہیں۔“^۳ رفتہ رفتہ تکدر دور ہو جاتا ہے۔ اقبال
 شکایتِ حافظ کو مثنوی سے خارج کر دیتے ہیں اور حضرت اکبر پہلے

۱۔ اقبال نامہ، جلد ۲، ص ۵۲۔

۲۔ اقبال نامہ، جلد ۲، ص ۵۳۔

۳۔ اقبال نامہ، جلد ۲، ص ۵۵۔

کی طرح اقبال کو دل میں جگہ دینے لگتے ہیں۔ میں نے اس ساری بحث کو ایک علیحدہ مضمون میں سمیٹا ہے جو 'سعر کہ' اسرارِ خودی کے عنوان سے مجلہ 'اقبال' اکتوبر ۱۹۵۳ء اور اپریل ۱۹۵۴ء میں شائع ہو چکا ہے، اس لیے یہاں اعادے کی ضرورت نہیں۔

حضرت اکبر کے نام اقبال کے سولہ خطوں کی نقل "اقبال نامہ" مرتبہ شیخ عطاء اللہ میں موجود ہے۔ ایک آدھ خط کسی دوسرے مجموعے میں بھی ہے۔ ان سے مجموعی طور پر جو تصویر ابھرتی ہے وہ ایک عالی خیال، باصلاحیت و کمال مرید کی ہے جس پر مرشد کو بھی فخر ہے۔ دیکھیے مرید کسبِ فیض اور شرفِ نیاز حاصل کرنے کے لیے کس قدر بے تاب ہے:

"۶ اکتوبر ۱۹۱۱ء—کل ظفر علی خان صاحب سے سنا تھا

کہ جناب کو چوٹ آگئی۔ اسی وقت سے میرا دل بے قرار

تھا اور میں عریضہ خدمتِ عالی میں لکھنے کو تھا کہ آج

جناب کا محبت نامہ ملا۔ دست بدعا ہوں کہ اللہ تعالیٰ

اپنے فضل و کرم سے اس تکلیف کو رفع کرے اور آپ کو

دیر تک زندہ رکھے تاکہ ہندوستان کے مسلمان اس قلب کی

گرمی سے متاثر ہوں جو خدا نے آپ کے سینے میں رکھا

ہے۔ میں تو آپ کو اسی نگاہ سے دیکھتا ہوں جس نگاہ سے

کوئی مرید اپنے پیر کو دیکھے اور وہی محبت و عقیدت اپنے

دل میں رکھتا ہوں۔ خدا کرے وہ وقت جلد آئے کہ مجھے

آپ سے شرفِ نیاز حاصل ہو اور میں اپنے دل کو چیر کر

آپ کے سامنے رکھ دوں۔ لاہور ایک بڑا شہر ہے لیکن میں

اس ہجوم میں تنہا ہوں - ایک فردِ واحد بھی ایسا نہیں
جس سے دل کھول کر اپنے جذبات کا اظہار کیا جا سکے :

طعنہ زن ہے ضبط اور لذت بڑی افشا میں ہے
ہے کوئی مشکل سی مشکل رازداں کے واسطے

لارڈ بیکن لکھتے ہیں 'جتنا بڑا شہر ہو اتنی ہی بڑی تنہائی
ہوتی ہے -' سو یہی حال میرا لاہور میں ہے -

نا تمام نظم کے اشعار آپ نے پسند فرمائے - مجھے یہ سن کر
مسرت ہوتی ہے کہ آپ میرے اشعار پسند فرماتے ہیں -
'غمرہ شوال' پر چند اشعار لکھے تھے - 'زمیندار' اخبار کے
عید نمبر میں شائع ہوئے - ان کو ضرور ملاحظہ فرمائیے -
میں نے چند اشعار آخر میں ایسے لکھے کہ ترکی اور اٹلی
کی جنگ نے ان کی تصدیق کر دی - اگر 'زمیندار' اخبار
آپ تک نہ پہنچا ہو تو تحریر فرمائیے ، میں یہاں سے بھجوا
دوں گا -

خواجہ حسن نظامی واپس تشریف لے آئے - مجھے بھی ان
سے محبت ہے اور ایسے لوگوں کی تلاش میں رہتا ہوں -
خدا آپ کو اور مجھ کو بھی زیارتِ روضہٴ رسولؐ نصیب
کرے - مدت سے یہ آرزو دل میں پرورش پا رہی ہے -
دیکھیے کب جوان ہوتی ہے - "۱

اس خط کے جواب میں حضرت اکبر آلہ آبادی نے ۲۷ - اکتوبر

۱۹۱۱ء کو 'قبال' کے نام جو خط لکھا تھا، وہ اتفاق سے محفوظ رہ گیا ہے۔ اس کو یہاں 'من و عن' نقل کیا جاتا ہے۔ اس سے معلوم ہوتا ہے کہ مرشد بھی مرید سے ملنے کا مشتاق ہے، کیونکہ بالمشافہ گفتگو سے گوناگوں فوائد حاصل ہونے کی توقع ہے:

”الہ آباد - ۲۷ اکتوبر (۱۹۱۱ء)

حبیبی و مکرمی سلمہ اللہ تعالیٰ - زعفران عطیہ جناب پہنچی۔ تہ دل سے شکرگزار ہوں۔ خانہ احسان آباد۔ آپ نے تکلف فرمایا۔ میرا منشا یہ تھا کہ کسی معتبر تاجر کو آپ یا آپ کے کوئی دوست لکھ دیں کہ عمدہ زعفران کا ویلیو پے ایبل پارسل مجھ کو بھیج دے۔ خیر اس بات کی خوشی ہوئی کہ میرے ”روحانی دوست“ نے مجھ کو تحفہ عنایت فرمایا۔ اس خیال میں بڑی لذت ہے۔ میں نے یہ نہیں کہا کہ میرے اسلامی بھائی نے تحفہ بھیجا۔ یہ ایک شرعی اصطلاح ہے اور ان روزوں بڑے جھگڑے کی بات ہے۔ خدا قوم میں اخوتِ اسلامیہ پیدا کر دے۔ ایک صحابی سے روایت ہے کہ حضور صلی اللہ علیہ و آلہ و سلم کا جسم مبارک مرقد میں اتارا گیا اور ہم لوگوں نے اپنے دلوں کو الگ الگ پایا۔ آپ کی نظم میں نے پڑھی۔ ماشاء اللہ، چشم بد دور! میر منشی گورنمنٹ رضا حسین خان صاحب تشریف فرما تھے۔ سید عابد حسین صاحب بی۔ اے۔ ایک نہایت ذہین اور وسیع الخیال نوجوان بھی موجود تھے۔ بعض اور بزرگوار بھی تھے۔ سب نے

نہایت تعریف کی - منشی صاحب نے تو نقل مانگی ہے -
 لیکن مجھ پر بہت اثر ہوا - وہ اثر باعث سکونِ خاطر ہے -
 میں افسوس کیا کرتا تھا اور صرف ایک آپ کے ہونے سے
 وہ افسوس کم نہیں ہوا کہ قوم کیوں بے بصیرت ہو گئی
 ہے - اگر جان کو قوت نہیں پہنچا سکتی تو تدبیرِ بلاکت
 کی کیوں مؤید ہے - دعاؤں میں آیا ہے :

اللَّهُمَّ ارِنَا الْحَقَّ حَقًّا وَارْزُقْنَا اتِّبَاعَهُ اللَّهُمَّ
 ارِنَا الْبَاطِلَ بَاطِلًا وَارْزُقْنَا اجْتِنَابَهُ اللَّهُمَّ
 ارِنَا حَقَائِقَ الْأَشْيَاءِ كَمَا هِيَ -

(یا اللہ! مجھ کو امرِ حق، حق کی طرح دکھا اور توفیق
 دے کہ اس کا اتباع کروں - یا اللہ! باطل کو باطل
 دکھا اور توفیق دے کہ اس سے اجتناب کروں -
 یا اللہ مجھ کو اشیاء کی حقیقت دکھا جس طور پر کہ وہ
 واقعے میں ہیں) -

مجھ کو افسوس تھا اور ہے کہ با اثر اور لائق مسلمان یہ
 دعا کیوں نہیں کرتے یا اس میں اثر کیوں نہیں ہوتا -
 اللہ تعالیٰ نے آپ کو چشمِ بصیرت عطا فرمائی ہے کہ اس
 عمر میں بلا تجربہ دنیا آپ کے دل کی نظر کم سے کم
 اخلاقی حقائق کی طرف ہے : ع

کافروں کی مسلم آئینی کا بھی نظارہ کر

کس قدر بلیغ و صحیح و لبریزِ معنی ہے۔ اگرچہ یہ لطیف و خوب صورت و بلیغ ترکیبِ الفاظ آپ کی علمی قابلیت اور خاص شاعرانہ سلیقے کا نتیجہ ہے، لیکن یہ خیال مرتب و با وقعت ہو کر کس کے دماغ کو نصیب ہے۔ 'گرم گفتاری' اور 'خود داری' کے قوافی بھی حقائق کے مضامین سے مزین ہیں۔ 'شکستِ رشتہ' تسمیح، اور 'پختہ زنتاری' آپ کا حصہ ہے۔ الغرض جملہ اشعار لاجواب ہیں۔ میری مدح سے بجز اس کے کہ آپ خوش ہوں اور کچھ ہونا نہیں ہے۔ اگرچہ یہ بھی بہت ہے لیکن کبھی آپ سے ملاقات ہو اور زبانی گفتگو ان اشعار کے معانی پر ہو، تو گونا گوں فوائد حاصل ہو سکتے ہیں جو آئندہ طریقِ عمل کے لیے کارآمد ہوں۔ میں ہنوز اچھا نہیں ہوں۔ اچھا تو مدت سے نہیں ہوں لیکن ابھی معمولی حالت نے بھی آعود نہیں کیا۔ نشست و برخاست میں تکلف ہے تاہم بہت افاقہ ہے۔

خواجہ حسن نظامی صاحب تشریف فرما تھے۔ کل دہلی گئے۔ آپ کا ذکر خیر فرماتے تھے بلکہ جاپان کے عزم کا بیان بھی فرمایا۔ سبحان اللہ! اپنا ایک شعر یاد آیا۔ کسی نے اعتراض کیا تھا کہ راہِ سلوک عبث ہے، خدا نہیں ملتا۔ میں نے کہا:

جست و جو ہی میں وہ لذت ہے کہ اللہ اللہ

کیوں میں پوچھوں وہ دلآرام ملے گا کہ نہیں

میری ایک غزل کا یہ شعر ہے۔ پس اشاعتِ اسلام کے لیے

آٹھنا بجائے خود جاں فزا اور روح نواز ہے۔ اگر کوئی
بے سامانی پر خردہ گیری کرے تو اس کے لیے عرفی کہہ
گئے ہیں :

دائم نہ رسد ذرہ بہ خورشید ولیکن

شوقِ طیراں می کشد اربابِ ہمہ را

اور یہ بھی خوب کہا گیا ہے :

سباش اے رهنوردِ عشقِ فارغ از طپیدن ہا

کہ در آخر بجائے می رسد از خود رسیدن ہا

يَا أَيُّهَا الَّذِينَ آمَنُوا تَقُوا اللَّهَ وَابْتَغُوا إِلَيْهِ

الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ

(سورة البائدة)

نہیں معلوم مفسرین نے اس کی کیا شرح لکھی ہے۔ اردو
میں تو یہ معنی لکھے ہیں :

مسلمانو! اللہ سے ڈرتے رہو اور (نیز) اس تک پہنچنے

کے ذریعے کی جستجو کرتے رہو۔

آپ کیا کر سکتے ہیں۔ جو خدا کا حکم ہے، کیجیے گا۔

خدا ہماری اور آپ کی اور سب مسلمان برادران کی عاقبت

بخیر کرے۔ مکرر آپ کی شکر گزاری کرتا ہوں۔ اب لکھا

نہیں جاتا، تھک گیا۔ مہینوں کے بعد اتنا لکھا ہے۔

دعا گوئے شہا، اکبر

اٹلی و ٹرکی کے متعلق بہت لٹریچر رکیک پیدا ہو گیا ہے۔
اعتدال شرط ہے۔“^۱
اس خط میں جس نظم کی تعریف کی گئی ہے، وہ ’بانگِ درا‘
میں ’غزۃ شوال یا ہلالِ عید‘ کے عنوان سے موجود ہے۔ اس کے
دو بند ہیں۔ دوسرا بند یوں شروع ہوتا ہے :

قافلے دیکھ اور ان کی برق رفتاری بھی دیکھ
رہروِ درماندہ کی منزل سے بیزاری بھی دیکھ
اسی میں یہ شعر بھی ہیں :

فرقہ آرائی کی زنجیروں میں ہیں مسلم اسیر
اپنی آزادی بھی دیکھ، ان کی گرفتاری بھی دیکھ
دیکھ مسجد میں شکستِ رشتہٴ تسبیحِ شیخ
بتکدے میں برہمن کی پختہ زنتاری بھی دیکھ
کافروں کی مسلم آئینی کا بھی نظارہ کر
اور اپنے مسلموں کی مسلم آزاری بھی دیکھ
ہاں تملقِ پیشگی دیکھ آبرو والوں کی تو
اور جو بے آبرو تھے ان کی خودداری بھی دیکھ
جس کو ہم نے آشنا لطفِ تکلم سے کیا
اس حریفِ بے زباں کی گرم گفتاری بھی دیکھ
چاک کر دی ترکِ نادار نے خلافت کی قبا
سادگی مسلم کی دیکھ، اوروں کی عیاری بھی دیکھ

اس کا آخری شعر یہ ہے :
 صورتِ آئینہ سب کچھ دیکھ اور خاموش رہ
 شورشِ امروز میں محورِ سرودِ دوش رہ
 اس کے فوراً ہی بعد ترکیہ اور اطالیہ میں جنگ چھڑ گئی ، جس
 سے ترکیہ کو بہت نقصان پہنچا اور اس نے بڑی مشکل سے اپنے آپ
 کو سنبھالا ۔

۹ نومبر ۱۹۱۱ء کے خط میں اقبال لکھتے ہیں :
 ”ترکوں کی فتح کا مژدہ جاں فزا پہنچا ، مسرت ہوئی ۔ مگر
 اس کا کیا علاج کہ دل کو پھر بھی اطمینان نہیں ہوتا ۔
 معلوم نہیں روح کیا چاہتی ہے اور آنکھوں کو کس
 نظارے کی ہوس ہے ۔ میں ایک زبردست تمنا کا احساس
 اپنے دل میں کرتا ہوں ۔ گو اس تمنا کا موضوع مجھے اچھی
 طرح سے معلوم نہیں ۔ ایسی حالت میں مجھے مسرت بھی
 ہو تو اس میں اضطراب کا عنصر غالب رہتا ہے ۔ لاہور کی
 بستی میں کوئی ہمدرد دیرینہ نہیں ۔ نام و نمود پر مرنے
 والے بہت ہیں ۔ قومی جلسوں سے بھی پہلو تھی کرتا ہوں ۔
 ہاں ، آپ کے خطوط جو میرے پاس سب محفوظ ہیں ، بار بار
 پڑھا کرتا ہوں اور تنہائی میں یہی خاموش کاغذ میرے
 ندیم ہوتے ہیں ۔ کئی دفعہ ارادہ کیا کہ آپ کی خدمت
 میں استدعا کروں کہ خط ذرا لمبا لکھا کیجیے مگر میں

خود لمبا خط لکھنے سے گھبراتا ہوں - پھر میرا کوئی
 حق نہیں کہ آپ کو لمبا خط لکھنے کی زحمت دوں - یہ
 ایک قسم کی روحانی خود غرضی ہوگی ، جس کا ارتکاب
 میرے نزدیک گناہ ہے - آپ کی ملاقات کے لیے دل تڑپ
 رہا ہے - خدا جلد کوئی سامان پیدا کرے - کیا آپ
 (جارج پنجم کی تاج پوشی کے) دربار کے موقع پر دہلی تشریف
 لائیں گے ؟

'زمیندار' میں یہ پڑھ کر نہایت افسوس ہوا کہ 'اردو شاہنامہ'^۱
 تلف ہو گیا - جو شعر اس میں شائع ہوئے ہیں ، وہ بڑے
 زور کے ہیں :

رگِ موج سے خون جاری کریں^۲

اس پر تو فردوسی اور نظامی بھی فخر کرتے -

ہاشم طال عمرہ کو میری طرف سے بہت بہت پیار کیجیے -
 میری روح کو اس نام سے ایک خاص تعلق ہے - اللہ تعالیٰ

-
- ۱- یہ 'شاہنامہ' ایک طویل نظم تھی جس میں اکبر نے اُس وقت کی ترکیہ
 اور اطالیہ کی جنگ کے حالات اپنے خاص رنگ میں بیان کیے تھے - مگر
 اس خیال سے کہ حکومت شاعر کی زبان اور قلم کی نگرانی کر رہی ہے ،
 یہ تقاضائے احتیاط شائع نہ کی تھی - اس کے تلف ہو جانے پر اقبال کا
 تاسف بجا تھا مگر بعد میں اس کے کچھ اشعار ایک خاندانی بیاض سے
 مل گئے اور "علی گڑھ میگزین" کے "اکبر نمبر" میں شائع بھی ہو گئے -
 ۲- اس شعر کا پہلا مصرع یہ ہے :

جو دریا پہ یہ تیر باری کریں

اس بچے کی عمر دراز کرے اور دین و دنیا میں اسے بامراد کرے۔ سکول کی خواندگی میں اس کا وقت ضرور ضائع ہوتا ہوگا مگر باوجود اس کے کس قدر خوش نصیب لڑکا ہے کہ پیرانِ مشرق سے فیض کی نظر لے رہا ہے۔ یہی نظر صبغتہ اللہ ہے ”و من احسن من اللہ صبغتہ“۔ اب کوئی دن جاتا ہے کہ پیرانِ مشرق دنیا میں نہ رہیں گے اور آئندہ زمانے کے مسلمان بچے نہایت بدنصیب ہوں گے۔“

اس خط کے یا اس کے بعد کے کسی خط کے جواب میں حضرت اکبر نے اقبال کو جو خط ۳ مارچ ۱۹۱۲ء کو لکھا تھا وہ بھی خوش قسمتی سے مل گیا ہے۔ اس کو پڑھ کر ایسا محسوس ہوتا ہے جیسے پیر اپنے مرید کو خلافت کا بار سونپ کر خود سبک دوش ہو رہا ہے :

”اللہ آباد۔ ۳ مارچ ۱۹۱۲ء

عزیزی و حبیبی و مکرمی سلمہ اللہ تعالیٰ! میں آج تک آپ کے الطاف نامے کا جواب نہ لکھ سکا؛ وجہ ترددات اور نادرستی مزاج۔ چونکہ مکان کے بعض گوشے خالی پڑے ہیں، ایک طرف جہاں کچھ اسباب رکھا تھا، احاطے والوں ہی میں سے کسی بددیانت نے تمام بکس اور الاریاں توڑ ڈالیں۔ کچھ اسباب بھی چوری ہو گیا ہوگا۔ کچھ پتہ نہ چل سکا لیکن لوہے کا صندوق نہ کھل سکا۔ میرے تو

کوئی کپڑے بھی اتار کر لے جائے تو وہیں تک اثر پہنچے گا
 جہاں تک سردی معلوم ہو۔ لیکن ہاشم کی ماں کے زیورات
 جو ہاشم بیچارے کو ملے ہیں، ان کا محافظ ہوں۔ اس کے
 متعلق تردد میں رہا اور ہوں۔

پھر ایک قدیم و معتبر ملازم نہایت ہوشیار اور خیر اندیش
 کم عمر مر گیا۔ پھر ہاشم علیل ہو گئے۔ ان کو قے
 آنے کا عارضہ ہے۔ کبھی کبھی عود کر آتا ہے۔ کچھ
 خدمت گار ہیں لیکن خیر طالب اور سچا ہمدرد کوئی عزیز
 نہیں ہے۔ ہاشم کے سبب سے میں قید میں ہوں۔ شاید
 دو ایک سال میں وہ اپنی پوزیشن کو بخوبی سمجھ سکیں۔
 خرچ اور ارادوں اور مذاق میں وہ بے امتیاز ہیں۔ روایتیں
 سنتے ہیں اپنے بھائی جان کے وقت کی، جب سیری تنخواہ
 بارہ سو یا اس سے سوا تھی۔ پھر خطرناک شوق رفل
 چلانے کا۔

منکہ طول گشتمے از نفس فرشتگان

جور و جفائے عالمے سیکشم از برائے تو

جب ہاشم کی ماں زندہ تھیں تو میں جانتا ہی نہ تھا
 کہ ہاشم کہاں ہیں۔ نہ گھر کے نظام سے کچھ مطلب
 تھا۔ یہ ارادہ تھا کہ آنکھ پر آپریشن ہو جائے تو سیاحت
 میں زندگی بسر کروں، جہاں تک صحت اور کیسہ مدد
 دے۔ یہ خدا کی مرضی تھی کہ سات برس بعد آپریشن
 میں کامیابی ہوئی تو منتظمہ مکان و مالکہ عشرت منزل

چل بسیں۔ انہیں کے رشتہ دار زیادہ اس شہر میں تھے

اور ہیں۔

میں نہ کمیٹی کا مشتاق ہوں ، نہ بڑے لوگوں کا۔ اب

تو شکستہ حالی کیا ، ہمیشہ دل کے لیے شکستہ حالی

اچھی رہی ہے۔ آبِ رواں ، املی کا درخت ، قمری کی

آواز ، جنگل کا ساں ، مسجد کا صحن ، جو بہت زیادہ

دلکش ہے ، نصیب نہیں ہوتا۔ ہاں آپ سے ملنے کا بہت

آرزومند ہوں :

امانت عشق کی بعد اپنے کیا جانے ملے کس کو

نہیں معلوم جائے کس کے سر یہ دردِ سر اپنا

مدت کا پرانا شعر ہے۔ دیکھا کہ وہ بارِ غم جو میرے

دل پر مستولی تھا ، آپ نے اٹھا لیا۔ وہی درد تھا ، وہی

سمجھ اور بصیرت تھی ، جس نے آپ کے قلم سے قوم فروشی

کی طعن ترشوا دی۔ یوں تو ہر شخص کے خیالات علیحدہ

ہوتے ہیں اور آپ تو ماشاء اللہ ابھی کم عمر ہیں۔ آپ کو

بہت کچھ کرنا ہے۔ سوسائٹی اچھی ہو یا بری ، خواہ مخواہ

اس کا ممبر ہو کر حتی الوسع زندگی کو شیریں کرنا ہے۔

میں سیر ہو چکا ہوں۔ صورت و معنی میں ہر طرف تبدیلی

پاتا ہوں۔ کہیں صورت باقی ہے تو معنی ندارد۔ کہیں

کچھ صاف معنی ہیں تو صورت مکروہ ہے۔ نہایت کم ہے

کہ صورت و معنی کا وہی نبوی سانچا ہو۔ یقیناً زمانہ بدلتا

رہتا ہے۔ 'با زمانہ بساز' صحیح ہے لیکن بے ضرورت 'با زمانہ

بہاؤ، کیوں؟ کم از کم یہ کہ مجھ میں یہ قابلیت نہیں رہی کہ موجودہ سوسائٹی میں خوش رہ سکوں۔ میرے اشارات بڑی تفصیل چاہتے ہیں۔ آپ کبھی ملیں تو یقیناً بڑی روحانی مسرت ہوگی، لیکن آپ کو بھی بہت سی باتوں پر توجہ ہو جائے گی۔ حسن نظامی کی تحریر سے آپ کی مشغولی، طاعت و قرآن خوانی کا ذکر دریافت کر کے خوش ہوا۔ وکذالک جعلناکم آمة وسطاً لتکونوا شہداء علی الناس و یکون الرسول علیکم شہیداً۔ پس آپ 'شہداء علی الناس' میں داخل ہیں یا انشاء اللہ داخل ہو جائیں گے۔ میرے حق میں بھی دعا فرماتے رہیں۔ بہ سبب تبخیر و قبض کے چار دن سے نماز فجر وقت پر نہیں پڑھ سکتا۔ شعرگوئی میں دل نہیں لگتا۔ میرے ظریفانہ اشعار سے کبھی بہت زندہ دلی اور شوخی کا قیاس ہو سکتا ہے، لیکن عادتاً وہ بھی ایک اسلوبِ ادائے خیال ہے، ورنہ بے حد افسردہ رہتا ہوں۔ اور نہ بھی افسردہ رہوں تو ایک حیرت سی رہتی ہے۔ اب اعتراض کس پر کروں، وہ زمانہ گزر گیا۔ رات یہ اشعار ذہن میں آئے:

کامیابی ہجرِ ملت ہو تو ناکامی بھلی
 لطفِ دشمن ہی سے شہرت ہو تو گمنامی بھلی
 بے وفا سمجھیں تمہیں اہلِ حرم، اس سے بچو
 دیر والے کج ادا کہہ دیں، یہ بدنامی بھلی

وغیرہ وغیرہ - لیکن لطفِ دشمن اور کامیابی ضروری اور
مطلوب ہے - جب قوم تھی تو سب کہہ سکتے تھے -
خیر جو کچھ ہو ، اب آپ کے سپرد چارج ہے - ہم تو
آپ کی ملاقات کی مسرت مول لینے پر مستعد ہیں - آپ
کا مصرع : ع

درگرہ ہنگامہ داری چوب سپند

ہم کو ہمیشہ یاد رہتا ہے - بیدل نے کہا ہے :

ستم است اگر ہوست کشد کہ بہ سیرِ سرو و سمندر آ
تو ز غنچہ کم نہ دمیدہ ای درِ دل کُشا بہ چمن در آ
لیکن آپ کا مصرع بلیغ تر ہے - آپ نہ مانیں تو میں
توضیح کر دوں گا - حسن نظامی نے بر ما کتھا خوب لکھا
تھا - وہ تو عالمِ بے خودی ہے لیکن 'گرہ' اور 'سپند' ہوش
میں بھی لذیذ ہیں -

اب تھک گیا ، پھر کبھی -

اپریل ہی میں ہاشم کا امتحان ہے - میں نہیں جانتا کس
طرح آسکوں گا ، گو قابلیت سفر ہو بھی - بہر کیف لاہور
وغیرہ کے سفر کا ارادہ تو ہے ، خدا اگر پورا کرے -
دعاگوئے شا ، اکبر ،

مندرجہ بالا خط کی آخری سطور سے پتا چلتا ہے کہ ۱۹۱۲ ع
کے اوائل میں اراکینِ انجمنِ حمایتِ اسلام لاہور کے اصرار پر

علامہ اقبال نے حضرت اکبر کو انجمن کے سالانہ اجلاس میں شرکت کی دعوت دی تھی جس کے جواب میں حضرت اکبر نے اپنی معذوری کا اظہار کیا تھا۔ لیکن ۲۹ فروری ۱۹۱۲ء کو الہ آباد سے خواجہ حسن نظامی کو لکھا :

”حضرت اقبال کی مشغولی فی الطاعة سے نہایت خوشی ہوئی۔ اس سے دل لگ جائے تو سلطنت بیچ ہے :

چو مجنوں سر برآورد از تہ خاک

ندا آمد بدو از ایزد پاک

کہ اے مجنوں چہ آوردی بدرگاہ

برآمد از دل مجنوں یکے آہ

کہ چنداں شور لیالی در سرم بود

کجا پروائے روز محشرم بود

جب لیلی کے تصور میں یہ محویت تھی تو لیالی آفریں کی محبت میں کیا کچھ نہیں ہو سکتا۔ میں ان کو مبارکباد لکھوں گا۔ انجمنِ حمایتِ اسلام کے جلسے میں وہ مجھے اصرار و شوق کے ساتھ مدعو کرتے ہیں۔ میری اسیری و معذوری کے حالات سے وہ آگاہ نہیں۔ خدا مسبب الاسباب ہے، شاید نجات پا جاؤں۔“

انجمنِ حمایتِ اسلام کا یہ اجلاس ۱۰۔ اپریل ۱۹۱۲ء کو

۱۔ خطوطِ اکبر بنام خواجہ حسن نظامی، صفحات ۹۔ ۱۰۔ اکبر کے

شب و روز، ص ۱۱۶۔

اسلامیہ کالج ریلوے روڈ لاہور کی وسیع گراؤنڈ میں منعقد ہوا تھا۔ اقبال نے اس میں اپنی مشہور نظم ”شمع اور شاعر“ پڑھ کر سنائی تھی۔ نظم طویل تھی اور اتفاق سے انجمن کے دو سرپرستوں نے اصرار کیا کہ اقبال کی نظم ان کی صدارت میں پڑھی جائے۔ چنانچہ ان کی خواہش کا احترام کرتے ہوئے علامہ مرحوم نے اس کو دو نشستوں میں سنایا۔ ایک نشست کی صدارت فقیر سیّد افتخارالدین نے فرمائی اور دوسری کی مرزا سلطان احمد نے۔ ثانی الذکر نے آتے ہی یہ فقرہ چست کر دیا کہ ”اقبال بھی عجب ہرجائی ہے۔ کبھی میری بغل میں، کبھی فقیر سیّد افتخارالدین کی آغوش میں“۔ اقبال نے نظم پڑھنے سے پہلے ذیل کے اشعار ارشاد فرمائے جن میں ”سلطان“ اور ”فقیر“ کا واضح اشارہ موجود ہے :

ہمنشینِ بے ریایم از رہِ اخلاص گفت
 اے کلامِ تو فروغِ دیدہ برنا و پیر
 در میانِ انجمن معشوقِ ہرجائی مباش
 گاہ با ”سلطان“ باشی، گاہ باشی با ”فقیر“
 گفتمش اے ہمنشین معذور سی دارم ترا
 در طلسم امتیازِ ظاہر ہستی اسیر
 من کہ شمع عشق را در بزمِ جاں افروختم
 سوختم خود را و سامانِ دوئی ہم سوختم
 نظم ”شمع اور شاعر“ اتنی مقبول ہوئی کہ اس کے بعض اشعار لوگوں

کی زبان پر چڑھ گئے۔ روزنامہ ”زمیندار“ نے ۱۱ اپریل ۱۹۱۲ء کی اشاعت میں اس پر تعریفی شذرہ لکھا اور اس کے چند بند شائع کیے۔ حضرت اکبر نے یہ دیکھ کر ۱۳ اپریل ۱۹۱۲ء کو مندرجہ ذیل خط مدیر ”زمیندار“ کے نام لکھا جو ۱۹ اپریل ۱۹۱۲ء کے شمارے میں شائع ہوا :

”ڈاکٹر اقبال صاحب کی نظم کے دو تین بند جو زمیندار میں چھپے ہیں، میں نے دیکھے۔ وہ نظم اس کی مستحق

ہے کہ اس کی مدح کی جائے۔ یہ رباعی پیش کرتا ہوں :

اس نظم کا نقطہ نقطہ ہے منبعِ نور

ہر حرف سے ہے تجلیِ حق کا ظہور

اوج ملکوت کا ہے عالم ہر لفظ

ہر بیت اقبال کی ہے ”بیت المعمور“

نظم ”شمع اور شاعر“ بانگِ درا میں موجود ہے۔ نظر ثانی کے وقت اقبال نے ساتویں بند کا یہ شعر قلمزد کر دیا :

ملک ہاتھوں سے گیا، ملت کی آنکھیں کھل گئیں

سرسہ چشمِ دشت میں گردِ رمِ آہو ہوا

اواخر ۱۹۱۲ء میں اکبر اور اقبال کے مشترک دوست مرزا سلطان احمد نے، جو ان دنوں ریاست بہاولپور میں مشیرِ مال تھے، اپنی تصنیف ”فنونِ لطیفہ“ حضرت اکبر کی خدمت میں پیش کی۔ اس میں شاعری، موسیقی، مصوری، فنِ تعمیر اور سنگ تراشی پر نہایت جامعیت سے

سے بحث کرنے کے علاوہ اکبر اور اقبال کے اشعار کی تعریف کی گئی تھی۔ یہ کتاب انہوں نے اقبال کے نام ان الفاظ کے ساتھ معنون کی :
 ”آدابِ ایشیائی اقوام کے مطابق تحفہ ، ہدیہ اور نذرانہ دینے کے واسطے پہلے سے اجازت طلب کرنے کی ضرورت نہیں ہوتی۔ اس رواج کی پابندی سے مجھے حضرت ڈاکٹر محمد اقبال ایم۔ اے بالقابہ سے اجازت طلب کرنے کی ضرورت نہیں ہے۔ اس خلوص اور اس روز افزوں احترام اور محبت کے اعتبار سے ، جو حضرت اقبال کی نسبت میرے ناچیز دل میں ہے ، میں یہ ادنیٰ نذر پیش کرنے کی جرأت کرتا ہوں۔“

حضرت اقبال کی خداداد قابلیت ، کشادہ دلی اور دوست نوازی سے آمید کرنی چاہیے کہ ”مجھے شرفِ قبولیت سے ممتاز فرمایا جائے گا۔“
 احقر سلطان احمد ، ۲۶ نومبر ۱۹۲۰ء۔“
 اکبر نے اس کتاب کی رسید دیتے ہوئے ۲۴ دسمبر ۱۹۲۰ء کو مرزا صاحب کی خدمت میں لکھا :

”میں کیا اور میرے شعر کیا ، آپ کی تحسین سے حوصلہ افزائی ہو جاتی ہے . . . میں بہت خوش ہوا کہ آپ نے مکرمی ڈاکٹر اقبال کے نام پر اس کتاب کو معنون کیا۔ حضرت اقبال نے کیا بلند اور روشن طبیعت پائی ہے اور کیا طرزِ ادا ہے ، کیا بلاغت ہے۔ مغربی لٹریچر کی تکمیل ، اس پر یہ رنگِ طبیعت کہ بیدل کا دل بھی صدقے ہو۔ ان کا یہ مصرع
 ”درگرہ ہنگامہ داری چوں سپند“

میں کبھی نہیں بھولتا۔ میں ان کی طرف سے بھی سپاس گزاری

کرتا ہوں اگرچہ اب تک مجھ کو ان سے ملنے کی مسرت حاصل نہیں ہوئی۔ عجیب قید میں ہوں۔ اس موسم میں ناتوانی اجازتِ سفر نہیں دیتی۔ یہاں سردی تیز ہے۔ ہاشم کے اسکول میں سٹی میں تعطیل ہوتی ہے۔ اس وقت گرمی کی شدت ہوتی ہے۔ دیکھیے کب زیارت کا موقع ملتا ہے؟ بہر کیف اس مطلع سے تسکین ہو جاتی ہے:

آرزو دنیا میں کب نکلی اولوالابصار کی
چشمِ موسیٰ کو بھی حسرت رہ گئی دیدار کی^۱

آخر جذبِ محبت رنگ لایا۔ حضرت اکبر کی کشش اقبال کو الہ آباد کھینچ لے گئی اور وہ جنوری ۱۹۱۳ء میں ان کی زیارت سے مشرف ہوئے۔ یہ پیر اور مرید کی پہلی ملاقات تھی، جس کے بارے میں حضرت اکبر نے اپنے ۲۴ جنوری ۱۹۱۳ء کے خط میں مرزا سلطان احمد کو لکھا:

”ڈاکٹر اقبال صاحب نے بڑی زحمت اٹھائی۔ صرف چند گھنٹوں کے لیے مجھے ملنے کو الہ آباد تشریف لائے تھے۔ آپ صاحبوں کا کرم ہے، نیک دلی ہے، ورنہ سیری کیا ہستی ہے:

چل بسے اسبابِ غفلت چشمِ عبرت رو چکی
سیری ہستی تھی ہی کیا اور تھی جو کچھ وہ ہو چکی

۱۔ مکتوبات اکبر بنام مرزا سلطان احمد، صفحات ۴۴-۴۵۔ اکبر کے شب و روز، صفحات ۱۲۹-۱۳۰۔

ڈاکٹر اقبال صاحب بہ لحاظ جملہ حالات کے اس وقت اس حلقے میں آیاتِ الہی میں سے ہیں۔ آپ نے بجا ان کی مدح کی ہے۔ وہ بھی نازاں ہیں کہ آپ ایسے عالم، فلاسفر، نیک دل بزرگ کی خدمت میں نیاز حاصل ہے۔“^۱

اقبال کی دوسری ملاقات ۲ ستمبر ۱۹۱۳ء کو ہوئی جس کا ذکر اکبر نے مرزا سلطان احمد کے نام اپنے ۹ ستمبر کے خط میں اور مولانا عبدالہاجد کے نام ۱۰ ستمبر کے خط میں اس طرح کیا:

”عید میں عشرت اور خواجہ حسن نظامی صاحب میری تسلی خاطر کے لیے تشریف فرما تھے۔ پرسوں آپ کے دوست اور مداح ڈاکٹر اقبال صاحب بھی بسلسلہ کانپور مجھ سے ملنے کو تشریف لائے تھے۔ اب تو لکھنے پڑھنے میں زیادہ دل نہیں لگتا۔ یا تسبیح یا حیرت۔ علالت اور ناتوانی، نیز عاداتِ سابقہ نے محتاجِ خدمت کر رکھا ہے۔“^۲

”کل ڈاکٹر اقبال صاحب جو مجھ سے ملنے تشریف لائے تھے، دہلی گئے۔“^۳

یہ آن دنوں کی بات ہے جب مچھلی بازار کانپور کی مسجد کے وضو خانے کے انہدام پر ہنگامہ دار و گیر گرم تھا اور مسٹر مظہر الحق پیرسٹر پٹنہ قابلِ قدر قانونی خدمات انجام دے رہے تھے۔ اقبال بھی

۱۔ مکتوباتِ اکبر بنام مرزا سلطان احمد، ۲۴ جنوری ۱۹۱۳ء۔

۲۔ مکتوباتِ اکبر، ص ۱۴۹۔ اکبر کے شب و روز، صفحات ۱۴۰-۱۴۱۔

۳۔ خطوطِ مشاہیر، ص ۴۸۔

قانونی مشوروں کے لیے کانپور تشریف لے گئے تھے اور راستے میں حضرت اکبر سے ملے تھے۔ باتوں باتوں میں انہوں نے مسٹر مظہر الحق کے کام کی تعریف کی۔ حضرت اکبر نے دو شعر کا قطعہ کہہ کر خواجہ حسن نظامی کو بھیج دیا جو انہوں نے ہفت روزہ ”توحید“ میرٹھ میں اس طرح شائع کیا :

”اکبری سرٹیفیکٹ

مسٹر مظہر الحق کو

حسب فرمائش حضرت اقبال

خدمتِ رسالت سے مخدوم و مکرم ہو گئے

ان کا درجہ خلق میں با شان و رونق ہو گیا

عرش پر پہنچے ہیں مسجد کی طرف داری سے وہ

حق پرستی سے عروجِ مظہر الحق ہو گیا“

۱۹۱۸ء میں الہ آباد یونیورسٹی نے ایم۔ اے۔ کے امتحان

کے لیے اقبال کو ممتحن مقرر کیا اور زبانی امتحان کے لیے الہ آباد بلا یا۔

اقبال نے وہاں جانا اس لیے قبول کر لیا کہ اسی پرانے حضرت اکبر

کی صحبت میسر آ جائے گی۔ اکبر نے اس امر کی اطلاع پا کر

۹ مارچ ۱۹۱۸ء کو خواجہ حسن نظامی کو لکھا :

”کل ڈاکٹر اقبال صاحب کا خط آیا ہے کہ ۱۶ یا ۱۷ مارچ

کو میں الہ آباد آؤں گا اور میرے ساتھ ایک اور صاحب

۱۔ ہفت روزہ ”توحید“ میرٹھ، جلد ۱، شماره ۲۱، ص ۳، بابت ۱۶ ستمبر

ہوں گے جو صرف آپ ہی کے اشتیاق میں آتے ہیں۔

تین سال پیشتر اقبال صاحب میرے مہمان ہوئے تھے۔ مجھی سے ملنے آئے تھے۔ دو دفعہ تشریف لائے تھے۔ اس وقت میں اس قدر دل گرفتہ اور ضعیف نہ تھا۔ تاہم کچھ دلچسپی کی آمید ہے۔ آپ ہوتے تو میری قائم مقامی کرتے، نیدھا کو احکام دیتے۔ میں تو زیادہ حاضری بھی نہیں دے سکتا۔ ڈاکٹر صاحب سوشل طور پر ایک نعمت ہوں گے۔“

لیکن انہی دنوں الہ آباد میں پلینگ کی وبا پھوٹ پڑی۔ علامہ اقبال کے والد صاحب چند روز کے لیے لاہور آئے ہوئے تھے۔ انہوں نے اقبال کو الہ آباد جانے سے منع کر دیا۔ اس طرح اس سال آرزو حسرت میں بدل گئی اور ملاقات نہ ہو سکی۔

۲۹ فروری ۱۹۲۰ء کو اقبال تیسری بار حضرت اکبر سے ملے۔ اس مرتبہ تین دن وہاں قیام کیا۔ حضرت اکبر نے ۵ مارچ کو خواجہ حسن نظامی کو لکھا :

”۲۹ فروری کو ڈاکٹر اقبال صاحب تشریف لائے۔ کسی مقدمے میں ضلع گیا کو گئے۔ مجھ سے ملنے کو اس طرف سے گزرے۔ تین دن رہے۔ ان میں میں نے بہت پولیٹیکل نشاط طبع پایا۔ دنیا بہ آمید قائم۔“

۱۔ خطوط اکبر بنام خواجہ حسن نظامی، ص ۱۱۱۔ خطوط مشاہیر،

واپس لاہور پہنچ کی اقبال نے اپنی خوش نصیبی کا اظہار کرتے

ہوئے ۱۷ مارچ ۱۹۲۰ء کو حضرت اکبر کی خدمت میں لکھا :
 ”میں اپنے آپ کو خوش نصیب جانتا ہوں کہ آپ سے ملاقات ہو گئی اور دو روز لطفِ صحبت رہا۔ آپ کی باتیں نظم ہوں یا نثر، نوٹ کرنے کے قابل ہیں مگر افسوس ہے کہ کوئی ایسا آدمی آپ کے پاس نہیں ہے جو ان رموز و حقائق کو، جو آپ کی زبانِ فیضِ ترجان سے وقتاً فوقتاً نکلتے رہتے ہیں، آئندہ نسلوں کے لیے محفوظ کرتا جائے۔ اگر میں اللہ آباد میں ہوتا تو وہی کام کرتا جو باسول نے جانسن کے لیے کیا تھا۔“

آپ کے پاس سے جدا ہونے کو دل تو نہ چاہتا تھا مگر لاہور واپس ہونا ضروری تھا۔ اب دیکھیے کب ملاقات ہوتی ہے؟ کیوں نہ آپ لاہور تشریف لائیں۔ پورا شہر آپ کی دید کا متمنی ہے۔ لاہور تک سفر کرنے اور اللہ آباد بہ آرام واپس بھیجنے کی ذمہ داری میری ہے۔ میں جانتا ہوں کہ آپ کی صحت درست نہیں رہتی اور میرا آپ کو اتنی دور مدعو کرنا بے معنی ہے مگر کیا کروں، دل جو نہیں مانتا۔ خیر انشاء اللہ پھر جلد ملاقات ہوگی۔ امید ہے کہ آپ کا مزاجِ عالی اچھا ہوگا۔“

مرزا سلطان احمد نے اقبال کے متعلق کوئی مضمون لکھا جو

لدھیانہ کے رسالے ”اقبال“ میں شائع ہوا۔ اس میں اکبر اور اقبال کی ذہنی اور فکری مماثلت کی کچھ جھلکیاں دکھائی گئی تھیں۔ یہ پرچہ

حضرت اکبر کے پاس پہنچا تو انہوں نے ۲۰ جنوری ۱۹۱۴ء کو
مرزا صاحب کو لکھا :

”پرچہ ’اقبال‘ لدھیانہ میں آپ کا مضمون تحت عنوان
’اقبال‘ نظر آیا۔ دل چاہا مدح سرائی کروں لیکن وہ خیال
اس پیرایے میں ظاہر ہوا :

خوب ہے موعظتِ حضرتِ سلطانِ احمد
دلِ انساں کی چمک خوب کہ سونا بہتر
غفلت و کبر سے غمِ خانہ اکبر اچھا
خندہ جام سے اقبال کا رونا بہتر
ظلم ہے ان کو اگر داد نہ دوں میں لیکن
اپنے مداح کا مداح نہ ہونا بہتر

چونکہ آپ نے اکبر و اقبال کا ذکر خیر اپنے مضمون میں
کیا ہے ، اس بنا پر یہ اشعار سوزوں ہو گئے۔ میں نے
دفتر اقبال لدھیانہ کو بھیج دیے۔ آج آپ کا الطاف نامہ
پہنچا۔ جناب والا ! اگر مجھ میں یا حضرت اقبال میں کچھ
ہے تو آپ ہی کے دل کی آواز ہے۔“

حضرت اکبر کی روحانی تربیت سے فائدہ اٹھا کر ۱۹۱۴ء میں
اقبال نے انجمن حمایت اسلام لاہور کے آنیسویں سالانہ اجلاس میں چند
ظریفانہ قطععات پڑھے ، جو ”اکبری اقبال“ کے نام سے شائع ہوئے۔
ان میں چند ”بانگِ درا“ میں شامل ہیں ، باقی ترک کر دیے گئے ہیں۔

ایک متروکہ قطعہ ، جس کے ایک شعر میں اکبر کی برتری کا اظہار کیا گیا ہے ، یہ ہے :

ہند کی کیا پوچھتے ہو اے حسینانِ فرنگ
دل گراں ، ہمت سبک ، ووٹر فزوں ، روزی تنک
بے ٹکٹ ، بے پاس ، بھارت کی سیاسی ریل میں
ہو گیا آخر مسیتا بھی مع اسبابِ بُک
”لُکِ وِ دِن“ کا حکم تھا اس بندۂ اللہ کو
اب یہ سنتے ہیں نکلنے کو ہے ”مسلم آؤٹ لُک“
کیا عجب پہلے ہی لیڈر میں یہ کر دے آشکار
کس طرح آیا کو لے کر آڑ گیا صاحب کا کُک
ختم تھا مرحوم اکبر پر ہی یہ رنگِ سخن
ہر سخنور کی یہاں طبعِ رواں جاتی ہے رُک
قافیہ اک اور بھی اچھا تھا لیکن کیا کریں
کر دیا متروکِ دلی کے زباں دانوں نے ٹُک

بعض اہلِ زبان نے حسبِ عادت ان پر اعتراضات کیے اور اقبال کو برا بھلا کہا۔ اس سلسلے میں اکبر نے اقبال کو اور اقبال نے اپنے ۱۶ جولائی ۱۹۱۳ء کے خط میں حضرت اکبر کو لکھا :

”آپ کا نوازش نامہ ملا جس کو پڑھ کر مسرت ہوئی۔ حضرت ! میں آپ کو اپنا پیر و مرشد تصور کرتا ہوں۔ اگر کوئی شخص میری مذمت کرے ، جس کا مقصد آپ کی مدح سرائی ہو ، تو مجھے اس کا مطلق رنج نہیں بلکہ

خوشی ہے - جب آپ سے ملاقات اور خط و کتابت نہ تھی
 اس وقت بھی میری ارادت اور عقیدت ایسی ہی تھی جیسی
 اب ہے اور انشاء اللہ جب تک میں زندہ ہوں ، ایسی ہی
 رہے گی - اگر ساری دنیا متفق اللسان ہو کر یہ کہے کہ
 اقبال پوچ گو ہے تو مجھے اس کا مطلق اثر نہ ہوگا ، کیونکہ
 شاعری سے میرا مقصد بقول آپ کے حصولِ دولت و جاہ
 نہیں ، محض صداقت ہے -

عام لوگ شاعرانہ انداز سے بے خبر ہوتے ہیں - ان کو کیا
 معلوم کہ کسی شاعر کو داد دینے کا بہترین طریق یہ ہے
 کہ اگر داد دینے والا شاعر ہو تو جس کو داد دینا مقصود
 ہو ، اس کے رنگ میں شعر لکھے ، یا بالفاظِ دیگر اس کا
 تتبع کر کے اس کی فوقیت کا اعتراف کرے - میں نے بھی
 اسی خیال سے چند اشعار آپ کے رنگ میں لکھے تھے مگر
 عوام کی جہالت و بد مذاقی نے اس کا مفہوم کچھ اور لیا
 اور میرے اس فعل سے عجیب و غریب نتائج پیدا کر لیے -
 سوائے اس کے اور کیا کہا جائے کہ اللہ تعالیٰ ان لوگوں
 کو سمجھ عطا کرے - 'نقاد' کو جو خط آپ نے لکھا ہے ،
 میں اسے شوق سے پڑھوں گا - اگر وہ خط شائع ہو جائے
 تو رسالے کی کاپی بھیج دیجیے گا - میرے پاس 'نقاد'
 نہیں آتا -

سبحان اللہ ! ”غم بڑا مدرکِ حقائق ہے“^۱ زندگی کا سارا

فلسفہ اس ذرا سے مصرع میں مخفی ہے۔^۲

۹ نومبر ۱۹۱۴ء کو اقبال کی والدہ ماجدہ فوت ہوئیں۔ اس کا انہیں بہت قلق ہوا۔ انہوں نے ”والدہ مرحومہ کی یاد میں“ کے عنوان سے ایک پُر درد نظم لکھ کر اپنے دل کی بھڑاس نکالی۔ اکبر الہ آبادی نے تعزیت کرتے ہوئے فرمایا :

حضرتِ اقبال میں جو خوبیاں پیدا ہوئیں
قوم کی نظریں جو ان کے طرز کی شیدا ہوئیں
یہ حق آگاہی ، یہ خوش گوئی ، یہ ذوقِ معرفت
یہ طریقِ دوستی ، خود داری^۳ با تمکنت
اس کی شاہد ہیں کہ ان کے والدین ابرار تھے
با خدا تھے ، اہلِ دل تھے ، صاحبِ اسرار تھے

۱۔ یہ حضرت اکبر کی اس دو بیتی کا مصرع ہے :

یار کا حسن سب پہ فائق ہے

واقعی دیکھنے کے لائق ہے

ان مصائب سے کام لے اکبر

غم بڑا مدرکِ حقائق ہے

(کلیاتِ اکبر ، جلد ۳ ، ص ۸۶)

۲۔ اقبال نامہ ، جلد ۲ ، صفحات ۳۰ - ۳۱ -

۳۔ ”کلیاتِ اکبر“ میں ”خودداری“ با تمکنت“ کی جگہ ”خودداری“

بے تمکنت“ چھپا ہے جو غلط معلوم ہوتا ہے۔ (کلیاتِ اکبر ، جلد دوم

و سوم ، شائع کردہ بزمِ اکبر کراچی ، ص ۳۲۱)۔

جلوہ گر ان میں آنہی کا ہے یہ فیضِ تربیت
 ہے ثمرِ آس باغ کا یہ طبعِ عالی منزلت
 مادرِ مرحومہ اقبالِ جنت کو گئیں
 چشم تر ہے آنسوؤں سے ، قلب ہے اندوہ گیں
 روکنا مشکل ہے آہ و زاری و فریاد کو
 نعمتِ عظمیٰ ہے ماں کی زندگی اولاد کو
 اکبر اس غم میں شریکِ حضرتِ اقبال ہے
 سالِ رحلت کا یہاں منظور اسے فی الحال ہے
 واقعی مخدمہ ملت تھیں وہ نیکو صفات
 ”رحلتِ مخدمہ“ سے پیدا ہے تاریخِ وفات

۵۳۳

اور یہ قطعہ تاریخِ وفات لکھا جو آج بھی مرحومہ کی لوحِ مزار پر
 کندہ ہے :

مادرِ مرحومہ اقبال رفت
 سوئے جنتِ زیبِ جہانِ بے ثبات
 گفت اکبر با دلِ پردرد و غم
 ”رحلتِ مخدمہ“ تاریخِ وفات

۱۷ دسمبر ۱۹۱۴ء کو حضرتِ اکبر کے ایک شعر کی داد دیتے

ہوئے اقبال نے لکھا :

”کل خط لکھ چکا ہوں مگر آپ کے اس شعر کی داد دینا

۱۔ قطعات و رباعیات ، حصہ اول ، مرتبہ بہیہ احسان الحق ، شائع کردہ

بزمِ اکبر کراچی ، ص ۳۸۹ -

بھول گیا : جس نے یہاں یہ شعر لکھا ہے :
 جہاں ہستی ہوئی محدود لاکھوں پیچ پڑتے ہیں
 عقیدے ، عقل ، عنصر سب کے سب آپس میں لڑتے ہیں
 سبحان اللہ ! کس قدر باریک اور گہرا شعر ہے ۔ بیگل ،
 جس کو جرمنی والے افلاطون سے بڑا فلسفی تصور کرتے
 ہیں ، اور تخیل کے اعتبار سے حقیقت میں ہے بھی افلاطون
 سے بڑا ، اس کا تمام فلسفہ اسی اصول پر مبنی ہے ۔ آپ
 نے بیگل کے سمندر کو ایک قطرے میں بند کر دیا ، یا
 یوں کہیے کہ بیگل کا سمندر اس قطرے کی تفسیر ہے ۔
 بیگل لکھتا ہے کہ اصول تناقض ہستی محدود کی زندگی کا
 راز ہے اور ہستی مطلق کی زندگی میں تمام قسم کے
 تناقض ، جو ہستی محدود کا خاصہ ہیں ، گداختہ ہو کر آپس
 میں گھل مل جاتے ہیں ۔

کیمبرج کی تاریخ ہندوستان کے لیے جو مضمون اردو لٹریچر
 پر مجھے لکھنا ہے ، اس میں اس شعر کا ضرور ذکر کروں
 گا ۔ اسی رنگ کے فلسفیانہ اشعار اور بھی لکھیے کہ خود
 بھی لذت اٹھاؤں اور اوروں کو بھی اس لذت میں
 شریک کروں ۔“ ۱

حضرت اکبر کے اسی قسم کے ایک شعر پر مولانا عبدالہاجد
 دریا بادی نے بحث کی اور اسے ایک یونانی فلسفی کے مطابق بتایا ۔ اس

پہر حضرت اکبر نے انہیں لکھا :
 ”جب میں نے یہ شعر کہا تھا اُس وقت یہ معلوم نہ تھا
 کہ ابتداءً ایک یونانی فلاسفر نے یہ مسئلہ بیان کیا تھا۔
 اسی طرح جب میں نے یہ شعر کہا :

جہاں ہستی ہوئی محدود لاکھوں پیچ پڑتے ہیں
 عقیدے ، عقل ، عنصر سب کے سب آپس میں لڑتے ہیں
 اور جس کی داد ڈاکٹر اقبال صاحب نے دی ، اُس وقت تک
 مجھ کو خبر نہ تھی کہ ہیگل نے اس خیال کو وسعت دی
 ہے۔ لیکن فلسفہ ہے کیا ؟ نتیجہ غور و فکر کا۔ آپ نے
 صفائی بیان کی مجھ کو داد دی ہے۔ میں اس سے خوش
 ہوا ، لیکن یہ صفائی بیان غالباً بلکہ یقیناً اس سبب سے آئی
 کہ میرا اور یجنل خیال تھا۔ اگر تقلید و ترجمہ کا سانچہ
 اس کو پیدا کرتا تو یہ بے تکلفی نہ ہوتی۔ اگرچہ میں
 صفائی بیان کو ، جہاں تک ممکن ہو ، اور تمام حالات پر
 مقدم سمجھتا ہوں۔“^۱

۲۵ اکتوبر ۱۹۱۵ء کے خط میں اقبال نے حضرت اکبر کے
 دو شعروں کی تعریف کرنے کے بعد اپنے دل کا دکھڑا رویا ہے اور
 جو پیش گوئی کی ہے وہ بعد کے حالات نے سچ کر دکھائی ہے :

”نوازش نامہ ملا۔ دونوں اشعار لاجواب ہیں :

فطرت کی زبان حسن کو سمجھو

۱۔ خطوطِ مشاہیر ، صفحات ۷۹ - ۸۰ - اکبر کے شب و روز ، ص ۱۸۲ -

سبحان اللہ! یہ طرز اور معنی آفرینی خاص آپ کے لیے ہے۔
 کوئی دوسرا یہاں مجالِ دمِ زدن نہیں رکھتا۔ اور دوسرا شعر:
 غضب یہ ہے کہ کبھی محتسب بھی ہوتی ہے^۱

کئی دفعہ پڑھ چکا ہوں، اس کا لطف کم ہونے میں نہیں آتا۔
 کبھی موقع ہوتا ہے تو دل کا دکھڑا آپ کے پاس روتا
 ہوں۔ یہاں لاہور میں ضروریاتِ اسلامی سے ایک متنفس
 بھی آگاہ نہیں۔ یہاں انجمن اور کالج اور فکرِ مناصب کے
 سوا اور کچھ نہیں۔ پنجاب میں علما کا پیدا ہونا بند ہو
 گیا ہے اور اگر خدا تعالیٰ نے کوئی خاص مدد نہ کی تو
 آئندہ بیس سال نہایت خطرناک نظر آتے ہیں۔ صوفیا کی
 دکانیں ہیں مگر وہاں سیرتِ اسلامی کی متاع نہیں بکتی۔
 کئی صدیوں سے علما اور صوفیا میں طاقت کے لیے جنگ
 رہی، جس میں آخر کار صوفیا غالب آئے۔ یہاں تک کہ
 اب برائے نام علما جو باقی ہیں وہ بھی جب تک کسی نہ
 کسی خانوادے میں بیعت نہ لیتے ہوں، ہر دل عزیز نہیں
 ہو سکتے۔ یہ روش گویا علما کی طرف سے اپنی شکست کا
 اعتراف ہے۔ مجدد الف ثانی، عالمگیر اور مولانا اسماعیل

۱۔ پورا شعر یوں ہے:

وہی نگاہ جو رکھتی ہے رند مستوں کو

غضب یہ ہے کہ کبھی محتسب بھی ہوتی ہے

(خطوطِ مشاہیر، ص ۸۴)۔

شہید رحمتہ اللہ علیہم نے اسلامی سیرت کے احیاء کی کوشش کی مگر صوفیا کی کثرت اور صدیوں کی جمع شدہ قوت نے اس گروہِ احرار کو کامیاب نہ ہونے دیا۔ اب اسلامی جماعت کا محض خدا پر بھروسا ہے۔ میں بھلا کیا کر سکتا ہوں؟ صرف ایک بے چین اور مضطرب جان رکھتا ہوں۔ ہاں یہ آرزو رہتی ہے کہ کوئی قابل نوجوان، جو ذوقِ خداداد کے ساتھ قوتِ عمل بھی رکھتا ہو، مل جائے، جس کے دل میں اپنا اضطراب منتقل کر دوں۔ زیادہ کیا عرض کروں۔ اللہ تعالیٰ آپ کا حامی و ناصر ہو۔“^۱

۲۷ جنوری ۱۹۱۶ء کے خط میں اقبال نے حضرت اکبر کے

اس شعر:

وائے بر ہستی اگر مقصود ہستی ہو چکا

کی تعریف کرتے ہوئے لکھا:

”نہایت خوب ہے۔ سیدھے، آسان اور مختصر الفاظ میں حقائق بیان کرنا آپ کا کمال ہے۔ عبدالہاجد صاحب نے جو شعر آپ کا پسند کیا ہے، نہایت خوب ہے۔ میں نے بھی اسی مضمون کا ایک شعر لکھا تھا:

گل تبسم کہہ رہا تھا زندگی کو مگر
شمع بولی گریہ، غم کے سوا کچھ بھی نہیں“^۲

۱۔ اقبال نامہ، جلد ۲، صفحات ۴۷ - ۴۹ -

۲۔ اقبال نامہ، جلد ۲، صفحات ۴۹ - ۵۱ - یہ شعر اقبال کی ایک غزل کا (بقیہ حاشیہ اگلے صفحے پر)

جن دنوں مثنوی ”اسرارِ خودی“ پر بحث چل رہی تھی اور خواجہ حسن نظامی مخالفت میں پیش پیش تھے ، حضرت اکبر نے ۲۱ جنوری ۱۹۱۶ء کو خواجہ حسن نظامی کے نام ایک خط لکھا اور مندرجہ ذیل چار شعر بھیجے جو انہوں نے شائع کر دیے :

حضرت اقبال اور خواجہ حسن
پہلوانی آن میں ، ان میں بانکپن

جب نہیں ہے زور شاہی کے لیے
آؤ گتھ جائیں خدا ہی کے لیے

ورزشوں میں کچھ تکلف ہی سہی
باتھاپائی کو تصوف ہی سہی

ہست در ہر گوشہٴ ویرانہ رقص
سی کند دیوانہ با دیوانہ رقص

اقبال نے ان اشعار کو بھی پسندیدگی کی نظر سے دیکھا اور ۳ فروری ۱۹۱۶ء کو حضرت اکبر کی خدمت میں لکھا :
”آپ کا قطعہ ’حضرت اقبال اور خواجہ حسن‘ بہت خوب

(بقیہ حاشیہ صفحہ گزشتہ)

ہے جو ”بانگِ درا“ میں شامل ہے۔ اس کا مطلع اور مقطع یہ ہیں :

زندگی انساں کی اک دم کے سوا کچھ بھی نہیں

دم ہوا کی سوج ہے ، دم کے سوا کچھ بھی نہیں

زائرانِ کعبہ سے اقبال یہ پوچھے کوئی

کیا حرم کا تحفہ زمزم کے سوا کچھ بھی نہیں ؟

۱۔ خطوط اکبر بنام خواجہ حسن نظامی ، ص ۲۴ -

رہا۔ صرف ایک بات ہے کہ خواجہ صاحب کو تو کبھی رقص اور سُکر نصیب ہوتا ہوگا، میں اس نعمت سے محروم ہوں۔“

انہی دنوں اقبال نے اکبر کے ایک شعر کی، جس کی وہ پہلے بھی اپنے ایک خط میں تعریف کر چکے تھے، مزید تحسین و تشریح کرتے ہوئے انگریزی میں ایک مختصر سا مضمون لکھا جو لکھنؤ کے انگریزی ہفتہ وار ”نیو ایرا“ میں شائع ہوا۔ اس کا اردو ترجمہ ذیل میں پیش کیا جاتا ہے :

”جرمنی کے عظیم مشالیت پسند فلسفی ہیگل کے نزدیک تکوین عبارت ہے اس ہستی‘ مطلق سے جو اپنی مطلقیت سے علیحدہ ہو کر پھر اپنی ذات کی طرف عود کر آتی ہے اور خود کو ایک کائنات کی معروضی شکل میں مشاہدے کے قابل بناتی اور اشیا کی صورت اختیار کر لیتی ہے۔ مگر اس کائنات کی حقیقت اپنے جوہر میں اس سے زیادہ نہیں کہ وہ ہستی‘ مطلق کی ایک وحدت ہے، جو ایک مرئی اور محسوس کثرت میں جلوہ نما ہے۔ رہی یہ بات کہ واپسی کا یہ عمل زمان میں ہے یا زمان کے خارج میں ہے (کیونکہ اس بارے میں پیروانِ ہیگل میں اختلافِ رائے ہے)، یہ صاف عیاں ہے کہ خود استاد ہیگل کے عقیدے میں اس کی محرک قوت ان لازمی طور پر متضاد مقولات میں مضمر ہے

جن سے ہستی مطلق کو اپنی مطلقیتِ اولیٰ کی بازیافت کے لیے ترکیبی طور پر گزرنا پڑتا ہے۔ اس عمل کے آغاز میں، جب ہم اصلی مطلقیت سے دور ہوتے ہیں، ایسا معلوم ہوتا ہے کہ یہ تناقضات بالکل واضح اور آپس میں متباین ہیں۔ مگر جب ہم اس عمل کے انجام کے قریب پہنچتے ہیں، تو یہ وضاحت غائب ہونے لگتی ہے، یہاں تک کہ ہم اس عینِ مطلق تک پہنچ جاتے ہیں جس میں تمام تناقضات ایک دوسرے میں گھل مل کر ایک وحدت میں متشکل ہو جاتے ہیں۔ یوں ہیگل کے فلسفے کا مرکزی خیال چند الفاظ میں اس طرح ادا کیا جا سکتا ہے کہ لامحدود، محدود بن جاتا ہے اور خود ارتقائی تباینات کی ترکیب کے ذریعے خود کو دوبارہ پا لیتا ہے۔ معلوم ہوا کہ کائنات کی حیات لازماً متناقض قوتوں کے ابدی تصادم سے بنتی ہے۔ افسوس کہ ہیگل کے خیال کا یہ خاکہ پوری طرح واضح نہیں مگر مجھے اُمید ہے کہ اس مختصر ہی سے آپ کو اکبر کے اس بظاہر سادہ شعر کے صحیح طور پر سمجھنے میں مدد ملے گی :

جہاں ہستی ہوئی محدود، لاکھوں پیچ پڑتے ہیں
 عقیدے، عقل، عنصر سب کے سب آپس میں لڑتے ہیں
 فطرت کی تخلیقی قوتوں کا لا انتہا تصادم اس قدر عیاں ہے
 کہ وہ شاعروں اور مفکروں کے مشاہدے سے بیچ نہیں سکتا۔
 ٹینیسن نے شاید اسے زیادہ دردناک پیرائے میں بیان کیا

ہے۔ اور بہارے عرفی نے اسے ایک شاندار شعر میں یوں ادا کیا ہے :

بہ چشمِ مصلحتِ بنگرِ مصافِ نظمِ ہستی را
کہ ہر خارے دریں وادیِ درفشِ کاویاں بینی

مگر اکبر کا خاص اسلوب یہ ہے کہ وہ چند سادہ اور خوبی کے ساتھ منتخب الفاظ میں نہ صرف اس تصادم کو آپ پر واضح کر دیتے ہیں بلکہ اس سبب (یعنی لامحدود کی حدود) کو بھی عیاں کر دیتے ہیں، جس سے یہ تصادم پیدا ہوتا ہے۔ ان کے الفاظ ”عقل“ اور ”عقیدے“ سے یہ بھی اندازہ ہوتا ہے کہ یہ تصادم مادی سطح (عنصر) ہی میں محدود نہیں ہے بلکہ ذہنی سطح تک بھی پہنچتا ہے۔ الگزنڈر کی مشہور کتاب ”مارل آرڈر اینڈ پروگریس“ (اخلاقی نظام اور ترقی) کے مطالعے سے آپ کو معلوم ہوگا کہ بہارے خیالات، بہارے نصب العین، بہارے عقیدے اور بہارے اطوارِ حیات کیونکر متواتر اور مسلسل ایک خاموش اور غیر خون ریز جنگ میں مصروف ہیں اور آپس میں مزاحم ہو کر ایک دوسرے کو فنا اور جذب کرتے رہتے ہیں۔“^۱

۱۱ جون ۱۹۱۸ء کے ایک خط میں اقبال نے حضرت اکبر کے

۱۔ انگریزی اخبار ”نیو ایرا“ لکھنؤ، ۱۸ اگست ۱۹۱۷ء -

گروہ بندی پر زور دینے کے خیال کی نہایت دبی زبان میں مخالفت کی ہے۔ فرماتے ہیں :

”اس وقت اسلام کا دشمن سائنس نہیں (جیسا کہ بعض لوگ نادانی سے سمجھے بیٹھے ہیں۔ اسلام کی پوزیشن سائنس کے خلاف نہایت مضبوط ہے) مگر اس کا دشمن یورپ کا ٹیریٹوریل نیشنلزم (Territorial Nationalism) ہے جس نے ترکوں کو خلافت کے خلاف آکسایا ، مصر میں ’مصر مصریوں کے لیے‘ کی آواز بلند کی اور ہندوستان کو ’پن انڈین ڈماکریسی‘ (Pan Indian Democracy) کا بے معنی خواب دکھایا۔ آپ تو گروہ بندی پر بڑا زور دیتے ہیں بلکہ ایک جگہ آپ نے ارشاد فرمایا ہے :

”مذہب کیا ہے ؟ گروہ بندی ہے فقط“

گو مجھے اس مصرعے سے اتفاق نہیں ، تاہم مذہب اسلام کا ایک نہایت ضروری پہلو قومیت ہے ، جس کا مرکز کعبۃ اللہ ہے۔ اگر آپ کے نزدیک مذہب کا مقصد صرف گروہ بندی ہے ، اور کچھ نہیں ، جیسا کہ مذکورہ بالا مصرعے سے معلوم ہوتا ہے ، تو آپ کے قلم کی زبان سے یہ بات زیب نہیں دیتی۔ کعبہ و کاشی کے سوا کوئی اور مقام بھی ہے ؟ آپ کے نزدیک تو کعبے کے سوا کوئی اور مقام نہ ہونا چاہیے۔ یہی میرا بھی مذہب ہے۔“

۲۵ جولائی ۱۹۱۸ء کو اقبال نے لکھا :

”غم بڑا مدرکِ حقائق ہے“ اس مصرع کی پہلے بھی داد دے چکا ہوں۔ آپ کے اکثر اشعار میں حقائق حیات اس سادگی اور بے تکلفی سے منظوم ہوتے ہیں کہ شیکسپیئر اور مولانا روم یاد آ جاتے ہیں۔ آپ کے اس شعر (جہاں ہستی ہوئی محدود . . . الخ) پر ریویو کرتے ہوئے میں نے کسی انگریز فلسفی کا حوالہ دے کر کہا تھا کہ خیالات و افکار بھی آپس میں برسرِ پیکار رہتے ہیں۔ کل مثنوی مولانا روم دیکھ رہا تھا کہ یہ شعر نظر پڑا :

ہر خیالے را خیالے می خورد

فکر ہم بر فکر دیگر می چرد

سبحان اللہ !

ایک خاص باب میں آنہوں نے یہ عنوان قائم کیا ہے کہ باری تعالیٰ کے سوا ہر ہستی آکل و ماکول ہے ، اور اس ضمن میں شوپنہار (فلاسفہ جرمنی) کے فلسفے کو اس خوبی سے نظم کر گئے ہیں کہ خود شوپن ہار کی روح پھڑک گئی ہوگی۔

کل شام ایک محفل میں آپ کے شعر (”دل اس کے ساتھ ہے کہ خدا جس کے ساتھ ہے“ . . . الخ) پر دیر تک گفتگو ہوتی رہی۔ اگرچہ یہ شعر مشاعرے میں پڑھا نہیں گیا ، تاہم تمام شہر میں مشہور ہے۔ ”بنِ خاکِ راہ ناچ لیا کر ہوا کے ساتھ“ پر آج گفتگو رہے گی۔ یہ شعر بھی حقائق سے

خالی نہیں۔“^۱ جہاں تک مشنوی رومی کے شعر کا تعلق ہے، یہ دفتر پنجم کے باب ”در بیان آن کہ ماسوی اللہ تعالیٰ ہر چیز آکل و ماکول است“ میں موجود ہے۔ یہ بیان اس طرح شروع ہوتا ہے :

زاں کہ تو ہم لقمہ ای، ہم لقمہ خوار

آکل و ماکول اے جاں! ہوش دار

اس کے بعد اس کی مثالیں دی ہیں کہ ایک چڑیا کسی کیڑے پر تاک لگا رہی تھی کہ ایک بلی خود اسی کو شکار کر کے لے گئی۔ ایک چور کسی شے کو چرانے کی فکر میں ہوتا ہے مگر کوتوال اس کی گھات میں لگا رہتا ہے۔ گھاس شفاف پانی پیتی ہے مگر اسے بھی کوئی جان دار چر جاتا ہے۔ غرض کہ :

”ہم چنیوں ہر ہستی غیر الہ“

و ہو یطعمکم ولا یطعم چو اوست

نیست حق ماکول و آکل لحم و پوست

اس سے یہ نتیجہ نکالا ہے کہ :

آکل و ماکول کے ایمن بود

ز آکلی کاندرا کمیب ساکن بود

امن ماکولان جذوب ماتم است

رو بدان درگاہ کو لایطعم است

حد یہ ہے کہ :

ہر خیالے را خیالے سی خورد
فکر آں فکر دگر را سی چرد
”بن خاکِ راہ ، ناچ لیا کر ہوا کے ساتھ“ یہ حضرت اکبر کی
ایک سہ بیتی کا مصرع ہے جو ”کلیاتِ اکبر“ میں غزلیات کے تحت یوں
درج ہے :

نامِ خدا زبان پہ گو ہے دعا کے ساتھ

ممکن نہیں خیال خدا ماسوا کے ساتھ

اس دیر بے ثبات میں اللہ کو نہ بھول

بدلا نہ کر بتوں کی نگاہ و ادا کے ساتھ

اظہار وجد کے لیے محفل کی کیا تلاش

بن خاکِ راہ ، ناچ لیا کر ہوا کے ساتھ

انگریزی کے رسالے ”ایسٹ اینڈ ویسٹ“ کے اگست کے شمارے

میں مثنوی ”اسرار و رموز“ پر ڈاکٹر عبدالرحمن بجنوری مرحوم کا

ایک نہایت قابلیت سے لکھا ہوا مضمون شائع ہوا۔ اسی ماہ مثنوی

دیا نرائن نگم کے رسالہ ’زمانہ‘ میں مثنوی پر ایک مختصر سا ریویو

نکلا اور ساتھ ہی اکبر الہ آبادی کا کلام بھی شائع ہوا۔ چند اشعار

حسبِ ذیل تھے :

جب دین نہ ہو ، اصلاحِ بشر دنیا میں پھر آخر کون کرے ؟

غفلت کے سوا اس محفل میں ، مہمان کی خاطر کون کرے ؟

اک علم تو ہے بت بننے کا ، اک علم ہے حق پر مٹنے کا

آس علم کی سب دیتے ہیں سند ، اس علم میں ماہر کون کرے ؟

غوطے تو لگائے زمزم میں ، اور غرق ہیں حُبِ دنیا میں
 پانی نے بدن کو پاک کیا ، اب جان کو طاہر کون کرے ؟
 مذہب کی ہے دھوم اور ساتھ اس کے اعمال نہیں ، اخلاق نہیں
 چُپ چُپ کی صدا ہے چار طرف ، اس راز کو ظاہر کون کرے ؟
 جب علم ہی عاشقِ دنیا ہو ، پھر کون بتائے راہِ خدا ؟
 جب خضر اقامت پر ہوں فدا ، تائیدِ مسافر کون کرے ؟
 سودا بھی ہے رنگِ طبعِ بشر ، فطرت ہی میں ہیں اسباب جنوں
 اکبر کو بھی ہوش آجائے تو پھر ، اس کام کو آخر کون کرے ؟

وہی صاحبِ عمل ہیں ، شرع و دین جن کا وظیفہ ہے

یہ صلح کل فقیری فقرہ یا شاہی لطیفہ ہے

اقبال نے ان سب باتوں کی اطلاع دیتے ہوئے اپنے ۱۴ ستمبر ۱۹۱۸ء
 کے خط میں حضرت اکبر کو لکھا :

”ابھی تو مسلمانوں کو اور ان کے لٹریچر کو آپ کی سخت

ضرورت ہے۔ اللہ تعالیٰ آپ کو عمرِ خضر عطا فرمائے۔ آج

’زمانہ‘ میں ایک ریویو مختصر نظر سے گزرا۔ ’زمانہ‘ کے اسی

نمبر میں آپ کے اشعار بھی دیکھے ہیں جن کو کئی دفعہ

پڑھا ہے اور ابھی کئی بار پڑھوں گا۔ بالخصوص اس شعر

نے ”جب علم ہی عاشقِ دنیا ہو . . . الخ“ بہت اثر دل

پر کیا۔ مگر اس شعر کو (یہ صلح کل فقیری فقرہ یا شاہی

لطیفہ ہے) آپ کے اشعار میں دیکھ کر تعجب ہوا۔ یہ

کب کا شعر ہے ؟ ”شاہی لطیفہ“ کی داد دینا میرے قلم

کے امکان سے باہر ہے۔

ایک نہایت مخلص نوجوان یہاں لاہور میں ہے ، تاجر کتب ہے اور مجھ سے کہتا ہے کہ 'شکوہ' اور 'جوابِ شکوہ' کو پھر شائع کرنا چاہیے مگر مولانا اکبر دیباچہ لکھیں - میں نے آپ کی طرف سے ہرچند عذر کیا مگر وہ 'مصر ہے' - آخر میں نے اس سے کہا کہ مولانا کی خدمت میں عرض کروں گا - ایسی فرمائش کرتے ہوئے حجاب آتا ہے کہ مجھے آپ کے ضعف و ناتوانی کا حال معلوم ہے - تاہم اگر کسی روز طبیعت شگفتہ ہو اور آلام و افکار کا احساس شگفتگی طبیعت سے کم ہو گیا ہو تو دس پندرہ سطور اس کی خاطر لکھ ڈالیے - یہ لڑکا آپ کا غائبانہ مرید ہے - "۱

بہاری خوش نصیبی ہے کہ اس خط کے جواب میں حضرت اکبر نے ۱۰ - اکتوبر ۱۹۱۸ع کو جو کچھ لکھا ، وہ بھی محفوظ ہے اور حاضر ہے - دیکھیے اکبر کس مقام سے ارشاد و ہدایت کا فریضہ ادا کر رہے ہیں :

"پیارے ڈاکٹر صاحب ! آپ کا آخری خط ، ۱۴ ستمبر ۱۹۱۸ع کا ، اس وقت سامنے ہے - آج کسی قدر حواس درست ہوئے ہیں - ایسی تکلیف اٹھائی کہ بیان دشوار ہے - معلوم نہیں کس گناہ کی سزا ملی کہ دو دن دربار بند رہا ، یعنی نماز بہ حالت انتشار ادا ہوئی - قرآن پڑھوا کر سنا ، شدتِ درد سے ہوش پگھل رہا تھا - مسہل سے افاقہ ہوا ،

ناتوانی زیادہ ہے ، دنیا کم نظر آتی ہے ، نشاطِ نفس نہیں ہے ۔ اب 'اغفر و ارحم' کا ورد ہے ۔ زندہ و کار گزار خلقت کا ساتھی کیوں کر بنوں ؟ ہر حالت کا عالم جداگانہ ہے ۔ آپ خود غور کیجیے کہ کتنی تبدیلیاں ہوئیں ، آئندہ کیوں نہ ہوں گی ؟ جن حالات میں انسان گھرا ہوتا ہے ، جن محسوسات کا مجموعہ بنتا جاتا ہے ، ان کا اثر بھی ہوتا ہے ، مذاقِ فطرتی بھی ایک چیز ہے ۔ مجھ کو کیا خوشی ہو کہ ہندوستان میں صرف ایک شخص ، یعنی اقبال ، نے اس شعر کی داد دی :

جہاں ہستی ہوئی محدود لاکھوں پیچ پڑتے ہیں
 عقیدے ، عقل ، عنصر سب کے سب آپس میں لڑتے ہیں
 انھی ادراک حقائق سے وہ فلسفہ پیدا ہوتا رہتا ہے جس کو
 شریعتِ ظاہرِ ضعفِ زبان اور اختلافِ بیان کے سبب سے
 تسلیم نہیں کر سکتی ۔ ”دریاہا فرو برند و آروغی نیارند“
 مناسب ہے مگر بہارا ظرف اتنا کہاں ! جو بلند خیالی فطرت
 نے آپ میں ودیعت کی ہے اس کا شکر کیجیے ، خاموشی سے
 اس کی لذت لیجیے ۔ اطمینان چاہیے تو اپنے ہی دل کو دیکھا
 کیجیے اور قربِ الہی کی تمنا کیجیے ۔ واسجد و اقترب ۔
 نہ قوم ہے نہ لیڈر ، نہ کسی پر کسی کا اثر ، نہ کوئی
 طاقت جامع ہے ۔ یاروں کی پارٹی بندیاں ہیں ۔ خدا کے لیے
 نہیں ، اپنی واہ وا یا سوشل مزے کے لیے ۔ ہاں گورنمنٹ
 کی طاقت ہے ۔ اس کے کام کے لیے گروہ بندیاں ہیں ۔ نہ

میں مستثنیٰ ہوں نہ آپ ، نہ کوئی اور ، الا ماشاء اللہ ۔
وقت ہے ، دور ہے : ع

ہر ایک کا یہ مشن نہیں ہے کہ دور دنیا میں غزنوی ہو
جب رت بدلے گی ، اُس وقت شگوفے کھلیں گے ۔ جو طوفانِ
بے تمیزی برپا ہے اور لوگ اپنی حدوں کو بھول گئے ہیں ،
اس کی ذمہ دار بھی خود گورنمنٹ ہے ۔ اللہ جانے اور وہ ۔
آپ ہی نے اس شعر کو سمجھا :

جو ہیں صاحبِ عمل بس شرع و دین ان کا وظیفہ ہے
یہ صالحِ کل فقیری فقرہ یا شاہی لطیفہ ہے
جی ہاں ، جی ہاں ! عمل کی طاقت ہو ، وہ مسند ہو ، تو
قانون سے بھی کام چلتا ہے ۔ ہم تو فقروں اور لطیفوں سے
کام لے رہے ہیں اور یہی چاہیے ۔ خاموشی اور عزت سب
سے بہتر ۔

میں زیادہ نہ لکھ سکا ۔ قوتِ نظم اس وقت نہیں ہے ۔
آئندہ جو ہو سکے ۔ بے تکلفانہ آپ کو لکھ دیا ، خرافات
ہو تو چشم پوشی کیجیے گا ۔ خدایت یار باد !

رسالہ ”زمانہ“ میں اکبر کی شاعری پر تجزیہ شائع ہوا مگر
اقبال کو پسند نہ آیا ۔ آپ نے ۲۸ اکتوبر ۱۹۱۸ء کو حضرت اکبر
کی خدمت میں تحریر فرمایا :

” ’زمانہ‘ میں ریویو دیکھا تھا ۔ خیر اچھا ریویو تھا مگر
آپ کی شاعری پر ریویو لکھنے کا حق آج تک کوئی ادا

نہیں کر سکا۔ 'زمانہ' نے جو اشعار انتخاب کیے وہ دو چار روز ہوئے بار روم میں مزے لے لے کر پڑھے گئے۔ وقت کی مصلحت نہیں ورنہ میں آپ کے اشعار پر کچھ نہ کچھ ضرور لکھتا، اور زندگی رہی تو انشاء اللہ کبھی ضرور لکھوں گا۔ مطلع آپ کا لاجواب ہے :

کم ہیں جو سمجھتے ہیں کہ مقصود وہی ہے

سبحان اللہ و الیہ المصیر۔^۲

۲۸ نومبر ۱۹۱۸ع کو اقبال نے حضرت اکبر کے بعض اشعار کی تعریف کا پہلو یوں نکالا :

"اسلامیہ کالج لاہور کے پروفیسر فلسفہ ڈاکٹر پیگ، چیچک کی بیماری سے دفعتاً انتقال کر گئے اور انجمن حایت اسلام لاہور کے اصرار پر دو ماہ کے لیے انجمن کے کالج کی ایم۔ اے کی جماعت مجھ کو لینی پڑی۔ امید ہے دو ماہ تک نیا پروفیسر مل جائے گا۔ یہ لڑکے شام کو ہر روز

۱۔ یہ مصرع جس قطعے کا ہے، اس کے تین شعر یہ ہیں :

گو سب کو ہے تسلیم کہ معبود وہی ہے

کم ہیں جو سمجھتے ہیں کہ مقصود وہی ہے

آنکھوں میں اتر آتے ہیں موہوم کے نقشے

دل میں یہ سائی ہے کہ موجود وہی ہے

اللہ ہی کی ہر موج سے پنپے گا ترا دل

سرچشمہ فیض و کرم و جود وہی ہے

۳۔ اقبال نامہ، جلد ۲، صفحات ۷۱-۷۲۔

میرے مکان پر آ جاتے ہیں - دن میں جو تھوڑی سی فرصت ملتی ہے ، اس میں ان کے لیکچر کے لیے کتب دیکھتا ہوں - لیکچر کیا ہے ؟ انسان کی ذہنی مایوسیوں اور ناکامیوں کا افسانہ ہے جسے عرفِ عام میں تاریخِ فلسفہ کہتے ہیں - ابھی کل شام ہی میں ان کو آپ کا یہ شعر سنا رہا تھا :

میں طاقتِ ذہنِ غیر محدود جانتا تھا ، خبر نہیں تھی کہ ہوش مجھ کو ملا ہے تِل کے ، نظر بھی مجھ کو ملی ہے تپ کے سبحان اللہ ! کیا خوب کہا ہے ، جزاک اللہ !

بہر حال ان لیکچروں کے بہانے سے ان لڑکوں کے کان میں کوئی نہ کوئی مذہبی نکتہ ڈالنے کا موقع مل جاتا ہے : ع جان حاضر ہے مگر راہِ خدا ملتی نہیں

میں آپ کا مقصود خوب سمجھتا ہوں - سیدھے سادے الفاظ میں حقائق بیان کر دینا آپ کا خاص حصہ ہے - یہ بات بہت کم لوگوں کو نصیب ہوتی ہے -

آپ کی رباعی :

اور شکر یہ ہے کہ موت آ جاتی ہے

بہت عرصے سے میں نے نوٹ کر رکھی ہے - "۱

اقبال نے تاریخِ فلسفہ کے طالب علموں کو اکبر کا جو شعر

سنایا ، وہ ان کی اس غزل سے لیا گیا ہے :

نگاہِ ظاہرِ طریقِ عرفان میں سوئے انکار کیوں نہ لپکے ؟
 کہاں سے لائے وہ چشمِ معنی کہ برق چمکے نظر نہ جھپکے
 میں طاقتِ ذہنِ غیرِ محدود جانتا تھا ، خبر نہیں تھی
 کہ ہوش مجھ کو ملا ہے تِل کے ، نظر بھی مجھ کو ملی ہے تپ کے
 تمہاری تعلیم کے مصالح جو چاہیں برسائیں ان پہ شوخی
 مری نظر میں تو حسن یہ ہے کہ چشمِ خوباں سے شرم ٹپکے
 ہوا ہے خونِ آرزو کا اکثر ، یہ ہے بہارِ کلامِ اکبر
 سخن کو رنگین کر دیا ہے ، دل و جگر نے تڑپ تڑپ کے
 جو میرے دل کا ابھار دیکھا ، جو رنگ اس کا بتوں کو بھایا
 تو پوچھا یہ پھل کہاں سے پایا ؟ کہا یہ میں نے کہ ہر کو جب کے
 اکبر کا یہ مصرع : ”اور شکر یہ ہے کہ موت آ جاتی ہے“ ان کی رباعی
 کا نہیں بلکہ اُس سے یہی قطعے کا مصرع ہے جس کے دو شعر
 یہ ہیں :

ہنگامہ شکر و شکوہ دنیا میں ہے گرم
 لیکن مرے دل سے یہ صدا آتی ہے
 کھلتا نہیں رازِ دہر ، شکوہ یہ ہے
 اور شکر یہ ہے کہ موت آ جاتی ہے

۲۰ اپریل ۱۹۱۹ء کو لاہور میں مارشل لاء (آئینِ عسکری)

کے نفاذ کا ذکر کرنے کے بعد اقبال نے لکھا :

”آپ سے ملنے کو بہت دل چاہتا ہے مگر یہ زمانہ گھر سے
 باہر نکلنے کا نہیں - اللہ تعالیٰ اس ملک کے لوگوں کی

حالت پر رحم کرے۔ -
موسن کو چاہیے کہ خدا ہی کا ہو رہے
چند روز ہوئے ایک مصرع ذہن میں آیا تھا۔ دوسرا مصرع
نہیں ہو سکا :

اِس سَرِ خَلِیلِ اسْتِ بآزْرِ نِتوَارِ گفْتُ
غور فرمائیے، کچھ ذہن میں آئے تو مطلع کیجیے۔^۲
یہ معلوم نہیں ہو سکا کہ اکبر نے مصرعِ ثانی تجویز کیا یا
نہیں۔

اکبر اور اقبال کے خطوں سے ایک بات یہ بھی معلوم ہوتی
ہے کہ دونوں کے درمیان تحفے تحائف کا تبادلہ بھی ہوتا رہتا تھا۔
جس طرح اقبال نے کشمیری زعفران تحفے کے طور پر حضرت اکبر
کو بھیجی تھی، اسی طرح اکبر نے بھی ایک دفعہ لنگڑا آم تحفہً
اقبال کو بھیجا، جس پر اقبال نے شکرے میں یہ شعر لکھا :

اثر یہ تیرے اعجازِ مسیحائی کا ہے اکبر
الہ آباد سے لنگڑا چلا، لاہور تک پہنچا

۹ ستمبر ۱۹۲۱ء کو جب حضرت اکبر کا انتقال ہوا تو اقبال
نے ۱۳ ستمبر ۱۹۲۱ء کو ایک تعزیتی خط ان کے صاحب زادے

۱۔ یہ مصرع اکبر ہی کے ایک شعر کا ہے جو یوں ہے :
جب آسمانِ اہلِ دغا ہی کا ہو رہے
موسن کو چاہیے کہ خدا ہی کا ہو رہے

۳۔ اقبال نامہ، جلد ۲، صفحات ۷۶ - ۷۷۔

سید عشرت حسین کو لکھا اور اپنی محرومی اور بدنصیبی کا رونا انہوں نے اس طرح رویا :

”ابھی ’زمیندار‘ سے آپ کے والدِ بزرگوار (اور میرے مرشدِ معنوی) کے انتقال پر ملال کی خبر معلوم ہوئی۔ انا للہ و انا الیہ راجعون۔ اس بات کا ہمیشہ قلق رہے گا کہ ان سے آخری ملاقات نہ ہو سکی۔ میں اور میرے ایک دوست قصد کر رہے تھے کہ ذرا گرمی کم ہو جائے تو ان کی زیارت کے لیے الہ آباد کا سفر کریں۔ انہوں نے اپنے آخری خط میں مجھے لکھا بھی تھا کہ اس سال ضرور ملنا، بعض باتیں ایسی ہیں کہ خطوط میں نہیں سا سکتیں۔ میری بدنصیبی ہے کہ میں ان کے آخری دیدار سے محروم رہا۔ ہندوستان اور بالخصوص مسلمانوں میں مرحوم کی شخصیت قریباً ہر حیثیت سے بے نظیر تھی۔

اسلامی ادیبوں میں تو شاید آج تک ایسی نکتہ رس ہستی پیدا نہیں ہوئی، اور مجھے یقین ہے کہ تمام ایشیا میں کسی قوم کے ادبیات کو نصیب نہیں ہوئی۔ فطرت ایسی ہستیاں پیدا کرنے میں بڑی بخیل ہے۔ زمانہ سینکڑوں سال گردش کھاتا رہتا ہے جب جا کے ایک اکبر ہاتھ آتا ہے۔ کاش! اس انسان کا معنوی فیض اس بدقسمت ملک اور اس کی بدقسمت قوم کے لیے کچھ عرصہ اور جاری رہتا۔ خدا تعالیٰ اپنے حبیب کے صدقے ان کو اپنے جوارِ رحمت میں جگہ دے اور آپ کو صبرِ جمیل عطا فرمائے۔ میں نے ایک تار

بھی آپ کو دیا ہے۔^۱

اس کے دو تین روز بعد ۱۶ ستمبر ۱۹۲۱ء کو اقبال نے اکبر کے اوصاف بتاتے ہوئے مولانا گرامی کو اپنے غم میں اس طرح شریک کیا :

”آخر ما جیب تمنّاتہی“ اس مصرع نے مجھے بے ہوش کر دیا۔ اکبر مرحوم کے انتقال سے پہلے ہی میری طبیعت افسردہ ہو رہی تھی۔ اس مصرع نے نشتر کا کام کیا۔ اکبر مرحوم بے نظیر آدمی تھے۔ وہ اپنے رنگ کے پہلے اور آخری شاعر تھے۔ مگر شاعری کو چھوڑ کر ان کا پایہ روحانیات میں بھی کم بلند نہ تھا۔ اس بات کی خبر شاید ان کے عزیزوں کو بھی نہ تھی۔ یوں تو کئی سالوں سے ان کے وقت کا بیشتر حصہ قرآن پڑھنے میں گزرتا تھا اور ان کی زندگی میں رفیقِ اعلیٰ سے ملنے کے لیے ایک تڑپ تھی مگر گزشتہ دو سال سے تو وہ موت کے بہت متمنی تھے۔ کوئی خط ایسا مشکل سے ہوگا، جس میں انہوں نے اس خواہش کا اظہار نہ کیا ہو۔

ایک انگریز مصنف لکھتا ہے کہ جوں جوں بہاری عمر بڑھتی ہے، زندگی سے محبت زیادہ ہوتی جاتی ہے۔ اس کی

۱۔ حیاتِ اکبر، مصنفہ میسڈ عشرت حسین، صفحات ۱۶۳-۱۶۴۔

انوارِ اقبال، صفحات ۱۹۶-۱۹۷۔

وجہ شاید یہ ہو کہ طویل العمری سے عروسِ حیات سے
ہارا اختلاط بڑھتا رہتا ہے اور اختلاط کا نتیجہ آنس ہے۔

بہر حال وجہ کچھ بھی ہو، میں نے تو یہ 'کلیتہ' صوفی اکبر
مرحوم کی صورت میں صحیح نہ پایا۔ خدا ان کو غریقِ
رحمت کرے۔ مسلمانانِ ہند کو اپنے اس نقصان کا شاید
پورا پورا احساس نہیں ہے۔"۱

پھر یہ مرثیہ کہہ کر دل کا بوجھ ہلکا کیا۔ یہ مرثیہ 'پیامِ مشرق'
کے پہلے ایڈیشن میں تو شائع ہوا لیکن بعد کے ایڈیشنوں سے خارج کر
دیا گیا۔ اس کی وجہ شاید یہ تھی کہ 'پیامِ مشرق' میں علامہ کے
پیشِ نظر زیادہ تر وہ مسائل تھے جن کا تعلق اقوام و ملل کی حیات
و موت سے تھا اور اس مرثیے کی نوعیت ایک دوست کا نوحہ ہونے
کی حیثیت سے صرف شخصی اور ذاتی تھی :

دریغا کہ رخت از جہاں بست اکبر

حیانتش بحق بود روشنِ دلیلے

سرِ ذرۂ طورِ معنیِ کلیمے

بہ ثبتِ خانہء دورِ حاضرِ خلیلے

نوای سرِ گاہ او کاروانِ را

اذانِ درای، پیامِ رحیلے

ز دل ها برافکنده ای لات و عزلی
به جان ها کشاینده ای سلسبیلے

دماغش ادب خورده عشق و مستی

دلش پرورش داده جبرئیلے



(۱۳۰۲-۲)

[Faint, mostly illegible handwritten text in Persian script, likely bleed-through from the reverse side of the page.]

[Faint handwritten text at the bottom of the page, possibly a signature or date.]

۱۲

مولانا گرامی

(۱۹۲۷ء)

مولانا شیخ غلام قادر گرامی شاعرِ خاص حضور نظام دکن اگرچہ سن و سال میں اقبال سے بڑے تھے لیکن دونوں میں بڑی گہری دوستی اور پورے احترام کے ساتھ بے تکلفی تھی۔ دونوں ایک دوسرے سے متاثر تھے اور باہم مشورہ سخن بھی کرتے تھے۔ سلاقاتیں بھی ہوتی تھیں لیکن زیادہ تر مراسلت ہی رہتی تھی۔ خوش قسمتی سے مولانا گرامی کے نام اقبال کے نوے خط محفوظ رہ گئے ہیں جو میرے سیر حاصل مقدمے اور تعلیقات کے ساتھ اقبال اکادمی کراچی نے شائع کیے ہیں۔ یہ خط اگرچہ نجی اور دوستانہ ہیں مگر ان سے جہاں اقبال کے فنِ شعر گوئی اور اس سلسلے میں ان کے ذہنی اور فکری ارتقاء کے مختلف سنازل و مراحل کا پتا چلتا ہے وہاں ان کی شخصیت اور اوصاف و کمال کے بعض نئے گوشے بھی اجاگر ہوتے ہیں۔ اس لیے یہ خطوط فنی، ادبی، تنقیدی، سوانحی اور تاریخی، غرض ہر اعتبار سے نہایت اہم ہیں۔

مقدمے میں پوری تفصیل کے ساتھ میں نے مولانا گرامی کے حالات، اقبال کے ساتھ ان کے مخلصانہ اور خوشگوار تعلقات اور ایک دوسرے کے تاثرات پر روشنی ڈالی ہے اور بتایا ہے کہ اقبال انہیں کس نگاہ سے دیکھتے تھے۔ یہاں میں نہایت اختصار سے کام لوں گا۔ تفصیل کے لیے کتاب ”مکتیبِ اقبال بنام گرامی“ دیکھی جا سکتی ہے۔

شیخ غلام قادر گرامی غدر سے چند سال قبل جالندھر میں پیدا ہوئے۔ ابتدائی تعلیم وہیں مسجد اور مکتب میں حاصل کی۔ پھر لاہور آکر اوریشنل کالج سے فارسی اور وکالت کے امتحانات پاس کیے۔ ملکہ شاعری قدرت کی طرف سے ودیعت ہووا تھا، بچپن ہی میں شعر موزوں کرنے لگے تھے۔ مولانا محمد حسین آزاد یکم ستمبر ۱۸۸۸ء کو اپنے ایک مکتوب میں، جو میجر سیّد حسن بلگرامی کے نام ہے، لکھتے ہیں:

”گرامی کو میں خوب جانتا ہوں، یونیورسٹی پنجاب میں پڑھتا رہا ہے۔ وہاں سے نکل کر بھی کئی سال مجھ سے ملتا رہا۔ بارہ برس کا مسلسل مشاق ہے اور جس رنگ میں یہ لکھتا ہے اس میں آج اول درجے کا شاعر ہے۔ اس کی طبیعت خیال بند ہے۔ جلال اسیر، قاسم مشہدی اور ظہوری وغیرہ بند میں اسی طرز میں کہتے تھے۔“^۱

تعلیم سے فارغ ہو کر گرامی نے معلمی کا پیشہ اختیار کیا۔ اس

۱۔ مکتوباتِ آزاد، مطبوعہ گیلائی پریس لاہور، ۱۹۲۷ء، ص ۳۶۔

حیدر آباد میں رہتے تھے اور کبھی کبھی پنجاب آیا کرتے تھے۔ اس زمانے میں آپ زیادہ تر غزل ہی لکھا کرتے تھے، لیکن میرا خیال ہے کہ انہیں غزل اور مثنوی دونوں پر قدرت حاصل تھی۔ رباعی زیادہ تر انہوں نے آخری عمر میں کہی۔ ایک مثنوی مولانا روم کی طرز پر لکھنی شروع کی تھی جس کا کچھ حصہ شائع بھی ہو چکا ہے۔ دوسری مثنوی 'ملاً غنیمت کنجاہی کی مثنوی کے انداز پر تھی لیکن دونوں غالباً ختم نہیں ہوئیں۔ آپ کا بیشتر کلام غزل پر مشتمل ہے۔ کئی سال ہوئے مولانا گراسی نے اپنے کلام کا ایک مجموعہ، جو انہی کے ہاتھ کا لکھا ہوا تھا، مجھے دکھایا تھا۔ اس مجموعے کا حجم قریباً تین سو صفحے ہوگا۔ یہ مجموعہ بیاض کی صورت میں تھا اور اس میں قریباً سب کی سب غزلیں موجود تھیں۔ مجھ کو معلوم نہیں کہ یہ مجموعہ اب کہاں ہے۔ غالباً محفوظ ہوگا۔

میرے نزدیک اصنافِ سخن میں ان کو غزل کے ساتھ خاص شغف تھا۔ فارسی لٹریچر میں جو "تازہ گوئی" کا دور اکبر کے عہد سے شروع ہوا تھا، مولانا گراسی کو اس دور کا آخری شاعر سمجھنا چاہیے۔ ان کا کلام بحیثیت مجموعی، بالخصوص غزل میں، نظیری کے کلام سے ایک خاص نسبت رکھتا ہے۔

شعر سے ان کی طبیعت کو فطری مناسبت تھی۔ اس فطری

آئے۔ علی بخش وہاں کئی روز رہا۔ مولانا فرماتے آج چلتے ہیں، کل چلتے ہیں۔ آخر ایک دن رختِ سفر باندھ ہی لیا۔ سامانِ تانگے پر رکھوایا، خود باہر آئے۔ پھر اندر گئے، بیگم سے باتیں کیں، کچھ ضروری چیزیں لے کر ٹرنک میں ٹھونسیں اور باہر نکلے۔ گرمی کا موسم تھا۔ دھوپ میں کھڑے کھڑے تانگے کی نشست تپ گئی تھی۔ سوار ہوتے ہی نیچے اتر آئے اور سامان بھی اتروا لیا۔ علی بخش سے کہا ”تم جاؤ، ڈاکٹر صاحب سے کہنا تانگہ گرم ہو گیا تھا۔ اب سردیوں میں آئیں گے۔“

لیکن جب ایک دفعہ ڈاکٹر صاحب کے ہاں پہنچ جاتے تو پھر پلٹنے کا نام بھی نہ لیتے۔ بیگم بیماری کا بہانہ کر کے پیغام پر پیغام بھیجتیں لیکن یہاں کچھ اثر نہ ہوتا۔ جانے کو تیار ہو جاتے تو ڈاکٹر صاحب فرماتے: ”یوں تو آپ جس وقت چاہیں گے میں آپ کو بھجوا دوں گا، لیکن ایک رباعی ذہن میں اڑ گئی ہے۔ تین مصرعے ہو چکے ہیں، چوتھا نہیں ہوتا۔ ذرا غور تو کیجیے، شاید چوتھا مصرع ہو جائے۔“ بس مولانا چوتھے مصرعے کی فکر میں مستغرق ہو جاتے اور بیگم کا خیال دھواں بن کر اڑ جاتا۔ مصرع نہ سوجھنے کا تو محض بہانہ ہوتا۔ اصل مقصد یہ ہوتا تھا کہ کسی طرح مولانا گرامی کچھ دیر کے لیے اور رُک جائیں اور اُن کی پُرلطف صحبت سے لطف اندوز ہونے کا مزید موقع میسر آ جائے۔

۱۔ اس قسم کے بے شمار لطیفے مولانا عبدالمجید خان سالک کی کتاب ”یارانِ کہن“ اور ”سرگزشتِ سالک“ میں موجود ہیں۔

دوسری طرف مولانا گرامسی بھی اقبال کی فکری معجز نمائیوں سے مسحور ہو کر مذاکرات کا حق ایسے انداز میں ادا کرتے تھے گویا اپنی بقائے شہرت کو انہی مذاکرات پر موقوف و مبنی قرار دے لیا تھا۔ اس اخلاص و مروت کو بعض لوگوں نے استاد ی شاگردی کا درجہ دینے کی کوشش کی ہے حالانکہ ان دونوں کے تعلقات کی نوعیت خالص دوستانہ تھی۔ یہ دونوں شخصیتیں ایک دوسرے پر برابر اثر انداز ہوئیں۔ اقبال کے خطوں کے مطالعے سے یہ بات تو یقین کے ساتھ کہی جا سکتی ہے کہ انہوں نے گرامسی کی اکثر تنقیدوں سے فائدہ اٹھایا، ان کے اشاروں اور کنایوں کو سمجھا اور ان سے روشنی حاصل کی۔ لیکن ترسیموں سے کبھی اتفاق نہیں کیا۔ بے شک گرامسی زبان اور محاورے کے بادشاہ تھے۔ زیادہ تر زبان کی صفائی کا خیال رکھتے تھے، لیکن اقبال کی حیثیت ایک شاعر کے علاوہ داعی کی بھی تھی۔ خالی خولی لفظوں اور محاوروں سے ان کا مطلب واضح نہیں ہوتا تھا۔ ان کے سوچنے کا انداز مختلف تھا، پیام کی سطح بلند تھی، اس لیے ان کی تسلی نہ ہوتی تھی۔ وہ جس مقام سے گفتگو کرتے اور جس اسلوب سے اپنی بات دوسروں کے ذہن نشین کرانا چاہتے تھے، وہ بڑی جانکاپی چاہتا تھا۔ یہی وجہ ہے کہ وہ بار بار گرامسی کی طرف رجوع کرتے اور بہ اصرار انہیں دعوت انتقاد دیتے تھے تاکہ بیان و اسلوب میں کوئی خامی رہ گئی ہو تو اس کا علم ہو جائے اور اس کی اصلاح کی جا سکے۔ ایک خط میں گرامسی کو لکھتے ہیں :

”غزل تنقید کے لیے ہی تو آپ کی خدمت میں ارسال کی تھی۔ اس پر خوب تنقید کیجیے اور مفصل تحریر فرمائیے۔“

پھر میں انشاء اللہ نظر ثانی کروں گا۔“

ایک اور خط میں تحریر فرماتے ہیں :

مہربانی فرما کر غزل کے تمام اشعار پر اعتراض لکھیے تاکہ میں پورے طور پر مستفید ہو سکوں۔ آپ نے صرف ایک شعر کی تعریف کر دی اور باقی اشعار چھوڑ گئے۔ میں چاہتا ہوں کہ ان پر اعتراض کیجیے۔ آپ کے کسی شعر میں اگر کوئی بات مجھے کھٹکے تو میں بلا تکلف عرض کر دیا کرتا ہوں۔ آپ کیوں ایسا نہیں کرتے؟ مجھے تعریف سے اس قدر خوشی نہیں ہوتی جتنی اعتراض سے، کیونکہ اعتراض کی تنقید سے علم میں اضافہ ہوتا ہے۔“

”پیامِ مشرق“ میں ایک نظم ”جہانِ عمل“ کے عنوان سے موجود

ہے۔ ۲۰ نومبر ۱۹۱۸ء کو اس کے چند اشعار گرامی کو بھیجے۔ ان میں ایک شعر یوں تھا :

حرفِ رازے کہ بروں از حدِ صوت است ہنوز

از لبِ جامِ چکیدست و کلام است اینجا

اس کا پہلا مصرع اقبال کو کھٹکتا تھا۔ گرامی نے اسے یوں تبدیل کرنے کا مشورہ دیا :

حرفِ آبِ راز کہ بیگانہ ز صوت است ہنوز

اور لکھا کہ ”راز کو حرف اور صوت کا لباس پہنا دو تو وہ کلام ہو جاتا ہے اور کلام کی تعریف بھی یہ ہے کہ وہ حرف اور صوت سے مرکب ہو۔“ مگر اقبال کی اس سے تسلی نہ ہوئی اور انہوں نے

جواب میں لکھا : ”یگانہ صوت است ہنوز“

”یگانہ صوت است ہنوز“ خوب ہے مگر افسوس ہے کہ ”یگانہ صوت“ راز کی صفت میں واقع ہوا ہے۔ حرف کی صفت میں واقع ہونا چاہیے تھا۔ مجھے اپنا مصرع ابھی تک کھٹکتا ہے۔ طبیعت حاضر ہٹ تو پھر غور کروں گا۔ اس جگر کاوی کا اندازہ عام لوگ نہیں لگا سکتے۔ ان کے سامنے شعر بنا بنایا آتا ہے۔ وہ اس روحانی اور لطیف کرب سے آشنا نہیں ہو سکتے جس نے الفاظ کی ترتیب پیدا کی ہے۔ جہاں اچھا شعر دیکھو، سمجھ لو کہ کوئی نہ کوئی مسیح مصلوب ہوا ہے۔ اچھے شعر کا پیدا کرنا اوروں کے لیے کفارہ ہونا ہے۔“

(۲ دسمبر ۱۹۱۸ء)

”پیامِ مشرق“ ہی میں اقبال نے چند اشعار ”بوئے گل“ پر لکھے تھے۔ ان کا خلاصہ یہ تھا کہ جنت کی ایک حور دنیا کا نظارہ کرنے کے لیے بھول کی صورت میں نمودار ہوئی اور آخر پڑمردہ ہو گئی۔ جس کو لوگ نکہت کہتے ہیں وہ اس حور کی آہ ہے جس کو اس نے دنیا میں اپنی یادگار چھوڑا ہے۔ آخری شعر یہ تھا :

زندائے کہ بند ز پایش کشادہ اند

آہ گذاشت است کہ بو نام دادہ اندہ

مولوی اسلم جیراج پوری استاد جامعہ ملیہ دہلی نے اعتراض کیا کہ ”گذاشت است“ ذوقِ سلیم کو کھٹکتا ہے۔ اقبال کو بھی ان کے ایراد

میں کچھ نہ کچھ صداقت معلوم ہوئی۔ انہوں نے گرامی کو لکھا :
 ”اس شعر پر تنقیدی نظر ڈالیے اور نتیجے سے آگاہ کیجیے۔
 مولوی سلیمان ندوی اور عبدالہاجد (دزیا بادی) سے بھی
 استصواب کیا ہے۔ بہر حال گرامی کی رائے سب پر مقدم
 ہے۔ اس شعر کا مطلع ہونا ضروری ہے کہ بند کا آخری
 شعر ہے۔ یوں بھی ہو سکتا ہے :

زاں نازنیں کہ بند ز پایش کشادہ اند
 آھے ست یادگار کہ بو نام دادہ اند“

(۲۱ اکتوبر ۱۹۲۳ء)

گرامی نے کوئی ترمیم تجویز کی جس پر اقبال نے انہیں پھر لکھا :
 ”آپ کی ترمیم سے زبان کے اعتبار سے شعر بہت ستھرا ہو گیا
 ہے مگر افسوس کہ اس سے وہ مطلب ظاہر نہیں ہوتا جو میں
 ادا کرنا چاہتا ہوں۔ میرا مطلب یہ ہے کہ وہ نازنین خود
 تو رخصت ہو گئی مگر دنیا میں اپنی آہ چھوڑ گئی ہے،
 جس کو لوگ خوشبو کہتے ہیں۔ آپ کے شعر سے مترشح
 ہوتا ہے کہ ”وقت بند کشادن آھے سر داد“ لہذا معانی
 کے اعتبار سے میں اپنے ہی مطلع کو ترجیح دیتا ہوں، جس
 کو آپ نے پسند فرمایا ہے۔ لیکن ”سر دادن آہ“ کی داد
 دے بغیر نہیں رہ سکتا۔“

جیسا کہ پہلے بتایا جا چکا ہے، یہ بات یک طرفہ نہ تھی۔ گرامی
 کو بھی اقبال کی تنقیدوں سے فائدہ پہنچتا تھا۔ ایک دفعہ مولانا گرامی
 نے اپنی ایک غزل رسالہ ’ہمایوں‘ میں شائع کرانے کے لیے اقبال کو

بھیجی۔ اقبال نے میاں بشیر احمد کو پہنچانے کی بجائے بعض باتوں کی طرف توجہ دلا کر مولانا کو واپس کر دی کہ اس پر نظر ثانی فرمائیں۔ گرامی نے جواب میں لکھا کہ غزل واپس بھیجنے کی کیا ضرورت تھی، خود ہی اصلاح کر دی ہوتی۔

اسی طرح جب مولانا گرامی نے حافظ کی غزل پر ایک غزل کہی جس کے چند اشعار خان نیاز الدین خان نے اقبال کے پاس بھیجے تو اقبال نے اس شعر کی تو تعریف کی :

عصیانِ ما و رحمتِ پروردگار ما
این را نہایتی است نہ آن را نہایتی

اور ۱۴ اکتوبر ۱۹۱۹ء کے خط میں خان نیاز الدین خان کو لکھا :
”شعر مندرجہ عنوان نے بے چین کر دیا۔ سبحان اللہ !
گرامی کے اس شعر پر ایک لاکھ دفعہ ’اللہ اکبر‘ پڑھنا
چاہیے۔ خواجہ حافظ تو ایک طرف، مجھے یقین ہے کہ
فارسی لٹریچر میں اس پائے کا شعر کم نکلے گا۔ انسان کی
بے نہایتی کا ثبوت دیا ہے مگر اس انداز سے کہ موحّد
کی روح فدا ہو جائے۔ اس میں کچھ شک نہیں کہ ایک
معنی میں انسان بھی بے نہایت ہے اور یہی صداقت مسئلہ
وحدت الوجود میں ہے۔ شاعر نے اس حقیقت کو اس
خوبی سے نمایاں کیا ہے کہ پڑھنے والے پر اسلامی حقائق
کا انکشاف ہو جاتا ہے۔ یہی ہے کمالِ شاعری جو الہام
کے پہلو بہ پہلو ہے۔۔۔“

لیکن مندرجہ ذیل شعر کی نسبت اپنی رائے کا اظہار کرتے ہوئے

اقبال نے لکھا : ”عنوان آن نگاہ کہ خون ریز عالمی
تمہید نیم خند تو مرگ ولایتی
اگر یہ شعر مطلع ہوتا تو خواجہ حافظ کی پوری غزل کا
جواب ہوتا ۔ اور اگر یہ مصرع :
تمہید نیم خند تو مرگ ولایتی
خواجہ کو سوجھتا تو وہ اس پر فخر کرتے ۔ البتہ پہلے
مصرع میں جو لفظ ”آن“ آیا ہے اس کو کسی نہ کسی
طرح نکالنا چاہیے (عنوان آن نگاہ) ۔ یہ مشورہ مولانا کی
خدمت میں پیش کیجیے ۔
زیادہ کیا عرض کروں ۔ اب کہ یہ خط لکھ رہا ہوں ،
شعر مندرجہ عنوان کے اثر سے دل سوز و گداز سے معمور
ہے ۔ گرامی صاحب اپنے شعر کا فوری اثر دیکھتے تو نہ
صرف میری ولایت کے قائل ہو جاتے بلکہ اپنی ولایت میں
بھی انہیں شک نہ رہتا ۔ ۔ ۔“
معلوم ہوتا ہے کہ خان نیاز الدین خان نے مولانا کو اقبال کی رائے
سے مطلع کیا اور مولانا نے اقبال کا مشورہ قبول کر کے اپنے شعر
میں مناسب تبدیلی کر دی ۔ چنانچہ خان نیاز الدین خان کو لکھا :
”کیوں گرامی کو پندار کی کشاکش میں پھنساتے ہیں ۔
جناب ڈاکٹر صاحب کی بالغ نظری ، عالی دماغی کی دلیل
ہے کہ انہوں نے گرامی کے شعر کو پسند کیا ۔ وہ فلاسفر
ہیں ، حکیم ہیں ، گرامی ایک دقیانوسی جہل کا مریض

ہے۔ آپ گرامسی کی طرف سے ان کی خدمت میں شکریہ ادا کر دیجیے :

عنوان یک نگاہ تو آشوب عالمی

تمہید نیم خند تو مرگِ ولایتی

ڈاکٹر صاحب کی خدمت میں میری طرف سے لکھ دیجیے کہ اس شعر کو مطلع بنا دیں گے تو وہ مطلعِ آفتاب ہوگا۔^۱ خان نیازالدین خاں نے یہ پیغام بھی اقبال کو پہنچایا اور ساتھ ہی لکھ دیا کہ یہ بات مولانا گرامسی کے ذہن میں نہ تھی جو آپ نے ان کے شعر سے پیدا کی۔ اس پر اقبال نے ۱۹ اکتوبر ۱۹۱۹ء کو گرامسی کی ترمیم کے بارے میں لکھا :

”گرامسی کے شعر میں ”یک“ نہایت سوزوں ہے۔ ”یک نگاہ“

اور ”نیم خند“ کا مقابلہ نہایت لطیف ہے۔ یہ کچھ ضروری

نہیں کہ صاحبِ الہام اپنی بلاغت سے خود بھی آگاہ ہو۔ اگر

گرامسی صاحب کے خیال میں وہ معانی نہ تھے تو کچھ

مضائقہ نہیں۔ ان کے الفاظ میں تو موجود ہیں۔۔۔“^۲

انہی باتوں کی بنا پر گرامسی اپنے خط میں خان نیازالدین خاں

کو لکھتے ہیں :

”حضرت ڈاکٹر صاحب کا شعر لاجواب ہے اور سنگلاخ

۱۔ مکاتیبِ گرامسی بنامِ نیازالدین خاں، مطبوعہ ہفتہ وار ”لاہور“، ۹ مارچ

۱۹۶۳ء، ص ۷۔

۲۔ مکاتیبِ اقبال بنامِ نیازالدین خاں، ص ۲۳۔

زمین میں ہے۔ گرامی کا فکر سال خوردہ اس زمین میں
 ٹھوکریں کھا رہا ہے۔ ڈاکٹر صاحب مجدد ہیں، فلاسفر
 ہیں، ادب آموز ہند ہیں۔ گرامی ان کا سا دماغ کہاں سے
 لائے۔ دو تیرے شعر لکھتا ہوں۔ ڈاکٹر صاحب کی
 خدمت عالی میں بھیج دیجیے۔ ان کی داد سمیٹیں۔ دوسروں
 کی داد عین بے داد۔“^۱

گرامی نے اپنے لیے ”سال خوردہ“ استعمال کیا تھا۔ اقبال
 نے ان کو چھیڑنے کے لیے لکھا:

”گرامی سال خوردہ ہے یعنی سالوں اور برسوں کو کھا
 جاتا ہے۔ پھر بوڑھا کس طرح ہو سکتا ہے؟ بوڑھا تو
 وہ ہے جس کو سال اور برس کھا جائیں۔“

(۴ نومبر ۱۹۱۸ء)

اس پر گرامی نے لکھا:

”گرامی سفید ریش ہے، غزالانِ معانی کو دام میں نہیں
 لا سکتا۔ ممکن ہے ریش سفید سے رم کرتی ہوں۔ چند روز
 صبر کیجیے۔ خضاب سے ریش دلریش کا سنہ کالا کروں گا،
 پھر غزل لکھوں گا۔ جناب نے صحیح کہا ہے:

از خضابم نہ رسد مطلبِ دیگر بہ خیال

این قدر هست کہ آھو نظراں رم نہ کنند“

۱۔ مکاتیبِ گرامی بنام نیاز الدین خان، ہفتہ وار ”لاہور“، ۹ مارچ

۱۹۶۳ء، ص ۹ -

یہ دلچسپ مذاکرات اقبال کے ایک خط کے اقتباس پر ختم کرتا ہوں۔ ۵ جنوری ۱۹۲۲ء کو اقبال نے مولانا گرامی کو لکھا :

”مجھے تو آپ کے اس شعر نے تڑپا دیا :

کتابِ عقلِ ورقِ در ورقِ فرو خواندیم

تمام حیلہِ فروشی و مدعا طلبی است

مضمون میرے حسبِ حال تھا۔ تمام عمر کتابوں کی ورق گردانی میں گزری اور آخر یہ معلوم ہوا کہ کتاب حیلہِ فروشی و مدعا طلبی کے سوا کچھ نہیں۔ عقل اس سے بڑھتی ہے مگر دل روشن نہیں ہوتا۔ آپ کا شعر پڑھتے ہی میری آنکھوں سے اس زور کے ساتھ آنسو اُمڈے کہ ضبط نہ ہو سکا :

خرد افروز مرا درسِ حکیمانِ فرنگ

سینہ افروخت مرا صحبتِ صاحبِ نظراں

نے عشق ، نہ عقل ، نے تصرف ، نہ اثر

پیچیدہ بہ خویشِ مردہ در تابوتیم

سبحان الله ! سبحان الله ! آپ کے ایک ایک مصرع میں

سو سو بوتل کا نشہ ہے۔ اسی واسطے تو گرامی پیرِ مغان

ہے۔“



شاد عظیم آبادی

(۱۹۲۷ء)

سید علی محمد شاد عظیم آبادی ۱۸۴۶ء (۹ محترم ۱۲۶۲ھ) میں عظیم آباد پٹنہ میں پیدا ہوئے۔ انہوں نے جس خاندان میں آنکھ کھولی، وہ اپنی منزلت و اعزاز، دولت و امارت اور علم و فضل کے لحاظ سے خاص شہرت رکھتا تھا۔ خوش حالی اور فارغ البالی کے ساتھ ساتھ علم و ادب کے چرچوں میں رہ کر انہوں نے بچپن ہی سے عربی، فارسی اور اردو میں خاصی مہارت پیدا کر لی۔ ۱۸۵۷ء کے ہنگامے میں فیض آباد کے ایک محقق زبانِ اردو بزرگ میر سید محمد، جو میر انیس کے ہم سن اور پڑوسی تھے، عظیم آباد آئے اور شاد کے اتالیق مقرر ہوئے۔ یہ انہی کی تربیت کا اثر تھا کہ جس نے شاد کی زبان کو فصیح و بلیغ اور مستند بنا دیا۔

شاد نے پندرہ برس کی عمر میں شاعری شروع کی اور شاہ آفت حسین فریاد عظیم آبادی سے کلام پر اصلاح لی۔ راسخ عظیم آبادی

سے بھی استفادہ کیا۔ تمام عمر اردو ادب کی خدمت میں گزاری اور نظم و نثر کی کئی تصانیف یادگار چھوڑیں۔ ان علمی خدمات کے اعتراف میں حکومتِ وقت نے انہیں ۱۸۹۱ء میں ”خان بہادر“ کا خطاب اور ایک ہزار روپیہ سالانہ کا وظیفہ عطا کیا۔ ۳۲ برس آنریری مجسٹریٹ رہے اور ۱۹۲۷ء میں پٹنہ میں انتقال کیا۔

شروع شروع میں حافظ شیرازی کی طریقہ شاعری اور جرأت کی رنگینی کا اثر شاد کے کلام پر نمایاں تھا لیکن زمانے کی نامساعدت نے ان کو المیہ نگاری پر مجبور کر دیا اور ان کے کلام میں حزن و ملال اور درد و کرب کا رنگ ابھرنا شروع ہو گیا۔ مگر میر کی غم کوشی کے برخلاف ان کے غم میں ایک طنز، تلخی اور آرزومندی کی جھلک پائی جاتی ہے۔ ان کی غزلوں کا ایک منتخب دیوان ۱۹۳۸ء میں ان کے ایک عزیز شاگرد حمید عظیم آبادی نے مرتب کر کے ”نغمہ المہام“ کے نام سے شائع کیا۔ پھر ”المہاساتِ شاد“ کے نام سے ایک مختصر سا مجموعہ (مع سوانح) عبدالہالک آروی نے طاقِ بستان آ رہ سے شائع کیا۔

شاد کے اس قسم کے اشعار بے حد مشہور اور مقبول ہیں :

ڈھونڈو گے اگر ملکوں ملکوں، ملنے کے نہیں، نایاب ہیں ہم
تعبیر ہے جس کی حسرت و غم، اے ہم نفسو! وہ خواب ہیں ہم

اے شوق پتا کچھ تو ہی بتا ، اب تک یہ کرشمہ کھل نہ سکا
 ہم میں ہے دل بے تاب نہاں ، یا آپ دل بے تاب ہیں ہم
 میں حیرت و حسرت کا مارا ، خاموش کھڑا ہوں ساحل پر
 دریائے محبت کہتا ہے ، آ کچھ بھی نہیں ، پایاب ہیں ہم
 لا کھوں ہی مسافر چلتے ہیں ، منزل پہ پہنچتے ہیں دو ایک
 اے اہل زمانہ قدر کرو ، نایاب نہ ہوں ، کمیاب ہیں ہم
 مرغانِ قفس کو پھولوں نے ، اے شاد ! یہ کہلا بھیجا ہے
 آ جاؤ جو تم کو آنا ہو ، ایسے میں ابھی شاداب ہیں ہم

تمناؤں میں الجھایا گیا ہوں

کھلونے دے کے بہلایا گیا ہوں

ہوں اس کوچے کے ہر ذرے سے آگاہ

آدھر سے مدتوں آیا گیا ہوں

نہیں اٹھتے قدم کیوں جانبِ دیر

کسی مسجد میں بہکایا گیا ہوں

دل مضطر سے پھر ہے رونقِ بزم

میں خود آیا نہیں ، لایا گیا ہوں

لحد میں کیوں نہ جاؤں سنہ چھپائے

بھری محفل سے اٹھوایا گیا ہوں

یاد دلاتے رہیں گے کہ موجودہ نظام تمدن پرانے نظام کا
 نعم البدل نہیں ہے۔ کاش عظیم آباد قریب ہوتا اور مجھے
 آپ کی صحبت سے مستفیض ہونے کا موقع ملتا۔ شیخ عبدالقادر
 صاحب مع الخیر ہیں اور خدا کے فضل و کرم سے (ان کے)
 بہت سے بال بچے ہیں۔ تھوڑے عرصے کے لیے ہائی کورٹ
 لاہور کے جج بھی ہو گئے تھے مگر اب پریکٹس کرتے ہیں۔
 آج کل لاہور سے باہر ہیں۔ انشاء اللہ جب ان سے ملاقات
 ہوگی، آپ کا سلام ان تک پہنچا دوں گا۔ اور مجھے
 یقین ہے کہ آپ کی خیریت سن کر وہ بھی میری طرح
 بے اتھا مسرور ہوں گے۔ امید ہے کہ جناب کا مزاج
 اچھا ہوگا۔

مخلص

محمد اقبال لاہور“



۱۲ مئی ۱۹۲۱ء سے ۱۳ اکتوبر ۱۹۲۲ء تک لاہور ہائی کورٹ کے
 جج رہے۔

پیرزادہ محمد حسین عارف

(۱۹۲۸ء)

پیرزادہ محمد حسین عارف مشرقی تہذیب و شرافت کا ایک قابل تقلید نمونہ تھے۔ وہ پنجاب یونیورسٹی کے پہلے ایم۔ اے۔ فارسی ہونے کے علاوہ اعلیٰ پایے کے مترجم، قانون دان، ریاضی دان، ماہر فلسفہ اور پاکیزہ گو شاعر تھے۔^۱ وہ ۱۰ محرم ۱۳۷۳ھ (۱۰ ستمبر ۱۸۵۶ء) کو مہم ضلع ربتک میں پیدا ہوئے۔ ”دہلی دربار رپورٹ“ ۱۹۱۱ء کے مطابق:

”آپ مہم ضلع ربتک کے قدیم اور معزز قریشی خاندان سے ہیں۔ دہلی کے پٹھان سلاطین اور مغل شاہنشاہوں کے ماتحت اس خاندان کے متعدد افراد اعلیٰ عہدوں پر فائز رہے ہیں۔ اضلاع حصار، ربتک گوڑگاؤں کے مسلم راجپوتوں کو حلقہ بگوشِ اسلام کرنے میں اور ان کی اصلاح کرنے میں

۱۔ اورینٹل کالج میگزین لاہور، بابت مئی ۱۹۶۳ء۔

اس خاندان نے نمایاں کام کیا ہے۔“^۱

مشہور ماہرِ تعلیم ڈاکٹر لائٹنر، پرنسپل پنجاب یونیورسٹی اور یئٹل کالج لاہور، نے ۱۸۸۱ء میں آپ کو اس کالج کا اسسٹنٹ پروفیسر اور شعبہٴ آردو کا صدر مقرر کیا۔ دو سال بعد آپ کو ریاضی اور فلسفہ پڑھانے پر لگا دیا گیا۔ اس عرصے میں آپ پنجاب کی قانونی جماعت کے رکن بھی تھے اور اخبار ”انجمن پنجاب“ کے مدیر بھی۔ آپ کی قابلیت سے خوش ہو کر ڈاکٹر لائٹنر نے آپ کا نام ای۔ اے۔ سی کے امتحانِ مقابلہ کے لیے بھیج دیا، جس میں کامیاب ہو کر ۱۸۸۵ء سے آپ نے اکسٹرا اسسٹنٹ کمشنر کی حیثیت سے کام کرنا شروع کر دیا۔ ۱۸۹۰ء سے ۱۹۰۶ء تک آپ بطور ڈسٹرکٹ اینڈ سیشن جج کے خدمات انجام دیتے رہے۔ ۱۹۰۶ء ہی میں دربارِ کشمیر نے آپ کی خدمات مستعار لے لیں۔ وہاں آپ نے کشمیر کے نئے ہائی کورٹ کا اجرا کیا جس کے آپ واحد جج تھے۔ اسی زمانے میں آپ نے ۱۶۵ اشعار کی ایک نظم ”آئینہٴ کشمیر“ لکھی جس میں کشمیریوں کے حالِ زار کا نہایت دردناک نقشہ پیش کیا گیا ہے۔ چار سال بعد آپ کو ڈویژنل اور سیشن جج بنا کر حصار میں متعین کر دیا گیا۔ ۱۹۱۰ء میں آپ کو ”خان بہادر“ کا خطاب اور ۱۹۱۱ء کے دربارِ دہلی میں کرسی ملی۔ ۱۹۱۲ء کے آخر میں آپ نے ملازمت سے سبکدوش ہو کر دہلی میں سکونت اختیار کر لی جہاں حکیم اجمل خان مرحوم نے آپ کو طبیہ کالج کا سیکرٹری مقرر کر دیا۔ وہیں ۷ شوال

۵۱۳۴۶ (۳۰ مارچ ۱۹۲۸ء) کو آپ کا انتقال ہوا اور طبیہ کالج کے احاطے ہی میں ایک نمایاں جگہ دفن کیے گئے۔

پیرزادہ صاحب اگرچہ اپنی ملازمت کے سلسلے میں لاہور سے باہر رہے ہیں مگر لاہور کے علمی حلقوں میں ان کی خاصی شہرت تھی۔ اقبال بھی ان کے علمی کارناموں سے اچھی طرح واقف تھے۔ پیرزادہ صاحب کے فرزند بشیر احمد جب بیرسٹری کے لیے ولایت گئے تو اتفاق سے اسی جہاز میں سوار ہوئے جس میں علامہ اقبال سفر کر رہے تھے۔ دونوں نے ایک ساتھ تعلیم پائی۔

پیرزادہ صاحب گورنمنٹ کالج لاہور میں مولوی محمد حسین آزاد کے شاگرد تھے۔ ان کی صحبت میں رہ کر وہ بھی سیدھے سادے شعر کہنے لگے۔ چنانچہ اپنی ایک نظم میں فرماتے ہیں:

آنکھیں تو نے دیکھی ہیں آزاد کی
 طرزِ نو کی نظم کے استاد کی
 جب ہوا گم سلک سے ذوقِ سلیم
 نظم میں کی اس نے اصلاحِ عظیم

یہ بتایا لکھ کے ”نیرنگ خیال“
 اس طرح لکھتے ہیں نثرِ اہلِ کمال
 خضر سے محروم اسکندر رہا
 قوم کو ”آبِ حیات“ اس نے دیا

عکس کھینچا ”اکبری دربار“ کا

یہ دیا تاریخِ دانوں کو دکھا

کے واسطے طرح تاریخ اور انشا بہم جمع کر سکتا ہے اک جادو رقم

استوا پر شمسِ عقل آیا نہ تھا

حیف اسے ابر جنوں نے ڈھک لیا

مگر جب سیشن جج ہو کر فیروزپور میں تعینات ہوئے تو شہزادہ
میرزا عبدالغنی ارشد گورگانی کی صحبت میسر آئی اور ان سے باقاعدہ
اصلاح بھی لی۔ خود کہتے ہیں :

جستجو ہے کیوں کسی استاد کی

پاس ہے جب میرزا عبدالغنی

کون بہتر ارشدِ نقاد سے

جانتا ہے قافیے کے قاعدے

نظم کر کے کچھ حکایات اے عزیز!

اُس کو دکھلا، نظم ہے جس کی کنیز

مستند ہے ہند میں جس کی زبان

نقلِ محفل جس کی ہے طرزِ بیان

یہ وہی ارشد گورگانی ہیں جنہوں نے اقبال کے اس شعر کی تعریف
کر کے اسے زندہ جاوید کر دیا ہے :

سوتی سمجھ کے شانِ کریمی نے چن لیے

قطرے جو تھے مرے عرقِ انفعال کے

پیرزادہ صاحب نے جن انگریزی، عربی، فارسی کتابوں اور رسالوں
کے ترجمے کر کے اردو ادب کو مالا مال کیا، ان میں چند ایک کے

نظم یہ ہیں :

- منطق استقرائی -
- مفتاح الافلاک یا علم ہیئت -
- رسالہ سیاست مدن -
- تشریحات قوانین انگلستان -
- اصول قانون -
- رسالہ علم سکون سیالات -
- رسالہ علم سیارات -
- سر ولیم ہملٹن کے فلسفے کا خلاصہ -
- علم اصول قانون -
- رسالہ اقسام حقیقت اراضی و طریق ہائے مالگذاری -
- عجائب الاسفار ترجمہ سفرنامہ ابن بطوطہ -
- قصیدہ ”بانٹ سعادت“ اور قصیدہ ”بردہ“ (ان عربی قصائد کا منظوم ترجمہ) -
- ذکر العارفین (بابا داؤد خاکی کی نظم ”ورد المریدین“ -
- (۵۹۹۱) کا ترجمہ (۵۱۳۲۹) -
- منظوم ترجمہ آیت الکرسی وغیرہ -
- ۱ - ۱۹۰۰ء میں آپ نے مشنوی مولانا روم کی سو حکایات کا اسی کی بحر میں سلیس ترجمہ کیا جو ”عقد گوہر یا موتیوں کا ہار“ کے نام سے موسوم ہے - یہ کتاب کئی بار چھپ چکی ہے اور ۱۳۲۶ اشعار پر مشتمل ہے - ہر حکایت بیان کرنے کے بعد اس سے کوئی سبق آموز نتیجہ اخذ کیا گیا ہے - اس کتاب کی اشاعت کے موقع پر اقبال نے چھ

قطعاً تاریخ لکھے تھے جن میں چار اردو کے ہیں اور دو فارسی کے۔
ذیل میں یہ قطعاً ملاحظہ فرمائیے تاکہ آپ کو مصنف کی نسبت
اقبال کی رائے معلوم ہو جائے اور یہ پتا چل جائے کہ اقبال پیرزادہ
صاحب کو کس نگاہ سے دیکھتے تھے :

مرحبا اے ترجمانِ مثنویِ معنوی

ہست ہر شعرِ تو منظورِ نگاہِ انتخاب

از پئے نظارہٴ گلدستہٴ اشعارِ تو

حسنِ گویائی ز روئے خویش بردارد نقاب

بہر سالِ طبعِ قرآنِ زبانِ پہلوی

بلبلِ دل می سراید تلک آیاتِ کتاب

۵۱۳۱۷

میرے مخدوم و مکرم نے لکھی ایسی کتاب

شاید لیلائے عرفاں کا جسے محمل کہیں

ہے مصنف نخلِ بندِ گلشنِ معنی اگر

مزرعِ کشتِ تمنا کا اسے حاصل کہیں

از پئے تاریخ ہاتف نے کہا اقبال سے

زیب دیتا ہے اگر مرغوبِ اہلِ دل کہیں

۵۱۳۱۸

غیرتِ نظمِ ثریا ہے یہ نظمِ دلکش

کہوئے خوبیِ قولِ اسی نظم کی شیدائی ہے

فکرِ تاریخ میں آمیں سر بگریبان جو ہوا

کہہ دیا دل نے یہ خضر رہ دانائی ہے

۱۹۰۰ع

کتابِ مولوی معنوی را -

شفیقے ما چو در آردو رقم کرد

سروشِ دل رقم زد بہر تاریخ

خیابانے زبستانِ عجم کرد

۱۳۱۷ھ

بزمِ سخن میں اہل بصیرت کا شور ہے

یہ نظم ہے کہ چشمِ فصاحت کا نور ہے

میں نے کہا یہ دل سے کہ اے سایہ ہنر

تاریخِ سالِ طبع کا لکھنا ضرور ہے

ہاتف نے دی صدا سرِ اعدا کو کاٹ کر

حقاً یہ نظم موجِ شرابِ طہور ہے

۱۹۰۱ع

روح فردوس میں روسی کی دعا دیتی ہے

آپ نے خوب کیا اور اسے خوب لکھا

دردمندانِ محبت نے اسے پڑھ کے کہا

نقشِ تسخیر پئے طالب و مطلوب لکھا

ہاتفِ غیب کی امداد سے ہم نے اقبال

بہرِ تاریخِ اشاعت سخنِ خوب لکھا

۱۳۱۸ھ

یقین سے نہیں کہا جا سکتا مگر قرائن بتاتے ہیں کہ علامہ اقبال کو مولانا روم کی ذات سے جو عقیدت بعد میں پیدا ہوئی ، اس کے محرکات میں اس کتاب کا بھی حصہ ہے اور شاید یہی کتاب نقطہ آغاز ہو -

پیرزادہ صاحب کا نادر کتب خانہ ، جس میں ۸۰۹ منتخب مطبوعہ کتابیں اور ۱۶۵ نہایت قیمتی قلمی نسخے تھے ، ۱۹۲۹ء سے پنجاب یونیورسٹی لائبریری میں منتقل ہو چکا ہے اور ”مجموعہ پیرزادہ“ کے نام سے موسوم ہے -



مولانا محمد علی جوہر

(۱۹۳۱ء)

رئیس الاحرار مولانا محمد علی جوہر (ولادت ۱۸۷۸ء) انگریزی کے زبردست انشا پرداز، اردو کے قادر الکلام شاعر، ”کامریڈ“ اور ”ہمدرد“ کے بے باک ایڈیٹر، آتش بیاب مقرر، ماہر سیاست دان، ہندوستان کی کامل آزادی کے مخلص علمبردار اور مسلمانوں کے محبوب رہنا تھے۔ علی گڑھ اور کیمبرج میں تعلیم پائی لیکن زندگی کا ایک بڑا حصہ قوسی تحریکات کی نذر کیا۔ قید بھی ہوئے، صحت بھی تباہ کی اور زندگی کی ہر عزیز متاع آزادی، وطن کی راہ میں بے دریغ قربان کر دی۔ علامہ اقبال کو یورپ اور انگریزی خواں طبقے میں روشناس کرنے میں ان کا بہت بڑا حصہ ہے۔ ۱۹۱۶ء سے دسمبر ۱۹۱۹ء تک جب وہ چھندواڑہ میں نظر بند تھے، تو قرآن مجید کے بعد اقبال کی مشنوی ”اسرار خودی“ ہی ان کے زیر مطالعہ رہتی تھی۔

تحریکِ خلافت کے قائد کی حیثیت سے مولانا لاہور تشریف لائے

تو اقبال سے بھی ملے - اقبال آن دنوں انارکلی والی بیٹھک میں رہتے تھے - مولانا نے اقبال کو ملامت کے انداز میں کہا : ”ظالم ! آپ نے اپنی پرجوش نظموں سے لوگوں کو گرما کر ان کی زندگی میں تو بیجان برپا کر دیا ہے مگر خود اپنی جگہ سے اٹھ کر عملی سیاست میں حصہ نہیں لیتے -“

اقبال نے کہا ”آپ بھی عجیب آدمی ہیں - آپ کو معلوم نہیں کہ میں قوم کا قوال ہوں - اگر قوال خود ہی وجد و حال میں شریک ہو کر ہو حق میں تہ و بالا ہونے لگے تو قوالی ہی ختم ہو جائے - اس کو تو مجلس میں رہ کر بھی مجلس سے الگ ہی رہنا اور دوسروں کو جوش دلانا چاہیے -“

دسمبر ۱۹۱۹ء میں جب مولانا محمد علی جوہر چار سال کی طویل نظر بندی کاٹ کر ’کانگریس‘ اور ’خلافت‘ کے اجلاس میں شریک ہونے کے لیے امرتسر آئے تو اقبال بھی وہاں پہنچے - راستے میں چند شعر ہو گئے جو اقبال نے علی برادران کو مخاطب کرتے ہوئے جلسے میں پڑھ کر سنائے - یہ شعر ”بانگِ درا“ میں ’اسیری‘ کے عنوان سے موجود ہیں - ان میں کہا گیا ہے کہ قید ہونے والے کی فطرت بلند ہو تو قید اس کا مرتبہ بڑھا دیتی ہے - ابر بہار کی بوند کو دیکھو کہ سیپی میں بند ہو کر موتی بن جاتی ہے اور عزت و آبرو پاتی ہے :

ہے اسیری اعتبار افزا، جو ہو فطرت بلند

قطرہ نیساں ہے زندانِ صدف سے ارجمند

مشکِ ازفر چیز کیا ہے؟ اک لہو کی بوند ہے

مشک بن جاتی ہے ہو کر نافہ، آہو میں بند

بر کسی کی تربیت کرتی نہیں قدرت مگر
 کم ہیں وہ طائر کہ ہیں دامِ قفس سے بہرہ مند
 ”شہپر زاغ و زغن در بندِ قید و صید نیست
 این سعادت قسمتِ شہباز و شاہین کردہ اند“

پھر ۱۹۲۰ء میں جب مولانا ایک وفد کے ہمراہ برطانیہ کے
 وزیر اعظم لارڈ جارج کے سامنے خلافت کا مسئلہ پیش کرنے ولایت
 گئے اور ناکام لوٹے تو اقبال نے اس دریوزہ گری کو باعثِ ننگ قرار
 دیا اور کہا :

اگر ملک ہاتھوں سے جاتا ہے ، جائے
 تو احکامِ حق سے نہ کرے وفائی

نہیں تجھ کو تاریخ سے آگہی کیا
 خلافت کی کرنے لگا تو گدائی
 خریدین نہ ہم جس کو اپنے لہو سے

مسلمان کو ہے ننگ وہ بادشاہی
 ”مرا از شکستن چناب عار ناید

کہ از دیگران خواستن مومیائی“

یہ اشعار بھی ”دریوزہ خلافت“ کے عنوان سے ”بانگِ درا“ میں شامل
 ہیں - اصل فارسی شعر میں ، جس کو تضمین کیا گیا ہے ، ”دیگران“
 کی جگہ ”ناکسان“ تھا - اقبال نے مصلحتاً لفظی تغیر کیا ہے -

پہلی گول میز کانفرنس میں شریک ہونے کے لیے مولانا انگلستان
 تشریف لے گئے تھے - وہاں مشرق کی حمایت میں مغرب والوں سے

سیاسی جنگ لڑتے ہوئے آپ نے اپنی آخری تقریر میں فرمایا :
 ”آج جس مقصد کے لیے میں یہاں آیا ہوں ، وہ یہی ہے کہ
 میں اپنے ملک کو اسی حالت میں واپس جاؤں جب آزادی
 کا پروانہ میرے ہاتھ میں ہو۔ میں اب غلام ملک کو
 واپس نہیں جاؤں گا۔ میں ایک غیر ملک میں ، جب تک
 وہ آزاد ہے ، مرنے کو ترجیح دوں گا۔ اور اگر آپ مجھے
 ہندوستان کی آزادی نہیں دیں گے تو پھر آپ کو یہاں مجھے
 قبر کے لیے جگہ دینی پڑے گی۔“

مردِ مومن کی زبان سے نکلی ہوئی یہ بات پوری ہوئی۔ ۳ جنوری
 ۱۹۳۱ء کو انہوں نے لندن میں انتقال کیا اور سید اسین الحسنی
 مفتیِ فلسطین کے اصرار پر انہیں مسجدِ قدس کے ایک حجرے میں ،
 جو مشرقی جانب ہے ، دفن کیا گیا۔ ساری دنیا نے ان کے مرنے پر
 سوگ منایا۔ اقبال نے انتہائی دل سوزی سے اپنے دلی جذبات کا اظہار
 کرتے ہوئے کہا :

یک نفس جانِ نزارِ او تپید اندر فرنگ
 تا مژہ برہم زنیم از ماہ و پرویں درگذشت
 ای خوشا مشتم غبارِ او کہ در جذبِ حرم
 از کنارِ اندلس ، از ساحلِ بربرگذشت
 خاکِ قدس او را باغوشِ تمنّا در گرفت
 سوی گردون رفت زان راہی کہ پیغمبر گذشت
 می نہ گنجد جزبانِ خاکی کہ پاک از رنگ و پوست
 بندہ کُو از تمیزِ اسود و احمر گذشت

جلموہ او تا ابد باقی بچشم آسیاست
گرچہ آن نور نگاہی خاور از خاور گذشت

مولانا محمد علی جوہر کے کارناموں میں ان کی غزل سرائی کوئی
بڑا درجہ نہیں رکھتی، لیکن جس طرح ان کی آخری پیش گوئی کی
صداقت کو دنیا نے دیکھا اور تسلیم کیا کہ وہ مر جانا قبول کریں
گے مگر آزادی حاصل کیے بغیر غلام ہندوستان میں واپس جانا پسند
نہیں کریں گے، ان کے مرنے پر معلوم ہوا کہ انہوں نے زندان خانے
میں بیٹھ کر اپنے جن واردات کو نظم کیا تھا، وہ بھی مرتا سر
صداقت تھیں اور پیش گوئیوں کی عجیب و غریب مثالیں۔ انہوں نے
فرمایا تھا :

اللہ ہی کے رستے میں جو موت آئے تو اچھا
اکسیر یہی ایک دعا میرے لیے ہے

سارا دیار غیر میں مجھ کو وطن سے دور
رکھ لی مرے خدا نے مری بیکسی کی شرم

ع : ماتم یہ زمانے میں پیا میرے لیے ہے

صاحبِ دل شاعر کی ان پیش گوئیوں کی صداقت سے کون انکار
کر سکتا ہے؟

یکم فروری ۱۹۳۱ء کو علامہ اقبال نے ایک خط میں ڈاکٹر
محمد عباس علی خاں لمعہ حیدر آبادی کو لکھا :

”مسٹر محمد علی مرحوم کا خاتمہ بخیر ہوا۔ اگرچہ میں ان

کی سیاست کا کبھی مداح نہ تھا ، لیکن ان کی اسلامی
سادگی اور آخری سالوں میں اپنی بعض آراء کے بدل لینے
میں جس امانت و دیانت کا آنہوں نے ثبوت دیا ، بہت احترام
کرتا ہوں ۔ اپنے متعلق ان کی پیش گوئی بھی درست ثابت
ہوئی اور اس سے بھی قوم میں ان کا وقار بڑھ گیا ۔ مسجد
اقصیٰ میں آخری آرام گاہ کا میسر آنا ان کی خوش نصیبی
ہے ، جس سے ان کا مرتبہ بلند تر ہو گیا ہے ۔ اب تو
محض ایک سیاسی رہنما کی حیثیت سے ان کا مرتبہ نہایت ارفع
ہو چکا ہے ۔ اللہ تعالیٰ انہیں اپنے جوار رحمت میں جگہ
عطا فرمائے ۔“ ۱



مولوی محبوب عالم

(۱۹۳۳ء)

سیالکوٹ سے تعلیم کے سلسلے میں لاہور آنے کے بعد اقبال کو جن احباب کی اولین صحبت میسر آئی ، ان میں مولوی محبوب عالم مدیر ”پیسہ اخبار“ لاہور بھی تھے ۔ ان کے کارخانے میں ماسٹر چراغ دین ایک دفتری تھا جو سیالکوٹ کا رہنے والا تھا ۔ وہ ہارمونیم بہت اچھا بجاتا تھا ۔ اقبال کی اس سے دوستی تھی ۔ اس وجہ سے بھی اقبال اکثر ”پیسہ اخبار“ کے دفتر میں آتے جاتے اور وہاں نشست و برخاست رکھتے تھے ۔

اس وقت پنجاب میں پریس کافی ترقی کر چکا تھا اور اخبار بکثرت شائع ہوتے تھے ۔ لاہور کا سب سے قدیم اور مشہور اخبار ”کوہ نور“ پچاس کے پیٹھے میں تھا ۔ تین چار اور اخباروں کا بھی چرچا تھا ۔ مولوی محبوب عالم کا ”پیسہ اخبار“، پنڈت مکند رام گرٹھو اور ان کے صاحبزادے پنڈت گوپی ناتھ کا اخبار ”عام“ اور مولوی محترم علی چشتی

کا ”رفیقِ ہند“ — ان میں سے ہر ایک اپنی اپنی طرز میں امتیازی حیثیت رکھتا تھا۔

بعد میں مولوی انشاء اللہ خاں کا اخبار ”وطن“، منشی محمد الدین فوق کا اخبار ”پنجہ، فولاد“، و ”کشمیری میگزین“ اور شیخ عبدالقادر کا رسالہ ”مخزن“ جاری ہوا اور اقبال نے ایک ہونہار نوجوان کی طرح پریس کی قوت سے خاطرخواہ فائدہ اٹھایا۔ ان کے مضامین، ان کی نظمیں، غزلیں، ان کی ذہنی و فکری صلاحیتیں اور دیگر سرگرمیاں جس اخبار کے ذریعے سب سے پہلے عوام کے سامنے آئیں وہ ”پیسہ اخبار“ ہی تھا۔ اس اخبار کی فائلوں میں اقبال کی زندگی سے متعلق معلومات کے بیش بہا خزانے مدفون ہیں جن سے اقبال کے سوانح نگاروں نے کم ہی فائدہ اٹھایا ہے۔

میں اس مضمون میں مولوی محبوب عالم کے تعارف کے ساتھ ساتھ چند ایسے واقعات کا ذکر بھی کروں گا جو اقبال کی زندگی پر بالکل نئی روشنی ڈالتے ہیں۔

مولوی محبوب عالم ۱۸۶۳ع میں موضع بھروکی متصل وزیر آباد (ضلع گوجرانوالہ) میں اپنے نہال کے ہاں پیدا ہوئے۔ برج اٹاری متصل لاہور میں آپ کے چچا مولوی احمد دین مدرس تھے۔ یہاں آپ نے پرائمری کا امتحان پاس کیا۔ وہاں سے قصور گئے جہاں آپ کے دوسرے چچا ماسٹر محمد الدین مڈل سکول کے ہیڈ ماسٹر تھے اور ایک ماہوار رسالہ ”کلید امتحان مڈل و انٹرنس“ بھی نکالا کرتے تھے۔ مڈل کا امتحان وہاں سے پاس کرنے کے بعد ۱۸۸۰ع میں آپ میڈیکل کالج لاہور میں داخل ہوئے۔ اُس زمانے میں آج کل کی طرح میڈیکل

کالج میں داخل ہونے کے لیے ایف۔ ایس سی اور بی ایس۔ سی کی کڑی شرائط نہ تھیں۔ تاہم چند ماہ بعد آپ کو یہ کالج چھوڑنا پڑا کیونکہ آپ کے والد مولوی الہ دین کا انتقال ہو گیا اور آپ کے لیے باقاعدہ تعلیم حاصل کرنے کے وسائل محدود ہو گئے۔

اب آپ نے امتحان منشی و منشی عالم کی تیاری شروع کی اور منشی کے امتحان میں صوبہ بھر میں اول رہے۔ انعام بھی لیا اور وظیفہ بھی حاصل کیا۔ منشی عالم کی پڑھائی کے ساتھ ساتھ آپ نے ۱۸۸۶ع میں ایک مطبع خادم التعليم کے نام سے قائم کیا اور اپنے چچا کا رسالہ ”کلید امتحان“ لاہور سے نکالنا شروع کیا۔ مگر بعض گھریلو حالات سے مجبور کر آپ کو مطبع لاہور سے گوجرانوالہ منتقل کرنا پڑا۔ جب وہاں بھی کام نہ چلا اور حالات روبراہ نہ ہوئے تو آپ اپنے وطن موضع فیروز والہ (ضلع گوجرانوالہ) میں چلے گئے اور وہیں سے ۱۸۸۷ع میں ایک ہفتہ وار اخبار ”ہمت“ اور دوسرا ہفتہ وار اخبار ”سکول ماسٹر“ جاری کیا۔

تجربے سے آپ کو معلوم ہوا کہ پبلک کو ایک سستے اور صحیح معنوں میں اخبار کی ضرورت ہے۔ چنانچہ آپ نے ”ہمت“ کو ”پیسہ اخبار“ میں تبدیل کر کے ایک ہی ماہ بعد اپنا پریس اور کاروبار فیروز والہ سے پھر گوجرانوالہ میں منتقل کر لیا۔ ”پیسہ اخبار“ کا پہلا پرچہ مولوی محبوب عالم کے چھوٹے بھائی منشی عبدالعزیز نے خود سکولوں میں لے جا کر ایک ایک پیسہ میں فروخت کیا۔ بعد میں اس اخبار نے اتنی ترقی کی کہ یہ اپنی کم قیمت اور دلچسپ مضامین کی بدولت بہت جلد ہندوستان کا ”ٹٹ بٹس“ (Tit Bits) بن گیا۔

معاملات پر روشنی ڈالی۔ مگر لوگ چونکہ آس وقت روزانہ اخبار کی قدر و قیمت سے واقف نہ تھے اس لیے ۲ مئی ۱۸۹۹ء کو روزانہ ایڈیشن بند کر دیا گیا۔

۱۹۰۴ء میں آپ نے پھر روزانہ ”پیسہ اخبار“ کا سلسلہ شروع کیا۔ اس مرتبہ اخبار بہت مقبول ہوا۔ ۱۹۰۷ء کے پُراشوب زمانے میں جب سودیشی اور سوراج کی تحریک بڑے زوروں پر تھی، ”پیسہ اخبار“ نے اپنی سلامت روی اور مستقل مزاجی سے مسلمانوں کو جادہ اعتدال سے ہٹنے نہ دیا۔ آخر ایک وقت ایسا بھی آیا کہ ”پیسہ اخبار“ کی اشاعت اتنی بڑھ گئی کہ بارہ دستی پریس بھی بمشکل وقت پر چھاپ سکتے تھے۔ چنانچہ آپ نے ولایت سے چھاپے کی مشینیں منگوائیں اور پریس کو خادم التعلیم اسٹیم پریس بنا دیا۔

”پیسہ اخبار“ ہی کے ذریعے ہمیں یہ بات پہلی مرتبہ معلوم ہوئی کہ ۱۹۰۱ء میں اقبال نے ای۔ اے۔ سی کے امتحان میں شرکت کا ارادہ کیا مگر عین امتحان سے ایک روز قبل طبی معائنے کے وقت غالباً ضعف بینائی کی بنا پر ڈاکٹروں نے آپ کا نام فہرست امیدواران سے خارج کر دیا۔ اس پر ستمبر ۱۹۰۱ء کی کسی اشاعت میں ”پیسہ اخبار“ اور اکتوبر ۱۹۰۱ء کے ”کشمیری گزٹ“ میں منشی محمد الدین فوق نے میڈیکل بورڈ کے خلاف نہایت زوردار مضامین لکھے جن کے اقتباسات حسب ذیل ہیں:

پنجاب کے امتحان مقابلہ میں ایک کشمیری مسلمان

”بزرگان قوم سے مخفی نہیں کہ قوم میں کیسے کیسے لائق

کارواں سے نکل گیا آگے
 مثلِ آوازۂ دریا ہوں میں
 دستِ واعظ سے آج بن کے نماز
 کس ادا سے قضا ہوا ہوں میں
 تجھ سے بیزار ہے دلِ زاہد
 دیدۂ حور کی حیا ہوں میں
 ہے زبانِ مائلِ ترانہ شوق
 سننے والے کو دیکھتا ہوں میں
 میں نے مانا کہ بے عمل ہوں مگر
 رمزِ وحدت سے آشنا ہوں میں
 پردۂ مہم میں رہے کوئی
 اس بھلاوے کو جانتا ہوں میں
 سب کسی کا کرم ہے یہ ورنہ
 کیا مرا شوق اور کیا ہوں میں
 میں کسی کو بُرا کہوں تو بہ!
 ساری دنیا سے خود بُرا ہوں میں
 جامِ ٹوٹا ہوا ہوں میں لیکن
 مئے حق سے بھرا ہوا ہوں میں
 ایک دانے پہ ہے نظر تیری
 اور خرمن کو دیکھتا ہوں میں
 تو جدائی پہ جان دیتا ہے
 وصل کی راہ سوچتا ہوں میں

زندگی بخش جام ہے میرا
ہے بقا جس میں وہ فنا ہوں میں
اے مقامِ فنا کے دل دادہ
مجھ میں آ، منزلِ بقا ہوں میں
ہم کلامی میں لطفِ صحبت ہے
یار کی بات سن رہا ہوں میں
عاشقِ زار کے لیے سن لو
خاشی کہتی ہے بلا ہوں میں
جس سے بڑھ جائے اور لذتِ درد
زخمِ خوردہ، وہی دوا ہوں میں
باغِ آفت کا وہ شجر میں ہوں
آشیانہ بنا کھڑا ہوں میں
مجھ سے رونق ہے باغِ احمد کی
گل کھلے جس سے وہ صبا ہوں میں
کارواں سے جدا ہو جو رہ آرو
اس کو بڑھ کر پکارتا ہوں میں
بھولے بھٹکوں کو کارواں کی خبر
دے، وہ آوازہ درا ہوں میں
جس ادا سے نہ ہو نمازِ قضا
ہاں سکھاتا وہی ادا ہوں میں

دیدہ حور کی حیا ایمان
 ایسے سو من بنا رہا ہوں میں
 طور کا وہ ترانہ ازی
 قادیاں میں سنا رہا ہوں میں
 بے عمل قول ، قول بے جاں ہے
 با عمل ہو کے کہہ رہا ہوں میں
 میرے مولا کے ہیں نشاں مجھ میں
 فضلِ مولا کی اک ندا ہوں میں
 مجھ کو نسبت ہے ذاتِ واحد سے
 سرِ وحدت سکھا رہا ہوں میں
 مجھ کو بخشا گیا ہے صدقِ مقال
 وہ بلائے تو بولتا ہوں میں
 واقعی میں ہوں موردِ اکرام
 آ مرے پاس ، دیکھ کیا ہوں میں
 ایسی زندانہ توبہ سے حاصل
 ایسے انداز جانتا ہوں میں
 نری شعروں میں ہے یہ لفظی
 قولِ زور اس کو جانتا ہوں میں
 سچ ہے یہ فی قلوبہم مرض
 اس یقین سے بھرا ہوا ہوں میں
 کبرِ مقتاً ہے خوف کا یہ مقام
 جس سے اس وقت ڈانٹتا ہوں میں

بے شعوری کی زندگی غافل سے متعلقہ ہے
 باشعوری میں دیکھتا ہوں میں
 جو رو رہا ہے آبِ انگور میں جو ڈوبے ہیں
 ان کو ہر وقت تازتا ہوں میں
 ٹوٹ جائیں خدا کرے یہ جام
 یہ دعا حق سے مانگتا ہوں میں
 حوضِ کوثر پہ ہوں ، سٹے حق کے
 جام بھر بھر پلا رہا ہوں میں
 ہے مرے پاس دانہ ایمان
 ہر زمیں میں آگا رہا ہوں میں
 ایسے دانے سے دیکھو دانا دل
 کتنے خرمن بنا رہا ہوں میں
 یار سے وصل جس سے ہو جائے
 راہ سیدھی نکالتا ہوں میں
 میں نہ ہوں غیر سے جدا کیونکر
 یار کا وصل چاہتا ہوں میں
 جس عبادت میں ہووے شرکتِ غیر
 اس عبادت کو کیا سراہوں میں
 بھائی چھوڑے نہ جب کہ آفتِ غیر
 کب تلک اس سے پھر نباہوں میں
 میں تو ہوں کل زمانے کا مصلح
 اللہ اللہ بگاڑ چاہوں میں؟

کفرِ غفلت سے مجھ کو کیا نسبت
 تیری غفلت کو جانتا ہوں میں
 میرا مذہب تو حق پرستی ہے
 بت پرستی سے بھاگتا ہوں میں
 میرا کعبہ بتوں سے صاف کیا
 ساحی شرک پر فدا ہوں میں
 مرگِ اغیار یار کے ہے لیے
 یار چاہے تو کیوں نہ چاہوں میں
 تجھ سے جاتی رہی ہے غیرتِ دیر
 تجھ پہ آنسو بہا رہا ہوں میں
 کفر کی موت پر قلق ہو تجھے
 العجب ! اس پہ ہنس رہا ہوں میں
 عقدہ عقل و دل کو مجھ سے پوچھ
 اس کا حق سے گرہ کشا ہوں میں
 گنجِ اسرار جس کا سینہ ہے
 اس کا اب روپ بن گیا ہوں میں
 احمدِ مجتبیٰؑ کا ہوں میں غلام
 لطفِ احمد سے مجتبیٰ ہوں میں
 وحیِ قرآن پاک کی رُو سے
 عقل اور دل کو جانچتا ہوں میں
 ایسی عقلوں کا اعتبار ہی کیا
 جن کو گمراہ دیکھتا ہوں میں

حق کا شاہد تمہیں خدا کا کلام، وہ نہایت ہی
 زاہد ان کو جانتا ہوں میں، انہوں نے اپنے
 مشیخ کو بخشا گیا ہے پاک ادراک
 وارثِ علمِ انبیاء ہوں میں
 عقل ہے بے رفیق و درمندانہ
 وحیِ حق کا سخن سرا ہوں میں
 عقل کی کیا مجال ہے اس کے
 یہ کہے اس قدر رسا ہوں میں
 ندیدِ حق ہو نہ جس میں علم وہ کیا
 ایسے علموں کو کیا سراہوں میں
 چشمہٴ علمِ پاک ہے قرآن
 وہ ہدی، تابعِ ہدی ہوں میں
 عقل کو جو کہ روشنی بخشے ہے
 اس کا دعویٰ ہے وہ ضیا ہوں میں
 عقل بھولے تو رہنا ہے وہ
 اس سے اس وقت آشنا ہوں میں
 اس سے جو فیض یاب ہوں آ کر
 ایسی عقلوں کو ڈھونڈتا ہوں میں
 ہوں مفسرِ علومِ قرآن کا
 مہبطِ وحیِ کبریا ہوں میں
 رہبری راہِ حق کی ہو جس سے
 پاں وہ مردِ خجستہ پا ہوں میں

مجھ کو کیا غم ، کرے کوئی تحقیر
 مظہرِ شانِ ذوالعالی ہوں میں
 قطرہٴ خونِ دل کو گرم کرے
 رازِ ہستی کو پا گیا ہوں میں
 جس کی دل کو تلاش رہتی ہے
 اس کو آنکھوں سے دیکھتا ہوں میں
 رحمتِ عالمین تھا جو دم
 پھر اسی دم کو دیکھتا ہوں میں
 جس اندھیرے سے دل ہوئے تاریک
 اس اندھیرے کی چاندنا ہوں میں
 جن مظاہر سے نورِ حق ہو پدید
 ان کے باطن کو دیکھتا ہوں میں
 علمِ حق سے ہے ، معرفتِ حق سے
 وہ خداؒ جو ، خدا نما ہوں میں
 علم ، جس کی ہے انتہا راحت
 اب وہی علم دے رہا ہوں میں
 جس کو حق نے کہا سراجِ منیر
 بزم کا اس کی اک دیا ہوں میں
 دلِ احمدؐ ہے عرشِ ربِ جلیل
 عشق میں اس کے بس فنا ہوں میں
 گلشنِ احمدی کی مجھ سے بہار
 اس کی کشتی کا ناخدا ہوں میں

میں زمان و مکان سے ہوں آزاد

اس کے دامن سے بندہ گیا ہوں میں

جب کھلے گی تجھے حقیقتِ دل

خود کو سمجھے گا دہریا ہوں میں

میرا دل دیکھ ، اپلِ دل ہوں میں

حق سے اب خادم الوری ہوں میں

ذوالفقارِ علی ہے میرا قلم

دیکھ اب شاہِ لافتی ہوں میں

میرا پابوس کیوں نہ ہو اقبال

حامدِ نائبِ خدا ہوں میں

یہ باتیں ابھی لوگوں کے حافظے میں محفوظ تھیں - بہر حال

چونکہ ڈاکٹر صاحب شادی شدہ بلکہ صاحبِ اولاد تھے ، اس لیے

ان کے بعض رشتہ داروں کو تعجب بھی ہوا اور سخت صدمہ بھی

پہنچا کہ ایک تو انہوں نے پہلی بیوی کے ہوتے ہوئے دوسرا نکاح

کر لیا (گو اس سے تعلقات اچھے نہ تھے) ، پھر قادیان جا کر قادیانیوں

سے رشتہ ناطہ جوڑ لیا ، جن کے عقائد کو ماننے سے وہ انکار کر چکے

تھے - آخر ڈاکٹر صاحب کو اس خبر کی تردید چھپوانا پڑی - چنانچہ

آپ نے ۱۰ ستمبر ۱۹۱۰ء کو ایک دستی چھٹی لکھی جو ۱۵ ستمبر

کے روزانہ ”پیسنہ اخبار“ میں اس عنوان سے چھپی :

”وہ ڈاکٹر مجد اقبال اور ہوں گے -“

اس میں اقبال نے لکھا :
 ”مخدوم و مکرم جناب ایڈیٹر صاحب ”پیسہ اخبار“ !
 السلام علیکم - مہربانی کر کے مندرجہ ذیل سطور اپنے
 اخبار میں درج فرما کر مجھے ممنون و مشکور فرمائیں :
 اخبار ”الحکم“ قادیان مورخہ ۲۸ اگست ۱۹۱۰ء کے
 صفحہ ۱۳ پر مندرجہ ذیل خبر درج ہے :

”بعد نماز عصر آپ کی نواسی کا نکاح ہونے والا
 تھا مگر مفتی فضل الرحمن صاحب کی وقتی
 غیر حاضری کی وجہ سے بعد نماز مغرب پانچ سو
 روپیہ سہر پر ڈاکٹر محمد اقبال سے ہوا۔“

اس عبارت سے میرے اکثر احباب کو غلط فہمی
 ہوئی اور انہوں نے مجھ سے زبانی اور بذریعہ
 خطوط استفسار کیا ہے - سب حضرات کی آگاہی
 کے لیے بذریعہ آپ کے اخبار کے اس امر کا اعلان
 کرتا ہوں کہ مجھے اس معاملے سے کوئی سروکار
 نہیں ہے - جن ڈاکٹر محمد اقبال صاحب کا ذکر
 ایڈیٹر صاحب ”الحکم“ نے کیا ہے وہ کوئی اور
 صاحب ہوں گے - والسلام ۱۰ ستمبر ۱۹۱۰ء -

آپ کا خادم

محمد اقبال پیرسٹر ایٹ لاء لاہور“

۱- روزنامہ پیسہ اخبار، لاہور، بابت ۱۵ ستمبر ۱۹۱۰ء - نیز اس موضوع

(بقیہ حاشیہ اگلے صفحے پر)

مولوی محبوب عالم نے ۱۸۹۸ء میں ایک ہفتہ وار انگریزی اخبار ”دی سن“ (The Sun) جاری کیا جو دو سال بعد لوگوں کی ناقدری کا شکار ہو کر بند ہو گیا۔

۱۸۹۸ء ہی میں مولوی صاحب نے ہفتہ وار ”انتخاب لاجواب“ جاری کیا جو قیامِ پاکستان تک اپنی نوعیت کا ایک ہی اخبار تھا۔ اس میں دلچسپ لطیفے، عجائباتِ عالم، شمار و اعداد، حکمت کے موتی، معلومات کا نچوڑ، سائنس کی ایجادات، نامور لوگوں کے باتصویر حالات اور دیگر صدہا قسم کے مفید مضامین شائع ہوتے تھے۔ مولوی محبوب عالم کو تعلیمِ نسوان کا بھی ابتدا ہی سے خیال تھا۔ اس خیال کو عملی صورت دینے کے لیے آپ نے ایک ماہوار رسالہ ”شریف بی بی“ لاہور سے جاری کیا جو ہندوستان میں اپنی طرز کا پہلا رسالہ تھا۔ ۱۸۹۵ء میں آپ نے ”پیسہ اخبار“ کا بھی ایک خاص نمبر شائع کیا جس میں جدت یہ تھی کہ تمام مضامین عورتوں کے لکھے ہوئے تھے۔ بعد میں یہ مضامین ”ہندوستانی عورتوں کے مضامین“ کے نام سے کتابی صورت میں بھی شائع ہوتے رہے۔

مولوی صاحب نے تعلیمِ نسوان کی تبلیغ ہی نہیں کی بلکہ اس پر خود بھی عمل کیا۔ آپ کی سب سے بڑی صاحبزادی فاطمہ بیگم نے تعلیم حاصل کی اور منشی فاضل کا امتحان پنجاب یونیورسٹی سے اعزاز

(بقیہ حاشیہ صفحہ گزشتہ)

پر میرا تفصیلی مضمون ”اقبال اور محمد اقبال“ ۲۲ اپریل ۱۹۵۳ء کے ”امروز“ لاہور میں ملاحظہ فرمائیے۔

کے ساتھ پاس کیا۔ آپ غالباً پہلی مسلمان خاتون تھیں جنہوں نے یہ کڑی منزل طے کی اور طبقہٴ نسوان کی خدمت کے لیے اپنے آپ کو وقف کر دیا۔ فاطمہ بیگم نے کئی سال ہفتہ وار ”خاتون“ کی ادارت کی اور تحریکِ پاکستان میں بڑے جوش اور سرگرمی سے حصہ لیا۔ انہوں نے نوان کوٹ لاہور میں مسلمان لڑکیوں کے لیے فاطمہ جناح کالج قائم کیا جسے سیاسی مصروفیتوں کے سبب آپ پورا وقت نہ دے سکیں اور اسے ایک ٹرسٹ کی صورت دے کر ملت کے حوالے کر دیا گیا۔ مولوی صاحب کی دوسری لڑکی زینب نے فارسی میں ایم۔ اے کیا۔ یہ غالباً دوسری مسلمان خاتون تھی جس نے پنجاب یونیورسٹی سے ایم۔ اے کی ڈگری حاصل کی۔

مئی ۱۹۰۰ء میں مولوی محبوب عالم پیرس کی نمائش دیکھنے، سیر و سیاحت کا لطف اٹھانے اور اخبار نویسی کا مطالعہ کرنے کے لیے یورپ روانہ ہوئے۔ ۲۵ مئی ۱۹۰۰ء کو جمعہ کے روز ساڑھے پانچ بجے شام اسلامیہ کالج لاہور کے وسیع صحن میں آپ کے دوستوں نے ایک شاندار الوداعی دعوت دی جس میں اقبال اور دیگر بزرگوں کے علاوہ مندرجہ ذیل اصحاب خاص طور پر شریک ہوئے:

”خان بہادر محمد برکت علی خان سیکریٹری انجمن اسلامیہ و وائس پریزیڈنٹ میونسپل کمیٹی، نواب شیخ غلام محبوب سبحانی رئیس لاہور، سردار رضا علی خان قزلباش، خان بہادر ڈاکٹر سید امیر شاہ، فقیر سید افتخار الدین میر منشی گورنمنٹ پنجاب، میان کریم بخش میونسپل کمشنر، مولوی محمد فضل الدین رئیس و پلیڈر و میونسپل کمشنر، مفتی محمد عبداللہ ٹونکی صدر انجمنِ حمایتِ اسلام،

حاجی میر شمس الدین جنرل سیکریٹری انجمنِ حایتِ اسلام ، شیخ
عمر بخش بیرسٹر ایٹ لاء ، خان صاحب ڈاکٹر مہتاب شاہ پروفیسر
وٹرنری کالج ، سیّد ولی شاہ اکسٹرا اسسٹنٹ کمشنر ، مرزا نوازش علی
ریڈر چیف کورٹ ، سیّد احمد شاہ تحصیل دار ، چودھری نبی بخش
وکیل ، ماسٹر شیر محمد (میو سکول آف آرٹس) ، مولوی حاکم علی
پرنسپل اسلامیہ کالج اور سیّد خورشید انور وغیرہ ۔“۱

شیخ عبدالقادر آن دنوں انگریزی اخبار ”آبزرور“ کے ایڈیٹر
تھے ۔ ان کی مختصر سی تقریر کے بعد خان احمد حسین خاں (مدیر
’شباب آردو‘ لاہور) نے الوداعی نظم پڑھی اور مولوی محبوب عالم کی
جوابی تقریر کے بعد جلسہ برخواست ہوا ۔ مگر جب چند مخصوص احباب
باقی رہ گئے تو اقبال نے مندرجہ ذیل نظم پڑھ کر سنائی جو ان کے
اپنے کسی مجموعہء کلام میں تو شامل نہیں ، البتہ مولوی محبوب عالم
کے سفرنامہء یورپ میں طبع ہو چکی ہے :

لیجے حاضر ہے مطاعِ رنگیں

جس پہ صدقے ہوں شاید تحسیں

سوئے یورپ ہوئے وہ راہ سپر

سفت میں ہو گیا ستم ہم پر

آنکھ اپنی ہے اشکِ خونیں سے

غیرتِ کاسہء مئے احمر

۱۔ سفرنامہ یورپ و بلاد روم و شام و مصر ، نوشتہء مولوی محبوب عالم ،

فتحِ ملکِ ہنر کو جاتے ہیں

ہم رکابی کو آ رہی ہے ظفر

”تاڑ جاتے ہیں تاڑنے والے“

کھینچ کر لے چلا ہے ذوقِ نظر

فخر انساں کا ہے تلاشِ کمال

جستجو چاہیے مثالِ قمر

خوب تاڑا ہے سیر کا موقع

نکتہ ہیں چاہیے نگاہِ بشر

سیر دریا میں ہیں ہزار مزے

جس کو دکھلائے خالقِ اکبر

وہ سرِ شامِ بحر کی موجیں

سہر کا وہ خرامِ پانی پر

وہ سمندر بساط کی صورت

اور وہ موجوں کا کھیلنا چوسر

اور وہ چاندنی کہہ بحر جسے

اوڑھ لیتا ہے صورتِ چادر

دی خبر آپ نے یہ کیا ناگاہ

چپکے چپکے چہو دیا نشتر

دوستوں کا فراق قاتل ہے

درد اٹھتا ہے صورتِ محشر

آنکھ میں ہیں نہیں رواں لیکن

اشک اپنے ہیں مثلِ آبِ گہر

جائیے اور پھر کے آئیے گا
 صورتِ بوئے نافعہ اذفر
 اس طرح آنکھ راہ دیکھے گی
 جوں مؤذن کو انتظارِ سحر
 بزمِ یاران رہے گی یوں خاموش
 جیسے چپ چاپ شام کے ہوں شجر
 سرِ سڑگاں پہ آگئے آنسو
 نکل آیا جو دل میں تھا مضمحل
 مدحِ احباب فرضِ انساں ہے
 لاؤں اس کے لیے میں خامہ زر
 یاں خموشی گناہ ہے ایسی
 جس طرح کفر ہے جو پیغمبر
 یہ حضر آپ کو مبارک ہو
 یہ سفر آپ کو مبارک ہو
 آپ ہیں محورِ سیرِ دریائی
 چشمِ احباب غم سے بھر آئی
 رقصِ موجوں کا جا کے دیکھیں گے
 بھیج دی ہے جہاز کو سائی
 لطفِ اخبار کا جب آتا ہے
 بزمِ یورپ سے ہو شناسائی
 دمِ رخصت وہ گرم جوشی ہے
 آتشِ عشق جس سے شرمائی

کسی کو نے میں تاکتی ہے اسے
 گرمی، آفتابِ جولائی
 لب سے نکلا کہ، ”فی امان اللہ“
 فخر کرتا ہے تابِ گویائی
 نشہ، دوستی چڑھنا ایسا
 شعر میں بھی ہے رنگِ صہبائی
 آبِ آئینے پر گراتے ہیں
 ”بسلامت روی و باز آئی“
 عزمِ پنجاب ہو مگر جلدی
 کہ نہیں طاقتِ شکیبائی
 ہو نہ محبوب سے جدا کوئی
 اے رگِ جانِ عالم آرائی
 الغیث اے معلّمِ ثالث^۲
 دردِ فرقت سے جان گھبرائی
 ایسی پڑیا کوئی عنایت ہو
 دل سے اٹھے کہ وہ شفا پائی
 آگیا بحرِ چپ رہو اقبال
 خمامہ کرتا ہے عذرِ بے پسائی

-
- ۱- اس شعر میں ”محبوب عالم“ نام لایا گیا ہے۔
 ۲- معلّمِ ثالث بوعلی سینا جو مشہور فلسفی اور طبیب تھے۔ یہاں ان کی طبابت کی طرف اشارہ ہے۔ معلّمِ اول ارسطو اور معلّمِ ثانی ایونصر فارابی ہیں۔

تو یہ کر لی ہے شعر گوئی سے
اس کی قیمت پڑی نہ اک پائی

شعر سے بھاگتا ہوں میں کوسوں
ہے یہ توحید اور میں عیسائی

”آں چہ دانا کند، کند نادان
لیک بعد از ہزار رسوائی“

دوستوں کی رہے دعا حافظ
ہو سفر میں ترا خدا حافظ

(سفر نامہ، یورپ، صفحات ۱۷ - ۱۸)

مولوی محبوب عالم اٹلی، آسٹریا، جرمنی، بلجیم، فرانس،

انگلستان، روم و شام اور مصر کی سیاحت کے بعد دسمبر ۱۹۰۰ء

میں واپس تشریف لائے۔ آپ اردو زبان کے پہلے اخبار نویس ہیں جنہوں

نے یورپ کے اخباری تجربات حاصل کر کے نہ صرف اپنے کاروبار کو

توسیع و ترقی دی بلکہ ملک اور قوم کو بھی اس سے معتد بہ فائدہ

پہنچایا۔ آپ کے کاروبار کی وسعت دیکھ کر محکمہ ڈاک نے ۱۹۰۰ء

میں ”پیسہ اخبار“ کے نام سے آپ کو الگ ڈاک خانہ دیا جو تقسیم ملک

تک موجود تھا۔ واپسی پر آپ نے ”سفر نامہ یورپ“ لکھا جو ملک

میں بہت مقبول ہوا اور اس پر آپ کو محکمہ تعلیم کی طرف سے

چار سو روپیہ انعام بھی ملا۔

ولایت سے آکر ۱۹۰۲ء میں آپ نے بچوں کی دلچسپی اور

مطالعے کے لیے ایک ماہوار ”بچوں کا اخبار“ جاری کیا جو بہت پسند

کیا گیا۔ اور اس جدت پر ایک خاص انعام بھی انہیں ملا۔

مولوی محبوب عالم اخبار نویس ہونے کے ساتھ ساتھ سینکڑوں کتابوں کے ناشر اور کئی کتابوں کے مصنف ، مؤلف اور مترجم بھی تھے۔ آپ اردو ، فارسی ، عربی اور انگریزی کے علاوہ فرانسیسی ، ترکی اور روسی زبان بھی جانتے تھے۔ جرمن زبان سے بھی تھوڑی بہت شہدُ بد تھی۔ مطالعے کا بے حد شوق تھا۔ انگریزی کے اخبار اور رسالے اکثر دیکھتے رہتے تھے اور جہاں انہیں کوئی بات دلچسپی بڑھانے والی نظر آتی تھی اسے اپنے اخبار میں شائع کر دیتے تھے۔ آپ کے ذاتی کتب خانے میں اخلاق ، تاریخ ، مذہب اور علم و ادب کی ہزاروں کتابیں تھیں جن میں بعض بہت نایاب اور قیمتی تھیں۔ بعض ایسی بھی تھیں جو انہوں نے خاص ولایت سے منگوائی تھیں۔ یہ کتب خانہ ۲۵ جنوری ۱۹۱۳ء کی رات کو کارخانہ پیسہ اخبار میں آگ لگ جانے کی وجہ سے ضائع ہو گیا۔ مولوی صاحب آن دنوں ولایت کے سفر پر تھے۔ وہ ۳ جنوری کو اس سفر سے واپس آئے تو دل تھام کر رہ گئے۔ ان کو اس المناک حادثے کا بڑا صدمہ ہوا۔ آپ نے فرمایا کہ یہ سیری چالیس سال کی محنت کا نچوڑ تھا۔ اب ان کتابوں کا فراہم ہونا مشکل ہے۔ مگر ان کا شوق مطالعہ اور استقلال قابلِ داد تھا کہ آپ نے ایک دفعہ پھر کتابوں کا اچھا خاصا ذخیرہ جمع کر لیا جو آپ کی وفات کے بعد آپ کی اولاد نے پنجاب یونیورسٹی لائبریری کے حوالے کر دیا۔

منشی صاحب موزوں طبع بھی تھے۔ اگرچہ شعر کہنے کی انہیں نہ فرصت تھی نہ ضرورت مگر یہ خدا داد جوہر جب کبھی ظاہر ہونا چاہتا ہے تو کسی کے روکے نہیں رکتا۔ ایک دفعہ ان کے ایک

شکاری دوست نے چار تلیں تحفے کے طور پر بھیجے۔ آپ نے شکاری
میں چار شعر قلم برداشتہ لکھ دیے جن میں سے دو یہ ہیں :

چار تلیں جو آپ نے بھیجے

ان سے بندہ ہوا بہت محظوظ

اے شکاری تجھے خدا رکھتے

جملہ آفات سے سدا محفوظ

”پیسہ اخبار“ کا دفتر ہمیشہ اخبار نویسی سکھانے کا دبستان رہا
ہے اور مولوی محبوب عالم کو عموماً ایڈیٹر گر کہا جاتا ہے۔ جس
آردو اخبار کو متحدہ ہندوستان میں سے زیادہ کثیر الاشاعت ہونے کا
فخر حاصل تھا، یعنی روزنامہ ”ہندوستان“، اس کے ایڈیٹر بابو دینا ناتھ
حافظ آبادی اسی ”پیسہ اخبار“ میں ملازم رہ کر کام سیکھ چکے تھے۔
مرزا علی حسین جو اخبار ”فتح المبین“ اور اخبار ”وقت“ کے مالک
و ایڈیٹر تھے وہ بھی فن اخبار نویسی یہیں سیکھتے رہے۔ مولوی
عبدالرؤف صاحب رافت بھوپالی جو ”زبدۃ الاخبار“ (مملوکہ حکیم غلام نبی
زبدۃ الحکماء لاہور) کے ایڈیٹر تھے، وہ بھی کئی سال تک اسی اخبار
میں کام کرتے رہے تھے۔ منشی منور خان ساغر اکبر آبادی، جن کے
خوان کرم سے ہندو اخبارات نعمت پائے گونا گوں حاصل کرتے رہے،
سب سے پہلے ”پیسہ اخبار“ ہی میں فن اخبار نویسی سیکھتے رہے۔ منشی
احمد دین بی۔ اے مالک و ایڈیٹر اخبار ”غم خوار عالم“ بھی
”پیسہ اخبار“ ہی میں برسوں کام کرنے کے بعد اپنا ذاتی اخبار نکالنے کے
قابل ہوئے۔ مولوی محمد عبداللہ منہاس، جو اخبار ”وکیل“ امرتسر،
اخبار ”حایت اسلام“ لاہور، روزنامہ ”شہباز“ پشاور اور کئی دوسرے

اخباروں کو کامیابی سے چلاتے رہے، وہ بھی ابتدا میں ”پیسہ اخبار“ ہی میں تھے۔ میر جالب دہلوی مدیر ”ہمت“ لکھنؤ، منشی محمد الدین فوق مدیر ”اخبار کشمیری“ لاہور، منشی محمد دین خلیق (جو عرصہ تک اخبار ”ریلوے اینڈ انجینئرنگ نیوز“ انگریزی و اردو میں لاہور سے نکالتے رہے) ابتدائی مشق اسی اخبار کے دفتر میں کرتے رہے۔ منشی انبا پرشاد صوفی مراد آبادی جو اپنی پرجوش تحریروں کے باعث خاص طور پر مشہور تھے، عرصے تک ”پیسہ اخبار“ میں کام کرنے کے بعد اپنا اخبار ”جامع العلوم“ نکالنے میں کامیاب ہوئے۔ شیخ یعقوب علی تراب ایڈیٹر ”الحکم“ قادیان کو بھی اسی اخبار کے دفتر میں آمد و رفت رکھنے سے اخبار نویسی کا چسکا پڑا تھا۔

”پیسہ اخبار“ خاص التزام کے ساتھ نہ صرف عربی اور انگریزی بلکہ ہندی، مرہٹی، گجراتی اور گورمکھی اخبارات و رسائل کے ترجمے اور بعض مستقل کارآمد مضامین بھی شائع کرتا تھا۔ کئی اخباروں کا گزارہ ہی ان ترجموں پر تھا۔ مولوی شجاع اللہ خاں مدیر ”ملت“ لاہور، سید ظہور احمد وحشی شاہجہان پوری، پروفیسر محمد عباس ایم۔ اے مصنف کتاب ”مشاپیر نسواں“، جنہیں پنجاب یونیورسٹی کانووہ کیشن کے موقع پر چھ مختلف تمغے اور ایک سو روپے نقد انعام ملا تھا، وقتاً فوقتاً ”پیسہ اخبار“ میں مدیر و مترجم کی حیثیت سے کام کرتے رہے۔

آج کل اکثر اخبارات اشتہاروں سے لبریز ہوتے ہیں مگر ایک زمانہ تھا کہ تاجر پیشہ لوگ صرف ”پیسہ اخبار“ ہی کو اشتہارات کے لیے پسند کرتے تھے۔ ”پیسہ اخبار“ نے اشتہارات کی آمدنی سے معقول

نواب سر ذوالفقار علی خاں

(۱۹۳۳ء)

اقبال کے نہایت ہی گہرے ، بے تکلف ، عزیز اور مخلص دوستوں میں نواب سر ذوالفقار علی خاں کا درجہ بہت ممتاز تھا۔ وہ دبلے پتلے ، متین و سنجیدہ ، خوش اخلاق اور ہنر پرور رئیس تھے اور ثروت و امارت کے باوجود نہایت سلجھا ہوا علمی اور ادبی ذوق رکھتے تھے۔ اقبال کے تعلقات ان سے حقیقی بھائیوں جیسے بلکہ اس سے بھی کچھ زیادہ ہی تھے۔ اپنے قلم کے ذریعے اقبال کو شاعر اور مفکر کی حیثیت سے سب سے پہلے جس نے انگریزی خوانوں کے سامنے پیش کیا اور ان کے ذہنی اور دماغی جوہر دنیا جہان میں آشکارا کیے ، وہ نواب صاحب ہی تھے۔ ان کی کتاب A Voice from the East (مشرق سے ایک آواز) اقبالیات میں کلاسیک کی حیثیت اختیار کر چکی ہے اور اب تک جتنی کتابیں اقبال کے فکر و فن پر لکھی گئی ہیں ، ان میں کئی لحاظ سے منفرد ہے۔

کی ملاقات علامہ اقبال سے ہوئی جو ذوق و مشرب کی یگانگت کے باعث بعد میں گہری اور مخلصانہ دوستی کی صورت اختیار کر گئی۔

غرض چند ہی برسوں میں نواب صاحب کے اخلاص و مروت اور اعلیٰ خاندانی اخلاق نے لاہور کے کئی لوگوں کو آپ کا گرویدہ بنا دیا۔ کوئینز روڈ پر آپ کا دولت خانہ، جس کا نام اقبال نے ”زر افشاں“ رکھا تھا، لاہور کی اعلیٰ سوسائٹی کا مجلسی مرکز تھا جہاں اکثر معززینِ شہر اور اعلیٰ سرکاری حکام ٹینس کھیلنے اور چائے پینے کے لیے مدعو کیے جاتے تھے۔ ہندو، مسلمان، سکھ اور عیسائی سبھی سے آپ کے پر خلوص تعلقات تھے، جن میں ڈاکٹر اقبال کے علاوہ سر جو گندر سنگھ، سردار امراؤ سنگھ گل اور مرزا جلال الدین بیرسٹر ایٹ لاء بہت نمایاں تھے۔ چودھری محمد حسین بھی پریس برانچ کی ملازمت سے پہلے نواب صاحب ہی سے وابستہ تھے اور نہ صرف پنجاب چیفس ایسوسی ایشن کے کاروبار میں نواب صاحب کا ہاتھ بٹاتے تھے بلکہ ان کے صاحب زادوں رشید علی خان اور خورشید علی خان کے اتالیق بھی تھے۔ چودھری صاحب کا ربط و ضبط ڈاکٹر اقبال سے یہیں بڑھا جو بعد میں روز افزوں ہوتا گیا۔ اقبال نے اپنی وصیت میں جن لوگوں کو اپنی جائداد کا متولی مقرر کیا تھا، ان میں ایک چودھری صاحب بھی تھے جو اس اعتماد کے ہر طرح اہل ثابت ہوئے۔

۱۹۰۹ء میں نواب صاحب اسپیریل لیجسلیٹو کونسل کے ممبر منتخب ہوئے اور پھر تمام عمر مجالسِ آئین ساز کے رکن رہے۔ آپ عرصے تک پنجاب یونیورسٹی کے فیلو اور پنجاب ہسٹاریکل سوسائٹی

ایک طویل خط کے ذریعے پروفیسر نکلسن اور دوسرے لوگوں کو اپنا مطلب و مفہوم واضح کر کے ان کے شکوک و شبہات رفع کرنے پڑے۔ مگر نواب صاحب کو اقبال سے جو تعلق خاطر اور قرب قریبی حاصل تھا اور افہام و تفہیم کے جو مواقع میسر تھے، ان کے سبب وہ اقبال کے پیغام کی روح تک پہنچ گئے تھے۔ ان کی کتاب نے انگریز مصنفوں کی غلط فہمیاں دور کرنے اور اقبال کی آواز لوگوں تک پہنچانے میں نمایاں کردار ادا کیا۔

یہ کتاب اول تو اقبال کی زندگی میں لکھی گئی تھی اور پھر ایک ایسے شخص نے لکھی تھی جس کے ہاں اقبال کی اکثر نشست و برخاست رہتی تھی۔ ظاہر ہے کہ نواب صاحب نے اس کام کو اقبال سے پوشیدہ نہ رکھا ہوگا بلکہ اغلب یہ ہے کہ انہوں نے بعض مسائل کی پیچیدگیوں کے حل اور بعض نکات کی لطافتوں کو سمجھنے میں اقبال سے مشورہ کیا ہوگا، کیونکہ وہ بے تکلفی سے ایسا کر سکتے تھے۔ وہ خود بھی دانشور اور باذوق آدمی تھے، مشرق و مغرب کے علوم سے بہرہ وافی رکھتے تھے۔ وہ اقبال کے عہد آفرین شعری کارناموں سے حد درجہ متاثر تھے اور خوب سمجھتے تھے کہ اقبال کے حیات افروز کلام نے ملک و ملت کی نوجوان نسل کو کس طرح بیدار کیا ہے۔ انہوں نے کتاب کے ابتدائی ہی میں اپنی رائے کا اظہار کر دیا ہے:

”اگر ایران کو تختِ طاؤس پر فخر ہے اور تاجِ برطانیہ

کوہِ نور پر ناز کر سکتا ہے تو اقبال یقیناً ملکِ سخن کے

دربار کی زینت ہے۔“

یہ کوئی جھوٹی تعالیٰ یا خیالی بات نہیں ، جو یونہی جذبات کی آرزو میں بہہ کر کہہ دی گئی ہو بلکہ یہ اقبال کے کلام کے گہرے مطالعے کے بعد ان تاثرات کا حقیقی عکس ہے جو شاعر نے مصنف کے دل پر چھوڑے تھے۔

اس کتاب کی ایک نمایاں خصوصیت یہ بھی ہے کہ اس میں اردو ، فارسی کے جتنے اشعار زیر بحث آئے ہیں ، ان کا ترجمہ نواب صاحب کے ایما پر سردار امراؤ سنگھ شیرگل نے کیا ہے۔ وہ ایک منجھے ہوئے صحافی ، انگریزی زبان کے ایک مشہور رسالے کے ایڈیٹر اور اقبال کے نہایت مخلص دوست اور مداح تھے۔ ترجمہ کرنا کوئی آسان کام نہیں ہے۔ ہر زبان کی اپنی خصوصیات ، اپنا مزاج ، اپنی تراکیب ، اپنے محاورے ، اپنا روزمرہ ، اپنی تشبیہات ، اپنے استعارے اپنی تلمیحات اور اپنے صنائع بدائع ہوتے ہیں ، جن سے پوری طرح لطف اندوز ہونا غیر زبان والوں کے بس کی بات نہیں ہوتی۔ یہ مشکل اور بھی بڑھ جاتی ہے جب ترجمہ کرنے والی چیز اقبال جیسے عظیم شاعر کی کوئی شعری تخلیق ہو ، جو حسین و لطیف جذبات ، جوش و سرسستی سے لبریز تخیلات ، نازک افکار اور ولولہ انگیز پیغام کی حامل ہو اور مترنم بحور و قوافی میں لپیٹی ہوئی ہو۔ سردار امراؤ سنگھ کا ان مشکلات سے کامیابی کے ساتھ گزر جانا واقعی قابل تعریف کارنامہ ہے۔ ان کے ترجمے نے کتاب کی قدر و قیمت کو چارچاند لگا دیے ہیں۔ ”مشرق کی یہ آواز“ آج بھی فضا میں گونج رہی ہے اور کانوں میں رس گھول رہی ہے۔

سردار امراؤ سنگھ ہی نے برگساں سے پیرس میں علامہ اقبال

سے ملاقات کا انتظام کیا تھا اور علامہ کی شاعری پر اظہارِ خیال کرتے ہوئے اپنے ایک مضمون میں لکھا تھا :

”اقبال کا کلام ’بھگوت گیتا‘ سے کم نہیں۔ اس کا لبِ لباب

یہ ہے کہ انسانی جماعت کی بقا اور ترقی کے لیے اس مذہبی

فلسفے سے کام لینا چاہیے جس سے علیحدہ ہو کر اور جس

کو نظر انداز کر کے سوسائٹی یکسر برباد اور تباہ ہو جاتی

ہے۔ . . . اپنے دوست سر ذوالفقار کے مکان پر میر نے

اقبال کو ایسی خوشگوار اور دلکش فضا میں اکثر لیٹے

ہوئے دیکھا ہے جس کے محسوس کرنے کے لیے تخیل کی

ضرورت نہیں۔ ایسے لمحات میں ان کے نغمہ ہائے شیریں

کے شروع ہونے سے پہلے گفتگو خود بخود بند ہو جایا کرتی

تھی۔ ممکن ہے کہ بعض ایسے لوگ بھی ہوں جو ان کے

ترانوں سے وجد میں نہ آتے ہوں لیکن میرے خیال میں

کوئی ایسا فرد بشر نہ ہوگا۔ وہاں تو یہ کیفیت ہوتی تھی

کہ عالمِ بالا کی خالص اور چمکتی ہوئی شرابِ طہور کا

مزه آتا تھا اور پیہ پیہ جام کی طلب ہوتی تھی۔“

(نقشِ اقبال ، صفحات ۷۵ - ۷۶ ، بحوالہ کلیاتِ اقبال)

اقبال عام طور پر گھر سے کم ہی نکلتے تھے۔ ضرورت کے سوا

زیادہ تر خانہ نشین رہتے تھے لیکن نواب صاحب کے ہاں اکثر جایا

کرتے تھے بلکہ بعض اوقات تو نواب صاحب خود ہی سوٹر بھیج کر

انہیں بلا لیتے تھے۔ پہروں نشست و برخاست رہتی تھی۔ افسوس کہ ان

صحبتوں میں شریک ہونے والے ایک ایک کر کے اس دنیا سے رخصت

ہو گئے ورنہ ان سے دریافت کیا جاتا کہ وہاں کس قسم کی باتیں ہوتی تھیں۔ حکمت کے کیسے کیسے انمول موتی رولے جاتے تھے اور کیسی کیسی گل افشانیوں میں وقت گزرتا تھا۔ ذیل کے ایک واقعے کو ان خوش گوار صحبتوں کی پرچھائیں ہی کہا جا سکتا ہے۔

نواب صاحب کی کوٹھی ”زر افشاں“ میں یوکلپٹس کے بہت سے درخت تھے، جن سے گوند نکالا کرتی تھی۔ نواب زادہ خورشید علی خاں کی عمر ان دنوں کوئی نو دس برس ہوگی۔ وہ دن بھر درختوں سے گوند کھرچ کھرچ کر ڈبوں میں بھرا کرتے تھے۔ یہی ان کا مرغوب کھیل تھا۔ نواب زادہ صاحب بیان کرتے تھے کہ علامہ بہاری موٹر کار میں آتے اور اترتے ہی پیار سے مجھے بلاتے:

”چھوٹے میاں کیا کر رہے ہو؟“

میں کہتا ”گوند نکال رہا ہوں۔“ اقبال فرماتے:

”چھوٹے میاں نے گوند نکالی درخت سے“

میں کہتا ”بس آپ کی شاعری ایک ہی مصرع پر ختم ہو گئی؟“ فرماتے:

”ہاں بھئی! ابھی تو ایک ہی مصرع ہوا ہے۔“ میں روز یہی شکایت کرتا تھا کہ آپ کیسے شاعر ہیں، دوسرا مصرع ہی نہیں کہہ سکتے؟ ایک دن تشریف لائے تو فرمایا:

”لو چھوٹے میاں! آج ہم نے دوسرا مصرع بھی کہہ لیا:

چھوٹے میاں نے گوند نکالی درخت سے

اور ہوگی ان کی شادی کسی نیک بخت سے“

یہ چھوٹے میاں تو ۱۹۶۴ء میں انتقال کر گئے تھے۔ بڑے نواب زادہ رشید علی خاں ۱۵ جولائی ۱۹۷۳ء کو دل کا دورہ پڑنے سے ۶۹ برس کی عمر میں اب فوت ہوئے ہیں۔

علامہ اقبال نے ایک دفعہ فرمایا کہ میں عمر بھر کرائے کے مکانوں میں رہا ہوں۔ ”جاوید منزل“ بھی جاوید کی ملکیت ہے۔ میں جاوید کا کرایہ دار ہوں اور اس کو پچاس روپے ماہوار کرایہ دیتا ہوں۔ ایک دفعہ سر ذوالفقار علی خاں نے مجھ سے کہا کہ اپنا مکان کیوں نہیں بنواتے؟ میں نے کہا آپ جیسے سرمایہ داروں نے چار چار پانچ پانچ مکانوں پر قبضہ کر رکھا ہے۔ ہم جیسوں کے حصے میں اپنا مکان کیسے آسکتا ہے؟

علامہ اقبال جب کبھی انجمن حمایت اسلام کے سالانہ اجلاس میں شریک ہونے کے لیے آتے تھے تو نواب سر ذوالفقار علی خاں کی سوٹر ہی میں ان کے ہمراہ ان کو دیکھا جاتا تھا۔ ”بانگِ درا“ کے یہ اشعار بھی شاید اسی سوٹر کی یادگار ہیں:

کیسی پتے کی بات جگندر^۲ نے کل کہی

سوٹر ہے ذوالفقار علی خاں کا کیا خموش

ہنگامہ آفریب نہیں اس کا خرامِ ناز

مانندِ برق تیز، شمالِ ہوا خموش

۱۔ ملفوظاتِ اقبال، ص ۱۱۵۔

۲۔ سردار جوگندر سنگھ۔

میں نے کہا ، نہیں ہے یہ موثر پہ منحصر
 ہے جادۂ حیات میں ہر تیزپا خموش
 ہے پاشکستہ شیوہ فریاد سے جس
 نکہت کا کارواں ہے مثالِ صبا خموش
 مینا مدام شورشِ قلقل سے پا بگل
 لیکن مزاج جامِ خرام آشنا خموش
 شاعر کے فکر کو پر پروازِ خامشی
 سرماسایہ دار گرمئی آوازِ خامشی
 ایک دفعہ ایسا ہوا کہ نواب صاحب کی طبیعت شاید علیل تھی
 یا اور کوئی وجہ ہوگئی تھی کہ انہوں نے اجلاس میں آنے سے
 معذوری ظاہر کی۔ اقبال نے بھی کہا بھیجا کہ نواب صاحب کی
 عدم موجودگی میں نظم پڑھنے کا کوئی مزہ نہیں۔ آخر اراکینِ انجمن
 کے اصرار سے مجبور ہو کر نواب صاحب اور ان کے ہمراہ علامہ اقبال
 جلسہ گاہ میں تشریف لائے۔ یہ ۱۹۱۶ء کے سالانہ اجلاس کی بات
 ہے۔ اقبال کے دوست منشی محمدالدین فوق مدیر ”اخبار کشمیری“
 لاہور کے چچا منشی غلام محمد خادم بھی اس اجلاس میں موجود
 تھے۔ انہوں نے حسبِ حال فی البدیہہ فرمایا :

اقبال و ذوالفقار کا ہو کیوں نہ احترام
 تخت اور تاج دونوں انہی کے تو ہیں غلام
 اقبال ذوالفقار سے آتا ہے ہاتھ میں
 وابستہ ذوالفقار ہے اقبال سے مدام

۱۹۲۱ء میں نواب صاحب نے لدھیانہ میں مسافروں کے آرام و آسائش کی خاطر ایک سرائے بنوائی۔ اس کا نام ”ذوالفقار گنج“ رکھا۔ اقبال نے اس کی تاریخِ تعمیر کہی جو سرائے کے بڑے دروازے پر کندہ کرائی گئی۔ میں نے تقسیمِ ملک سے پہلے اسے خود دیکھا تھا۔ اب پتا نہیں اس عمارت کا کیا حشر ہوا؟ خیر جو کچھ بھی ہو، عمارت رہے یا نہ رہے، البتہ اقبال کی کہی ہوئی تاریخِ جریدہء عالم پر ہمیشہ ثبت رہے گی اور اس عمارت کے ساتھ نواب صاحب کی فیاضی کی یاد تازہ کرائی رہے گی :

بانیِ اینِ خوشِ بنا سر ذوالفقار

سالِ تعمیرش ز ہاتفِ خواستند

از فلک تاریخِ چوبِ شبنم چکید

بر زمینِ خلدِ بریں آراستند

۱۹۲۱ء

[یہاں ”آراستند“ میں الفِ ممدودہ کا ایک عدد محسوب ہوا

ہے اور اقبال فارسی کی ہر تاریخ میں الفِ ممدودہ کا ایک ہی

عدد لیتے تھے]۔

اقبال کے حاسد ہمیشہ حکامِ اعلیٰ کو اقبال سے بدظن کرتے رہتے

تھے۔ لیکن ان تمام فتنہ انگیزیوں کا سد باب نواب ذوالفقار علی خان

کرتے تھے اور چاہتے تھے کہ کسی طرح اقبال عدالتِ عالیہ کے جج یا

کوئی اور ایسے ہی اونچے عہدہ دار بن جائیں لیکن خدا جانے آخری عمر میں کیا پیچ پڑا کہ بعض خود غرض افراد کی در اندازیوں کی وجہ سے ان کے درمیان بھی بعض غلط فہمیاں حائل ہو گئیں۔ یہاں تک کہ ان دنوں علامہ اقبال شملہ گئے تو خلاف معمول نواب صاحب کے بجائے ملک فیروز خان نون کے ہاں ٹھہرے حالانکہ اس سے قبل جب کبھی شملہ جاتے تھے تو نواب صاحب ہی کی کوٹھی ”نوبہار“ میں قیام فرمایا کرتے تھے۔ میں نے بھی ۱۹۲۳ء میں حضرت علامہ کے نیاز پہلی مرتبہ شملہ کی اسی کوٹھی میں حاصل کیے تھے۔ نواب صاحب کو علامہ کے شملہ آنے کا علم ہوا تو بہت روئے اور کہا کہ میرے اقبال کا کسی دوسری جگہ قیام کرنا میرے وہم و گمان میں بھی نہیں آ سکتا تھا۔

مرزا جلال الدین بیرسٹر ایٹ لاء نے، جو ان دونوں کے مشترک دوست تھے، ان کے درمیان مصالحت کرانے کی سعی کی۔ دونوں کو اپنی اپنی جگہ ہموار کیا اور ایک تاریخ مقرر کر کے چائے پر مدعو کرنے کا پروگرام بنایا لیکن خدا کا کرنا ایسا ہوا کہ اس تاریخ سے قبل ہی نواب صاحب اچانک بیمار ہو گئے اور پیشتر اس کے کہ یہ دونوں دوست آپس میں بغل گیر ہوتے، نواب صاحب ۲۶ مئی ۱۹۳۳ء کی صبح کو ڈیرہ دون میں اپنے خالقِ حقیقی سے جا ملے۔ نعش مالیر کوٹلہ لائی گئی۔ حضرت علامہ اور مرزا جلال الدین دونوں کو اس مخلصِ دیرینہ کے یوں ناگوار حالات میں بچھڑ جانے پر شدید صدمہ ہوا۔ انہوں نے فیصلہ کیا کہ کم از کم نواب صاحب کی نماز جنازہ میں تو شریک ہو جائیں اور آخری دیدار کر لیں۔ چنانچہ دونوں سوٹر میں

سوار ہو کر مارا مار سالیہ کوٹلہ پہنچے لیکن سیت ان کے پہنچنے سے پہلے ہی سپردِ خاک کی جا چکی تھی۔ ناچار بادلِ حسرت زدہ فاتحہ پڑھ کر واپس آ گئے۔“



اصغر گونڈوی

(۱۹۳۶ء)

مولانا اصغر حسین اصغر گونڈوی کے آبا و اجداد گورکھپور کے رہنے والے تھے۔ لیکن ان کے والد منشی تفضل حسین نے بسلسلہٴ ملازمت گونڈہ میں سکونت اختیار کر لی تھی۔ اصغر ۱۸۸۳ء میں پیدا ہوئے۔ ابتدائی تعلیم گھر پر حاصل کی۔ ذاتی مطالعے سے ادب اور فنِ شاعری میں دستگاہ حاصل کی۔ خود ہی انگریزی کا مطالعہ کیا۔ شاعری میں جلیل احمد بلگرامی اور امیر اللہ تسلیم کی شاگردی اختیار کی۔ اصغر نہایت متقی، درویش صفت، پُروقتار اور صوفی منش بزرگ تھے۔ کسبِ معاش کے لیے عینک سازی کا کام کرتے تھے۔ اردو فارسی دونوں زبانوں میں شعر کہتے تھے۔ ان کے کلام میں متانت اور سنجیدگی کا عنصر نمایاں ہوتا تھا۔ نادر خیالات کی تلاش انہیں ہمیشہ رہتی۔ ان کے اندازِ بیان میں شگفتگی اور رنگینی پائی جاتی تھی۔

مولانا تاجور نجیب آبادی نے جب ایک ہندو ناشر عطر چند کپور کے اشتراک سے لاہور میں اردو مرکز قائم کیا تو مولانا اصغر

کو یہاں بلا لیا۔ انہوں نے لاہور کی علم ریز فضا میں رہ کر کچھ عرصہ ادبی خدمات انجام دیں۔ پھر ہندوستانی اکیڈمی کے رسالے کے مدیر مقرر ہو کر الہ آباد چلے گئے اور چند برس سر تیج بہادر سپرو اور سر سلیمان کی سرپرستی میں کام کیا۔ وہیں ۳ نومبر ۱۹۳۶ء کو بعارضہ فالج انتقال کیا۔ ”نشاطِ روح“ اور ”سرودِ زندگی“ ان کے کلام کے دو مجموعے شائع ہو چکے ہیں۔ مولانا ابوالکلام آزاد ”نشاطِ روح“ کے بارے میں اپنی رائے کا اظہار کرتے ہوئے ۲۸ جون ۱۹۳۳ء کو کلکتہ سے فرماتے ہیں :

”سیری نگاہ نکتہ چینی میں کمی نہیں کرتی۔ میں معیار کی پستی پر کسی طرح اپنے آپ کو راضی نہیں کر سکتا۔ اہل فن کو مجھ سے خوش گمانی کی نہیں، بدگمانی کی شکایت ہے۔ تاہم میں محسوس کرتا ہوں کہ جس شاعر کے کلام میں حسب ذیل اشعار موجود ہوں، اس کی شاعری کی وقعت بحث و اثبات کی محتاج نہیں ہو سکتی :

قہر ہے تھوڑی سی بھی غفلتِ طریقِ عشق میں

آنکھ جھپکی قیس کی اور سامنے حمل نہ تھا

نیازِ عشق کو سمجھا ہے کیا اے واعظِ ناداں

ہزاروں بن گئے کعبے جبین میں نے جہاں رکھ دی

پہلے ہستی کی جستجو ہے ضرور
پھر جو گم ہو تو جستجو نہ کرے

نہ یہ شیشہ ، نہ یہ ساغر ، نہ یہ پیمانہ بنے
جانِ سیخانہ ، تری نرگسِ مستانہ بنے
کار فرما ہے فقط حسن کا نیرنگِ کمال
چاہے وہ شمع بنے ، چاہے وہ پروانہ بنے
رند جو ظرف اٹھا لیں وہی ساغر بن جائے
جس جگہ بیٹھ کے پی لیں ، وہی سیخانہ بنے
پرتوِ رخ کے کرشمے تھے سرِ راہ گزر
ذرے جو خاک سے اٹھے وہ صنمِ خانہ بنے

رودادِ چمن سنتا ہوں اس طرح قفس میں
جیسے کبھی آنکھوں سے گلستاں نہیں دیکھا

قیدِ قفس میں طاقتِ پرواز اب کہاں
رعشہ سا کچھ ضرور ابھی بال و پر میں ہے

قلب پر اب تک تڑپتی ہے شعاعِ برقِ طور
خون کے قطروں میں اب تک رقصِ منصورِ بھی ہے

بہائے درد و الم درد و غم کی لذت ہے
وہ ننگِ عشق ہے جو آہ ہو اثر کے لیے

پردہ دھر کچھ نہیں ، اک ادائے شوخ ہے
خاک آٹھا کے ڈال دی دیدہ امتیاز میں

شعاعِ مہر خود بے تاب ہے جذبِ محبت سے
حقیقت ورنہ سب معلوم ہے پروازِ شبنم کی

حل کر لیا مجاز و حقیقت کے راز کو
پائی ہے میں نے خواب میں تعبیر خواب کی“

مولانا ابوالکلام آزاد کے نزدیک اصغر کے دوسرے مجموعے یعنی
”سرودِ زندگی“ کا بھی یہی عالم ہے۔ اصحابِ ذوق تسلیم کریں گے
کہ یہ اشعار معیار میں ڈھلے ہوئے اور نقد و نظر سے بے پروا ہیں :

عالم پہ ہے اک سکونِ بے تاب
یا عکس ہے میری خامشی کا
ہاں سینہ گلوں کی طرح کر چاک
دے امر کے ثبوتِ زندگی کا

تو بہت سمجھا تو کہہ، گزرا فریبِ رنگ و بو
یہ چمن لیکٹ اسی کی جلوہ گاہِ ناز ہے
گوشہ گوشہ علم و حکمت کا ہے سب دیکھا ہوا
یہ غنیمت ہے درِ میخانہ اب تک باز ہے

عام ہے وہ جلوہ لیکرت اپنا اپنا طرز دید
میری آنکھیں بند ہیں اور چشمِ انجم باز ہے

کیوں شکوہ سنجِ گردشِ لیل و نہار ہوں
اک تازہ زندگی ہے ہر اک انقلاب میں

تیری ہزار برتری ، تیری ہزار مصلحت !
میری ہر اک شکست میں ، میرے ہر اک قصور میں

سنا ہے حشر میں شانِ کرم بے تاب نکالے گی
لگا رکھا ہے سینے سے متاعِ ذوقِ عصیاں کو

آدمی نہیں سنتا ، آدمی کی باتوں کو
پیکرِ عمل بن کر غیب کی صدا ہو جا
قطرہٴ تنک مایہ بحرِ بے کراں ہے تو
اپنی ابتدا ہو کر ، اپنی انتہا ہو جا

نمودِ جلوہٴ بے رنگ سے ہوش اس قدر گم ہیں
کہ پہچانی ہوئی صورت بھی پہچانی نہیں جاتی

بنا لیتا ہے موجِ خونِ دل سے اک چمن اپنا
وہ پابندِ قفس جو فطرۃً آزاد ہوتا ہے

یہاں کوتاہیِ ذوقِ عمل ہے خود گرفتاری
جہاں بازو سمٹتے ہیں ، وہیں صیاد ہوتا ہے

یہ مجھ سے سن لے تو رازِ پنہاں ، سلامتی خود ہے دشمنِ جاں
کہاں سے رہو میں زندگی ہو کہ راہ جب پر خطر نہیں ہے
سرتیج بہادر سپرو فرماتے ہیں کہ :

”میرے نزدیک اعلیٰ درجے کی شاعری کا ایک معیار یہ
بھی ہے کہ وہ کس طرح کے لوگوں کو متاثر کرتی ہے۔
آج کل حیدرآباد ، جامعہ ملیہ دہلی ، لاہور اور علی گڑھ
یونیورسٹی کا درجہ اعلیٰ اور سنجیدہ ادب کے لحاظ سے بہت
ہی ممتاز ہے۔ حیدرآباد نے ”جدید شاعری“ میں جناب اصغر
کا تذکرہ بہت شاندار طریقے سے کیا ہے۔ جامعہ ملیہ نے
اصغر کے سو شعروں کا انتخاب شائع کیا ہے۔ لاہور کے
ادبی رسائل ان کا کلام ممتاز حیثیت سے شائع کرتے ہیں۔
علامہ سراقبال نے اپنی پرائیویٹ چٹھیوں میں ان کے کلام
کی تعریف کی ہے ، اس میں ”جَدت و تاثر“ کے قائل ہیں
اور اسے آردو ادب میں ایک قابلِ قدر اضافہ فرمایا ہے۔
علی گڑھ یونیورسٹی نے ان کے کلام کو یونیورسٹی کے نصاب
میں داخل کیا ہے۔ بہر صورت ان تمام مقامات سے کسی
نہ کسی صورت میں ان کی شاعری کا اعتراف کیا گیا ہے۔“

علامہ اقبال کے خط تو ہمیں دستیاب نہیں ہو سکے جن سے معلوم ہو سکتا کہ وہ اصغر کے کلام میں ”جدت و تاثر“ کے کس حد تک قائل تھے اور کس پہلو سے ان کے کلام کی تعریف کرتے تھے ، البتہ ڈاکٹر تاثیر مرحوم کے ایک مضمون ”اسماء الرجال اقبال“ کی مندرجہ ذیل سطور اس پر کچھ روشنی ڈالتی ہیں :

”ایک دن اصغر گونڈوی مجھے لے کر علامہ اقبال کی خدمت میں پہنچے ۔ اس سے قبل اصغر صاحب نے اپنا کلام نقل کروا کر مجھے علی گڑھ سے بھجوایا اور چاہا کہ میں اقبال سے اس کے متعلق رائے طلب کروں ۔ اسی اثنا میں اصغر ملازمت کے سلسلے میں لاہور آ گئے اور علامہ سے ملاقات ہوئی ۔ انہوں نے حضرت علامہ سے کہا کہ اپنی رائے لکھ دیجیے ۔ علامہ نے فرمایا کہ تاثیر صاحب جو لکھ دیں گے ، میں اس پر دستخط کر دوں گا ۔ یہ ان کا خاص انداز تھا ۔ مدعا یہ تھا کہ ڈرافٹ کوئی تیار کر دے ، وہ کاٹ چھانٹ کر دستخط کر دیں گے ، اور یہ وہ جب کہتے تھے کہ رائے دینے میں باک نہ ہو ۔ مگر اصغر گونڈوی ناواقف تھے ، انہیں غلط فہمی ہو گئی ۔ سمجھے کہ علامہ اقبال نے ان کے کلام کو ذاتی توجہ کے قابل نہیں سمجھا ۔ یہ ایک طرح درست بھی تھا ۔ علامہ اقبال اصغر کو اچھا مشاق خوش گو سمجھتے تھے اور بس ، اور اصغر تھے بھی یہی ، مگر ان دنوں رشید احمد صدیقی اور علی گڑھ گروپ اصغر کو بہت اچھاال رہے تھے ۔ اس لیے غالباً اصغر ذرا زیادہ حساس ہو گئے تھے ۔

مگر اصغر کی خودداری کا یہ پہلو مجھے بہت پسند آیا۔

انہوں نے دوبارہ رائے طلب نہ کی۔^۱

”سرودِ زندگی“ کے صفحہ ۱۲۳ و ۱۲۴ پر اصغر کی ایک فارسی

غزل موجود ہے جس کے چند شعر حسبِ ذیل ہیں :

در حریمش امتیازِ ایب و آب بے سود بُود

جانِ مشتاقان بہ سیرِ بود و ہم نابود بُود

ما بہر طرزے کہ سی رفتیم ، شایانش نہ بُود

او بہر رنگے کہ سی آید ، ہاں مقصود بُود

آرزو پیکر تراش و شوقِ من جانِ آفرید

شب معاذ اللہ ہمیں مخلوقِ من معبود بُود

من ہم از دیر و حرم صد بہرہ سی داشتم

لیک در میخانہ ہر راہے بمن مسدود بُود

در حریمِ عشقِ ایب رمزِ حیات آسوختمند

بے زیاں سودے کہ من سی خواستم بے سود بُود

من نوائے خویش را آوردم از جائے دگر

در چمنِ ہنگامہٗ محدود و نامحدود بُود

اے کہ تو دریائے خوبی ، وائے توئی بحرِ وجود

لافِ منصورِ کہ سی زد قطرہٗ بے بود بُود

۱۔ ”اسماء الرجال اقبال“، از ڈاکٹر محمد دین تاثیر، مندرجہ ماہنامہ ”کریسٹل“،

یادگار نمبر، فروری۔ اپریل ۱۹۵۱ع، صفحات ۱۵۳ - ۱۵۶۔

شورشِ عشق و نوائے آتشیں حسنِ بتاں
زندگی جائے کہ سی دیدم ہموں موجودؔ بود
تو بہر شغلے کہ سی باشد ہاں معبودؔ تست
آں شکست و ریخت ہم بت خانہؔ محمودؔ بود

اس غزل کے نیچے یہ شذرہ درج ہے :

”یہ غزل قیامِ لاہور کے زمانے (۱۹۲۷ء) میں لکھی گئی تھی۔ علامہ سر اقبالؒ نے اسے سن کر بہت پسند فرمایا اور خود بھی دو شعر اسی وقت سوزوں کر کے دیے اور ہدایت فرمائی کہ انہیں بھی اپنی غزل کے ساتھ رکھنا۔“

چشمِ آدمِ آن سوی افلاک زورش ہم نہ یافت
از خیالِ مہر و سہ اندیشہ گرد آلودؔ بود
من درونِ سینہؔ خود سو مناتے ساختم
آستانِ کعبہؔ را دیدم جبیں فرسودؔ بود
اصغر گوندوی کی منتخب کی ہوئی زمین میں علامہ نے دو شعر عطا کر کے اپنی پسندیدگی کا ثبوت دیا ہے اور ان کے کلام کو فروغ دے کر بلند تر کر دیا ہے۔



عبدالقوی فانی

(۱۹۳۶ء)

پروفیسر عبدالقوی فانی لکھنؤ یونیورسٹی میں عربی اور فارسی کے استاد تھے۔ وہ لکھنؤ کے مشہور محلہ منصور نگر میں رہتے اور اس دور کے اساتذہ کی طرح نہایت کریم النفس اور حلیم الطبع انسان تھے۔ صوفیانہ خیالات سے انہیں خاص لگاؤ تھا۔ ان کا رنگ گندمی اور بدن دوہرا تھا۔ ڈاڑھی بالکل ایسی تھی جیسی ایڈورڈ ہفتم کی تصویروں میں نظر آتی ہے۔ یہی وجہ ہے کہ شوخ طلباء انہیں اسی لقب سے یاد کرتے تھے۔ ان کے برادر بزرگ شمس العلماء ڈاکٹر عبدالغنی ایم۔ اے۔ ایم لٹ ناگپور یونیورسٹی میں شعبہ السنہ مشرقیہ کے صدر تھے۔ ان کی کتاب ”لسان و ادبیات فارسی — مغل دربار میں“ (بزبان انگریزی) تین جلدوں پر مشتمل ہے۔

فانی صاحب نے نظام حیدر آباد کی شان میں چند قصیدے فارسی زبان میں کہے جن کے مجموعے کا نام انہوں نے ”گلزار عثمانی“ رکھا۔ یہ سب قصیدے اساتذہ سلف کی زمینوں میں ہیں۔ ان قصائد پر مشاہیر

کی رائیں ایک الگ رسالے میں شائع ہوئی ہیں۔ اس میں علامہ اقبال کی رائے یوں درج ہے :

”جناب والا ! مجھے آپ کے کلام کے مجموعے کی ایک کاپی مل گئی ، جس کے لیے میں آپ کا بے حد ممنون ہوں۔ میں نے اس کا سرسری مطالعہ کیا ہے اور میں نے قصیدوں کو بے حد پسند کیا ہے ، حالانکہ مجھے اعتراف ہے کہ مجھے اس قسم کی شاعری پر پورا عبور حاصل نہیں۔ ان دنوں میں ، جب کہ ہندوستان میں فارسی ادب پر زیادہ توجہ نہیں دی جاتی ، آپ کے قصیدے ایک زبردست کارنامہ اور قابل قدر کوشش ہے۔“

آپ کا

محمد اقبال“

۱۹۳۶ء میں فانی صاحب پر فالج کا تیسرا حملہ ہوا اور وہ

کم و بیش پانچ سات مہینے صاحب فراش رہنے کے بعد دارالبقا کو سدھارے۔



سید راس مسعود

(۱۹۳۷ء)

سر سید احمد خاں کے پوتے اور جسٹس سید محمود کے بیٹے
 سر سید راس مسعود اپنے باپ اور دادا کی اعلیٰ صفات کا بڑا شگفتہ
 مجموعہ تھے۔ بنیادی صفات تو بزرگوں کی تھیں، شگفتگی کا عنصر
 آکسفورڈ کے ماحول اور جدید علوم کی آمیزش نے شامل کر دیا تھا۔
 ذہانت، طبّاعی، بذلہ سنجی، نکتہ رسی، خودداری اور وجیہ
 شخصیت انہیں اپنے فاضل باپ جسٹس سید محمود سے ورثے میں ملی
 تھی۔ حب الوطنی، بلند نظری، خلوصِ نیت اور حصولِ مقصد کی
 سچی لگن، نیز وسیع القلبی، حق گوئی و حق شناسی، برد باری اور
 خود اعتمادی کی صفاتِ عالیہ سرسید سے ان کو پہنچیں۔ اس لحاظ
 سے ان میں باپ سے زیادہ دادا کی شخصیت کی چھاپ بہت نمایاں
 تھی۔

بچپن سرسید کی آغوشِ شفقت میں گزرا، لڑکپن میں سر تھیوڈور
 ماریسن اور ان کی شفیق بیگم کی نگرانی میں رہے، جس نے ان

کی ذات میں مشرقی اور مغربی دونوں تہذیبوں کی روح سمو دی۔ ان سے ملنے والا ہر شخص یہ محسوس کرتا تھا کہ دونوں تہذیبوں کا پورا رنگ ان کی شخصیت میں بڑے متوازن انداز میں رچا ہوا ہے اور وہ اس کا ایک نادر نمونہ ہیں۔ انہوں نے کئی زبانیں سیکھیں۔ عربی، فارسی، انگریزی، فرانسیسی اور اطالوی کے علاوہ مشرقی اور مغربی ادب کے وسیع مطالعے اور مختلف ممالک کی سیر و سیاحت کے دوران میں مشاہدات کی گہرائی نے انہیں اپنے دور کی ایک اہم اور پرکشش شخصیت بنا دیا تھا۔

راس مسعود ۱۸۸۹ء میں بمقام علی گڑھ پیدا ہوئے۔ ۱۸۹۴ء میں ایجوکیشنل کانفرنس کے اجلاس علی گڑھ کے یادگار موقعے پر ان کی رسم تسمیہ خوانی ہوئی۔ چنانچہ سہانوں کو دھوم دھام کی دعوت دینے کی بجائے اس خوشی میں سرسیڈ نے پانچ سو روپے نقد کالج کو چندہ دیا۔ ان کی دیکھا دیکھی دوسرے مسلمانوں نے بھی گراں قدر عطیات کالج فنڈ میں عطا کیے۔

رسم بسم اللہ کے بعد علی گڑھ کے مشہور حافظ بخشا سے قرآن مجید ناظرہ پڑھا اور اردو نوشت و خواند کی مشق کی۔ وقتاً فوقتاً سرسیڈ خود بھی ان کے لکھنے پڑھنے کی نگرانی کرتے تھے۔ اس کے بعد وہ علی گڑھ کالجیٹیٹ سکول میں داخل ہوئے۔ ۱۸۹۸ء میں سرسیڈ کا انتقال ہو گیا، مگر کالج کے پرنسپل سر تھیوڈور ماریسن کی نگرانی میں ان کی تعلیم جاری رہی۔ ۱۹۰۵ء میں میٹرک پاس کیا اور سرکاری وظیفے پر اعلیٰ تعلیم کے لیے انگلستان گئے اور نیو کالج آکسفورڈ سے ۱۹۱۰ء میں سند فضیلت (بی۔ اے آنرز کی ڈگری) حاصل کی۔

لندن سے بیرسٹری کی سند لے کر ہندوستان واپس آئے اور غالباً
 ۱۹۱۲ء میں پٹنہ ہائی کورٹ میں پریکٹس شروع کی۔ لیکن تھوڑے
 ہی دنوں بعد ایک ایسا واقعہ پیش آیا کہ اس نے انہیں اس پیشے سے
 متنفر کر دیا۔ ایک مقدمے کی پیروی کر کے انہوں نے ایک شخص
 کو سزا دلوا دی مگر بعد میں انہیں احساس ہوا کہ وہ شخص بے گناہ
 تھا اور اسے سزا دلا کر انہوں نے اس کے اہل و عیال پر ظلم کیا
 ہے۔ اس سے وہ اس نتیجے پر پہنچے کہ وکالت کا پیشہ بظاہر تو ایک
 معزز پیشہ ہے، لیکن کوئی شخص حساس ضمیر کے ساتھ اس پیشے
 میں کامیاب نہیں ہو سکتا۔ اس کے بعد جب کبھی لوگ وکالت کے
 پیشے کا ذکر ان کے سامنے کرتے تو وہ اسے ”دماغی بدکاری کا پیشہ“
 کہا کرتے۔

بیرسٹری چھوڑ کر وہ سر تھیوڈور ساریسن کے مشورے سے
 انڈین ایجوکیشنل سروس میں شامل ہوئے اور کالجیٹیٹ اسکول پٹنہ کے
 پرنسپل مقرر کیے گئے۔ ۱۹۱۵ء میں ان کا تقرر گورنمنٹ کالج کٹک
 میں تاریخ کے پروفیسر کی حیثیت سے ہوا۔ وہ کچھ عرصہ اس کالج
 کے وائس پرنسپل بھی رہے۔

کٹک کالج کی ملازمت کو ابھی دو سال بھی نہ گزرنے پائے
 تھے کہ نظامِ دکن کو محکمہٴ تعلیم کی نظامت کے لیے ایک موزوں
 شخص کی ضرورت پیش آئی۔ نظرِ انتخاب ان پر پڑی اور ۱۹۱۶ء
 کے اواخر میں ان کی خدمات حکومتِ ہند سے حیدرآباد کے لیے مستعار
 لے لی گئیں۔ حیدرآباد میں نظامتِ تعلیمات پر نواب عماد الملک،
 ڈاکٹر سراج الحسن اور اہل لطیفی جیسے قابل اور ماہرینِ تعلیم بزرگ

مامور رہ چکے تھے - راس مسعود کی عمر اس وقت صرف انتیس برس تھی جب وہ اس اہم عہدے پر فائز ہوئے - ان کے بارہ سالہ دورِ نظامت میں ابتدائی اور تحتانیہ تعلیم کو جو وسعت ہوئی اور اعلیٰ تعلیم نے جو ترقی کی ، وہ حیدر آباد دکن کی تعلیمی تاریخ کا ایک زریں باب ہے - چند سال کے عرصے ہی میں ہر قسم کے تعلیمی اداروں کی تعداد چوگنی ہو گئی - ۱۹۱۵ء میں مدارس کی تعداد ۱۲۵۴ اور طلبہ کی تعداد ۹۳۲۸۹ تھی ، لیکن ۱۹۲۸ء میں جب وہ اس خدمت سے سبکدوش ہوئے تو مدارس کی تعداد ۴۱۸۸ اور طلبہ کی تعداد ۲۷۱۸۲۱ ہو چکی تھی -

حیدر آباد دکن میں ان کے دورِ نظامت کا ایک مہتمم بالشان کا نامہ دارالترجمہ کا قیام اور جامعہ عثمانیہ کی تاسیس ہے - ۱۹۱۷ء کے آغاز میں خسرو دکن نے جامعہ عثمانیہ کے قیام کا فرمان صادر کیا - اسی سال جامعہ عثمانیہ کا دارالترجمہ بھی قائم ہو گیا اور دیکھتے ہی دیکھتے فارسی اور عربی ، انگریزی کی مشہور اور مستند تصانیف کی ایک کثیر تعداد آردو میں منتقل ہو گئی - جامعہ عثمانیہ کا باقاعدہ افتتاح ۲۸ اگست ۱۹۱۹ء کو ہوا - اور جب تک کسی مستقل صدرِ جامعہ کا تقرر عمل میں نہ آیا ، سر راس مسعود ہی اپنی مستقل ذمہ داریوں کے ساتھ ساتھ جامعہ کی صدارت کے فرائض بھی انجام دیتے رہے - ۱۹۲۰ء میں جب نواب سر حیدر نواز جنگ بہادر برطانوی ہند میں چند ماہ کے لیے اپنی خدمت پر واپس گئے تو ان کی جگہ نواب مسعود جنگ (راس مسعود) کا منصرمانہ تقرر معتمدی تعلیمات پر ہوا اور وہ اس خدمت کو تقریباً چھ ماہ نہایت خوش اسلوبی سے انجام دیتے رہے - ۱۹۲۱ء میں

آپ نے مدارسِ فوقانیہ انگریزی کے علاوہ مدارسِ فوقانیہ عثمانیہ بھی قائم کیے جن میں ذریعہٴ تعلیمِ اردو زبان قرار دی گئی۔ ۱۹۲۳ء میں آپ نے ایک ٹیکنیکل ادارہ ”عثمانیہ ٹیکنیکل انسٹیٹیوٹ“ کے نام سے دارالضرب حیدرآباد میں قائم کیا جس کا مقصد معمولی نصاب کے ساتھ صنعتی تعلیم کو فروغ دینا تھا۔

۱۹۲۴ء میں آپ سرکار کی جانب سے جاپان کی تعلیم کے نظم و نسق کا مطالعہ کرنے کے لیے جاپان گئے اور بھرپور مطالعہ کر کے حیدرآباد واپس آئے اور اپنے اس تجربے کا رپورٹ ”جاپان کا تعلیمی نظم و نسق“ کے نام سے کتابی شکل میں پیش کیا۔ ۱۹۲۵ء میں رخصت لے کر پھر جاپان، کوریا اور چین تشریف لے گئے اور اب کی دفعہ کوریا اور چین کی تعلیمی حالت کا غائر مطالعہ کیا۔

۱۹۲۹ء سے ۱۹۳۴ء تک آپ علی گڑھ یونیورسٹی کے وائس چانسلر رہے۔ اسی زمانے میں (۱۹۳۳ء میں) آپ نادر شاہ بادشاہِ افغانستان کی دعوت پر علامہ اقبال اور سید سلیمان ندوی کے ہمراہ کابل گئے اور وہاں کی تعلیمی اصلاحات کے سلسلے میں مفید مشورے دیے۔

علی گڑھ یونیورسٹی کی وائس چانسلر شپ سے مستعفی ہونے کے بعد نواب حمید اللہ خان والی بھوپال کے اصرار پر آپ ناظمِ اعلیٰ تعلیمات و امورِ مذہبی مقرر ہوئے اور ۱۹۳۴ء سے جولائی ۱۹۳۷ء یعنی اپنی وفات تک بھوپال میں رہے۔ علامہ اقبال کی ذات سے ان کی اور نواب صاحب بھوپال کی والہانہ عقیدت اقبال کو اکثر بھوپال آنے کی دعوت دیتی رہتی تھی اور وہ کئی کئی دن سر راس مسعود

کے پاس رہنے تھے۔ مسعود کے پاس قیام کے دنوں میں اقبال پر اکثر بلند پایہ فکر اور خیال کا الہام ہوتا تھا۔ ”ضربِ کلیم“ کی بہت سی نظمیں بھوپال ہی میں کہی گئیں۔ ڈاکٹر ظہیر الدین احمد الجامعی صدر شعبہ مذہب و ثقافت جامعہ عثمانیہ کا بیان ہے :

”ایک مرتبہ لاہور جاتے ہوئے، میں اس مسعود سے ملنے کے لیے بھوپال اتر گیا۔ اتفاق سے اقبال بھی مسعود کے مکان پر فروکش تھے، لیکن بیماری کا ان پر غلبہ تھا۔ تقریباً فریش تھے۔ معراج کی شب تھی۔ مسعود کا مدارالمہام۔ امور مذہبی کی حیثیت سے مسجد شاہجہانی میں منعقدہ تقریب میں شریک ہونا شاید ضروری تھا۔ تقریبِ معراج میں جاتے ہوئے مسعود نے مجھے بھی اپنے ساتھ لے لیا۔

منبر پر فروکش ایک مولانا وعظ فرما رہے تھے۔ انہوں نے وحی اور نبوت کے اسرار جس عاسیانہ انداز میں پیش کیے اور جس دریدہ دہنی کے ساتھ اس موقع پر اقبال کے کلام سے استفادہ کیا، اس مسعود کو اس جہل و جرأت نے بہت دکھ پہنچایا۔ وہ ان مہملات کو سننے کی تاب نہ لا سکے۔ زیادہ دیر تک وہاں نہ ٹھہر سکے اور جلد ہی لوٹ آئے۔

گھر پہنچے تو اقبال جاگ رہے تھے اور قلبی دورے کی وجہ سے کسی قدر بے چین تھے۔ مسعود، جس کی سحر بیانی، خوش کلامی، ادیبانہ اندازِ گفتگو، فطری ظرافت

اور خوش طبعی اقبال کے لیے ہزاروں دواؤں کی ایک دوا
 ہوا کرتی تھی ، وہ اقبال کی مزاج پرسی کے لیے ان کے
 کمرے میں چلے گئے اور ان کا دل بہلانے کی خاطر نہایت ہی
 دلچسپ اور شیریں انداز میں مولانا کی اس ہرزہ سرائی کا
 ذکر کیا ، جس سے خود مسعود تو پُردل ہوئے تھے لیکن
 اقبال کو خوش دل کر دیا ۔ اس وقت ایسا محسوس ہوا
 جیسے مسعود کی گفتگو نے تریاق کا کام کیا ہے ۔ یکبارگی
 شگفتگی کے آثار پیدا ہوئے ۔ اقبال کے چہرے پر بشاشت
 پھیل گئی اور انہوں نے بڑے ہی ظریف لیکن متین انداز
 میں کہا :

”اگر مولانا نے میرے کلام کو اپنے حسبِ منشا
 استعمال کیا ہے ، تو اس میں تعجب کی کون سی
 بات ہے ؟“

اس موقع پر اقبال نے امام غزالیؒ کا ایک واقعہ بھی بیان
 کیا ۔ فرمایا کہ طویل سفر کی مشقتیں برداشت کرنے کے
 بعد غزالی دمشق پہنچے ۔ جمعہ کا دن تھا ۔ جمعہ پڑھنے
 کے لیے جامعہ امویہ کا قصد کیا ۔ مسجد بھری ہوئی تھی ۔
 سیڑھیوں کے قریب جوتیوں کے پاس جگہ پائی ۔ صفیں
 چیر کر آگے بڑھنے کی بجائے درویشانہ انداز میں وہیں بیٹھ
 گئے ۔ نماز کے بعد ایک واعظ نے اپنی چرب زبانی کے

جوہر دکھانے شروع کیے۔ ایک موقع پر اپنے کسی قول کی تائید میں اس نے امام غزالیؒ کا نام استعمال کیا۔ غزالی چونکے۔ بہت حیران ہوئے اور انہوں نے اپنی ٹیک نفسی سے واعظ کے متعلق بدگمان ہونے کی بجائے یہ خیال کیا کہ کسی غلط روایت پر اعتماد کر کے میری جانب یہ قول منسوب کر دیا ہے۔

آداب فقر و درویشی نے امام غزالی کو فوراً واعظ کی اس غلطی کی تصحیح کی اجازت نہ دی مگر جب واعظ ختم ہو گیا اور مجمع چھٹ گیا تو انتہائی تواضع اور انکساری کے ساتھ آگے بڑھے اور واعظ سے تخلیے میں کچھ کہنے کی درخواست کی۔ غزالی عمر میں واعظ کے باپ ہو سکتے تھے مگر واعظ نے ان کو ”بچہ“ کہہ کر مخاطب کیا اور کہا: ”میاں! ہم سے تخلیہ کیا، جو چاہو کہہ دو۔“ غزالی نے جب واعظ کو اس غلط انتساب پر متنبہ کیا، تو وہ ایک دم طیش میں آگئے اور کہا: ”کچھ دماغ میں خلل تو نہیں ہوا ہے کہ خود کو غزالی سمجھنے لگا۔ ارے! تیرے باپ نے تیرا نام اگر غزالی رکھ دیا ہے تو کیا تو امام غزالی ہو گیا؟“ امام غزالی اس کا جواب نہ دیا، صبر کیا اور خاموشی کے ساتھ لوٹ آئے۔ یہ واقعہ سنانے کے بعد اقبال نے مسکراتے ہوئے فرمایا:

”اگر میں ان مولانا سے یہ کہتا کہ میرا یہ منشا ہرگز

نہیں تھا ، جس کا اظہار آپ فرما رہے ہیں ، تو شاید غزالی سے کچھ بہتر سلوک سیرے ساتھ نہ کیا جاتا ۔“

مسعود سے اس تھوڑی سی گفتگو کے بعد ایسا معلوم ہوتا تھا کہ اقبال بالکل تندرست ہو چکے ہیں ۔ لیکن مسعود نے زیادہ دیر بیٹھنا مناسب نہ سمجھا اور ان کو آرام کی نیند سونے کے لیے خدا حافظ کہہ کر اٹھ کھڑے ہوئے ۔

اقبال کے لیے ’ملا‘ جی کی اس پرزہ سرائی نے سہمیز کا کام کیا اور بہترین الہام کا سامان سپہیا کر دیا ۔ ڈاکٹر ظہیر فرماتے ہیں کہ صبح ہم جب اقبال کے ساتھ چائے پی رہے تھے ، تو اقبال نے کہا کہ رات ’حقیقتِ وحی‘ کے متعلق بے ساختہ ایک خیال نظم ہو گیا ہے ۔ مسعود ، جن کے لیے اقبال کا ہر لفظ الہام کا درجہ رکھتا تھا ، اس نئے الہام کے سننے کے لیے سراپا اشتیاق اور مجسم گوش دکھائی دینے لگے ۔ اقبال نے حسبِ معمول اپنے ’پرتمکین اور باوقار لہجے میں فرمایا :

عقل بے سایہ اساست کی سزاوار نہیں
راہر ہو ظن و تخمیر تو زبوں کار حیات
فکر بے نور ترا ، جذبِ عمل بے بنیاد
سخت مشکل ہے کہ روشن ہو شبِ تاری حیات
خوب و ناخوبِ عمل کی ہو گرہ وا کیونکر
گر حیات آپ نہ ہو شارحِ اسرارِ حیات

(ضربِ کلیم)

”حقیقتِ وحی“ کے متعلق اس اظہارِ خیال کو اور خود اقبال کی زبانی سن کر ایک عجیب وجد اور سرشاری کی کیفیت تھی جو صرف محسوس ہی کی جا سکتی ہے، الفاظ میں بیان نہیں کی جا سکتی۔ مسعود تو تقریباً جھوم رہے تھے اور مزے لے لے کر اس قطعے کو دہرا رہے تھے۔ اس نادر تخیل نے وحی کے متعلق تمام پردے ہٹا دیے۔ اجنبیت کے ہر گونہ احساس کو یک لخت دور کر کے یہ محسوس کرا دیا کہ وحی باہر سے مسلط کیا ہوا کوئی اجنبی حکم نہیں بلکہ خود انسانی ضمیر کی گہرائیوں سے ابلا ہوا چشمہ ہے۔ پیغمبرؐ کا ضمیر انسانیت کے لیے مجلا اور شفاف آئینے کا کام دیتا ہے۔ اس میں ہر فرد انسانی کے ضمیر اور زندگی کی فطری احتیاجات کا انعکاس ہوتا ہے۔ پیاسی فطرت کی آبیاری کے لیے اس کے ضمیر کی گہرائیوں سے علم و عرفان کے چشمے ابل پڑتے ہیں جو پوری انسانیت کے ضمیر کی نمائندگی کرتے ہیں۔

وحی کی یہ کتنی جاذبِ توجہ، معقول اور دل نشین تعبیر ہے کہ ارتقائی مدارج طے کرتے ہوئے زندگی خود کو گونا گوں پیچیدگیوں، نت نئے ہنگاموں اور گھٹا ٹوپ تاریکیوں میں مبتلا کر لیتی ہے۔ انسانی عقل، جو حواس کے تابع ہے اور صرف ظن و تخمین اور شک و شبہ کا فائدہ دے سکتی اور عمل کے حسن و قبح کے لیے کوئی آخری، قطعی اور یقینی معیار نہیں پیش کر سکتی، جب خود کو ان گتھیوں کے سلجھانے سے قاصر پاتی ہے، تو بلا استعانتِ حواس اپنے

اسرار آپ کھولتی اور خوب و ناخوب عمل کی گرہ کشائی کے لیے آخری ، قطعی اور یقینی راہ اختیار کر لیتی ہے ۔ حل مشکلات کے اسی طریقے کو اقبال وحی کہتے ہیں ۔ چنانچہ فرماتے ہیں :

”اسلام کی پیدائش گویا اخذِ نتائج کی قابلیت کی پیدائش ہے ۔ اسلام میں وحی نے خود اپنے خاتمے کی ضرورت کو محسوس کیا ۔ یہ بات اس اہم حقیقت کا پتا دیتی ہے کہ قدرتِ کاملہ نے انسان کو مکمل شعور حاصل کرنے کے لیے اپنی ذاتی قابلیتوں پر ہی بھروسہ کرنے کے لیے مجبور کیا ہے ۔ قرآن مجید کا پیشوائیت اور بادشاہت کو ختم کرنا اور عقل و تجربے پر زیادہ زور دینا بھی اسی منشاءِ ایزدی کے اشارے ہیں ۔“^۱

اسی طرح شریعت ، جس کا سرچشمہ وحی ہے ، انسان پر تھپا ہوا کوئی اجنبی حکم نہیں بلکہ اعماقِ حیات سے نکلے ہوئے احکام کا مجموعہ ہے ، جس کی طرف اقبال نے یوں اشارہ کیا ہے :

فاش می خواہی اگر اسرار دیں
جز باعماقِ ضمیرِ خود مبین

گویا :

حقیقت را بہ رندے فاش کردند
کہ ”ملا“ کم شناسد رازِ دیں را

بہر حال ”ضربِ کلیم“ جب شائع ہوئی تو اقبال نے اسے نواب حمید اللہ خان کی خدمت میں ان الفاظ کے ساتھ پیش کیا :

بگیر این ہمہ سرمایہ بہار از من
کہ گل بدست تو از شاخ تازہ تر ماند

راس مسعود سے تو اقبال کو ایک طرح کا عشق تھا۔ وہ ان کی قابلیت، دل نوازی، بلند نظری اور سیرچشمی کے بے حد مداح تھے اور ان کو اپنے باپ دادا کے تمام اوصافِ حسنہ کا جامع سمجھتے تھے۔ لیڈی مسعود کو ایک خط میں لکھتے ہیں :

”اس نے (راس مسعود نے) قدرت سے دادا کا دل اور باپ کا دماغ پایا تھا اور جب تک جیسا اس دل و دماغ سے ملک و ملت کی خدمت کرتا رہا۔“^۱

یکم مارچ ۱۹۳۷ء کو سر راس مسعود کے ہاں لڑکی پیدا ہوئی۔ اس کا نام نادرہ مسعود رکھا گیا۔ اقبال نے مندرجہ ذیل قطعہ تاریخ^۲ کہا :

راس مسعودِ جلیل القدر کو
جو کہ اصل و نسل میں مجدد ہے
یادگارِ سیدِ والا گھر
نورِ چشمِ سیدِ محمود ہے

راحتِ جان و جگر دختر ملی
شکرِ خالق، منتِ معبود ہے

۱۔ اقبال نامہ، جلد اول، ص ۲۹۳۔

۲۔ باقیاتِ اقبال، ص ۳۹۶۔

خاندان میں ایک لڑکی کا وجود

باعثِ برکاتِ لامحدود ہے

کس قدر برجستہ ہے تاریخ بھی

با سعادت دخترِ مسعود ہے

۱۹۳۷ء

۱۵ اگست ۱۹۳۷ء کو مسعود کی وفات پر اقبال نے انسانی

بے بسی کا ماتم کرتے ہوئے اپنے دلی رنج و الم کا اظہار اس طرح کیا :

رہی نہ آہ! زمانے کے ہاتھ سے باقی

وہ یادگارِ کہالاتِ احمد و محمود

زوالِ علم و ہنر مرگِ ناگہاں اس کی

وہ کارواں کا متاعِ گراں بہا مسعود

مجھے رلاتی ہے اہلِ جہاں کی بے دردی

فغانِ مرغِ سحرِ خواں کو جانتے ہیں سرود

نہ کہہ کہ صبر میں پنہاں ہے چارہ غم دوست

نہ کہہ کہ صبر معمائے موت کی ہے کشود

”دلے کہ عاشق و صابر بود مگر سنگ است

ز عشق تا بہ صبوری ہزار فرسنگ است“

(سعدی)

اس کے بعد مسعود کے سنگِ مزار کے لیے علامہ نے یہ رباعی تجویز

کی جو انہوں نے اپنی لوحِ مزار کے لیے لکھی تھی کہ اس رباعی کا

مضمون سر راس مسعود کی زندگی اور موت پر صادق آتا تھا :

نہ پیوستم دریں بستاں سرا دل

ز بند این و آن آزاده رفتم

چو باد صبح گردیدم دم چند

گلاں را رنگ و آبی دادہ رفتم

اور ممنون حسن کو لکھا کہ اگر صرف ایک ہی مطلع ان کے سنگِ مزار پر کندہ کرانا ہو تو مندرجہ ذیل شعر موزوں رہے گا :

اے برادر! من ترا از زندگی دادم نشان

خواب را مرگ سبک داں مرگ را خوابِ گراں

سر راس مسعود اور لیڈی مسعود کے نام اقبال کے محبت بھرے

خطوط ”اقبال نامہ“ مرتبہ شیخ عطاء اللہ کی جلد اول میں دیکھے

جا سکتے ہیں۔



منشی سراج الدین احمد

(۱۹۳۰ء)

خان صاحب منشی سراج الدین احمد کشمیر کی ڈار برادری سے تعلق رکھتے تھے۔ آپ لاہور کے مشہور وکیل منشی محمد اسماعیل کے سب سے بڑے فرزند تھے۔ آپ کا دادا رمضان ڈار کشمیر سے ترک وطن کر کے پنجاب آیا اور لاہور میں آباد ہوا، جہاں آپ کا کنبہ اب تک پھیلا ہوا ہے۔

منشی سراج الدین احمد کی ولادت یکم اکتوبر ۱۸۷۶ء کو ہوئی۔ ابتدائی تعلیم گورنمنٹ ہائی سکول جہلم سے حاصل کی۔ فورمن کرسچن کالج لاہور سے بی۔ اے کا امتحان پاس کیا۔ فارسی کے مضمون سے آپ کو خاص لگاؤ تھا اور اس میں اچھا خاصا مذاق رکھتے تھے۔ کالج سے فارغ ہوتے ہی انجمن حمایت اسلام لاہور کے منتظمین نے آپ کی خدمات اسلامیہ ہائی اسکول شیرانوالہ گیٹ کے لیے حاصل کر لین جہاں کچھ عرصہ آپ انگریزی اور فارسی پڑھاتے رہے۔ جن لوگوں

کو آپ سے شرفِ تلمذ حاصل ہے وہ اعتراف کرتے ہیں کہ منشی صاحب اپنے مضامین پر اتنا حاوی ہوتے تھے کہ طلباء کی توجہ ادھر ادھر نہ ہونے دیتے تھے۔

۱۸۹۹ء میں آپ ایک معمولی کلرک کی حیثیت سے کشمیر ریڈیڈنسی میں ملازم ہوئے اور ۱۹۰۷ء میں ترقی کر کے لیہ ایجنسی (Leh Agency) میں ہیڈ کلرک ہو گئے۔ ۱۹۱۳ء میں پھر کشمیر ریڈیڈنسی میں واپس آئے اور میر منشی کے عہدے پر فائز ہوئے، جہاں آخر دم تک رہے۔ ۱۹۱۷ء میں آپ کی خدمات کا اعتراف کرتے ہوئے حکومت نے آپ کو ”خان صاحب“ کا خطاب عطا کیا۔^۱

ادب و شعر میں آپ کا مذاق بہت سلجھا ہوا تھا۔ آپ فارسی کے فاضل مانے جاتے تھے۔ زبان اور اصنافِ سخن کی باریکیوں کو آپ خوب سمجھتے تھے اور یہی بات آپ کی شہرت کا باعث تھی۔ آپ کشمیر کی علمی اور ادبی سرگرمیوں کی روح و رواں تھے۔ آپ کے بغیر کوئی مجلس مکمل نہ سمجھی جاتی تھی۔ آپ کی بذلہ سنجی، نکتہ آفرینی اور شگفتہ سزا جی سے محفل کا رنگ دو بالا ہو جاتا تھا۔ آپ کو قدیم شعرائے فارسی اور اردو کے ہزاروں شعر زبانی یاد تھے، جنہیں آپ خیالات کا تطابق یا تفاوت دکھانے کے لیے موقع بموقع پیش کیا کرتے تھے اور ان کا ذخیرہ کبھی ختم ہونے میں نہ آتا تھا۔ بعض اشعار کے کیف میں وہ اتنا ڈوب جاتے تھے کہ بے خود ہو کر

۱۔ فہرست فرماں روایان، رؤسا اور مشاہیر جموں و کشمیر، مطبوعہ

گورنمنٹ آف انڈیا سنٹرل پبلی کیشن برانچ کلکتہ، ۱۹۲۵ء۔

پھری محفل میں گانے اور ناچنے لگتے تھے۔ خود شعر کی تصویر بن جاتے تھے اور اس کے سرور سے سننے والوں کو مسحور کر دیتے تھے۔ آپ کے چست فقرے اتنے بر محل اور پر لطف ہوتے تھے کہ جس مشاعرے میں آپ شریک نہ ہوتے، لوگ پوچھتے کہ:

یارو! وہ بلبلِ چمنستاں کدھر گیا؟

ہر نغمہ جس کا حسنِ تمنائے گوش تھا

نو مشق شعرا آپ کی صدارت میں شعر پڑھتے ہوئے ڈرتے اور کہنے مشق آپ کی تحسینِ سخن شناس سے خوش ہوتے تھے۔

ملازمت سے اعزاز کے ساتھ سبکدوش ہونے کے بعد سری نگر

کے محلہ نوپورہ میں اپنا مکان بنا لیا تھا جس میں کتب خانے کے لیے

ایک کمرہ خاص اہتمام سے تیار کرایا تھا۔ وہیں بیٹھ کر آپ مطالعہ

کیا کرتے تھے۔ آپ کو مختلف علوم و فنون کی کتابیں پڑھنے اور

جمع کرنے کا بھی شوق تھا۔ کتابوں کی جلد بندی اپنے ہاتھ سے

کرتے تھے اور کتاب کو شروع سے آخر تک پڑھ کر اپنے اطاقِ ادب

کی زینت بناتے تھے۔ ریڈیڈنسی سے جو انگریز ولایت واپس جاتا

تھا، آپ کا شوقِ مطالعہ دیکھ کر اپنا ذخیرہ کتب بھی انہی کو

دے جاتا تھا۔ یہی وجہ ہے کہ ہزار ہا نادر و کمیاب کتابیں آپ

کے کتب خانے میں موجود تھیں اور یہی آپ کی عمر بھر کی کہانی تھی۔

آپ کی تنخواہ کا بیشتر حصہ اسی جنسِ گراں مایہ کی تزئین و حفاظت

میں صرف ہو جاتا تھا۔ افسوس کہ ۱۹۴۰ء میں سرینگر میں آپ کا

انتقال ہو گیا۔ تقسیمِ ملک کے بعد آپ کا سارا قیمتی کتب خانہ کشمیر

یونیورسٹی نے اپنی تحویل میں لے کر تباہ ہونے سے بچا لیا۔

علامہ ڈاکٹر محمد اقبال سے آپ کے مراسم بہت گہرے اور پرانے تھے۔ آپ حضرت علامہ کی فطرت کے میلان اور پسند کے رجحان کو خوب سمجھتے تھے۔ اکثر ملاقاتیں بھی ہوتی تھیں اور خط و کتابت بھی رہتی تھی۔ اقبال اپنی بعض غزلیں اور نظمیں اپنے ہاتھ سے لکھ کر ان کی خدمت میں بھیج کر ان کی رائے معلوم کیا کرتے تھے۔ ”پرندے کی فریاد“ اور کئی دوسری نظمیں اور غزلیں بھی ان کے کاغذات میں موجود تھیں، مگر افسوس کہ صرف چار خطوں کے سوا کچھ دستیاب نہیں ہو سکا، ورنہ آپ دیکھتے کہ خلوت کی بعض سرگوشیاں جلوت کے آراستہ خیالات سے کہیں زیادہ پرلطف ہوتی ہیں۔

ان چار خطوں میں سے ایک خط ۱۹۰۲ء کا، ایک ۱۹۰۳ء کا اور دو ۱۹۱۵ء کے ہیں۔ پہلے خط سے معلوم ہوتا ہے کہ منشی صاحب نے علامہ اقبال کو کشمیر سے تحفے کے طور پر چند منقش انگوٹھیاں بھیجی تھیں، جس کا منظوم شکریہ ادا کیا گیا ہے۔ اس سے ظاہر ہوتا ہے کہ علامہ اقبال پر منشی صاحب کے الطاف و عنایات کا گہرا اثر تھا۔ حضرت علامہ کی طبیعت میں استغنا کا مادہ کوٹ کوٹ کر بھرا ہوا تھا۔ وہ امیروں کی مدح و توصیف میں بہت ہی کم زبان کھولتے تھے۔ منشی صاحب تو کوئی امیر بھی نہ تھے، محض سفید پوش تھے۔ بس یوں سمجھیے کہ برابر والوں سے ذرا نظر نیچی نہ ہوتی تھی۔ ان کی دوستی محض اخلاص و محبت پر مبنی تھی۔ علامہ اقبال اس اخلاص و مروت کے معترف تھے اور سپاس کے طور پر اس کا اظہار ضروری خیال کرتے تھے، جیسا کہ اس خط سے ظاہر

ہوتا ہے :

”۱۹۰۲ع

ڈیر سراج !

دو تین روز سے طبیعت بہ سبب دورۂ نقرس عمیل ہے۔ یہ چند شعر قلم برداشتہ آپ کے شکرے میں عرض کرتا ہوں۔ میرا ارمغان یہی ہے۔ اس کو قبول کر کے مجھے مشکور کیجیے۔ چاہیں تو پیشانی پر چند عدد سطور لکھ کر ”مخزن“ میں بھیج دیجیے۔ والسلام

آپ کا اقبال ، از لاہور“

آپ نے بھیجی جو مجھ کو ارمغان انگشتی

دے رہی ہے مہر و الفت کا نشان انگشتی

زینتِ دستِ حنا مالیدۂ جانان ہوئی

ہے مثالِ عاشقانِ آتشِ بجان انگشتی

تو سراپا آیتے از سورۂ قرآنِ فیض

وقفِ مطلق اے سراجِ مہربان انگشتی

میرے ہاتھوں سے اگر پہنے اسے وہ دلوربا

ہو رسوزِ بے دلی کی ترجان انگشتی

ہو نہ برقِ افغن کہیں اے طائرِ رنگِ حنا

تساکتی رہتی ہے تیرا اشیاں انگشتی

ساغرِ مے میں پڑا انگشتِ ساقی کا جو عکس

بن گئی گردابہٴ آبِ رواں انگشتی

ہوں بہ تبدیلِ قوافی فارسی میں نغمہ خوان
ہند سے جاتی ہے سوئے اصفہان انگشتری
یارم از کشر ا فرستاد است چار انگشتری
چار در صورت ، بمعنی صد ہزار انگشتری
چار را گر صد ہزار آورده ام اینک دلیل
شد قبول دست یارم ہر چہار انگشتری
داغ داغ موج و مینا کاری اش جوش بہار
می دہد چون غنچہ گل بوئے یار انگشتری
در لہانور آمد و چشم تماشا شد تمام
برد در کشمیر چشم انتظار انگشتری
یار را ساغر بکف انگشتری در دست یار
حلقہ اش خمیازہ و ست خار انگشتری

- ۱- کشمیر کو 'کشر' اور 'کاشمر' بھی کہتے ہیں۔
- ۲- لاہور کا پرانا نام 'لہانور' ہے ، جسے حضرت امیر خسرو دہلوی نے کتاب "قران السعدین" میں بھی استعمال کیا ہے۔ پیر مراد شاہ لاہوری متوفی ۱۸۰۰ع نے بھی اپنی مثنوی "مراد المجتہدین" (قصیدہ چہار درویش) اور "نامہ مراد" میں یہی نام استعمال کیا ہے :

بسالِ غریب و بمساکینِ صیام

۵۱۲۱۲

بشہرِ لہانور عالی مقام

وہی لاہور ہے شہر لہانور
جو دارالسلطنت کر کے مشہور

ما اسیرِ حلقه اش او خود اسیرِ دستِ دوست
 الله الله! دام و صیّاد و شکار انگشتی
 خاتم دست سلیمان حلقه در گوش دلے است
 اے عجب انگشتی را جان نثار انگشتی
 وہ چه بکشاید بدست آن نگار سیم تن
 ماند گر زیب پیشتر سر بسته کار انگشتی
 من دل گم گشته خود را کجا جویم سراغ
 دزدی دزدِ حنا را پرده دار انگشتی
 رازدار دزد هم دزد است در بازارِ حسن
 چشمکِ دزدِ حنا را رازدار انگشتی
 هر دو باهم ساختند و نقدِ دل ها می برند
 پخته مغز انگشتِ جانان، پخته کار انگشتی
 نوبهارِ دلفریب انگشتی در دستِ یار
 برگِ گل انگشت و آغوشِ بهار انگشتی
 من خورم خونِ جگر از حسرتِ پابوس دوست
 بوسه بر دستش زند لیل و نهار انگشتی
 بوالمہوس ز انگشتی طرز اطاعت باد گیر
 می نهد سر بر خطِ فرمانِ یار انگشتی
 ماهِ نو قالب تہی کرد است از حسرت به چرخ
 جلوه فرما شد چو در انگشتِ یار انگشتی
 ارمغانم سلک گوهر هاست یعنی این غزل
 کز سراجم نورها آمد چہار انگشتی

گشت اے اقبال مقبول امیر! ملک حسن
کردہ و اسارا گرہ آخر ز کار انگشتی

دوسرے خط میں اپنا تازہ کلام بھیج کر مجموعہ کلام کی ترتیب
میں منشی صاحب کے مفید مشوروں سے فائدہ اٹھانے کی تمنا ظاہر
کی گئی ہے۔ یہ مجموعہ ۱۹۲۴ء میں ”بانگِ درا“ کی صورت میں
مرتب ہوا:

”از لاہور۔ بھائی دروازہ

۱۱ مارچ ۱۹۰۳ء

برادر مکرم! السلام علیکم

آپ کا خط ابھی ملا۔ الحمد للہ کہ آپ خیریت سے ہیں۔
آج عید کا دن ہے اور بارش ہو رہی ہے۔ گرامی صاحب
تشریف رکھتے ہیں اور شعر و سخن کی محفل گرم ہے۔ شیخ
عبدالقادر ابھی اٹھ کر کسی کام کو گئے ہیں۔ سیّد بشیر حیدر
بیٹھے ہیں اور ابرگہر بار کی اصل عادت کی آمد آمد ہے۔ یہ

۱۔ اسی امیر کے بارے میں اقبال نے اپنے ہم راز دوست سیّد تقی شاہ کو
ایک خط میں لکھا تھا:

”امیر کہاں ہے؟ خدا کے لیے وہاں ضرور جایا کریں۔ مجھے
بہت اضطراب ہے۔ خدا جانے اس میں کیا راز ہے۔ جتنا دور
ہو رہا ہوں، اتنا ہی میں اس سے قریب ہو رہا ہوں۔“

(اقبال نامہ، حصہ دوم، ص ۲۹۹)

جملہ شاید آپ کو بے معنی معلوم ہوگا مگر کبھی وقت ملاقات آپ پر اس کا مفہوم واضح ہو جائے گا۔

آپ کے خط نے ایک بڑے فکر سے مجھے نجات دی۔ مجھے دو تین دن سے اس بات کی کاوش تھی کہ نظم کہیں سے ملے تو آپ کو ارسال کروں۔ الحمد للہ کہ آپ کو مل گئی۔ آپ کی داد کا مشکور ہوں اور اس کو کبھی تصنع نہیں سمجھتا۔ آپ کو کس بات سے یہ اندیشہ پیدا ہوا؟ ترتیب اشعار کی خود مجھے بھی فکر ہو رہی ہے مگر یہ خیال ہے کہ ابھی کلام کی مقدار تھوڑی ہے۔ بہر حال جب یہ کام ہوگا تو آپ کے صلاح و مشورے کے بغیر نہ ہوگا۔ مطمئن رہیں۔

ملٹن کی تقلید میں مدت سے کچھ لکھنے کا ارادہ ہے اور اب وہ وقت قریب معلوم ہوتا ہے کیونکہ ان دنوں وقت کا کوئی لحظہ خالی نہیں جاتا جس میں اس کی فکر نہ ہو۔ پانچ چھ سال سے اس آرزو کی دل میں پرورش کر رہا ہوں مگر جتنی کاوش آج کل محسوس ہوتی ہے، اس قدر کبھی نہیں ہوئی۔ فکر روزگار سے نجات ملتی ہے تو اس کام کو باقاعدہ شروع کروں گا۔

”ابر گہر بار“ شروع کرنے سے پیشتر کہ کوئی وہابی اس کے بعض اشعار پر فتویٰ نہ دے دے، چند باتیں تمہید میں بھی کی تھیں اور ایک غزل بھی کہی تھی، جو

ارسال خدمت کرتا ہوں :
 ظاہر کی آنکھ سے نہ تماشا کرے کوئی
 ہو دیکھنا تو دیدہ دل وا کرے کوئی
 جلوہ دکھا کے آپ تو پردے میں ہو رہے
 اور کہہ گئے نگاہ کو ڈھونڈا کرے کوئی
 ہم جانتے ہیں مہم کے پردے میں کون ہے
 ہاں بھیدیوں سے سنہ نہ چھپایا کرے کوئی
 سو سو اسید بندھتی ہے اک اک نگاہ پر
 مجھ کو نہ ایسے پیار سے دیکھا کرے کوئی
 صبحِ ازل یہ دردِ محبت نے دی صدا
 مجھ کو بھی ساتھ حسن کے پیدا کرے کوئی
 مدت کے بعد دل نے بھی کی بات ہوش کی
 اس رہگذر سے روز نہ گزرا کرے کوئی
 محفل ہو ، شغل سے ہو ، شبِ ماہتاب ہو
 اور میں گروں تو مجھ کو سنبھالا کرے کوئی
 بولے بھی سن کے قصہ بہجراں تو یہ کہا
 کی دل لگی تو یہ بھی گوارا کرے کوئی

۱۔ اقبال نے اس خط میں اپنے قلم سے سترہ شعر لکھے ہیں ، حالانکہ ”بانگِ درا“ میں اس غزل کے فقط نو شعر درج ہیں۔ اس لیے ”بانگِ درا“ کے مطبوعہ اشعار کو چھوڑ کر یہاں صرف وہی اشعار نقل کیے گئے ہیں جن کو اقبال نے نظرِ ثانی کے وقت قلم زد کر دیا تھا۔

اقبال عشق نے مرے سب بل دیے نکال
مدت سے آرزو تھی کہ سیدھا کرے کوئی
اس کے بعد اقبال نے اپنی نظم ”بلبل کی فریاد“ درج کی ہے
اور آخر میں لکھا ہے :

”کاغذ ختم ہو گیا ہے - دل بھی آکتا گیا ہے - میں سمجھتا
ہوں میں نے بڑی ہمت کی کہ اپنے اشعار نقل کر لیے اور
آپ کو خط بھی لکھ دیا - الحمد للہ عالی ذالک - مندرجہ بالا
نظم کی بندش ملاحظہ فرمائیے - چونکہ بچوں کے لیے ہے ،
اس واسطے اضافات اور دقتِ مضمون سے خالی ہے -
علاوہ ازیں فریاد کرنے والا آخر پرندہ ہے - والسلام
صادق علی خان صاحب بخیر باد اور دیگر احباب کی خدمت
میں سلام عرض کریں -

آپکا صادق مجد اقبال“

اس خط میں جس نظم ”ابر گمہر بار“ کا ذکر آیا ہے ، وہ اقبال
نے انجمنِ حمایتِ اسلام لاہور کے اٹھارہویں سالانہ اجلاس میں
یکم مارچ ۱۹۰۳ء کو ظہر اور عصر کے درمیان خان بہادر
غلام احمد خان مشیر مال ریاست جموں و کشمیر کی صدارت میں (تخیلاً
باستانہ سرور کائنات خالصہ موجودات) عاشقانہ فریاد کے رنگ میں
پڑھ کر سنائی تھی - بارہ بند کی اس طویل نظم کے صرف ایک بند کے سوا

۱۔ صادق علی خان صاحب سرینگر کشمیر کے کسی اسکول میں پیڈ ماسٹر
تھے اور ”مخزن“ کے مضمون نگار -

اقبال نے بعض وجوہ کی بنا پر اسے ”بانگِ درا“ میں شامل نہیں کیا۔
البتہ ۱۹۱۳ء میں یہ ”فریادِ امت“ کے نام سے الگ شائع ہو گئی
تھی۔ اس کی ابتدا اس طرح ہوتی ہے :

دل میں جو کچھ ہے نہ لب پر اسے لاؤں کیونکر
ہو چھپانے کی نہ جو بات ، چھپاؤں کیونکر
دوسرے بند کے یہ دو شعر ملاحظہ ہیں :

زاہدِ تنگ نظر نے مجھے کافر جانا
اور کافر یہ سمجھتا ہے مسلمان ہوں میں
دیکھ اے چشمِ عدو مجھ کو حقارت سے نہ دیکھ
جس پہ خالق کو بھی ہو ناز وہ انسان ہوں میں
تیسرا بند :

قصہء دار و رسن بازیء طفلانہء دل
التجائے ازنی سرخیء افسانہء دل
چوتھا بند :

آتی ہے اپنی سمجھ اور پہ سائل ہو کر
آنکھ کھل جاتی ہے انسان کی بے دل ہو کر
پانچواں بند :

لاکھ سامان ہے اک بے سر و سامان ہونا
مجھ کو جمعیتِ خاطر ہے پریشان ہونا

۱۔ صرف اس بند کے گیارہ میں سے نو شعر ”بانگِ درا“ میں دیے گئے ہیں
اور عنوان ”دل“ رکھا گیا ہے۔

چھٹا بند : *سارے لوگوں کو دعا ہے کہ وہ اپنے دل سے ہر شے کو باطن سے نکال دے*

حشر میں ابر شفاعت کا گمربار آیا

دیکھ اے جنسِ عمل تیرا خریدار آیا

ساتواں بند :

لے چلا بحرِ محبت کا تلاطم مجھ کو

کشتی نوح ہے ہر موجہٴ قلمزم مجھ کو

آٹھواں بند :

امرا جو ہیں وہ سنتے نہیں اپنا کہنا

سامنے تیرے پڑا ہے مجھے کیا کیا کہنا

نواں بند :

اے کہ تھا نوحؑ کو طوفان میں سہارا تیرا

اور براہیمؑ کو آتش میں بھروسا تیرا

دسواں بند :

قوم کو جس سے شفا ہو وہ دوا کون سی ہے

یہ چمن جس سے ہرا ہو وہ صبا کون سی ہے

گیارہواں بند :

حالِ امت کا بُرا ہے کہ بھلا کہتے ہیں

صفتِ ائنا جو کچھ ہے ، صفا کہتے ہیں

بارہواں بند :

اس مصیبت میں ہے اک تُو ہی سہارا اپنا

تنگ آکر لبِ فریاد ہوا وا اپنا

داستان درد کی لمبی ہے کہیں کیا تجھ سے
ہے ضعیفوں کو سہارے کی تمنا تجھ سے

تیسرے خط میں مثنوی ”اسرارِ خودی“ پر منشی صاحب کی
بے لاگ تنقید اور ان کے شستہ مذاق کی تعریف کی گئی ہے اور
مثنوی کے دوسرے حصے کے مندرجات پر روشنی ڈالی گئی ہے :

”لاہور - ۳ اکتوبر ۱۹۱۵ ع

مخدومی - السلام علیکم

آپ کا نوازش نامہ ملا - پڑھ کر مجھے بڑی مسرت حاصل
ہوئی - الحمد للہ کہ آپ کو مثنوی پسند آئی - آپ ہندوستان
کے ان چند لوگوں میں سے ہیں جن کو شاعری سے
طبعی مناسبت ہے - اور اگر نیچر ذرا فیاضی سے کام لیتی تو
آپ کو زمرہ شعرا میں پیدا کرتی - بہر حال شعر کا صحیح
ذوق شاعری سے کم نہیں بلکہ کم از کم ایک اعتبار سے
اس سے بہتر ہے - محض ذوق شعر رکھنے والا شعر کا ویسا
ہی لطف اٹھا لیتا ہے جیسا کہ خود شاعر ، اور تصنیف کی
شدید تکلیف اسے اٹھانی نہیں پڑتی -

۱ - منشی صاحب شعر تو کہتے تھے مگر ان کی نوعیت کچھ اور ہوتی تھی -
وہ اپنے کلام کو افکار ہنگامی کہا کرتے تھے - یہ بڑی دلچسپیوں کا حامل
ہوتا تھا - اس میں دوستوں کے سہارے ، ان کی ترقیوں پر تہنیت نامے
اور پیدائش اور اموات کی تاریخیں وغیرہ ہوتی تھیں - غزل بھی کہتے
تھے مگر ان کے جوہر زیادہ تر چھیڑ چھاڑ میں کھلتے تھے -

یہ مثنوی گزشتہ دو سال کے عرصے میں لکھی گئی ، مگر اس طرح کہ کئی کئی ماہ کے وقفوں کے بعد طبیعت سائل ہوتی رہی ۔ چند اتوار کے دنوں اور بعض بے خواب راتوں کا نتیجہ ہے ۔ موجودہ مشاغل وقت نہیں چھوڑتے اور جوں جوں اس میں زمانہ زیادہ ہوتا جاتا ہے ، کام بڑھتا جاتا ہے ۔ لٹری مشاغل کے امکانات کم ہوتے جا رہے ہیں ۔ اگر مجھے پوری فرصت ہوتی ، تو غالباً اپنی موجودہ صورت سے یہ مثنوی بہتر ہوتی ۔

اس کا دوسرا حصہ بھی ہوگا جس کے مضامین میرے ذہن میں ہیں ۔ مجھے یقین ہے کہ وہ حصہ اس حصے سے زیادہ لطیف ہوگا : کم از کم مطالب کے اعتبار سے ، گو زبان اور تخیل کے اعتبار سے میں نہیں کہہ سکتا کہ کیسا ہوگا ۔ یہ بات طبیعت کے رنگ پر منحصر ہے ، جو اپنے اختیار کی بات نہیں ۔

ہندوستان کے مسلمان کئی صدیوں سے ایرانی تاثرات کے اثر میں ہیں ۔ ان کو عربی اسلام سے اور اس کے نصب العین اور غرض و غایت سے آشنائی نہیں ۔ ان کا لٹری آئیڈیل بھی ایرانی ہے اور سوشل نصب العین بھی ایرانی ۔ میں چاہتا ہوں کہ مثنوی میں اس حقیقی اسلام کو بے نقاب کروں جس کی اشاعت رسول اللہ صلی اللہ علیہ وسلم کے منہ سے ہوئی ۔ صوفی لوگوں نے اسے تصوف پر ایک حملہ تصور کیا ہے اور یہ خیال کسی حد تک درست بھی ہے ۔ انشاء اللہ

دوسرے حصے میں دکھاؤں گا کہ تصوف کیا ہے اور کہاں سے آیا اور صحابہ کی زندگی سے کہاں تک ان تعلیمات کی تصدیق ہوتی ہے جن کا تصوف حامی ہے۔

والسلام

امید کہ آپ کا مزاج بہ خیر ہوگا۔

آپ کا خادم مجدد اقبال“

آخری خط میں ان کی تنقید کے غلطی سے روزنامہ ”زمیندار“ میں چھپ جانے پر ندامت کا اظہار کیا ہے۔ علامہ مرحوم اعتقادات اور زبان کی فضول بحثوں میں الجھنا پسند نہیں کرتے تھے۔ ان کی فطرت اتنی سعید تھی کہ جو مشورہ معقول ہوتا تھا اسے قبول کرتے تھے اور اس کے مطابق اپنے کلام پر نظر ثانی فرما لیتے تھے۔ لیکن محض عیب چینی اور غلط قسم کی تنقید ناگوار خاطر ہوتی تھی۔ البتہ منشی سراج الدین صاحب کی تنقید جو خالص علمی تنقید ہوتی تھی اور جس میں محاسن و معائب دونوں دکھائے جاتے تھے، آپ ہمیشہ پسند فرماتے تھے۔ یہی وجہ ہے کہ اس کی اشاعت کو چنداں برا خیال نہ کیا اور اس پر چین بہ جبین نہ ہوئے۔ یہ منشی صاحب کی نیک نیتی اور سخن شناسی کی دلیل ہے :

”لاہور - ۱۴ اکتوبر ۱۹۱۵ ع

مخدومی - السلام علیکم

”والسلام“ آپ کا والا نامہ سلا - الحمد للہ کہ آپ خیریت سے ہیں۔

”زمیندار“ میں آپ کا خط چھپ جانے کا ذمہ دار کسی حد تک میں خود اور زیادہ تر دفتر ”زمیندار“ ہے۔ میں نے وہ خط مولوی عہادی صاحب کی خدمت میں اس واسطے ارسال کیا تھا کہ وہ اپنے ریویو میں اس تحریر سے مدد لیں۔ مولوی عہادی ایڈیٹر ”زمیندار“ خود ایک ریویو لکھ رہے ہیں جو ہنوز ناتمام ہے۔ مقصد اشاعت نہ تھا مگر معلوم ہوتا ہے کہ غلطی سے وہ تحریر ہی چھاپ دی گئی۔ مجھے اس غلطی کے لیے سخت افسوس ہے۔ جہاں تک مجھے یاد ہے، میں نے ان کو یہی لکھا تھا کہ یہ ریویو ایک پرائیویٹ خط ہے۔ اس میں بعض باتیں پتے کی تھیں اور میرا خیال تھا کہ مولوی صاحب کو ان کے پڑھنے سے مدد ملے گی مگر اس تحریر کی اشاعت کا ذمہ دار غالباً اسسٹنٹ ایڈیٹر ہے جسے معلوم نہ تھا کہ یہ پرائیویٹ خط دفتر میں کیوں بھیجا گیا ہے۔

بہر حال اس ندامت کا بوجھ مجھ پر ہے۔ میں مولوی صاحب سے ضرور استفسار کرتا مگر اس وجہ سے کہ محض لٹریچر تنقید ہے اور چھپ چکی ہے، جس کا علاج اب محال ہے، اس واسطے میں نے ان سے استفسار نہ کیا۔ اگر کوئی چارہ کار ہو تو تحریر فرمائیے کہ اس کا علاج کیا جائے۔

والسلام

آپ کا مجدد اقبال“

اس بات کی طرف اشارہ شاید بے محل نہ ہوگا کہ پہلے خط میں اقبال نے منشی صاحب کو ”ڈیئر سراج“ کہہ کر مخاطب کیا لیکن بعد کے خطوں میں ”برادر“ اور ”مخدومی“ لکھنا شروع کر دیا۔ اس ذرا سی بات سے اس خلوص اور بے پایاں محبت کی جھلک صاف دکھائی دیتی ہے جو ایک کے متعلق دوسرے کے دل میں پرورش پاتی رہی۔



پنڈت امر ناتھ ساحر دہلوی

(۱۹۳۲ء)

پنڈت امر ناتھ ساحر، دلی کے قابلِ فخر لوگوں میں سے تھے۔ وہ رئیس زادے تھے، رائے بہادر پنڈت جانکی ناتھ مدن کے خلفِ اکبر، مہاراجہ رنجیت سنگھ کے مشہور دیوانِ راجہ دینا ناتھ کے خاندان کے چشم و چراغ اور غالب کے عزیز شاگرد منشی ہرگوپال تفتہ کی آنکھیں دیکھے ہوئے تھے۔ ۲۹ مارچ ۱۸۶۳ء کو بمقام بانس بریلی پیدا ہوئے۔ بارہ سال کی عمر میں پنڈت پرشاد رام رازدان کے زمرہ تلامذہ میں داخل ہوئے اور اردو فارسی کی تعلیم حاصل کرتے ہی فارسی میں شعر کہنے لگے۔ مولانا عبدالحلیم عاصم کاشانی سے، جو فارسی کے زبردست ادیب اور شاعر تھے، فارسی میں مزید مہارت حاصل کی۔ ۲۲ برس کی عمر میں اجمیر تشریف لے گئے اور وہاں ریختہ پر توجہ فرمائی۔ پھر دہلی آ کر پنڈت جواہر ناتھ ساقی اور منشی رام رچپال سنگھ شیدا سے صحبت گرم رہی اور شعر و سخن کا مشغلہ ترقی کرتا گیا۔ شملہ جیسے پر فضا مقام پر قدرت کے رنگا رنگ نظاروں

نے آپ کے شاعرانہ جذبات کو ابھارنے میں بہت مدد دی۔ بقول صادق الخیری ”ان کا فارسی کلام اردو سے بہتر تھا اور اردو میں غزل کے موتی رولتے تھے۔“^۱

مدتوں پنجاب میں تحصیل دار رہے۔ تقریباً ۹۷ برس کی عمر پا کر ۱۹۳۲ء میں عالم جاودانی کی طرف کوچ کر گئے۔ ان کی رفتار و گفتار میں ایک عجیب دبدبہ اور انوکھا طنطنہ تھا۔ پرانے بزرگوں کی طرح ان کی صورت بڑی بارعب تھی۔ چہرے سے جلال ٹپکتا تھا۔ ان کی وجاہت ان کی سفید لمبی ڈاڑھی کی وجہ سے اور بھی جاذبِ نظر ہو گئی تھی۔ آواز میں گونج گرج تھی۔ شعر خوب پڑھتے تھے۔ تعصب نام کو بھی نہ تھا۔ چلن مسلمانوں کا سا تھا۔ دل میں کشادگی اور نظر میں وسعت تھی۔ ہر شخص ان کی عزت و تکریم کرتا تھا۔

ساحر شاعری کے عاشقِ زار تھے۔ پہلے پہل فارسی میں شعر کہتے تھے، بعد ازاں اردو میں بھی طبع آزمائی کرنے لگے۔ مگر اتنے گہرے روحانی اور ادق عرفانی مضامین باندھتے تھے کہ عام آدمیوں کے پلے کچھ نہ پڑتا تھا۔ حقیقت میں ان کی شاعری دماغ کی شاعری تھی جس میں فلسفیانہ باریکیاں اور تصوّف و ویدانت کے نکات کوٹ کوٹ کر بھرے ہوتے تھے۔ ہر شعر میں کچھ نہ کچھ غور و فکر کا سامان موجود ہوتا تھا۔ غیب و شہود، مکان و لامکان، ذات و

۱۔ مضمون صادق الخیری دہلوی، مطبوعہ روزنامہ ”حریت“ کراچی،

صفات ، بقا و فنا ، روح و جسم ، حیات و ممات ، حدوث و قدم وغیرہ مسائل اور دیگر حقائق کائنات کے انکشاف کا کوئی نہ کوئی پہلو پر وقت ان کے مد نظر رہتا تھا۔ انداز متین اور استوار تھا۔ کبھی کبھی پیچ و خم سے بات کہتے جو بادی النظر میں ناہموار معلوم ہوتی۔^۱ دراصل بات یہ تھی کہ ہندو فلسفہ ان کی گھٹی میں پڑا ہوا تھا اور وہ خود بھی دریائے معرفت کے حقیقی شناور تھے۔ آخری عمر میں تو اللہ والے ہو گئے تھے۔

ان کے والد پنڈت جانکی ناتھ مدن نے ”فلسفہ آلوپیت“ کے نام سے ”بھگوت گیتا“ کا نثر میں ایسا ترجمہ کیا کہ آج تک اس سے بہتر ترجمہ شائع نہیں ہوا۔ ساحر کے چھوٹے بھائی پنڈت دینا ناتھ معجز نے ”بھگوت گیتا“ کا منظوم ترجمہ ”مخزن اسرار“ کے نام سے ، ”ادھوت گیتا“ کا ترجمہ ”ترانہ مجذوب“ کے نام سے اور ”دشٹابکر گیتا“ کا ترجمہ ”پیام سالک“ کے نام سے کیا۔ خود پنڈت امر ناتھ ساحر نے مندرجہ ذیل تصانیف اپنی یادگار چھوڑیں جو طبع ہو چکی ہیں :

(۱) فلسفہ توحید۔ ”وشنو پران“ کے مکمل چھ حصوں کا

ترجمہ۔

(۲) اسرار حقیقت (رسوز معرفت)۔ سواسی شنکر اچارج

کے ”تتو بدھ“ اور ”اتم بدھ“ کا ترجمہ۔

(۳) جلوہ جہاں نما۔ ”بھگوت گیتا“ کے گیارہویں ادھیائے

کا منظوم ترجمہ۔

۱۔ یاد رفتگان ، از جگر بریلوی ، صفحات ۳۰۳ - ۳۰۴۔

(۴) رازِ معرفت - علامہ فیضی کا کیا ہوا نثرِ فارسی میں

ترجمہ ، جس میں ساحر کی تنقید بھی شامل ہے -

(۵) کفرِ عشق - اردو کلام کا مجموعہ جو ۱۹۳۷ء میں

طبع ہوا -

(۶) چراغِ معرفت - ساحر کی فارسی غزلوں کا دیوان

جو ۱۹۳۸ء میں شائع ہوا - اس کے سرورق پر جو

دو شعر درج ہیں ، ان سے ساحر کے رنگِ سخن کا پتا

چلتا ہے :

حیاتم نقش بندِ صورتِ موج است آبِ آسا

وجودم در نظرہنگامہٴ وہم است خوابِ آسا

(یعنی میری زندگی موج کی طرح پانی کی تصویر کش ہے -

میرا وجود نظروں میں خواب کی طرح وہم کا ہنگامہ ہے)

از تپِ عشق ہر کجا ، نیست فروغِ داغِ دل

بادِ سفیدِ چشمِ بد ، ساحرِ سینہٴ چاکِ سا

(یعنی عشق کے تپ سے کہیں بھی دل کے داغوں میں

روشنی نہیں رہی - ساحر ! بہارا سینہٴ چاک ہے اور نظرِ بد

کی وجہ سے اس کی آنکھیں پتھرا گئی ہیں) -

ساحر جب تحصیل داری سے وظیفہ پر سبکدوش ہو کر دہلی آئے

تو انہوں نے اپنی لال حویلی میں مشاعرے کی طرح ڈالی ، جس میں

ہر مذہب و ملت کے شاعر شریک ہوتے تھے - ہندوستان کے مختلف

حصوں سے دہلی تشریف لانے والے ادیب اور شاعر شاید ہی کبھی

حضرت ساحر کی آستانِ بوسی کے بغیر گئے ہوں - وہ بہت خلیق اور

متواضع بزرگ تھے۔ ان کی مہمان نوازی مشہور تھی۔ جب کوئی برگزیدہ شاعر یا ادیب دہلی آتا اور ساحر کو معلوم ہو جاتا تو اس کو ضرور دعوت دیتے یا اس کی آمد کے سلسلے میں ایک مختصر سی بزم سخن منعقد کر لیتے۔ یوں بھی ہر مہینے کے آخری ہفتے میں ان کی حویلی میں مشاعرے ہوتے تھے۔

پنڈت جی کی وضعداری کے بارے میں شاید احمد دہلوی مرحوم کا بیان ہے کہ ایک دفعہ چند لڑکے رات کے گیارہ بجے ان کے گھر پہنچے۔ کنڈی کھڑکی تو پنڈت جی ہاتھ میں لالٹین لیے زینے سے اترے۔ پوچھا: ”کیسے زحمت فرمائی؟“ لڑکوں نے کہا: ”ہمیں آپ کا کلام سننے کا بہت اشتیاق ہے۔ صبح کی گاڑی سے ہمیں واپس جانا ہے۔ اسی لیے بے وقت تکلیف دے رہے ہیں۔“ پنڈت جی نے فرمایا: ”کیا مضائقہ ہے۔“ پھر نہایت خندہ پیشانی سے سب کو اپنے ساتھ اوپر لے گئے۔ کمرہ کھول کر آرام سے بٹھایا، جل پانی پیش کیا اور اپنا کلام سنا کر انھیں رخصت کرنے نیچے تک آئے۔

سکول اور کالج کے طالب علم جب چاہتے پنڈت جی کو صدارت کے لیے لے جاتے۔ بعض بدتہذیب پنڈت جی سے بدتمیزی کر جاتے تو پنڈت جی ناراض ہوتے مگر فوراً مان بھی جاتے۔ کسی کالج کے مشاعرے میں ایک صاحبزادے نے پنڈت جی کو مخاطب کر کے یہ شعر پڑھا:

یہ کہنا جا کے بیٹا اپنی ماں سے
کہ تم روٹھی ہو کیوں ابّا میاں سے

پنڈت جی کی آنکھیں آبل پڑیں۔ بولے ”کیا مضائقہ ہے۔ صاحبزادے! تمہارے باپ سے شکایت کروں گا۔“ دوسرے لڑکوں نے کہا : ”پنڈت جی! اس گستاخ کو معاف کر دیجیے، ہاتھ جوڑتا ہے۔“ پنڈت جی مسکرا دیے اور بولے : ”ادھر لاؤ اسے، میں اس کے کان کھینچوں گا۔“ پھر محبت سے کان کھینچ کر بولے : ”کیا مضائقہ ہے۔ باادب بانصیب بے ادب بے نصیب۔ جاؤ۔“

ایک دفعہ بلند شہر میں مشاعرہ تھا، پنڈت جی کی وساطت سے بشیشور پرشاد منور لکھنوی کو بھی دعوت نامہ ملا۔ جب دہلی سے وہ بلند شہر روانہ ہونے لگے تو پنڈت جی نے منور سے فرمایا : ”بھائی دیکھنا، تم دہلی والوں کی طرف سے مشاعرے میں جا رہے ہو، دہلی کا خیال رکھنا۔“ اتفاق سے منور لکھنوی کا مقطع نادانستہ طور پر یہ ہو گیا :

سخن میں مجھ کو نسبت لکھنؤ سے ہے کہ دلی سے
منور فیصلہ اس بات کا اہل زباں کر لیں

مشاعرے کی صدارت ساحر صاحب ہی نے فرمائی۔ جب منور لکھنوی کے پڑھنے کی باری آئی اور انہوں نے مقطع پڑھا تو پنڈت جی نے چمکتی آنکھوں سے ان کی طرف گھور کر دیکھا اور فرمایا : ”کیوں صاحب! یہ بات ہے؟ کیا مضائقہ ہے!“

ایک دفعہ کسی کالج کے لڑکوں نے بھرے مشاعرے میں پنڈت جی کو مشورہ دیا کہ ڈاڑھی بہت لمبی ہو گئی ہے، اس میں ایک دو گرہیں دے لیجیے۔ اس بدتہذیبی سے دل برداشتہ ہو گئے اور

پھر کبھی مشاعرے میں شرکت نہیں کی۔^۱ سحر کفر اور عشق کے امتزاج کے اس قدر دلدادہ تھے کہ انہوں نے اپنے اکثر اشعار میں ان دونوں مضمونوں کو یکجا کیا ہے :

حرمِ دائرہ حسن ہے محور اپنا
مرکزِ عشق و فنا ہے دلِ کافر اپنا

میں لامذہب ہوں ، کفرِ عشق کا دلدادہ ہوں سحر
مرا مشرب جدا ہے مشربِ شیخ و برہمن سے

ہے کفرِ عشقِ ازلی سحر بے خود
ایمان کی ہے بات کہ پابندِ وفا ہے

سحر تصوف کے ساتھ تغزل کا دامن بہت کم ہاتھ سے چھوڑتے تھے :
نور پیکر ہے سراپا بتِ کافر اپنا
حسن ہے اپنا خدا ، عشقِ پیغمبر اپنا

یہ شعر دراصل شاہجہانی عہد کے مشہور شاعر ملا شیدا کے اس
مطلع سے متاثر ہو کر کہا گیا ہے :

چیست دانی بادہ گلگون مصفا جوہرے
حسن را پروردگارے ، عشق را پیغمبرے

۱۔ از مضمون صادق الخیری دہلوی ، مطبوعہ روزنامہ ”حریت“ کراچی ،
بابت ۱۱ دسمبر ۱۹۷۲ع۔

چند اشعار اور ملاحظہ ہوں :

گویا زبانِ حال تھی ، ساحرِ خموش تھا
یہ سعیِ ضبط تھی ، وہ تقاضائے جوش تھا
بے حرف و صوت تھا مرا نظارہ و کلام
راز و نیاز بے اثرِ چشم و گوش تھا

دور جب دل سے حجابِ شبِ عصیان ہوگا
چہرہ شاید مقصود نمایاں ہوگا
دل مضطر نہ تڑپ ، وصل کا ساماں ہوگا
چشمِ حیران نہ جھپک ، جلوۂ جاناں ہوگا
ابھی دل ہے ، ابھی خون ہے ، ابھی دریا ، ابھی ابر
ابھی قطرہ ، ابھی دریا ، ابھی طوفان ہوگا

عشاق کا ضمیر ہے جامِ جہاں نما
مجھ سے کہاں چھپیں گے وہ ایسے کہاں کے ہیں

لبِ منصور سے دی کس نے انا الحق کی صدا
تو اگر پردہ پندار میں پنہاں نہ ہوا
دل مٹا پر نہ مٹا حرفِ محبت دل سے
کفرِ اسلام ہوا ، مرکزِ ایمان نہ ہوا
دل ہے بتِ خانہٴ اہنامِ خیالی ساحر
تو وہ کافر ہے کہ بھولے سے مسلمان نہ ہوا

دل کی تسکین کو کافی ہے پریشان ہونا
 ہے توکل بخدا بے سر و سامان ہونا
 کور دیدہ ہے جسے دعویٰ ینائی ہے
 شرطِ اول ہے یہاں دیدہ حیران ہونا
 اے پری رو ترے دیوانے کا ایمان کیا ہے؟
 اک نگاہِ غلط انداز پہ قربان ہونا
 یوں تو ہر دین میں ہے صاحبِ ایمان ہونا
 ہم کو اک بُت نے سکھایا ہے مسلمان ہونا

مگر مولانا شبلی فرماتے ہیں :

بُتانِ ہند کافر کر لیا کرتے تھے مسلم کو
 عطیہ کی بدولت آج اک کافر مسلمان ہے

مکان کہیں تو مقرر ہو لامکان کے لیے
 نشان کوئی تو معین ہو بے نشان کے لیے
 سلا ہے جسم ہمیں امتیازِ جاں کے لیے
 بشر وجود میں آیا ہے امتحان کے لیے
 ہمارے دل میں یقین کو ملی ہے گنجائش
 کہ بس ہے وسعت کون و مکان گہاں کے لیے
 چلی جو ساحلِ عمرِ رواں سے کشتیٰ تن
 نفس سے کام مشیت نے بادبان کے لیے

زندگی میں ہے موت کا نقشہ
جس کو ہم انتظار کہتے ہیں

آبِ روان ہے ، کشتی سے اور جامِ زر
سبزہ ہے ، گل ہے ، ابر ہے ، بادِ بہار ہے
سُوجِ طرب ہے ، جوشِ طبیعی ہے ، رنگِ شوق
سب کچھ ہے صرف ایک ترا انتظار ہے

مری دیوانگی روزِ قیامت میرے کام آئی
قلمِ رحمت کا کھینچا اس نے آخر میرے عصیاں پر

کیفِ مستی میں عجب جلوۂ یکتائی تھا
تو ہی تو تھا ، نہ تماشا نہ تماشائی تھا

ساحر کا دیوان ”کفرِ عشق“ جب پہلی مرتبہ جون ۱۹۳۷ء
میں اسپرٹیل پرنٹنگ پریس دہلی سے چھپ کر چودھری محمد حسین کی
وساطت سے اقبال تک پہنچا تو آپ نے ۲۶ ستمبر ۱۹۳۷ء کو اس کی
رسید دیتے ہوئے پنڈت ساحر کو لکھا :

”آپ کا کلام تصوف اور ویدانت کے نکات سے لبریز ہے
اور ہر پہلو سے آپ کے شایانِ شان ہے ۔ خدا کا شکر ہے
کہ دہلی ابھی تک اہلِ کمال سے خالی نہیں ۔

افسوس ! کہ ضعفِ بصارت کی وجہ سے ڈاکٹروں نے لکھنے

پڑھنے سے منع کر دیا ہے ، اس لیے یہ خط اپنے ہاتھ سے
 نہیں لکھ سکا ۔ اپنے لڑکے جاوید سے لکھوایا ہے ۔ معاف
 کیجیے گا ۔ دیوان کے بہت سے اشعار ایک دوست نے
 پڑھ کر سنائے ہیں ۔“



۱۔ انوارِ اقبال ، مرتبہ بشیر احمد ڈار ، ص ۲۹۴ -

دیگر ماخذ ، (۱) یادِ رفتگان ، از جگر بریلوی ، صفحات ۳۰۳ - ۳۰۴ -

(۲) چند منتخب ہندو شعرا : عبدالشکور ایم - اے ،

ص ۸۸ -

(۳) ہندوؤں میں اردو ، حصہ اول ، دربارہ نظم ، مرتبہ

سیّد رفیق ہارہروی ، صفحات ۳۲۷ - ۳۳۰ -

(۴) بہارِ گلشنِ کشمیر ، جلد اول ، صفحات ۲۷۷ - ۲۹۵ -

شاطر مدراسی

(۱۹۴۳ء)

شمس العلماء ابوالمعانی محمد عبدالرحمان شاطر، مدراس کے رہنے والے تھے۔ آپ مولوی عبدالغنی خان امیر کے فرزند اور سکندر جنگ بہادر اول پرنس آف ارکاٹ کے پوتے تھے۔ آپ کی دادی صاحبہ نواب انور الدین خان شہید کے فرزند نواب والا جاہ فرمانروائے کرناٹک کی نواسی تھیں جو بڑی عالمہ اور زاہدہ خاتون تھیں۔ شعر بھی خوب کہتی تھیں۔ گیارہ حج کیے تھے۔ نظم و نثر میں پانچ ضخیم تصانیف ان کی یادگار ہیں۔ چھ ہزار بیت کی ایک قابل قدر مثنوی لکھی تھی جس کا جواب برصغیر پاک و ہند میں شاید کوئی خاتون آج بھی پیش نہ کر سکے۔

شاطر کے والد مولوی عبدالغنی خان امیر نے پندرہویں برس میں ’قصہ یوسف زلیخا‘ فارسی میں نظم کیا تھا اور سترہ سال کی عمر میں ایک طولانی قصیدہ عربی زبان میں لکھا تھا۔ یہ صنعتِ عاطلہ میں

(یعنی بے نقط) تھا اور بے حد مقبول و مشہور ہوا تھا۔

اس لحاظ سے شاطر کو ماں کا دل اور باپ کا دماغ ورثے میں ملا تھا اور شاعری کا ملکہ خمیر میں داخل تھا۔ نو دس برس کے سن ہی میں شعر کہنے شروع کر دیے تھے۔ اردو، عربی، فارسی اور انگریزی زبانوں سے واقف تھے۔ نواب صاحب ارکاٹ کے سیکریٹری بھی تھے اور مدراس ہائی کورٹ میں مترجم بھی رہے۔ ”کارنامہ دانش“ ان کی نظموں کا مجموعہ ہے، جو فلسفہٴ جدید اور مغربی سائنس کے دقیق اور معرکہ آرا مباحث پر مبنی ہے۔ اس میں مذہب کے اہم مسائل پر محققانہ اور مجتہدانہ بحثیں کی گئی ہیں۔ مولانا شبلی مرحوم نے اس کی نسبت لکھا ہے:

”علمی مضامین کو نظم میں اس طرح ادا کرنا بڑی استادی کا کام ہے۔“

”اعجازِ عشق“ شاطر کی ایک اور فلسفیانہ نظم ہے۔ یہ ایک طویل رائیہ قصیدہ ہے جس میں قدیم و جدید فلسفیانہ مسائل و آراء سے الہیاتِ اسلامیہ کی تفسیر و تشریح کی گئی ہے۔ اس کے بارے میں اُس زمانے کے تقریباً سبھی مشاہیرِ شعر و ادب نے نہایت اچھی آراء کا اظہار کیا ہے۔ ان میں سے چند کے نام یہ ہیں:

حکیم سیّد ضامن علی جلال لکھنوی، خان بہادر سیّد علی محمد شاد عظیم آبادی، شمس العلماء مولوی الطاف حسین حالی پانی پتی، شمس العلماء ڈاکٹر مولوی نذیر احمد دہلوی، شمس العلماء مولانا شبلی نعمانی، لسان العصر سیّد اکبر حسین اکبر اللہ آبادی، شمس العلماء مولوی ذکاء اللہ دہلوی، مولوی سیّد وحید الدین سلیم پانی پتی،

راقم الدولہ سید ظہیر الدین حسین ظہیر دہلوی ، علامہ ڈاکٹر محمد اقبال ،
 خان بہادر مرزا سلطان احمد ، پروفیسر سید عبدالغفور شہباز ،
 مولوی عزیز مرزا ، مولوی مرزا مہدی خان کوکب ، مولوی سید
 امجد علی اشہری ، مولوی سید علی حیدر نظم طباطبائی لکھنوی ،
 شمس العلماء نواب عزیز جنگ بہادر ولا ، لسان العشق مولوی شیخ
 غلام قادر گرامی شاعرِ خاص حضور نظام ، نواب شمشیر بہادر اختر
 رئیس اعظم اجے گڑھ ، رائٹ آنریبل ڈاکٹر سید امیر علی ، مولوی
 عبدالحلیم شرر لکھنوی ، مولوی نواب علی پروفیسر بڑودہ کالج ،
 سید کاظم حسین محشر لکھنوی ، مرزا محمد ہادی عزیز لکھنوی ، مولوی
 حکیم نور الدین ، چودھری خوشی محمد ناظر علیٰ هذا القیاس ۔

یہ نظم پہلی بار ۱۳۲۲ھ (۱۹۰۴ء) میں شائع ہوئی اور اس کے
 بعد ترمیم اور اضافوں کے ساتھ کئی مرتبہ اشاعت پذیر ہوتی رہی ۔
 ۱۹۰۹ء میں یہ مطبع نافع الاسلام میں چھپ کر مدراس یونیورسٹی
 کے میٹرک کے نصاب میں داخل ہوئی ۔ اقبال نے اس نظم پر جو تقریظ
 لکھی تھی ، وہ حسب ذیل ہے :

”اس قصیدے کا کچھ حصہ (رسالہ) ’مخزن‘ (لاہور) میں
 شائع ہو چکا ہے اور پنجاب میں عموماً پسندیدگی اور وقعت
 کی نگاہ سے دیکھا جاتا ہے ۔ ہمارے ایک کرم فرما جالندھر
 میں ہیں ۔ سنا ہے کہ وہ اس کو نہایت پسند کرتے ہیں اور
 اس کے اشعار کو انہوں نے اتنی دفعہ پڑھا ہے کہ اب ان
 کو وہ تمام حصہ ، جو ’مخزن‘ میں شائع ہو چکا ہے ، ازبر
 ہے ۔ اکثر اشعار نہایت بلند پایہ و معنی خیز ہیں ۔ بندشیں

صاف اور ستھری ہیں اور اشعار کا اندرونی درد مصنف کے چوٹ کھائے ہوئے دل کو نہایت نمایاں کر کے دکھا رہا ہے۔ آپ کا اسلوب واقعی نرالا ہے اور آپ کی صفائیِ زبان آپ کے ہم وطنوں کے لیے سرمایہٴ افتخار ہے۔ میرا تو یہ خیال تھا کہ آپ اصل میں ہندوستان کے رہنے والے ہوں گے مگر یہ معلوم کر کے کہ آپ کی پرورش بچپن سے مدراس میں ہوئی، مجھے تعجب ہوا۔

محمد اقبال

۲۲ فروری ۱۹۰۵ء

مولانا حالی نے تو حوصلہ افزائی کرتے ہوئے اس نظم کے متعلق یہاں تک لکھ دیا تھا کہ:

”نہایت تعجب ہوا کہ احاطہٴ مدراس میں ایسی صاف اور فصیح آردو، ایسی پاکیزہ نظم و نثر، ایسا لطیف اور صحیح مذاق کیونکر پیدا ہوا اور کہاں سے آیا؟ آپ کے اشعار میں یقیناً میں وہ چیز پاتا ہوں جو ترقی کر کے کمال شاعری کے درجے تک پہنچ سکتی ہے۔ بلابالغہ و بلا تصنع آپ کے بعض شعروں کو دیکھ کر رشک ہوتا ہے کہ کیوں یہ پیرایہٴ بیان ہمارے ہاتھ نہ لگا۔ علی الخصوص اس شعر کی تو تعریف نہیں ہو سکتی:

بے محل آٹھتا نہیں ہے ایک بھی تیرا قدم

کوئی ہے تجھ پر سوار اے ابلقِ لیل و نہار

یہی ایک شعر اعلیٰ درجے کی قابلیتِ شاعری پر دلالت

کرنے کے لیے کافی ہے۔“

(پانی پت ، ۱۱ نومبر ۱۹۰۴ء)

اسی حوالے سے اقبال نے اپنی پہلی تحریر کے چند سال بعد پھر لکھا :

”اعجازِ عشق“ کے چند صفحے تو میں پہلے دیکھ چکا تھا۔
 باقی اشعار بھی ماشاء اللہ نہایت بلند پایہ ہیں۔ اللہ تعالیٰ
 نے آپ کو دولتِ شرافت کے ساتھ دولتِ کمال سے بھی
 مالا مال کیا ہے۔ ذالک فضل اللہ یوتیہ من یشاء۔
 آپ کے کلام میں ایک خاص رنگ ہے۔ اور شعراء میں
 بہت شاذ پایا جاتا ہے۔ مولانا حالی ، شبلی ، شاد جیسے
 قادر الکلام بزرگوں سے دادِ سخن گوئی لینا ہر کسی کا
 کام نہیں۔

محمد اقبال“

(سیالکوٹ ، ۲۹ اگست ۱۹۰۸ء)

سرزمینِ مدراس کا یہ بلبلی شیریں نوا وسط اپریل ۱۹۳۳ء میں
 ہمیشہ کے لیے خاموش ہو گیا۔ عمر ستر کے قریب ہوگی۔^۱



منشی محمد الدین فوق

(۱۸۷۶ء - ۱۴ اگست ۱۹۴۵ء)

منشی محمد الدین فوق مدیر ”اخبار کشمیری“ لاہور، اقبال کے دوستوں اور ہم عصروں میں درجہٴ اختصاص رکھتے تھے۔ وہ ادیب بھی تھے اور شاعر بھی، اخبار نویس بھی تھے اور مؤرخ بھی۔ اقبال کی طرح ان کا خمیر بھی محبت کے ضامن سے اٹھایا گیا تھا۔ دونوں کے آبا و اجداد کشمیر سے ہجرت کر کے پنجاب کے ضلع سیالکوٹ میں آباد ہوئے تھے۔ شاعری میں داغ دہلوی کے شاگرد ہونے کے ناتے سے بھی دونوں ایک ہی سلک میں منسلک تھے۔ دونوں کی دوستی لاہور میں پروان چڑھی اور دونوں اسی خاک میں آسودہ خواب ہیں۔ دونوں ایک دوسرے کو نہایت قدر کی نگاہ سے دیکھتے تھے۔ میں ان دونوں کے تعلقات پر مراسلات کے حوالے سے ایک تفصیلی مضمون لکھ چکا ہوں جو مجلہ ”اقبال“ لاہور کے اپریل ۱۹۶۰ء کے شمارے اور کتاب ”مطالعہ اقبال“ میں دیکھا جا سکتا ہے۔

اقبال بی۔ اے کی تعلیم حاصل کرنے کے لیے گورنمنٹ کالج لاہور میں داخل ہو چکے تھے کہ فوق صاحب ۳۱ جنوری ۱۸۹۶ء کو گھڑتل (ضلع سیالکوٹ) سے ملازمت کی تلاش میں لاہور آئے۔ وہ بھائی دروازہ، بازار حکیمیاں کی انجمن اتحاد کے مشاعروں کی دھوم سن کر وہاں پہنچے اور ان میں شریک ہو کر دادِ سخن دینے لگے۔ ایک مشاعرے میں، جس کے لیے یہ طرح تجویز کی گئی تھی: ع
 مرا سینہ ہے مشرق آفتابِ داغِ ہجران کا
 اقبال نے وہ غزل پڑھی جس کے مقطع میں داغ کی شاگردی پر یوں
 فخر کا اظہار کیا ہے:

نسیم^۱ و تشنہ^۲ ہی اقبال کچھ اس پر نہیں نازاں
 مجھے بھی فخر ہے شاگردی داغِ سخندان کا
 اس میں فوق صاحب نے جو غزل پڑھی، اس کے چند شعر یہ ہیں:
 دیا ہرچند میں نے واسطہ گیسوے جاناں کا
 نہ چھوڑا تار کوئی دستِ وحشت نے گریباں کا
 بہائے آنکھ نے شرمِ گنہ سے اس قدر آنسو
 کہ ہر اشکِ ندامت نے دکھایا جوشِ طوفان کا
 کلیجہ بھی ہے زخمی، دل بھی ہے مجروح سینے میں
 مزہ ہم نے اٹھایا ہے تمہارے تیر و پیکان کا

۱، ۲۔ نسیم بھرت پوری اور تشنہ بلند شمہری داغ کے ارشد تلامذہ تھے اور اپنے استاد ہی کے رنگ میں لکھتے تھے، (تاریخِ اقوامِ کشمیر، جلد ۳، ص ۲۶۳)۔

اسی جگہ اقبال سے ملاقات ہوئی - ہم وطنی اور ہم مذاقی کے باعث دونوں کی طبیعت مل گئی اور ان میں کچھ ایسی آلفت و محبت ہو گئی ، جسے ان کے جیتے جی نہ زمانے کی دستبرد کوئی گزند پہنچا سکی ، نہ بعد مکانی و مفارقتِ زمانی کا امتداد ان کی گرمی اور جوش میں افسردگی پیدا کر سکا -

فوق صاحب نے بعد میں ایک شاعر سے بڑھ کر اخبار نویس ، انشا پرداز اور مورخ کی حیثیت سے شہرت حاصل کی - پہلے ”پیسہ اخبار“ لاہور میں ملازمت اختیار کر کے منشی محبوب عالم سے اخبار نویسی کا فن سیکھا - پھر ۱۹۰۱ء میں اپنا ذاتی ہفتہ وار اخبار ”پنچہ فولاد“ نکالا جو بے حد مقبول ہوا - اس کے بند ہونے پر ۱۹۰۶ء میں ”کشمیری سیگزین“ جاری کیا جو ۱۹۱۲ء میں ترقی کر کے ماہوار سے ہفتہ وار ”اخبار کشمیری“ کی صورت اختیار کر گیا - یہ ۱۹۳۵ء تک کشمیر کے اندر اور کشمیر کے باہر کشمیریوں میں زندگی کی روح پھونکتا رہا - کچھ عرصہ اخبار ”کوہ نور“ ، رسالہ ”طریقت“ اور ”نظام“ بھی ان کی ادارت میں شائع ہوئے اور اقبال کا کلام ان میں شائع ہوتا رہا -

فوق صاحب نے بے شمار کتابیں تصنیف و تالیف کیں ، جنہیں اقبال نے ہمیشہ پسند کیا اور کئی کتابوں پر تقریظ لکھی - بلکہ ایک کتاب ”علامہ عبدالحکیم سیالکوٹی“ کا تو مقدمہ بھی تحریر فرمایا - وہ فوق صاحب کے اخبار ، رسالے اور کتابیں بڑے شوق سے پڑھتے تھے اور مفید مشوروں سے ان کے کاروبار کو ترقی دینے میں ہر وقت کوشاں رہتے تھے - چنانچہ ۱۹۰۱ء میں جب فوق صاحب نے اخبار

”پنجہ“ فولاد“ جاری کیا تو اقبال نے اس کا تعارف اس طرح کرایا :

پنجہ“ فولاد اک اخبار ہے
جس سے سارا ہند واقف کار ہے

دفتر اخبار ہے لاہور میں

جس کا کوچہ کوچہ کوئے یار ہے

ہے روش اس کی پسندِ خاص و عام

واہ وا! کیا معتدل اخبار ہے

غیر سے نفرت ، نہ اپنوں سے بگاڑ

اپنے بیگانے کا ہر دم یار ہے

سطر سطر اس کی مفیدِ ملک و قوم

کوئی کہہ دے یہ خبر بے کار ہے ؟

اس کے بعد اخبار کے مستقل کالموں مثلاً بزمِ فوق ، مذاقِ سخن ،
ضامنِ صحت ، تجارت ، مشاہیر ، ہندو بست کی خبریں اور لطائف وغیرہ
کا ذکر ہے :

دید کے قابل نہ ہو کیوں بزمِ فوق

شمع اس محفل کی یہ اخبار ہے

ضامنِ صحت کا ایما ہے عمل

وہ ضمانت کے لیے تیار ہے

ہے تجارت کا بھی کالم کیا مفید

یوسفِ معنی کا یہ بازار ہے

وہ لطائف ہیں کہ پڑھتے ہی جنہیں

لوٹنے میں دل کبوتر وار ہے

کیوں نہ نظم و نثر کا چرچا رہے
 جب ایڈیٹر ناظم و نثار ہے
 سیٹلمنٹ آفس کا بھی ہے بندوبست
 شاید ان دعووں کا خود اخبار ہے
 پھر اس کی حکمتِ عملی ، قیمت اور مدیر کے بارے میں اظہارِ خیال
 کیا گیا ہے :

ہے مدلل رائے اس اخبار کی
 ہے وہ کافر جس کو کچھ انکار ہے
 رائے زن اس سے نہیں بڑھ کر کوئی
 منصفوں کو اس کا خود اقرار ہے

جتنے ہیں ہم عصر ، دیکھیں غور سے

فقراء فقرے سے ٹپکتا پیار ہے

تین راج سکتے قیمت سال کی

اس سے سستا کون سا اخبار ہے ؟

اور پھر انعام میں ناول ہیں مفت

واہ کیا سودا ہے ، کیا بیوپار ہے

آٹھویں دن حاضری لے لیجیے

تابع فرمان و خدمت گار ہے

سیر اس گلشن کی کر کے دیکھیے

ایک گلشن رشک صد گلزار ہے

رنگِ آزادی ہے ہر مضمون میں

سرو ہو کر بھی یہ سیوہ دار ہے

کون ہے اس بانگے پرچے کا مدیر؟

بات یہ بھی قابلِ اظہار ہے

لیجیے مجھ سے جوابِ مختصر

یہ معاً کچھ نہیں دشوار ہے

نام ہے اس کا محمد دین فوق

عمر چھوٹی ہے، مگر ہشیار ہے

شوق ہے مضمون نویسی کا اسے

طبع گویا ابرِ گوہر بار ہے

گشت کے عالم میں دیکھا تھا اسے

آدمی ہشیار، واقف کار ہے

تصنیف و تالیف کی ابتدا فوق صاحب نے ایک چھوٹا سا رسالہ

”شالامار باغ لاہور کی سیر“ لکھ کر کی جسے بعد میں جدید تحقیق کی

روشنی اور تاریخی کتابوں کی ورق گردانی سے آپ نے ایک ٹھوس

تاریخی کتاب بنا دیا۔ ۱۹۰۱ء میں جب اس کتاب کا دوسرا ایڈیشن

شائع ہوا تو اقبال نے قطعاً تاریخ کے یہ دو شعر لکھ کر اس کوشش

کو سراہا :

حسنِ سعیِ فوق را صد مرحبا

ہست ہر سطرِ کتابش دلربا

از سرِ نازش پئے تاریخِ او

ن = ۵۰

می سزد تصویرِ باغِ جانفزا

۱۹۰۱ = ۱۸۵۱ + ۵۰

”تصویر باغِ جانفزا“ کے اعداد ۱۸۵۱ ہیں۔ ان میں ”سرِ نازش“ یعنی حرفِ نون کے ۵ عدد شامل کرنے سے کتاب کا سنہ طباعت ۱۹۰۱ ع برآمد ہوتا ہے۔

۱۹۰۴ ع میں فوق صاحب نے لاہور کے ہندو و مسلمان صوفیوں اور بزرگوں کا تذکرہ ”یادِ رفتگان“ کے نام سے شائع کیا۔ اقبال نے یہ کتاب دیکھی تو فوق صاحب کو لکھا :

”اہل اللہ کے حالات نے، جو آپ نے بنام ”یادِ رفتگان“ تحریر فرمائے ہیں، مجھ پر بڑا اثر کیا اور بعض بعض باتوں نے، جو آپ نے اس چھوٹی سی کتاب میں درج کی ہیں، مجھے اتنا رلایا کہ میں بے خود ہو گیا۔ خدا کرے آپ کی توجہ اس طرف لگی رہے۔ زمانہء حال کے مسلمانوں کی نجات اسی میں ہے کہ ان لوگوں کے حیرت ناک تذکروں کو زندہ کیا جائے۔ میں سمجھتا ہوں کہ مسلمانوں کے زوال کی اصل عادت حسنِ ظن کا دور ہو جانا ہے۔ بھائی فوق! خود بھی اس گوہرِ نایاب کی تلاش میں رہو جو بادشاہوں کے خزانوں میں نہیں مل سکتا بلکہ کسی خرقدہ پوش کے پاؤں کی خاک میں اتنا فیہ مل جاتا ہے۔“

(۷ اکتوبر ۱۹۰۴ ع)

اسی کتاب سے متاثر ہو کر اقبال نے وہ غزل کہی جس کے چند شعر یہ ہیں :

جنہیں میں ڈھونڈتا تھا آسمانوں میں، زمینوں میں
وہ نکلے میرے ظلمت خانہء دل کے مکینوں میں

جلا سکتی ہے شمعِ کشتہ کو موجِ نفسِ ان کی
 الہی ! کیا چھپا ہوتا ہے اہلِ دل کے سینوں میں
 تمنا دردِ دل کی ہو تو کر خدمتِ فقیروں کی
 نہیں ملتا یہ گوہر بادشاہوں کے خزینوں میں
 نہ پوچھ ان خرقہ پوشوں کی ارادت ہو تو دیکھ ان کو
 یدِ بیضا لیے بیٹھے ہیں اپنی آستینوں میں
 ترستی ہے نگاہِ نارسا جس کے نظارے کو
 وہ رونقِ انجمن کی ہے انھی خلوتِ گزینوں میں

فوق صاحب کے کلام کے دو مجموعے — ”کلامِ فوق“ اور
 ”نغمہ و گزار“ — چھپ چکے ہیں۔ ستمبر ۱۹۰۹ء میں پہلا مجموعہ

۱۳۵۹ھ

شائع ہوا۔ اقبال نے اس کے مضامین کی تازگی اور زبان کی خوبیوں
 کا اعتراف ان اشعار میں کیا :

جب چھپ گیا مطبع میں یہ مجموعہ اشعار
 معلوم ہوا مجھ کو بھی حالِ نضرِ فوق
 شستہ ہے زباں ، جملہ مضامین ہیں عالی
 تعریف کے قابل ہے خیالِ نضرِ فوق
 تاریخ کی مجھ کو جو تمنا ہوئی اقبال
 ہاتھ نے کہا لکھ دے کمالِ نضرِ فوق

۱۳۲۷ھ

یہاں ”نضر“ بفتحِ نونِ ترو تازگی اور زیبائی وغیرہ کے معنوں میں

استعمال ہوا ہے۔ ا۔ ”نظر“ استعمال کرنے سے سو عدد بڑھ جاتے ہیں اور تاریخ غلط ہو جاتی ہے۔

سٹی ۱۹۱۷ء میں فوق صاحب کی کتاب ”راہنمائے کشمیر“ شائع ہوئی۔ اقبال نے اس کے محاسن کا اعتراف ان الفاظ میں کیا :
 ”کشمیر اور اہل کشمیر پر مختلف کتابیں لکھ کر آپ نے مسلمانوں پر اور ان کے لٹریچر پر احسان کیا ہے۔ البتہ کشمیر کی قبر پرستی ایک ایسا مضمون ہے جس پر، جہاں تک مجھے معلوم ہے، آپ نے اب تک کچھ نہیں لکھا۔ اس طرف سب سے زیادہ توجہ کی ضرورت ہے۔“

رسالہ ”راہنمائے کشمیر“ جو حال میں آپ کے قلم سے نکلا ہے، نہایت مفید اور دلچسپ ہے۔ طرزِ بیان بھی دلکش ہے اور مجھے یقین ہے کہ یہ رسالہ عام لوگوں کے لیے نہایت مفید ہوگا۔ افسوس ہے میں آج تک کشمیر کی سیر نہیں کر سکا لیکن امسال ممکن ہے کہ آپ کا رسالہ مجھے بھی ادھر کھینچ لے۔“

چنانچہ اس سال تو نہیں البتہ ۱۹۲۱ء میں اقبال کشمیر گئے اور انہوں نے کشمیریوں کی قبر پرستی کے متعلق یہ شعر کہا :

کشمیری کہ با بندگی خو گرفتہ

بتے می تراشد ز سنگ مزارے

۱۔ دیکھیے فرہنگ اندراج، جلد سوم، ص ۵۸۲۔ نیز تسمیل العربیہ،

ص ۸۵۸۔ لغات کشوری، ص ۵۹۹، حرفِ نون مع ضاد۔

۱۹۲۰ء میں فوق صاحب نے کتاب ”تاریخ حریتِ اسلام“ شائع کی جسے اقبال نے فوق صاحب کی بہترین تصنیف قرار دیا اور اس کے بارے میں لکھا :

”فوق صاحب کو اسلامیات سے ہمیشہ شغف رہا ہے۔ اس سے پہلے آپ کی متعدد تصانیف شائع ہو چکی ہیں لیکن حق یہ ہے کہ ”تاریخ حریتِ اسلام“ آپ کی بہترین تصنیف ہے۔ دلیری اور بے باکی سے اعلانِ حق کرنا گزشتہ مسلمانوں کی سیرت کا ایک نمایاں پہلو تھا مگر افسوس کہ عصرِ حاضر کے عام مسلمان تاریخِ اسلام سے بالکل بے بہرہ ہیں۔ اچھے اچھے تعلیم یافتہ بھی موٹے موٹے واقعات سے بے خبر ہیں۔ ان حالات میں فوق صاحب کی تصنیف پنجاب کے اسلامی لٹریچر میں ایک قابلِ قدر اضافہ ہے اور مجھے یقین ہے کہ کوئی مسلمان خاندان اس بیش بہا کتاب کے مطالعے سے محروم نہ رہے گا۔ اسلامی اسکولوں اور کالجوں کے کتب خانے خاص طور پر اس کے مطالعے کی طرف توجہ کریں۔ اس زمانے میں جب کہ جمہوریت کی روح ہندوستان میں نشو و نما پا رہی ہے، دیگر اہلِ ملک کے لیے بھی یہ کتاب سبق آموز ہوگی۔“

اقبال کا یہ شعر اسی کتاب کا خلاصہ معلوم ہوتا ہے :

آئینِ جوانِ مردانِ حقِ گوئی و بے باکی

اللہ کے شیروں کو آتی نہیں روہاہی

۱۹ دسمبر ۱۹۲۲ء کو اقبال نے فوق صاحب کو مشورہ دیا :

”شبابِ کشمیر“ ضرور لکھیے۔ بہت مفید کتاب ہوگی۔

اس بات کی سخت ضرورت ہے کہ کشمیر کے لوگوں میں

خود داری کی روح پیدا کی جائے۔ میں نے بھی ایک نظم

اس مضمون پر لکھی ہے جو عنقریب فارسی مجموعہ

(پیامِ مشرق) میں شامل ہوگی۔ افسوس ہے کہ مجھے تاریخ

کشمیر سے بہت کم آگاہی ہے۔“

چنانچہ ۱۹۲۸ء میں جب فوق صاحب نے کتاب ”شبابِ کشمیر“

شائع کی جس میں اسلامی عہد — بالخصوص سلطان زین العابدین عرف

بڈ شاہ بادشاہِ کشمیر کے عہد — کی علمی، ادبی، سیاسی، روحانی،

صنعتی، تجارتی، معاشرتی اور تمدنی ترقیوں کی پوری کیفیت سامنے

آ جاتی ہے، تو اقبال نے فرمایا :

”آپ کی کتاب ”شبابِ کشمیر“ کشمیر کی تاریخ میں ایک

قابلِ قدر اضافہ ہے۔ مجھے یقین ہے کہ عام لوگ بالخصوص

اہالیِ کشمیر اسے شوق سے پڑھیں گے۔ اس سے پہلے بھی

جو لٹریچر آپ نے کشمیر کے متعلق پیدا کیا ہے، میرے

نزدیک بہت مفید اور آپ کے علمی ذوق اور حبِ وطن پر

شاہدِ عادل ہے۔“

فوق صاحب کی انہی خدماتِ کشمیر سے متاثر ہو کر اقبال

انہیں ”مجددِ کشمیر“ کہا کرتے تھے۔

یہ تو سب جانتے ہیں کہ اقبال ایک صوفی خاندان سے تعلق رکھتے

تھے اور اولیائے کرام اور صوفیائے عظام سے دلی عقیدت و ارادت

رکھتے تھے۔ اس کے باوجود وہ ایسے صوفیوں اور پیروں سے سخت
متنفّر تھے جو روحانیت میں ترقی کرنے کی بجائے اپنا پیشہ گرداوری
بلکہ گداگری بنا لیتے ہیں اور اپنے مریدوں پر سالانہ ٹیکس لگا کر
ان کا خون چوستے ہیں۔ وہ دوسروں کو تو یہ تعلیم دیتے ہیں کہ دنیا
مردار ہے، کافروں کے لیے ہے، مومنوں کو عیش و راحت بہشت
میں ملے گی، لیکن خود دنیا طلبی میں مبتلا ہو کر محل کھڑے کرتے
ہیں، عالی شان عمارتیں بنواتے ہیں اور جائدادیں خریدتے ہیں۔ چنانچہ
ان کے کلام میں جا بجا اس قسم کے اشارے پائے جاتے ہیں :

ہم کو تو میسٹر نہیں مٹی کا دیا بھی

گھر پیر کا بجلی کے چراغوں سے ہے روشن

یا پھر :

آٹھا میں مدرسہ و خانقاہ سے غمناک

نہ زندگی، نہ محبت، نہ معرفت، نہ نگاہ

اور اس کی وجہ یہ ہے کہ :

صوفی کی طریقت میں فقط مستی، احوال

ملا کی شریعت میں فقط مستی، گفتار

شاعر کی نوا، مردہ و افسردہ و بے ذوق

افکار میں سرمست، نہ خوابیدہ نہ بیدار

وہ مرد مجاہد نظر آتا نہیں مجھ کو

ہو جس کے رگ و پے میں فقط مستی، کردار

”شرابِ الست“ بے عملی کا بہانہ بنی اور مسلمان یہ کہہ کر کہ ”قسمت

کا لکھا ہی ایسا تھا“ زندگی کی کشمکش سے بھاگ کھڑا ہوا۔ چنانچہ

جمود و خمود نے اس کے قوائے عمل پر اپنا تسلط جا لیا :

مجاہدانہ حرارت رہی نہ صوفی میں

ہمانہ بے عملی کا بنی "شرابِ الست"

فقیہ شہر بھی رہبانیت پہ ہے مجبور

کہ معرکے ہیں شریعت کے جنگ دست بدست

گریز کشمکشِ زندگی سے مردوں کی

اگر شکست نہیں ہے تو اور کیا ہے شکست

نتیجہ یہ ہوا کہ جس قرآنِ پاک کی تعلیم نے مسلمانوں کو مہ و پرویں
کا امین بنا دیا تھا، اب اسی سے ترکِ جہاں کی تعلیم اخذ کی
جانے لگی :

اسی قرآن میں ہے اب ترکِ جہاں کی تعلیم

جس نے مومن کو بنایا مہ و پرویں کا امین

تن بہ تقدیر ہے آج ان کے عمل کا انداز

تھی نہاں جن کے ارادوں میں خدا کی تقدیر

تھا جو ناخوب ، بتدریج وہی خوب ہوا

کہ غلامی میں بدل جاتا ہے قوموں کا ضمیر

غرض اقبال کی نظر میں مسلمان خود اپنے کو اور اپنے خدا کو فریب
دے رہا ہے :

خبر نہیں کیا ہے نام اس کا ، خدا فریبی کہ خود فریبی

عمل سے فارغ ہوا مسلمان ، بنا کے تقدیر کا ہمانہ

خیر یہ باتیں تو محض اضافی حیثیت رکھتی ہیں۔ مقصد بیان یہ ہے کہ

حضرت علامہ اقبال نے اپنے دوست منشی محمدالدین فوق سے کئی دفعہ

کہا کہ اس قسم کا کوئی رسالہ جاری کریں جس سے فرقہ صوفیا کی اصلاح ہو سکے۔ ان کی غلط تعلیم نے مسلمانوں کو مردہ دل بنا دیا ہے۔ وہ مسلمانوں کے سامنے ایسا اسلام پیش کرتے ہیں جس پر صدہا غلاف چڑھے ہوئے ہیں۔ جب یہ خود ہی اسلام کی روح سے واقف نہیں تو اپنے مریدوں کو خاکِ تعلیم دیتے ہوں گے۔ ان کو راہِ راست پر لانے اور ان میں عشقِ الہی کی گرسی پیدا کرنے کی سخت ضرورت ہے۔ آخر گفتار کے غازی نے کردار کے غازی کو قائل کر ہی لیا اور اگست ۱۹۱۴ء میں فوق صاحب نے رسالہ ”طریقت“ جاری کر دیا۔ پہلے پرچے میں ابوالاعجاز حضرت احسان شاہجمہانپوری، خواجہ حسن نظامی دہلوی، لسان العصر اکبر الہ آبادی، خان احمد حسین خان مدیر ”شہابِ آردو“، مہاراجہ سرکشن پرشاد شاد، خواجہ عبدالرؤف عشرت لکھنوی جیسے نامور بزرگوں کے مضامینِ نظم و نثر کے علاوہ ایک دلچسپ مکالمہ بھی شائع ہوا جو اقبال اور فوق کے درمیان ہے۔ فوق صاحب کے اپنے ادارتی مضمون سے پتا چلتا ہے کہ انہوں نے پرچہ نکالنے سے قبل حضرت علامہ کی خدمت میں حاضر ہو کر صوفیائے کرام، تصوف، مراسمِ عرس، ضرورتِ مرشد اور زیارتِ قبور وغیرہ کے متعلق ان کے خیالات دریافت کیے۔ اقبال نے جواب میں جو کچھ ارشاد فرمایا وہ انہوں نے لکھ لیا اور ان کی نظر ثانی کے بعد رسالے میں درج کر دیا۔ اقبال نے اپنے ان جوابات میں حقائق و معارف کے دریا بہائے ہیں۔ یہ سب باتیں میرے مضمون ”اقبال اور طریقت“ میں دیکھی جا سکتی ہیں جو مجلہ ”اقبال ریویو“ کراچی میں شائع ہو چکا ہے۔

رسالہ "طریقت" کی علمی سطح بہت بلند تھی اس لیے ملک کے گوشے گوشے میں اس کی پذیرائی ہوئی۔ اقبال اپنے لگائے ہوئے پودے کو پھلتا پھولتا دیکھ کر بہت خوش ہوئے۔ فوق صاحب کاروبار میں زیادہ مصروف رہنے کے باعث کچھ عرصہ ان کی ملاقات کو نہ جا سکے۔ اس پر اقبال نے لکھا "۔۔۔ آپ کبھی ملتے ہی نہیں۔ اب تو آپ پیرِ طریقت بھی بن گئے۔"

خواجہ حسن نظامی دہلوی کا مدت سے یہ دستور تھا کہ وہ روحانی یادگار کے طور پر ہر سال بعض آدمیوں کو کسی علمی کارگزاری، انسانی خدمت یا خلوصِ قلب کے صلے میں خطابات دیا کرتے تھے۔ جنوری ۱۹۱۵ء (۱۳۳۳ھ) کے "طریقت" سے معلوم ہوتا ہے کہ اس سال انہوں نے اقبال کو "سُرالوصال" کا اور فوق صاحب کو "وحدتی" کا لقب عطا کیا۔ یہ انہی خدمات کے اعتراف میں تھا جو وہ "طریقت" کے ذریعے اسلام، تصوف اور صوفیوں کی کر رہے تھے۔

چار پانچ سال تک یہ رسالہ بڑی شان سے نکلتا رہا۔ فوق صاحب خود بھی صوفیا کی مجلسوں میں بلائے جاتے رہے۔ آپ نے تصوف کے متعلق کئی مفید کتابیں لکھیں جن میں "تذکرۃ الصالحین"، "تذکرۃ علمائے لاہور"، "حیاتِ گنج بخش"، "نصیحِ مشفق"، "اللہ عارف"، اور "وجدانی نشتر" وغیرہ خاص طور پر مشہور ہیں۔ "وجدانی نشتر" کا نام اقبال نے "سوز و گداز" تجویز کیا اور اسے بہت

پسند کیا۔ اس کی نسبت اپنی رائے کا اظہار کرتے ہوئے لکھا :
 ”مولوی محمدالدین فوق ایک صاحبِ ذوق آدمی ہیں۔ ان
 کی جدت پسند طبیعت ہمیشہ انوکھی باتوں کی تلاش میں
 رہتی ہے۔ حال ہی میں انہوں نے ایک کتاب موسوم
 بہ ”وجدانی نشتر“ لکھی ہے جس میں ایسے عربی، فارسی،
 اردو، پنجابی اشعار جمع کر دیے ہیں جو تاریخی اعتبار سے
 ایک خاص اثر اور سوز و گداز کا باعث ہوئے ہیں۔ اس
 کتاب کی تالیف میں ان کو محنت کرنی پڑی ہوگی، مگر
 مولوی محمدالدین محنت سے گھبرانے والے نہیں۔ کتاب نہایت
 اچھی ہے اور دلچسپ۔ فوق کی تلاش قابلِ داد ہے اور
 انسانی قلب کی گونا گوں کیفیات پر نظر ڈالتی ہے۔“

(۲۳ دسمبر ۱۹۱۵ء)

اسی اثنا میں اقبال کی مثنوی ”اسرارِ خودی“ شائع ہوئی، جس
 میں انہوں نے مسلمانوں کو عرفانِ نفس، تعینِ ذات اور قوتِ عمل کا
 احساس دلاتے ہوئے فلسفہٴ اشراق، عجمی تصوف اور صوفیانہ
 شاعری پر تنقید کی کہ انہی چیزوں کے اثر سے مسلمانوں کی پوری قوم
 قوتِ عمل سے یکسر محروم ہو گئی ہے۔ چونکہ یونان میں فلسفہٴ اشراق
 پھیلا اور ایران میں تصوف، اس لیے حکیم افلاطون یونانی اور
 حافظ شیرازی کا ذکر بھی آیا؛ اور یہ ذکر کسی حد تک ناگزیر بھی
 تھا۔ چنانچہ اقبال نے تصوف کے بعض معتقدات سے اختلاف کرتے
 ہوئے انہیں بے اور گوسفند قرار دیا۔ اس پر طبقہٴ صوفیا بھڑک اٹھا
 اور ہر طرف سے اس مثنوی کی مخالفت میں مضامین شائع ہونے لگے۔

اقبال نے اپنا نقطہ نظر واضح کرنے کے لیے بہت سے مضامین خود بھی لکھے۔^۱

اقبال کے گہرے دوست ہونے کی وجہ سے اہل طریقت فوق صاحب سے بھی بدظن ہو گئے اور انہوں نے رسالے کا مقاطعہ شروع کر دیا۔ آخر یہ رسالہ کسی طرح سنبھل نہ سکا اور جتنی جلدی یہ ترقی کی طرف بڑھا تھا اتنی ہی جلدی بند ہو گیا۔

اس کے بند ہوتے ہی فوق صاحب نے اسی طرز کا ایک اور رسالہ ”نظام“ جاری کر دیا مگر اقبال کو ”طریقت“ کے بند ہونے کا افسوس ہی رہا۔ فروری ۱۹۱۹ء میں رسالہ ”نظام“ کا پہلا پرچہ شائع ہوا۔ اس میں ”مکافاتِ عمل“ کے عنوان سے اقبال کے مندرجہ ذیل اشعار درج تھے جو اقبال کے کسی مجموعے میں شامل نہیں ہیں :

ہر عمل کے لیے ہے ردِ عمل

دہر میں نیش کا جواب ہے نیش

شیر سے آسمان لیتا ہے

انتقامِ غزال و آستر و میش

سرگذشتِ جہاں کا سترِ خفی

کہہ گیا ہے کوئی نکو اندیش

”شمع پروانہ را بسوخت ولے

زود بریاں شود بہروغنِ خویش“

۱۔ اس سلسلے میں میرا مضمون ”معرکہ اسرارِ خودی“ مجلہ ”اقبال“ لاہور

میں شائع ہو چکا ہے۔

۲۱ اپریل ۱۹۳۸ء کو، اقبال کی وفات کے روز، فوق صاحب سخت بیمار تھے۔ انہیں نہایت تیز بخار تھا مگر اس کے باوجود اسلامیہ کالج گراؤنڈ تک چلے گئے، جہاں تمام لوگ جمع تھے۔ وہاں سے جنازے کے ہمراہ بادشاہی مسجد تک گئے اور جب تک انہیں سپردِ خاک نہ کر دیا گیا وہاں سے نہ ہلے۔ اس کے بعد جب تک زندہ رہے، اپنے دوست کا ماتم کرتے اور ان کی یاد کو سینے سے لگائے رہے۔ دیکھیے ایک غزل میں ان کی مفارقت کا ذکر کس حسرت سے کرتے ہیں :

اجل اس مردِ حق آگاہ کو بھی لے گئی یا رب !
 حقیقت کا جسے بھیجا بنا کر ترجاہ تو نے
 ہوئے جس سے سے اسرارِ خودی و بے خودی ظاہر
 نہ پلوائی کبھی وہ سے مجھے پیرِ سغاں تو نے
 ایک اور غزل میں فرماتے ہیں :

قوم سے جاتا رہا وہ قوم کا اقبال بھی
 فطرتِ حق کا جسے کچھ رازداں سمجھا تھا میں
 یا اسے سمجھا تھا میں ”پیغمبرِ دینِ خودی“

۱۹۳۸ء

یا چراغِ ”مخملِ ہندوستان“ سمجھا تھا میں

۱۹۳۸ء

۱۳ اگست ۱۹۳۵ء کو فوق صاحب خود بھی اپنے حبیب سے جا ملے۔



مولانا عبداللہ عمادی

(۱۹۳۷ء)

مولانا عبداللہ عمادی بڑے فاضل اور جامع کمالات بزرگ تھے۔ وہ جونپور کے ایک گاؤں امرتھوا کے رہنے والے تھے اور اپنے صاحبِ فضل و کمال مورثِ اعلیٰ شیخ عماد الدین سے نسبی تعلق رکھنے کی وجہ سے ”عمادی“ کہلاتے تھے۔ کہیں کہیں اخفائے نام کی غرض سے عبداللہ کا فارسی ترجمہ ”خدا بندہ“ بھی لکھا ہے۔ اس خاندان کے لوگ تقریباً ساڑھے چار سو برس سے افادۂ علوم میں مشغول چلے آئے ہیں۔

عمادی صاحب نے علمی شیفٹگی کے اسی ماحول میں آنکھ کھولی۔ گھر میں عربی بولی جاتی تھی۔ قرآن و حدیث اور صرف و نحو کی ابتدائی تعلیم دادی، دادا اور اپنے والد سے حاصل کی۔ درسیات کا دور مولوی ہدایت اللہ خاں رامپوری کے ہاں ختم کیا اور فنونِ ادب مجدد طیب (م: ۱۹۱۶ء) سے رامپور میں جا کر حاصل کیے۔ پھر طب کی مشہور کتاب ”القانون“ دلی جا کر حکیم عبدالمجید خاں سے پڑھی اور

لکھنؤ میں مولوی عبدالحمیٰ فرنگی محلی کے ممتاز شاگرد مولوی عبدالعلی
 آسی کے دامنِ تربیت میں فکر و نظر کی مزید وسعتیں حاصل کیں۔
 آسی صاحب ادب و شعر اور تاریخ گوئی میں مہارتِ تامہ رکھتے تھے۔
 ان کی صحبت میں مولانا عہادی کو شعر و سخن اور ادب و تاریخ کا
 فیض حاصل ہوا۔ مولانا آسی نے لکھنؤ کے محلہ محمود نگر میں ایک
 پریس قائم کیا تھا، جس کا نام اصح المطابع تھا۔ اس مطبع میں عربی
 فارسی کی بہت سی کتابیں طبع ہوئیں۔ مولانا آسی کو کتابوں کی تصحیح
 میں کمال حاصل تھا۔ انہوں نے اپنے شاگرد کو بھی اس کام میں طاق
 کر دیا۔ اس طرح وہ آردو، فارسی اور عربی کی نثر و نظم اور لغات
 گویا گھول کر پی گئے۔ حافظہ بلا کا تھا۔ کتاب کوئی بھی ہو،
 ایک دفعہ نظر سے گزر جائے، پھر کیا مجال کہ اس کے مضامین ذہن
 سے اتر جائیں۔ بلکہ بعض خاص جملے اور فقرے تو لفظ بہ لفظ یاد
 رہتے۔ سیّد سلیمان ندوی سے ایک دفعہ انہوں نے خود فرمایا تھا :
 ”وہ عربی کی الف لیلہ سمجھتے نہیں تھے مگر پھر بھی اس
 کو دیکھا کرتے اور جو کچھ سمجھ جاتے اس پر خوش
 ہوتے اور جو نہ سمجھتے اس کو لغت سے حل کرتے یا
 شاید مولانا آسی سے دریافت کرتے۔ اس طرح ان کو عربی
 انشا پردازی کا ذوق پیدا ہوا اور عربی میں مضمون نویسی
 کی قدرت حاصل ہوئی۔“

یہ اس زمانے میں غیر معمولی بات تھی۔ چنانچہ مکتبی علماء

میں مولانا عمادی پہلے شخص تھے جنہوں نے بیرونِ ہند کی صحافت سے نااطہ جوڑا اور مصر و بیروت کے رسالوں اور اخباروں میں مضامین لکھے۔ مولانا آسی نے گھر میں گنگا بہتی دیکھ کر یہ مناسب سمجھا کہ یہ ابرِ کرم، جو باہر برستا ہے، گھر ہی میں کیوں نہ برسے۔ انہوں نے پہلے ”الریاض“ نام کا ایک عربی ماہنامہ جاری کیا، پھر عبدالوالی صاحب کے اہتمام سے ”البیان“ جاری کر دیا۔ اس کے ایک حصے میں ہندوستان کی تاریخ و رجال اور حالاتِ حاضرہ پر عربی میں مضامین ہوتے تھے، دوسرے میں عرب اہلِ قلم کے مضامین بالترجمہ، درج ہوتے تھے اور تیسرے حصے میں اسلامی ملکوں کے حالات اور خبریں ہوتی تھیں۔ ہندوستان سے زیادہ مصر، بیروت، شمالی افریقہ، ٹیونس، الجزائر اور مراکش میں اس رسالے کی مانگ ہوئی۔ چنانچہ سید سلیمان ندوی لکھتے ہیں :

”بیسویں صدی عیسوی کے آغاز میں آسی کی رہبری اور ان کی ایڈیٹری میں ”البیان“ نام ایک اردو عربی ماہنامہ مطبع اصح المطابع لکھنؤ سے نکلنے لگا۔ اس کے ہر صفحے میں دو کالم ہوتے تھے۔ ایک میں عربی اور دوسرے میں اس کا اردو ترجمہ ہوتا تھا اور آخر میں چند صفحے عربی ممالک کی خبروں اور مضمونوں کے ہوتے تھے۔ اس رسالے کا مبادلہ مصر و شام اور ٹیونس کے عربی اخباروں سے ہوتا تھا۔ یہ اخبارات ان کے ہاں آتے تھے اور وہ ان کو پڑھا کرتے تھے اور اس کی بدولت جدید عربی کے نئے الفاظ سے ان کو پوری واقفیت ہوتی رہتی تھی اور وہ ان کو اردو

میں رواج دینے کی کوشش کرتے تھے - چنانچہ ان کے بعض

الفاظ رواج بھی پا گئے۔“^۱

یہیں مولانا محمد فاروق چریا کوٹی مدرس دارالعلوم ندوہ اور ان کے شاگرد رشید مولانا شبلی نعمانی سے راہ و رسم پیدا ہوئی۔ ندوہ کا علمی رسالہ ”الندوہ“ جو پہلے شاہجہان پور سے شائع ہوتا اور آگرہ میں چھپتا تھا، اب اصح المطابع میں چھپنے لگا۔ ۱۹۰۶ ع میں مولانا شبلی نے اس کی سب ایڈیٹری کا کام مولانا ابوالکلام آزاد کے سپرد کیا۔ چند ماہ کے بعد جب وہ اخبار ”وکیل“ امرتسر میں چلے گئے تو مولانا عادی صاحب کو اس کا سب ایڈیٹر مقرر کر دیا۔ اس زمانے میں انہوں نے اعجاز القرآن، جابر بن حیان مشہور عرب کیمیادان اور ابن خلدون وغیرہ پر چند علمی مضامین لکھے۔

۱۹۰۸ ع یا ۱۹۰۹ ع میں مولانا ابوالکلام اپنے والد ماجد کے مرض الموت کے سبب ”وکیل“ کی ادارت چھوڑ کر کاکتہ چلے گئے تو ”وکیل“ کے مالک غلام محمد نے مولانا عادی کو ان کی جگہ بلا لیا اور وہ کئی سال امرتسر میں رہے۔ وہاں انہوں نے سرسیّد کے رسالہ ”تہذیب الاخلاق“ کو پھر سے زندہ کیا اور کئی نمبر اس کے نکالے۔ نیز سرسیّد کے بعض رسالے بھی دوبارہ طبع کیے۔ خود جو رسالے اس سلسلے میں لکھے، ان میں تاریخ عرب قدیم، محکمات، علم الحدیث، فلسفۃ القرآن، فلسفۃ ابن عربی اور صناعة العرب بہت مشہور ہیں۔ چند کتابوں کے ترجمے بھی کیے، جن میں مفتی محمد عبادہ کی کتاب

”الاسلام والنصرانیہ“، شیخ عبدالعزیز شادیش کی ”الاسلام دین الفطرۃ“ اور امام راغب کی ”تفصیل انشاء تین و تحصیل السعادتین“ شامل ہیں۔

۱۹۱۲ء میں مولانا ابوالکلام آزاد نے کلکتہ سے ’المہلال‘ جاری کیا تو مولانا عہادی کو بھی وہیں بلا لیا۔ اس زمانے میں انہوں نے جو مضامین لکھے ان میں اسوۂ نوح، اسوۂ ابراہیمی اور کشف ساتین بڑے معرکے کے تھے۔ کچھ عرصے بعد مولانا عہادی اخبار ’زمیندار‘ میں چلے آئے۔ ۱۸ نومبر ۱۹۱۴ء (۲۸ ذیجذہ، ۱۳۳۲ھ) کو مولانا شبلی کا اور ۳۱ دسمبر ۱۹۱۴ء کو مولانا حالی کا انتقال ہوا تو اس سلسلے میں مولانا عہادی نے ’زمیندار‘ میں نہایت پُر اثر مضامین لکھے اور دوسروں سے بھی لکھوائے۔ اقبال نے بھی مولانا شبلی کی لوحِ مزار کے لیے یہ تاریخی جملہ انہی کی فرمائش پر تجویز کیا تھا، جو ۱۱ دسمبر ۱۹۱۴ء کے روزنامہ ’زمیندار‘ میں شائع ہوا:

”امام الہند والا نژاد شبلی طاب ثراہ“

۱۳۳۲ھ

۱۹۱۴ء کی پہلی جنگِ عظیم چھڑتے ہی ہندوستان کی انگریزی حکومت نے پیش بندی کے طور پر روزنامہ ’زمیندار‘ کی اشاعت روک کر مولانا ظفر علی خاں کو ان کے گاؤں کرم آباد میں نظر بند کر دیا۔ مولانا ظفر علی خاں پنجاب کے پہلے اخبار نویس تھے، جنہوں نے برطانوی سامراج سے ٹکر لی تھی۔ ان کا حق گو اور بے باک قلم استعمارِ فرنگ کی دھجیاں اڑاتا تھا۔ نظر بندی ان کے لیے موت سے کم نہ تھی۔ وہ کچھ عرصہ تو خاموش رہے لیکن پھر سیاست سے کنارہ کشی کا وعدہ کر کے ہفتہ وار ’ستارہ صبح‘ کی اجازت حاصل

کی اور کرم آباد سے یہ پرچہ جاری کر دیا۔ فرائضِ ادارت کی انجام دہی کے لیے مولانا عبد اللہ عادی کو مددگارِ اول اور خواجہ عبدالحئی کو مددگارِ دوم مقرر کیا۔ ان تینوں کی متفقہ کوشش سے پرچہ بے حد کامیاب ہوا اور لوگوں نے اس کی خاطر خواہ پذیرائی کی۔

لاہور کے ایک رئیس نے یہ دیکھ کر کہ ”ستارۂ صبح“ خوب چمک رہا ہے، اس کے مقابلے میں اپنا اخبار ”الصباح“ کے نام سے جاری کیا اور مولانا عادی کو طرح طرح کے سبز باغ دکھا کر ”ستارۂ صبح“ کی ادارت سے توڑ لیا۔ اب ”الصباح“ نے اپنا بازار گرم کرنے کے لیے ”ستارۂ صبح“ سے چھیڑ چھاڑ شروع کی اور اپنی ۱۶ اکتوبر ۱۹۱۷ء کی اشاعت میں یوں اعلانِ جنگ کیا :

صبوحی کے چند قطرے

دہقانِ مے فروش کی چشمِ سیاہ مست

اب تو مٹے طہور کو دینے چلی شکست

اسلام اس کے ناز کا سرمشقِ انصرام

الجماد اس کی شان کا ممنونِ بندوبست

شیخ اس سے شاد کام تو رند اس کے ہیں غلام

”معشوقِ ما بشیوہ ہر کس موافق است

با ما شراب خورد و بہ زاهد نماز کرد“

اس کا جواب مولانا ظفر علی خاں نے ”ستارۂ صبح“ میں یوں دیا :

شیشہٴ الحاد میں تقویٰ کی پری

سنا ہے کہ اتاری ہے شیشے کے اندر
 نئی اک پری ، نام جس کا ہے ”تقویٰ“
 پلاتی ہے بھر بھر کے جامِ صبوحی
 کہ ہو اس کی تاثیر سے چشمِ حق وا
 کروں میں بھی اس شیشے کی سیر لیکن
 مجھے ڈر ہے مجھ کو نہ ہو جائے لقا

علامہ عہادی ان تین نشتروں کی تاب نہ لا سکے - وہ ان کی
 خلش سے بے تاب ہو گئے - بلبلا اٹھے اور انہوں نے ”الصباح“ کی
 اگلی اشاعت میں ترکشِ ادب سے تیر نکالتے ہوئے مولانا ظفر علی خاں
 کے دل کی تواضع اس طرح فرمائی :

اب تک تو یہ سمجھے ہوئے تھے آپ کے دل سوز
 ہے مسخرگی بزمِ حریفانِ میبِ دل افروز
 اب آپ کو وعظوں میں بھی اصرار ہے اس پر
 اللہ و نبیؐ پر بھی کوئی وار ہو دل دوز
 مذہب کی یہ تضحیک ہو ، یہ بے ادبی ہو
 پھر کیوں نہ ہو ، سائت کے تو ہیں آپ ادب آموز
 بھانڈ آپ اگر بننے چلے ، شوق سے بنیے
 منبر پہ ہے کس واسطے وعظِ ستم اندوز
 ”رو مسخرگی پیشہ کن و ہزل بیاموز
 تا دادِ خود از کہتر و مہتر بستانی“

اس کا جواب ۱۹ اکتوبر ۱۹۱۷ء کے ”ستارہ صبح“ میں
مولانا ظفر علی خاں کی طرف سے بہ اشعار ذیل شائع ہوا :
اللہ کی قدرت کا تماشا ہے کہ کل تک
الزام وہ دیتے تھے مجھے بُت شکنی کا
کہتے تھے کہ امرت کی ہر اک بوند میں ہے زہر
ہوتا تھا جو چرچا مری شیریں سخنی کا
مرتے تھے خود اس طفل برہمن کی ادا پر
جس کا مڑہ ہمسزاد ہے نیزے کی انی کا
لیتے تھے مزے اس لبِ جاں بخش کے دن رات
ہوتا ہے گاہ جس پہ عقیقِ یمنی کا
ٹپکے مرے آنسو بھی جب اس طفل کے غم میں
اور ان کو ملا مرتبہ ہیرے کی کنی کا
افسانہ سنایا مرے دل نے بھی تڑپ کر
جب اس نگہِ ناز کی ناوک فگنی کا
سوجھا آنھیں یہ طعنہ نورستہ یکایک
دشمن ہے یہ کم بخت رسولِ مدنی کا
مذہب سے ہے بیزار یہ گمراہ ، اور اسلام
ہے شکوہ گزار اس کی دریدہ دہنی کا
منصب مجھے ہوتا ہے عطا از رہِ الطاف
الجماد کے دربار کی صدر انجمنی کا
فرماتے ہیں اسلام کا رستہ نہیں محفوظ
بے چارے مسافر کو ہے ڈر راہ زنی کا

گھر گھر مری یزداں نشناسی کی پڑی دھوم
 نظارہ بنے آپ مری ابرسنی کا
 دونوں سے کیا آپ کے احسان نے سبکدوش
 رکھتا نہ مجھے دیں کا، نہ دنیائے دنی کا
 اک جانِ حزیں رہ گئی ہے، لیجیے وہ بھی
 حق اس پہ ہے کیا آپ کی گردن زدنی کا

(نگارستان)

علامہ عہادی کے قلبِ صافی پر ان اشعار کا بے حد اثر ہوا۔
 جن رئیس صاحب کے فریب دینے سے آپ ”ستارہ صبح“ سے علیحدہ
 ہوئے تھے، ان سے آپ نے فوراً قطع تعلق کر لیا اور ”ستارہ صبح“
 کے دفتر میں واپس آ کر پہلے کی طرح مولانا ظفر علی خاں کے ادبی
 رفیق بن گئے۔

اقبال کی مثنوی ”اسرارِ خودی“ کی اشاعت پر جو قلمی جنگ
 چھڑی تھی، اس میں مولانا عہادی نے کھل کر اقبال کا ساتھ دیا
 اور مثنوی کے محاسن پر چند نہایت اچھے مضامین لکھے، جو روزنامہ
 ”زمیندار“ میں شائع ہوئے۔

۲ ستمبر ۱۹۱۶ء کے ایک خط میں علامہ اقبال نے مولانا عہادی
 کا تعارف کراتے ہوئے مہاراجہ سرکشن پرشاد مندارالمہام حیدر آباد
 دکن کو لکھا:

”ایک عریضہ اس سے پیشتر ڈاک میں ڈال چکا ہوں۔ آج
 پھر عریضہ لکھنے کی ضرورت پیش آئی۔ مجھے یاد ہے سرکار
 نے یا مجھے لکھا تھا یا زبانی ارشاد فرمایا تھا کہ ایک قابل

آدمی کی ضرورت ہے ، جو سرکار کے مشاغل تصنیف و تالیف میں مدد و معاون ہو ۔ میں تلاش میں تھا ۔ آخر ایک آدمی مل گیا ہے ، یعنی مولانا عبداللہ عہادی ۔ جو نپور کے رہنے والے ہیں ، لاہور میں ایک عرصے سے مقیم ہیں ، عربی و فارسی میں ان کی لیاقت اعلیٰ درجے کی ہے اور اردو نثر نویسی میں ان کا طرزِ تحریر جدت رکھتا ہے ۔ علوم اسلامیہ میں ان کی سہارت کامل ہے اور ان کی پرائیویٹ زندگی بالکل بے داغ ہے ۔ پنجاب کے بعض اخباروں کی ایڈیٹری بھی کر چکے ہیں ۔ مثلاً ”وکیل“ ، ”زمیندار“ اور ”لمعات“ وغیرہ ۔ غرض کہ نہایت قابل آدمی ہیں ۔ میرے خیال میں ان سے بہتر آدمی سرکار کو نہ مل سکے گا ۔ تنخواہ ان کو ڈیڑھ دو سو روپے ماہوار ملتی رہتی ہے ۔ اگر سرکار کو ضرورت ہو اور ان کو پسند فرمائیں تو تنخواہ کے متعلق ان سے گفتگو کر لوں گا ۔ زیادہ کیا عرض کروں ۔ اس خط کا مقصد صرف یہی اطلاع تھی جو اوپر عرض کر چکا ہوں ۔“

حیدر آباد میں دارالترجمہ قائم ہوا تو مولانا عہادی اس میں لے لیے گئے ، جہاں وہ اپنی لغات دانی اور جدید عربی مصطلحاتِ علمی کی واقفیت کے سبب بہت کارآمد ثابت ہوئے ۔ انہوں نے وضعِ اصطلاحات کے علاوہ متعدد عربی کتابوں کے ترجمے بھی کیے جن میں سے چند کے نام یہ ہیں :

۱۔ مؤرخ مسعودی کی التنبیہ والاشراف اور مروج الذهب ۔

۲- مؤرخ طبری کی ”تاریخ الرسل والملوک“ کی آخری دو جلدیں -

۳- ”طبقات ابن سعد“ کی بارہ جلدیں -

۴- ابن حزم کی ”الملل والنحل“ -

۵- پانچویں صدی ہجری کے مشہور فلسفی ، طبیعی و

ریاضیاتی مصنف ابن الہیثم کے حسب ذیل رسائل :

(الف) رسالہ الضوء -

(ب) رسالہ المرايا المحرقة بالقطوع -

(ج) رسالہ المرايا المحرقة بالدائره -

(د) رسالہ المسکان -

(ه) رسالہ مشکل بنی موسیٰ -

(و) رسالہ المساحت -

(ز) رسالہ ضوء القمر -

۶- محدث ابن جوزی کے مشہور تاریخی اور سیرتی خاکوں

کا نوشتہ ”المنتظم فی التاريخ“ -

۷- تاریخ یعقوبی - وغیرہ

حیدر آباد میں رہ کر بھی مولانا نے اقبال کو ہر دم یاد رکھا -

جس زمانے میں اقبال یہاں ”بانگِ درا“ ترتیب دے رہے تھے ، اسی

زمانے میں مولوی عبدالرزاق صاحب نے حیدر آباد سے اقبال کا منتشر

کلام مختلف رسالوں اور اخباروں سے جمع کر کے ایک مجموعہ

”کلیاتِ اقبال“ کے نام سے شائع کیا - چونکہ اقبال نظر ثانی کرتے وقت

اپنا بہت سا کلام رد کر چکے تھے اس لیے یہ مجموعہ انہیں پسند نہ

آیا اور انہوں نے حیدرآباد سے باہر اس کی فروخت پر پابندی لگوا دی۔ تاہم اس کتاب پر جو مقدمہ مولانا عادی نے لکھا تھا، اس کے ان الفاظ سے موصوف کی اقبال کے کلام سے گہری دلچسپی کا پتا چلتا ہے:

”اقبال کا دل وحی اللہی کا آئینہ دار ہے۔ کشفِ غطا نے اس کے سامنے سے آسمان و زمین کے پردے اٹھا دیے ہیں اور اس کو صاف نظر آ رہا ہے کہ ۵۷ ہجری میں رسول اللہ صلی اللہ علیہ وسلم سے نظامی نے ”مخزنِ اسرار“ میں جو فریاد کی تھی، اس چودھویں صدی میں وہ دعا مستجاب ہونے کو ہے۔ توحید کی عنقریب آنے والی عظمت کا نظارہ اس کے روبرو ہے اور وہ:

’محوِ حیرت ہے کہ دنیا کیا سے کیا ہو جائے گی‘

ہر ایک اسلامی زبان کی شاعری میں یہ خصوصیت اقبال ہی کے لیے ودیعت تھی اور دنیا بھر میں یہی ایک حسّان المہند ہے جو گوری شنکر (ایورسٹ) سے لے کر پیرینیز (Parenees) کی چوٹیوں تک اعلائے لوائے نبویؐ کے لیے قوم کو آمادہ کر رہا ہے۔“

ایک دفعہ علامہ اقبال نے مولانا عادی کو لکھا کہ:

”اکبر الہ آبادی نے تو یہ کہا ہے:

کیچھ الہ آباد میں ساماں نہیں بہبود کے

یاں دھرا کیا ہے بجز اکبر کے اور امرود کے

لیکن یہاں لاہور میں نہ تو اکبر ہیں نہ امرود۔ ایک اقبال

ہے، وہ بھی برائے نام!“

مولانا نے اس کے جواب میں نہایت برجستہ فرمایا :
 تجھ پہ اے پنجاب نازل ہوں خدا کی رحمتیں
 اے کہ تو اقبال کی دولت سے مالا مال ہے
 ہم نے مانا تو نہیں مسخوڑ تہذیبِ فرنگ
 تجھ میں سب کچھ ہے اگر اسلام اور اقبال ہے

مولانا نے ستر برس کے سن میں ۱۱ شوال ۱۳۶۶ھ (۱۹۴۷ء) کو انتقال فرمایا۔ مرحوم نہایت خلیق، ملنسار اور کنبہ پرور بزرگ تھے۔ ان کا شمار مشرقی تہذیب کے آن نمونوں میں ہوتا تھا جن کے مٹنے کے بعد ان کی جگہ ہمیشہ خالی رہتی ہے۔ بقول مولوی ابوالخیر مودودی ”عمادی صاحب جتنے بڑے عالم تھے، اس سے زیادہ اعلیٰ قسم کے انسان تھے۔ بلند نگاہ اور کریم النفس، قلندر صفت اور قلندر سیرت۔ ان کی زندگی شرافتِ علم اور شرافتِ نفس کے امتزاج کی نمود تھی۔“



مسز سروجنی نائیڈو

(۱۹۳۹ء)

بلبل ہند مسز سروجنی نائیڈو کا شمار ان شخصیتوں میں نہیں ہوتا جو اپنی شہرت اور بقا کے لیے کسی دوسرے کی تعریف و توصیف کی محتاج ہوں۔ وہ خود ایک عظیم عالمی شاعرہ تھیں۔ ذاتی اوصاف اور خاندانی وجاہت کے لحاظ سے بھی بلند و بالا حیثیت کی مالکہ تھیں۔ ناموری اور شہرت کے معاملے میں بھی کسی سے پیچھے نہ تھیں۔ وہ علامہ اقبال کی دوست اور ہم عصر تھیں اور دونوں ایک دوسرے کے مقام اور منزلت سے واقف تھے، اس لیے دونوں کے خوشگوار تعلقات پر روشنی ڈالنا کسی طرح بے جا اور غیر موزوں نہ ہوگا۔

سروجنی نائیڈو ۱۳ فروری ۱۸۷۹ء کو حیدرآباد دکن میں ڈاکٹر اکھوری ناتھ چٹوپادھیہ کے گھر پیدا ہوئیں۔ وہ ذات کے برہمن تھے۔ انہوں نے ۱۸۷۷ء میں ڈاکٹر آف سائنس کی ڈگری اڈنبرا یونیورسٹی سے حاصل کی تھی۔ وہ تعلیم کے زبردست حامی تھے۔ حیدرآباد دکن

کا نظام کالج انہی کی کوششوں کا ربینِ منت ہے۔ انہوں نے اپنی
بچی کو بھی اعلیٰ تعلیم کے زیور سے آراستہ کیا۔

بارہ تیرہ برس کے سن میں سروجنی نے مدراس یونیورسٹی سے
۱۸۹۱ء میں انٹرنس کا امتحان پاس کیا اور اسی زمانے میں شاعرانہ
زندگی کا آغاز کر کے شہرت کے پروں پر اڑنا شروع کر دیا۔ چنانچہ وہ
خود فرماتی ہیں :

”شاعری مجھے والدین سے ورثے میں ملی تھی۔ میری ماں

نے عالمِ شباب میں بنگالی زبان میں پریم رس غزلیں کہی

تھیں۔ ان کا اثر مجھ پر بھی ہوا۔ میری عمر گیارہ برس

کی تھی جب میں نے پہلی نظم کہی۔ پھر انٹرنس پاس کر کے

تیرہ برس کی عمر میں ایک طویل نظم ”جھیل کی ملکہ“

کے عنوان سے لکھی۔“

۱۸۹۵ء میں سروجنی اعلیٰ تعلیم کے لیے انگلستان بھیجی

گئیں۔ وہاں تین سال انہوں نے کنگس کالج لنڈن اور گرٹن میں

تعلیم حاصل کی۔ ۱۸۹۸ء میں امتحان سے فارغ ہو کر وہ اٹلی گئیں،

جس کی قدرتی خوبصورتی اور رنگا رنگ دلاویزی نے ان کی شاعری

کو چارچاند لگائے۔

دسمبر ۱۸۹۸ء میں وہ حیدرآباد واپس آئیں اور اسی سہینے ان

کی شادی سرکار نظام کے میڈیکل آفیسر ڈاکٹر جی نائیڈو سے ہو گئی۔

وہ غیر برہمن تھے۔ ان کی اقامت گاہ گولڈن تھرش ہولڈ (طلائی چوکھٹ)

کہلاتی تھی۔ گریہت زندگی بسر کرنے کے باوجود سروجنی نے

موسیقی ندی کی طغیانی کے موقع پر دن رات امدادی کام کیا جس کے

اعتراف میں شاہ ایڈورڈ ہفتم نے ”قیصرۂ ہند“ کا خطاب عطا کیا۔ ان کے شغلِ شاعری میں بھی کوئی فرق نہ آیا۔ وہ اپنی لطیف روح کو غذا مہیا کر کے برابر پروان چڑھاتی رہیں۔ وہ قابل ترین ہندوستانی شاعرہ تھیں جو انگریزی میں بھی شعر کہتی تھیں۔ انھیں انگریزی زبان پر حاکمانہ قدرت حاصل تھی۔ اکثر انگریز اس پر رشک کرتے تھے۔ اپنی فصیح و بلیغ انگریزی نظموں کی وجہ سے وہ نائٹنگیل آف انڈیا (بلبلِ ہند) کہلاتی تھیں۔ ابتدا میں ان کی شاعری مغربی خیالات کا عکس ہوتی تھی، لیکن جب مسٹر ایڈمنڈ گوس نے انھیں سمجھایا کہ آپ کو پرانے مغربی خیالات کی جگالی نہیں کرنی چاہیے، ہم تو آپ کی زبان سے آپ کے دلی جذبات و احساسات معلوم کرنا چاہتے اور ہندوستانی دلوں کی دھڑکنیں سننا چاہتے ہیں، تو اس وقت سے آخری دم تک سروجنی نے اپنی شاعری کی زبان تو انگریزی ہی رکھی لیکن خیالات ہندوستانی ظاہر کیے۔ ۱۹۱۴ء میں وہ رائل سوسائٹی آف لٹریچر کی رکن بنا لی گئیں اور ۱۹۱۵ء میں شعلہ بیان شاعرہ تسلیم کی جانے لگیں۔

سروجنی کی نظموں میں کیا تھیں؟ نہایت پیارے دلکش گیت تھے، جن میں کچھ موسموں کا حال، کچھ مجلسی اشارے اور کچھ پرانی عظمت کی داستانیں ہوتی تھیں۔ ہندوستان کے شاندار ماضی، شہزادی زیب النساء بیگم کے ظاہری و باطنی حسن، مہاتما بدھ کے تخیلات اور مذہبی جذبات، ہمایوں اور اس کی سلکہ کی شمالی محبت کے متعلق سروجنی نے جو لطیف خیالات اپنی نظموں میں ظاہر کیے، ان کی بدولت ایک عالم سے خراجِ تحسین وصول کیا۔

سروجنی نائیڈو جہاں گرد تھیں - ان کی زندگی کا بیشتر حصہ یورپ کی سیر و سیاحت میں بسر ہوا لیکن مغربی آب و ہوا نے ان کی وطن دوستی پر کوئی آج نہیں آنے دی - مادرِ ہند کی محبت سروجنی کے دل میں کٹوٹ کٹوٹ کر بھری ہوئی تھی - وہ اپنی ایک نظم میں نہایت درد انگیز اور تڑپا دینے والے لہجے میں کہتی ہیں :

”اے مادرِ ہند! جاگو - اٹھو - تاریکی کے پردے ہٹاؤ - ایک نئی نویلی دلہن کی طرح آمیدوں اور ارمانوں کی دنیا دل میں بساؤ اور اپنی کوکھ سے ایسے بچے جنم دو جو دنیا میں تمہارا آپکار کر سکیں - تمہارا نام روشن کر سکیں - تمہارے بچے اندھیری کال کو ٹھٹھریوں میں غلامی کی زنجیروں میں جکڑے پڑے ہیں - تم ہی انہیں ان تیرہ و تار قیدخانوں سے آزاد فضا میں لا سکتی ہو - مستقبل کتنی سیٹھی آواز سے تمہاری گزشتہ عظمت اور وقار کی بازیافت کا وعدہ کر رہا ہے -“

وہ ”حب الوطنی کے جذبے سے سرشار ہو کر اپنے ملک کو زندہ اور بیدار ملکوں میں شامل دیکھنے کی آرزو میں یہاں تک بے تاب ہو جاتی تھیں کہ تمام دنیاوی خواہشات ، جاہ و جلال اور ہر قسم کے آرام و آسائش کو لات مار کر کہتی تھیں :

”میری دنیاوی خواہشو! تم میرے سر کا تاج تھیں مگر اب مجھے تمہاری صورت سے نفرت ہے - میں تمہیں پھولوں کی طرح اپنے سر کے بالوں میں سجائے رکھتی تھی مگر اب جاؤ ، چلی جاؤ ، میرا ساتھ چھوڑ دو ، بہت دور ،

آسمان پر ، سفید بادلوں سے جا ملو۔“
 — اور یہ صرف کہنے کی باتیں نہیں تھیں۔ سروجنی نے یہ سب کچھ
 کر دکھایا۔ اس نے اپنے تمام غیر ملکی ریشمی کپڑے ترک کر دیے۔
 کھدر کی سفید موٹی ساڑھی پہنی شروع کر دی اور اپنی مثال سے
 عورتوں کو بتایا کہ ماتری بھوسی کی آزادی کے لیے اپنی آسائشیں
 اور خوشیاں کس طرح قربان کی جا سکتی ہیں۔

سسز سروجنی نائیدو عمر بھر کانگرس کی راہنما رہیں۔ ہندوستان
 کی آزادی کے بعد وہ صوبہ یو۔ پی کی گورنر بنا دی گئیں۔ انہوں نے
 ۲ مارچ ۱۹۴۹ء کو انتقال کیا۔

سروجنی نے بے شمار نظموں کے علاوہ ابتدائی عمر میں چند ناول
 بھی لکھے۔ ان کے تین شعری مجموعے ’سنہری دروازہ‘، ’پرنڈہ وقت‘،
 اور ’شکستہ بازو‘ بہت مشہور ہیں۔ ان کی بعض نظموں کا اردو
 ترجمہ ’ایوانِ تصور‘ کے نام سے ظفر قریشی دہلوی نے کیا ہے۔
 سروجنی کی سحر بیانی، سلیح حسن، دلکش سریلی آواز، بے نظیر
 علمی قابلیت اور اعلیٰ درجے کی شاعری کی نسبت مشرق و مغرب کے
 اخبارات اور علم دوست حضرات ہمیشہ رطب اللسان رہے، مگر
 مولانا ظفر علی خان مرحوم نے ۴ جنوری ۱۹۱۸ء کو کلکتہ میں جو
 اشعار ان کی شان میں کہے، وہ اب زر سے لکھے جانے کے قابل ہیں:

آنکھیں ہوئی ہیں خیرہ سورج کی روشنی سے

مانگا ہے نور اس نے شاید سروجنی سے

ہندوستان والو! پیارا وطن تمہارا

خالی نہیں ہے اب بھی سینا و پدمنی سے

حکمت کے جو خزانے اس خاک میں چھپے ہیں
ان کا نشان ملا ہے پیرے کی اک کنی سے
ہاں اے عروسِ معنائی! تجھ سے ہی کیوں نہ سیکھیں
نکتہ تہمتنی کا اپنی فروتنی سے
تیرا ہر اک ترانہ، ہے زیست کا خزانہ
تو ہے تو ہم کو کیا ڈر دشمن کی دشمنی سے
سارے جہاں کے اندر اک گونج سی ہے پیدا
اے عندلیبِ شیدا تیری نوا زنی سے
تیری زبانتِ شیریں وہ کام کر دکھائے
جو ہو سکے نہ ہرگز تلوار کے دھنی سے

شاعرہ اور ادیبہ ہونے کے ساتھ ساتھ سروجنی شوخ بھی بہت
تھیں۔ کانگریس ایجی ٹیشن کے زمانے میں ایک بار وہ دہلی جا رہی تھیں
کہ علی گڑھ مسلم یونیورسٹی سٹوڈنٹس یونین کے عہدے دار ریلوے
اسٹیشن پر پہنچ گئے اور انہیں گاڑی سے اتار کر یونیورسٹی لے گئے تا کہ
انہیں یونین کا تاحیات اعزازی سرپرست بنا سکیں۔ مسز نائیڈو ایک
چبوترے پر کھڑی ہو کر تقریر کر رہی تھیں اور گیلری میں بیٹھے
طالب علم اوپر سے ان پر گلاب کی پتیاں نچھاور کر رہے تھے۔ تقریر کے
دوران میں مسز نائیڈو نے یہ دلچسپ واقعہ سنایا کہ میں چند سال قبل
جنوبی افریقہ گئی جہاں ہندوستانیوں سے سخت بدسلوکی کی جا رہی
تھی۔ جنوبی افریقہ کے ہندوستانیوں نے میرے اعزاز میں دعوت کا
اہتمام کیا اور سپاسنامہ پڑھنے کی ذمہ داری پرائمری اسکول کے ایک
ٹیچر کو سونپ دی۔ سپاس نامے میں لفظ ”نائیٹنگیل آف انڈیا“ مرقوم

تھا۔ ٹیچر یہ لفظ سمجھ نہ سکا اور اس نے ”ناٹی گرل آف انڈیا“ (بھارت کی شریز لڑکی) پڑھ کر تفتن طبع کا سامان پیدا کر دیا۔
 نظر حیدر آبادی مرحوم اپنی کتاب ”اقبال اور حیدر آباد“ میں لکھتے ہیں :

”چٹوپادھیہا خاندان کی یہ نامور خاتون حیدر آباد کے علم و ادب کی مانگ کا سیندور ہے اور ایک ایسا روشن ستارہ جس کی تابناکیوں سے ہند اور سندھ کی سرزمین مدتوں جگمگاتی رہی۔ شاعر، ادیب، مقرر۔۔۔ ایک قوسِ قزح اور ہزار رنگ۔۔۔ بنگال کا جادو ان کی تقریروں میں سمٹ آیا تھا اور کبیرداس کی بے تعصب روح ان کی شاعری میں دوبارہ زندہ ہو گئی تھی۔ اس ساز کے آہنگ میں شبام کی بنسری کی مدھر تانیں تھیں اور حمد و نعت کی پرسوز حلاوت بھی۔ حیدرآباد کی سیاست میں انہوں نے کبھی عملاً حصہ نہیں لیا، لیکن شعر و ادب کی ہر محفل کی شمع بھی وہی تھیں اور صدر بھی۔ سماجی زندگی میں ان کی حیثیت ایک ہمدرد بہن اور شفیق ماں کی سی تھی۔ سب کے دکھ درد میں برابر کی شریک، خلیق، سلسار، سلسل برسنے والا ابرِ کرم۔ جس میں ابھرنے کی صلاحیت دیکھی، اس ممتا کی ماری نے اسے سینے سے لگایا، حوصلوں کو بڑھایا اور جہد و عمل کی ایک نئی روح پھونک دی۔ حیدرآباد کو ”شہرِ گوہریں“ کہتی تھیں اور اہل حیدرآباد کو

دیوانہ وار چاہتی تھیں ، اپنے بچوں کی طرح —“^۱۔
 جب بھارتی حکومت نے فوجی قوت سے حیدرآباد پر حملہ کر کے
 اسے ہندوستان کا جزو بنا لیا تو بھارت بھر میں گھبی کے چراغ جلے ،
 مگر سروجنی نے سوگ منایا اور سیاہ ماتمی لباس پہنا ۔ کسی جشن
 میں شرکت نہ کی ۔ کہا کہ ”حیدرآباد کی اپنی ایک تہذیب تھی ۔
 آج وہ تہذیب ختم ہو گئی ۔“

سروجنی ہندو مسلم اتحاد کی زبردست حامی تھیں ۔ اسلام کو
 پہلا مذہب تسلیم کرتی تھیں جس نے حریت کی تعلیم دی ۔ ان کے
 بچپن کے ساتھی چونکہ مسلمان بچے ہی تھے اس لیے وہ مسلمان سوسائٹی
 اور اسلامی معاشرے سے اچھی طرح مانوس تھیں ۔ ان کا خیال تھا
 کہ ”دریائے گنگا نے مسلمان حملہ آوروں کا خیرمقدم کیا ۔ ان کے
 بچوں کو پیتسمہ دیا ، جس سے وہ ہندوستانی ہو گئے ۔ اب ہندوستان
 مستقل طور پر ان کا گھر ہے ۔ ان کا خون اور بہارا خون ایک ہے ۔
 ایک کو دوسرے سے علیحدہ نہیں کیا جا سکتا ۔“^۲ وہ قائد اعظم
 محمد علی جناح اور علامہ اقبال کی صلاحیتوں کی معترف تھیں ۔
 بابائے ملت کے بارے میں ان کی کتاب The Ambassador of Hindu
 Muslim Unity (ہندو مسلم اتحاد کا سفیر) موجود ہے ۔

اقبال سے سروجنی کے روابط بہت گہرے تھے ۔ اقبال سے ان کی
 پہلی ملاقات ولایت میں اس وقت ہوئی جب وہ تعلیم حاصل کرنے کی

۱۔ اقبال اور حیدرآباد ، ص ۲۱۹ ۔

۲۔ تقریر ، اکتوبر ۱۹۱۷ ع ۔

غرض سے انگلستان گئے ہوئے تھے۔ اس کے بعد بے تکلفی بڑھتی گئی اور پھر زندگی بھر وہ ایک دوسرے کی دوستی کا دم بھرتے رہے۔ مس عطیہ فیضی نے بعض ابتدائی ملاقاتوں کا حال بڑے مزے لے لے کر بیان کیا ہے۔ وہ اپنی جگہ سروجنی کو اپنا حریف سمجھتی تھیں، اس لیے رقابت کے جوش میں کبھی کبھی اس پر طنز کے تیر بھی چلا دیتی تھیں۔

اقبال کیمرج میں زیرِ تعلیم تھے کہ ۲۹ جون ۱۹۰۷ء کو لیڈی ایلیٹس کے ہاں ایک فیشن ایبل پارٹی ترتیب دی گئی۔ اس میں اقبال اور مس عطیہ فیضی بھی شریک تھے۔ دونوں مصروف گفتگو تھے کہ عین اس وقت سروجنی دھم سے اندر داخل ہوئیں۔ وہ اس وقت نہایت قیمتی لباس زیب تن کیے ہوئے تھیں اور ضرورت سے زیادہ جواہرات میں لدی پھندی اور بنی ٹھنی تھیں۔ وہ انگلستان جاتے وقت مس عطیہ فیضی کی ہم سفر تھیں اور اپنے آپ کو تمام خوبیوں کا جامع سمجھتی تھیں۔ وہ ہر شخص کو، جو ان کی راہ میں آیا، کلیتاً نظر انداز کرتی ہوئی سیدھی اقبال کے پاس پہنچیں اور ان کے ہاتھ میں ہاتھ ڈال کر کہا:

”میں صرف آپ سے ملنے آئی ہوں۔“

اقبال نے اس عزت افزائی کا شکریہ ادا کرتے ہوئے کہا:

”یہ حادثہ اس قدر فوری اور اچانک ہے کہ مجھے تعجب

ہوگا اگر میں اس کمرے سے زندہ باہر نکل سکوں گا۔“

دسمبر ۱۹۱۱ء میں اقبال نے اپنی چند نظمیں عطیہ بیگم فیضی

کو بھیجیں اور ہدایت کی کہ یہ سروجنی نائیڈو کو بھی سنا دی جائیں۔

غالباً اس ہدایت سے عطیہ کے اندر کی عورت جاگ اٹھی اور انہوں نے اقبال کو لکھ بھیجا کہ سروجنی اردو شاعری کی قدر نہیں کر سکتی۔ حالانکہ حیدر آبادی ہونے کی وجہ سے وہ اچھی خاصی اردو جانتی تھیں۔ کبھی کبھار اردو میں تقریر بھی کر لیتی تھیں۔ بے شک وہ اردو میں شعر نہیں کہہ سکتی تھیں مگر اقبال کے اشعار سے خوب لطف اندوز ہوتی تھیں۔ اور شاعر ہونے کی بنا پر اقبال کی شاعری سے استفادہ ہی نہیں کرتی تھیں بلکہ اپنی انگریزی تقریروں میں اقبال کے اشعار کا حوالہ بھی دے جاتی تھیں۔ انہیں اقبال کے لاتعداد شعر زبانی یاد تھے۔

۱۹۱۷ء میں سروجنی نے اپنی نظموں کا ایک مجموعہ ”بروکن ونگ“ (شکستہ پر یا شکستہ بازو) اقبال کی خدمت میں پیش کیا۔ اقبال اس کے مطالعے سے بہت محظوظ ہوئے اور انہوں نے اپنے تاثرات کا اظہار ان شعروں میں کیا :

یا رب از غارتِ گلِ بر دلِ نرگس چہ گذشت

دستِ بی طاقت و چشمِ نگرانست او را

شبم و لالہ و گل اشک نگہ آسودش

گریہ بر محنتِ خونیں جگرانست او را

خیز و پر زن کہ دریں جلوہ گہ نکہت و رنگ

طائرے نیست کہ پرواز گرانست او را

یہ اشعار اقبال کے کسی مجموعے میں شامل نہیں۔ ”باقیاتِ اقبال“ میں محفوظ کیے گئے ہیں۔

ایک دفعہ مسز نائیڈو کسی نہ کسی طرح اقبال کو گاندھی جی کے پاس لے گئیں اور انہیں اندر بھیج کر خود باہر دروازے پر منتظر رہیں۔ وقت دس منٹ کا مقرر تھا مگر گفتگو پچاس منٹ تک جاری رہی۔ آخر حضرت علامہ نے کہا: ”گاندھی جی! آپ کا وقت بہت قیمتی ہے۔ اب مجھے اجازت دیں۔“ گاندھی جی نے ”کُھدا ہا بھج“ (خدا حافظ) کہا، کر انہیں رخصت کیا۔ مسز نائیڈو کا خیال تھا کہ پچاس منٹ کی گفت و شنید میں گاندھی جی نے اقبال کو شیشے میں اتار لیا ہوگا اور وہ گاندھی جی کے رنگ میں رنگے گئے ہوں گے مگر علامہ نے مسز نائیڈو کے استفسار کے جواب میں کہا:

”ٹھیک ہے، یہ شخص امورِ خوراک کا ماہر ہے۔ اسی لیے اس کی صحت اچھی ہے۔ اس کا کوئی اور وصف قابلِ ذکر نہیں: ع

دندانِ مور دستہٴ خنجر نمی شود

[چیونٹی کے دانتوں سے خنجر کا دستہ تیار نہیں ہو سکتا]“

سیاسی اختلاف کے باوجود اقبال اور سروجنی دونوں ایک دوسرے کے مداح اور قدردان رہے اور ان کے ذاتی تعلقات میں سرمو فرق نہ آیا۔ ڈاکٹر ٹامس آرنلڈ، ڈبلیو ییشس، رابندر ناتھ ٹیگور اور ولیم آئن سٹائن جیسے مشاہیر نے ۱۹۱۲ء میں رائل انڈین سوسائٹی آف لندن قائم کی تھی۔ اس کا تعلق زیادہ تر پاکستان، بھارت اور سیلون کے فنونِ لطیفہ سے تھا۔ موسیقی، مصوری اور سنگ تراشی کے علاوہ شاعری بھی اس سوسائٹی کے دائرہ کار میں تھی۔ ۱۹۳۱ء میں

جب علامہ اقبال گول میز کانفرنس میں شرکت کے لیے لندن پہنچے تو اس سوسائٹی نے ان کے اعزاز میں ایک جلسہ کیا، جس میں علامہ اقبال اور مسز سروجنی نائیڈو نے اپنا اپنا کلام سنایا۔^۱

اقبال سروجنی کی کتنی تکریم کرتے تھے؟ اس کا اندازہ اس ایک واقعے سے لگایا جا سکتا ہے جو جناب مظفر حسین شمیم نے بیان کیا ہے۔ غالباً ۱۹۳۶ء کا ذکر ہے کہ وہ اور مولانا چراغ حسن حسرت علامہ اقبال کی خدمت میں حاضر تھے۔ ادھر ادھر کی باتیں ہو رہی تھیں کہ مسز سروجنی نائیڈو کی آمد کی اطلاع ہوئی۔ اقبال کی طبیعت اگرچہ ناساز تھی لیکن ان کے استقبال کے لیے وہ خود اٹھ کر گئے۔ یہ دونوں حضرات باہر کی نشست گاہ میں بیٹھے رہے۔ سروجنی اور اقبال اندر کے ڈرائنگ روم میں دیر تک باتیں کرتے رہے۔ جب سروجنی جانے کے لیے اٹھیں تو ان کے منع کرنے کے باوجود اقبال انہیں سوٹر تک چھوڑنے گئے اور واپس آ کر ان کی تعریف کرتے رہے۔

اقبال کی زندگی میں (وفات سے ایک سال قبل) لاہور کی تقلید میں جب اہل حیدرآباد نے بھی پہلا ”یومِ اقبال“ منایا تو مسز نائیڈو حیدرآباد سے باہر تھیں۔ وہ بہ نفسِ نفیس تو اس تقریب میں شریک نہ ہو سکیں لیکن انہوں نے ایک تار کے ذریعے اپنا پیغام ارسال کیا۔ دیکھیے اس تار کے الفاظ میں دل کے تار کس طرح جھنجھٹا رہے ہیں:

۱۔ ”لندن کی ایشیائی انجمنیں“ مندرجہ کتاب ”چند یادیں چند تاثرات“ از عاشق حسین بٹالوی۔

”میں اپنے بہترین دوست اقبال کو ہندوستان کی نشاۃ ثانیہ کا عظیم ترین شاعر سمجھتی ہوں۔ اس شاعر کے اردو فارسی شعری کارنامے ہندوستانی قوم کے زبردست راہر ثابت ہوں گے۔“

زیست و تکون مایہ ☆ ☆ ☆

تیسری صورت (۱۹۱۲ء) - اقبال کی شاعری کے بارے میں ایک اور جگہ لکھا گیا ہے کہ اقبال کی شاعری نے ہندوستان کی قوم کو ایک نیا شعور بخونیا۔ ان کی شاعری نے ان کو اپنے حقوق کی آواز دلائی اور ان کو اپنے ملک کی تعمیر و ترقی کے لیے کوشش کرنے کی ترغیب دی۔ اقبال کی شاعری نے ہندوستان کی قوم کو ایک نیا شعور بخونیا اور ان کو اپنے ملک کی تعمیر و ترقی کے لیے کوشش کرنے کی ترغیب دی۔ اقبال کی شاعری نے ہندوستان کی قوم کو ایک نیا شعور بخونیا اور ان کو اپنے ملک کی تعمیر و ترقی کے لیے کوشش کرنے کی ترغیب دی۔

سید شوکت حسین

(۱۹۳۹ء)

سید شوکت حسین ۲ مارچ ۱۸۹۹ء کو لاہور میں پیدا ہوئے۔ ابتدائی تعلیم اسلامیہ ہائی اسکول شیرانوالہ دروازہ میں حاصل کی۔ ۱۹۱۷ء میں میٹرک کے امتحان کے بعد ۱۹۱۹ء میں اسلامیہ کالج لاہور سے ایف۔ اے کا امتحان پاس کیا۔ پھر مولانا ابوالکلام آزاد مرحوم کے توسط سے علی گڑھ کالج میں داخل ہوئے۔ علی گڑھ کی فضائے علم ریز نے ان میں نہایت شستہ ادبی اور شعری ذوق پیدا کیا۔ وہیں مولانا محمد علی جوہر کی صحبتیں میسر آئیں جن کی سب سے پہلی سوانح عمری ۱۹۲۶ء میں سید شوکت حسین ہی نے لکھی۔ علی گڑھ سے واپس آنے کے بعد شوکت صاحب نے روزانہ اخبار ”سیاست“ لاہور میں سید حبیب کے نائب مدیر کی حیثیت سے کام شروع کیا اور تحریکِ خلافت میں بڑھ چڑھ کر حصہ لیا۔ مگر جب یہ جوش سرد پڑ گیا تو صحافتی زندگی ترک کر دی اور ”سیاست“ چھوڑ کر آپ نے گورنمنٹ ہائی اسکول کمالیہ میں بطور مدرس ملازمت

حاصل کر لی۔ یہیں آپ کی زندگی میں انقلابِ عظیم پیدا ہوا اور آپ چشتی سلسلے کے ایک بزرگ خواجہ حبیب اللہ کے دستِ حق پرست پر بیعت کر کے صاحبِ حال ہو گئے۔ خواجہ حبیب اللہ کا مزار ”تاج سرور“ کے نام سے ماسوں کانجن تحصیل سمندری کے قریب مرجعِ خلائق ہے۔ سیّد شوکت حسین کے عقیدت مندوں میں چوننا منڈی لاہور کے مشہور ڈاکٹر سیّد دلاور علی شاہ کا بیان ہے :

”جن دنوں قبلہ شاہ صاحب کالیہ گورنمنٹ ہائی اسکول میں مدرس تھے، حضور خواجہ حبیب اللہ صاحب خود وہاں تشریف لے گئے اور نزدیک کے ایک مکان میں فروکش ہوئے۔ شوکت صاحب نزدیک سے گزرے۔ آنکھوں سے آنکھیں ملیں۔ اسی میں کام بن گیا اور معاملہ یگانگت کا یہاں تک پہنچا کہ خواب میں دیکھا سرکار قبلہ صاحب دو گلاس ہاتھ میں لیے، ایک گلاس سے دوسرے گلاس میں باری باری جلدی جلدی دودھ الٹ رہے ہیں، اور خوشی سے فرسا رہے ہیں :

من تو شدم، تو من شدی، من تن شدم تو جاں شدی
تا کس نہ گوید بعد ازین، من دیگرم تو دیگری“^۱
اس کے بعد شوکت صاحب کی بقیہ تمام عمر ریاضت و مجاہدات اور ارشاد و ہدایت میں گزری۔ وہ اقبال کے بے حد عقیدت مند تھے۔ انہیں اقبال کے کلام سے والہانہ عشق تھا۔ ان کا خیال تھا کہ اقبال

۱۔ گنجینہ حبیبیہ، مرتبہ ڈاکٹر سیّد دلاور علی شاہ، لاہور، ص ۶۔

”فتیر صاحبِ اقبال“ ہے :

غیب بیند دیدہ یسارِ او

در تریبا محشر از افکارِ او

کوئی اقبال کے کلام پر غلط قسم کی تنقید کرتا تو انہیں ناگوار گزرتی۔ لکھنؤ کے ہفتہ وار مزاحیہ اخبار ”اودھ پنچ“ میں اقبال کے کلام کا اکثر مذاق آڑایا جاتا تھا۔ ایک دفعہ اس اخبار نے اقبال کی ایک غزل کو ہدفِ تنقید بنایا۔ شوکت صاحب نے ”اودھ پنچ“ کا تراشہ حضرت علامہ کی خدمت میں بھیج کر ان کی رائے دریافت کی تاکہ ان کے ارشادات کی روشنی میں ”اودھ پنچ“ کے اعتراضات کا جواب دیا جاسکے۔ اقبال نے اس کے جواب میں شوکت صاحب کو انگریزی میں جو خط لکھا اس کا مفہوم یہ ہے :

”لاہور - ۳ جنوری ۱۹۱۹ء

محترمی ! اخباری تراشہ بھجوانے پر میں آپ کا بے حد شکر گزار ہوں۔ یہ چند روز قبل میرے مطالعے میں آچکا ہے لیکن میں نے اس کا جواب دینے کی ضرورت محسوس نہیں کی۔ یہ نظم آج سے بیس برس قبل لکھی گئی تھی۔ مجھے اس بات کا علم نہیں کہ اب اسے کس نے شائع کیا ہے۔ بہتر ہوتا کہ اسے چھاپنے سے پہلے میری اجازت حاصل کر لی جاتی۔ لیکن افسوس کہ اس ملک میں اعلیٰ ادبی کردار مفقود ہے۔ کوئی شخص بھی مصنف کی پروا نہیں کرتا، جس کا نظریہ اور ذہن ہر دم تغیر پذیر رہتے ہیں۔

اگرچہ یہ نظم میری ابتدائی کاوشوں میں سے ہے لیکن اس کے باوجود بعض اعتراضات محض کتابت کی غلطیوں پر مبنی ہیں ، جس کے لیے میں ذمہ دار نہیں ٹھہرایا جا سکتا ۔ بہر حال تنقید نگار کی نگاہ سے نظم کے اصل نقائص اوجھل رہے ہیں ۔ شاعری محض محاورات اور الفاظ کے صحیح استعمال ہی کا نام نہیں ہے بلکہ یہ اس سے کہیں بلند تر شے ہے ۔ میرے نظریات تنقید نگار کے علمی نظریات سے مختلف ہیں ۔ میرے کلام میں شاعری محض ثانوی حیثیت رکھتی ہے ۔ میری یہ قطعی خواہش نہیں کہ میرا نام موجودہ دور کے شعرا میں شامل ہو ۔

آپ کا مخلص

محمد اقبال ، لاہور،

دراصل ”اودھ پنچ“ کے اعتراضات کا سلسلہ بہت پہلے سے چل رہا تھا ۔ اس کی سن گُن پا کر ۶ مارچ ۱۹۱۷ء کو اقبال نے اپنے دوست منشی محمد الدین فوق مدیر ”اخبار کشمیری“ لاہور کو حسب ذیل خط لکھا تھا :

”اودھ پنچ“ لکھنؤ نے جو اعتراضات مجھ پر کیے ہیں ، ان کا مجھے علم نہیں ۔ وہ پرچہ تلاش کرنا چاہیے ۔ ممکن ہے ان اعتراضوں میں کوئی کام کی بات ہو ۔ لکھنؤ والے یا اور معترض خیال کرتے ہیں کہ اقبال شاعر ہے ، مگر میری غرض شاعری سے زبان دانی کا اظہار یا مضمون آفرینی نہیں ، نہ میں نے آج تک اپنے آپ کو شاعر سمجھا ہے ۔

حقیقت میں فنِ شاعری اس قدر دقیق اور مشکل ہے کہ ایک عمر میں بھی انسان اس پر حاوی نہیں ہو سکتا۔ پھر میں کیونکر کامیاب ہو سکتا ہوں، جسے روزی کے دھندوں ہی سے فرصت نہیں ملتی؟ میرا مقصود گاہ گاہ نظم لکھنے سے صرف اسی قدر ہے کہ چند مطالب، جو میرے ذہن میں ہیں، میں ان کو مسلمانوں تک پہنچا دوں اور بس۔“^۱

فوق صاحب نے ”اودھ پنچ“ کا تراشہ بھجوا دیا جسے دیکھ کر اقبال نے ۲۸ دسمبر ۱۹۱۸ء کو انہیں لکھا:

”نظم زیرِ تنقید میری ابتدائی نظموں میں ہے۔ اس میں بہت سی خامیاں ہیں، لیکن تعجب ہے کہ معترضین نے ان میں سے ایک پر بھی اعتراض نہیں کیا، اور جس قدر اعتراض ہیں، غالباً کتابت کی غلطیوں پر ہیں۔ لوگ اس نظم کو بار بار چھاپتے ہیں اور بغیر میری اجازت کے۔ کم از کم مجھے پروف ہی دکھا لیا کریں۔ اس کا علاج میرے پاس کچھ نہیں۔ والسلام“^۲

اس پر فوق صاحب نے اپنے اخبار^۳ میں ”ڈاکٹر اقبال کی نظموں اور اودھ پنچ“ کے عنوان سے حسبِ ذیل تذکرہ لکھا:

”’اودھ پنچ‘ کو ملک کے مشہور آدمیوں سے ہمیشہ لاگ

-
- ۱۔ انوارِ اقبال، مرتبہ بشیر احمد ڈار، ص ۶۴۔
 - ۲۔ ایضاً، ص ۶۷۔
 - ۳۔ کشمیری میگزین، ۳۱ جنوری ۱۹۱۹ء، جلد ۱۴، نمبر ۳، ص ۴۔

رہی ہے - چنانچہ اس نے اپنے دورِ اول میں مولانا حالی مرحوم اور مرزا داغ دہلوی کے کلام پر اعتراضات کر کے خوب شہرت حاصل کی (مولانا حالی جیسے فرشتہ خصلت انسان کے بارے میں تو یہاں تک لکھ دیا :

ابتر بہارے حملوں سے حالی کا حال ہے

سیدانِ پانی پت کی طرح پائمال ہے — قریشی) اب

کچھ عرصے سے قوم کے سایہ ناز اور ملک کے قابل ترین

فرزند ڈاکٹر محمد اقبال صاحب ایم - اے ، پی ایچ - ڈی

بیرسٹر ایٹ لاء لاہور کے کلام پر توجہ مبذول ہو رہی ہے -

چنانچہ ”اودھ پنچ“ کا ایک پرچہ بہاری نظر سے گزرا ہے

جس میں ڈاکٹر صاحب کی نعت پر اعتراضات ہیں ، جس کے

مقطع کا آخری مصرع حسب ذیل ہے : ع

بغل میں زادِ عمل نہیں ہے ، صلہ مری نعت کا عطا کر

جہاں تک ہمیں معلوم ہے ، یہ نعت ڈاکٹر صاحب کا

ابتدائی کلام ہے ، جس کو غالباً چوتھائی صدی کے قریب

عرصہ گزر چکا ہے - اور جہاں تک بہارا خیال ہے ، یہ نظم

ڈاکٹر صاحب کے مجموعہ کلام میں بھی نہیں ہے ، جو

قلمی ان کے پاس موجود ہے اور جس سے معلوم ہوتا ہے

کہ انہوں نے اس نظم کو اپنے مجموعے میں درج کرنے کے

قابل بھی نہیں سمجھا - گو نظم بھی ابتدائے مشقِ سخن

کا نمونہ ہے لیکن اہل اخبار و رسائل بھی بلا اطلاع اور

بغیر نظر ثانی کرانے کے اس کو غلط در غلط چھاپتے رہے

ہیں - مثلاً ایک جگہ یہ مصرع ہے :

اڑا کے لائی ہے اے صبا تو ، جو بوئے زلفِ معنبریں کی

یہ مصرع اصل میں اس طرح ہے :

اڑا کے لائی ہے اے صبا تو جو بو کسی زلفِ عنبریں کی

لیکن اخبارات میں ”بوئے زلفِ معنبریں“ نقل در نقل ہو رہا

ہے اور کوئی نہیں سوچتا کہ یہ ترکیب درست ہے یا نہیں -

نہ ڈاکٹر صاحب کو علم ہے کہ یہ نظم کہاں کہاں چھپی

اور کس کس نے اس کو چھاپا ہے - اس سے بھی زیادہ

افسوس اور حیرت کی بات یہ ہے کہ کام کا کوئی اعتراض

نہیں کیا گیا -

آدھر سید شوکت حسین نے تلاش کر کے وہ اخبار بھی ڈھونڈ

نکالا جس میں پہلے پہل اقبال کی یہ غزل شائع ہوئی تھی - جب وہ

اخبار حضرت علامہ کی خدمت میں پہنچا تو آپ نے حسبِ ذیل

خط لکھا :

”لاہور - ۶ جنوری ۱۹۱۹ء

عزیز مکرم ! مکتوبِ گرامی کے لیے بے حد ممنون ہوں -

مجھے خوشی ہے کہ آپ اس نظم کی پرانی کاپی ڈھونڈ نکالنے

میں کامیاب رہے ہیں - میرے پاس اس نظم کا مسودہ موجود

نہیں - ہر چند یہ نظم خامیوں سے مبرا نہیں ، لیکن

عدمِ فرصتی کی وجہ سے اس پر نظر ثانی ممکن نہیں - کسی

پرانی نظم میں ترمیم کرنے سے ایک نئی نظم لکھ لینا کہیں

زیادہ آسان ہے - بہر حال نظم کے نقائص نفسیاتی ہونے کے

علاوہ بعض جگہوں پر اظہارِ خیال سے بھی متعلق ہیں۔
ہندوستانی نقادوں کو ابھی فنِ تنقید کے اصولوں سے بہرہ ور
ہونے کی ضرورت ہے۔ بہر حال مجھے خوشی ہے کہ آپ اس
نظم کے بارے میں مطمئن ہیں۔

آپ کی خط و کتابت سے میں پریشان نہیں ہوتا۔ آپ اس
بات کو ہرگز محسوس نہ کریں۔

آپ کا مجدد اقبال،

اتفاق سے مجھے اقبال کے ابتدائی زمانہء عشق کی یہ نعت مل گئی
ہے اور میں آپ کی ضیافتِ طبع کے لیے یہاں پیش کرتا ہوں :
نگاہِ عاشق کی دیکھ لیتی ہے پردہء مہم کو اٹھا کر
وہ بزمِ یثرب میں آ کے بیٹھوں ہزار منہ کو چھپا چھپا کر
جو تیرے کوچے کے ساکنوں کا فضائے جنت میں دل نہ پہلا
تسایاں دے رہی ہیں حوریں ، خوشامدوں سے منا منا کر
ہمارے جنت کو کھینچتا تھا ہمیں مدینے سے آج رضوان
ہزار مشکل سے اس کو ٹالا بڑے ہانے بنا بنا کر
لحد میں سوئے ہیں تیرے شیدا تو حورِ جنت کو اس میں کیا ہے
کہ شورِ محشر کو بھیجتی ہے خبر نہیں کیا سکھا سکھا کر
تری جدائی میں خاک ہونا اثر دکھاتا ہے کیمیا کا
دیارِ یثرب میں آ ہی پہنچے صبا کی موجوں میں مل ملا کر
شہیدِ عشقِ نبیؐ کے مرنے میں بانگین بھی ہیں سو طرح کے
اجل بھی کہتی ہے زندہ باشی ، ہمارے مرنے پہ زہر کھسا کر

رکھی ہوئی کام آہی جاتی ہے ، جنسِ عصیانِ عجیب شے ہے
 کوئی اسے پوچھتا پھرے ہے درِ شفاعت دکھا دکھا کر
 ترے ثناگر عروسِ رحمت سے چھیڑ کرتے ہیں روزِ محشر
 کہ اس کو پیچھے لگا لیا ہے گناہ اپنے دکھا دکھا کر
 کرے کوئی کیا کہ تاڑ لیتی ہے لاکھ پردوں میں بھی شفاعت
 رکھے تھے ہم نے گناہ اپنے ترے غضب سے چھپا چھپا کر
 بتائے دیتے ہیں اے صبا ہم ، یہ گلستانِ عرب کی بو ہے
 مگر نہ اب ہاتھ لا ادھر کو ، وہیں سے لائی ہے تو آڑا کر
 تری جدائی میں مرنے والے فنا کے تیروں سے بے خطر ہیں
 اجل کی ہم نے ہنسی آڑائی ، اسے بھی مارا تھکا تھکا کر
 ہنسی بھی کچھ کچھ نکل رہی تھی ، مجھے بھی محشر میں تاکتی ہے
 کہیں شفاعت نہ لے گئی ہو مری کتابِ عمل اٹھا کر
 آڑا کے لائی ہے اے صبا تو ، جو بو کسی زلفِ عنبریں کی
 ہمیں سے اچھی نہیں یہ باتیں ، خدا کی رہ میں بھی کچھ دیا کر
 یہ پردہ داری تو پردہ در ہے مگر شفاعت کا آسرا ہے
 دہک کے محشر میں بیٹھ جاتا ہوں ، دامنِ تر میں منہ چھپا کر
 شہیدِ عشقِ نبیؐ ہوں ، ہیری لحد پہ شمعِ قمر جلے گی
 اٹھا کے لائیں گے خود فرشتے چراغِ خورشید سے جلا کر
 جسے محبت کا درد کہتے ہیں ، سایہٴ زندگی ہے مجھ کو
 یہ درد وہ ہے کہ میں نے رکھا ہے دل میں اس کو چھپا چھپا کر

خیالِ راہِ عدم سے اقبال تیرے در پر ہوا ہے حاضر
 بغل میں زادِ عمل نہیں ہے، صلہ مری نعت کا عطا کرا
 انھی دنوں اخبار ”پنجاب“ کے کسی شمارے میں اقبال کی ایک
 غزل غلط سلط نقل ہو کر مولانا گراسی کے ملاحظے میں آئی اور انہوں
 نے اس کی بعض خامیوں کی طرف علامہ اقبال کی توجہ دلائی۔
 چونکہ ان کی نیت نیک تھی اور مشورہ دوستانہ تھا اس لیے اقبال
 نے ۷ مئی ۱۹۱۷ء کو انہیں بعض الفاظ کی وضاحت کرتے ہوئے
 تحریر فرمایا :

”میرا شعر یوں تھا :

جلوۂ گل تو ہے اک دام نمایاں ، بلبلی !

اس گلستاں میں ہیں پوشیدہ کئی دام ابھی^۱

پہلے مصرع میں ”نمایاں“ ”پوشیدہ“ کے مقابل ہے جو

دوسرے مصرع میں ہے۔

عشق فرمودہ قاصد سے سبک گام عمل (خرام نہیں ہے)

عقل سمجھی ہی نہیں معنی پیغام ابھی

دوسرے مصرع میں ”پیغام“ کا لفظ مقتضی ہے کہ پہلے

مصرع میں ”قاصد“ کا لفظ ہو۔

”نیم اشارہ“ عمدہ ہے مگر نیم اشارہ کس کا ہوگا؟ قاصد کا

۱۔ باقیاتِ اقبال ، صفحات ۳۰۰ - ۳۰۲ -

۲۔ ’بانگِ درا‘ کی ترتیب کے وقت یہ شعر اقبال نے اپنی غزل سے خارج

کردیا (باقیاتِ اقبال ، ص ۳۳۹) -

یا خود محبوب کا؟ اس کے علاوہ ”ہے“ لانا پڑے گا۔
 ”عمل“ سے ”خرام“ اچھا ہے مگر معانی مطلوبہ کے اعتبار
 سے ”عمل“ بہتر ہے۔ یہ شعر اس فارسی شعر کا ترجمہ
 ہے:

عقل در پیچاکِ اسباب و علل

عشق چوگانِ بازِ میدانِ عمل

”رہینِ سحر و شام“ سے ابھی تسکین نہیں ہوئی۔ مفصل
 لکھیے یا خود آئیے اور بیان کیجیے۔ سیرا مقصود اس شعر:

سعی پیہم ہے ترازوئے کم و کیفِ حیات

تیری میزان ہے شمارِ سحر و شام ابھی

سے یہ ہے کہ زندگی سحر و شام کی تعداد کے مجموعے کا نام
 نہیں ہے بلکہ اس کا معیار سعی پیہم ہے۔ اس کو دنوں کی
 ترازو میں نہ تولنا چاہیے، جیسا کہ عام طور پر لوگ کرتے
 ہیں۔ جب کوئی پوچھے فلاں آدمی کی عمر کتنی ہے؟ تو
 جواب ملتا ہے اتنے سال یا اتنے مہینے۔ یہ جواب صحیح
 نہیں ہے کیونکہ یہ جواب ایٹام یعنی سحر و شام کے شمار
 کا نتیجہ ہے۔“^۲

یہ غزل ”بانگِ درا“ کے صفحہ ۳۱۸ پر درج ہے۔ اس کا

۱۔ یہ فارسی شعر اقبال کا اپنا ہی ہے۔

۲۔ مکاتیبِ اقبال بنام گرامی، مرتبہ محمد عبداللہ قریشی، صفحات

مطلع یہ ہے :

نالہ ہے بلبلِ شوریدہ ترا خام ابھی
اپنے سینے میں اسے اور ذرا تھام ابھی

چند شعر یہ ہیں :

پختہ ہوتی ہے اگر مصلحت اندیش ہو عقل

عشق ہو مصلحت اندیش تو ہے خام ابھی

بے خطر کود پڑا آتشِ ممرود میں عشق

عقل ہے محورِ تماشا ئے لبِ بام ابھی

خبر اقبال کی لائی ہے گلستان سے نسیم

نو گرفتار پھڑکتا ہے تہِ دام ابھی

ظاہر ہے کہ ترقی پسند اقبال کے یہ خیالات روایتی غزل کہنے والوں سے بالکل مختلف تھے۔ ”اودھ پنچ“ یا دوسرے اہلِ زبان نقاد تو ایک طرف، مولانا گرامی کی توجہ بھی بہتر الفاظ لانے پر تھی۔ اصل مفہوم ان کے پیشِ نظر بھی نہ تھا، اس لیے اقبال کو اپنا مطلب تفصیل سے بیان کرنا پڑا۔

اقبال کی مثنوی ”اسرارِ خودی“ شائع ہوئی تو اہلِ تصوف نے اسے تصوف کے خلاف اعلانِ جنگ خیال کیا اور اس کی مخالفت شروع کر دی۔ مگر سید شوکت حسین صاحب نے اس بحث میں کوئی حصہ نہ لیا۔ البتہ ”خطاب بہ اقبال“ کے نام سے ۱۵۵ اشعار کی ایک فارسی نظم کتابچے کی صورت میں شائع کی جس میں اقبال سے استدعا کی کہ اپنے خیالات کو محض نظریے کی حد تک محدود نہ رکھیں بلکہ خود اس کا عملی پیکر بن کر قوم کے سامنے آئیں۔

ابتدائیہ میں آپ نے فرمایا :

”اس فارسی نظم سے فلسفہ اشک ریزی کا ایک نیا پہلو دکھانا مقصود ہے ، حضرت علامہ اقبال کی لاجواب مثنوی کا جواب لکھنا مد نظر نہیں اور نہ ہی ان کی ذات گرامی سے کچھ سروکار ہے۔“

اس کے بعد آپ نے اقبال کو نہایت اچھے الفاظ میں مخاطب کرتے ہوئے کہا :

اے کلیمِ طورِ سینائے خودی

اے خارِ پاکِ سینائے خودی

اے سبقِ آموزِ اسرارِ ازل

اے کتابِ معرفتِ اندرِ بغل

سینہ ات از سوزِ ما سرمایہ دار

چشمِ تو از دردِ مسات اشکبار

بسکہ ربِ عالمِ این ہست و بود

پردہ ہائے زندگی بر تو کشود

نالہ تو جانِ سن پیتابِ کرد

لختِ دل در پہلو ام سیہابِ کرد

اے کہ ہمچو بلبلِ دیوانہ رنما

آنکہ گرید بر سرِ ویرانہ رنما

بر غلامی اشک از دردِ دلے

بر فشانی تا بگیری حاصلے

پھر گریز کر کے اصل مدعا عرض کیا :

لیکن اے فرزانه، بالغ نظر
دیدہ تو از ارسطو تیز تر

ہیں کہ در دنیائے آسید و رجا

کارزارِ دشمنہ و تیغ و وغا

کارِ تیغِ آہنیب اشکے نہ کرد

غیر را زیرِ نگین اشکے نہ کرد

اگر صرف رونے دھونے سے قوموں کے دن پھر سکتے اور تاج و نگین
حاصل ہو سکتے تو طارقِ اعظم گھوڑے پر زین کیوں کستا؟ فاتحِ
اندلس خنجر کیوں آزماتا؟ دشمن کے خرمن کو آگ کیوں لگاتا؟
کیا بو تراب نے خنجر و تیغ و سناں کے بغیر ہی دشمن کو تباہ و برباد
کر دیا تھا؟ کیا رسول اکرم نے ان کے بارے میں یہ ارشاد نہیں
فرمایا تھا کہ: ”وقتِ ہیجا تیغِ او آہن گداز“:

تیغ و تیرِ تیز و خنجرِ آرمود

دشمنہ او سینہ اعدا درود

اشک ریزی تو کمزوری کی نشانی ہے۔ اشکِ فشانی کے بعد جاں فشانی
لازمی ہے:

اشک ریزی شیوہٴ دونِ ہمتاں

حربہٴ اطفال و آئینِ زناں

اشک چوں از حلقہٴ چشمے چکید

بر زمیں افتاد و در خاکے رسید

آشیاں بر شاخ اشکے ساختن
ہست دامنے بہ آتش داشتن

گریہ، تو مثل اشکِ بلبلیے

کو فغان ریزد بشاخِ سنبالیے

او ز خواری چمن اندر خروش

باغبان از نالہ اش پنبہ بگوش

او خروشد، پر زند، شیون کند

باغبان بنیادِ شاخے بر کند

اس لیے نالہ و فریاد سے گزر کر عملی زندگی اختیار کرنی چاہیے :

پس گریز از نالہ و آہ و فغان

الحدز از مردمِ شیون کنان

گفتہای اے محرمِ رازِ حیات

”در عمل پوشیدہ مضمونِ حیات“

”در جہاں نتوان اگر مردانہ زیست

ہمچو مردان جاں سپردن زندگیت“

پس چرا در خانہ باشی اسیر

تاجِ قیصر، تخت از کسری بگیر

قوتِ پنہانِ خود کن آشکار

تا کہ باشی خام سوز و پختہ کار

کعبہ آباد است از اہنامِ ما

”خندہ زن کفر است بر اسلامِ ما“

خاکِ یثرب کافروں کے پاؤں کے تلے روندی جا رہی ہے، عندلیبانِ

حجازی بے خروش ہیں ، ساکنانِ گلستانِ خانہ بدوشی کی زندگی بسر کر رہے ہیں ، تو محبت کا دعویٰ کرتا ہے ، رسولِ خداؐ سے عہد و پیمان باندھتا ہے ، تو حجاز میں مرنے کی آرزو کرتا ہے ، جس کے متعلق تیرا خیال ہے کہ :

”خاکِ یثرب از دو عالم خوشتر است
اے خنکِ شہرے کہ آنجا دلبر است“
تجھے یہ بھی معلوم ہے خاکِ یثرب پر کیا پیت رہی ہے اور اس بہارِ باغِ رضوان کا کیا حشر ہو رہا ہے ؟ تو خود تسلیم کر چکا ہے :

”ساقیِ دیرینہ را ساغر شکست
بزمِ رندانِ حجازی بر شکست“

مگر افسوس :

گلشنِ معشوقِ تو برباد رفت
بہرِ صیدِ طائراں صیاد رفت
پس آٹھ اور سرمد و منصور کی رسمِ کہن تازہ کرتے ہوئے اپنی محبت کا ثبوت پیش کر :

خیز و مثلِ عاشقِ دیوانہ
جانِ خود را سوزِ چوبِ پروانہ
”ہمت از حق خواہ و باگردوں ستیز
آبروئے ملتِ بیضا مریز“
مردِ حق شو ، تیغِ ’لا‘ در دست گیر
بہرِ ’الّا اللہ‘ مقامِ سخت گیر

سطوتِ فاروقؓ بنا ارجمند

شیوہ حیدرؓ بگیر اے ہوشمند

شوکت صاحب نے حضرت علامہ کے علاوہ اس وقت کے بہت سے مشاہیر شعرا اور اہل علم کی خدمت میں یہ نظم ارسال کی۔ ہر ایک کا رد عمل جداگانہ تھا۔ مولانا غلام قادر گراسی نے کلام کی دلاویزی کی تعریف کرتے ہوئے لکھا:

”آپ کا کلام دلاویز — آپ کی ابتدا اوروں کی انتہا: ع

نخستیں گام پر منزل رسیدی“

عزیز لکھنؤوی نے اشعار کی دل کشی کی داد دیتے ہوئے فرمایا:

”سبحان اللہ! کس قدر دلکش اشعار ہیں۔ اگر ابتدا یہ ہے

تو انتہا کیا ہوگی: ع

قیاس کن ز گلستانِ من بہارِ مرا

اشعار کا جوش و خروش آپ کے جذبات اور کمالِ فن کی

ترجہانی کر رہا ہے۔ حضرت اقبال کی ذات سے آپ نے جو

کچھ خطاب کیا ہے، میں اس کا ہم نوا ہوں۔ ایسے ممدوح

کے واسطے ایسے ہی ستائش گر کی ضرورت تھی۔ خدا کرے

ملک ہمیشہ آپ کے بلند افکار سے مستفید ہوتا رہے۔“

البتہ کیمبرج کے پروفیسر ڈاکٹر نکلسن نے نظم کے مندرجات سے

شدید اختلاف کیا اور لکھا:

”عزیزم! میں آپ کا نہایت ممنون ہوں کہ آپ نے مجھے

اپنی نظم ”خطاب بہ اقبال“ کا ایک نسخہ بھجوایا۔ میں

نے بڑے شوق سے اس کا مطالعہ کیا۔ میرے نزدیک یہ

بات قرینِ قیاس نہیں کہ ڈاکٹر اقبال نے ایک مظلوم اور
پسماندہ قوم کی آزادی کے لیے اشک ریزی کا نسخہ تجویز
کیا ہے۔ یقیناً یہ ”اسرارِ خودی“ کا ماحصل نہیں۔ آزادی
اور سربلندی کی منزل خود اعتہادی اور نظم و ضبط سے
حاصل ہوتی ہے۔

آپ کا مخلص

اے۔ آر نکلسن ، ۱۲ ہاروے روڈ ، کیمبرج“
خود علامہ اقبال اس نظم کو پڑھ کر محظوظ ہوئے اور آپ نے
شوکت صاحب کو نہایت اختصار کے ساتھ لکھا :

”مخدوسی ! السلام علیکم

آپ کی نظم موصول ہو گئی ہے۔ شکر یہ قبول فرمائیے۔
”اسرارِ خودی“ اقبال کا قال ہے مگر ممکن ہے آپ کا حال
ہو۔ اگر ایسا ہو تو میرے لیے بھی دعا فرمائیے۔

محمد اقبال

لاہور۔ ۷ فروری ۱۹۲۶ء“
شوکت صاحب قیامِ پاکستان کے دو سال بعد تک زندہ رہے اور
۱۹۴۹ء میں انتقال فرمایا۔



۱۔ سید شوکت حسین کے نام علامہ اقبال ، ڈاکٹر نکلسن اور عزیز
لکھنوی کے تمام خطوط مرحوم کے صاحبزادے سید مقبول حسین شاہ
کے پاس موجود ہیں جو عزیزِ مکرم عابد نظامی کے ایک مضمون کے
ذریعے پہلی دفعہ منظرِ عام پر آئے ہیں۔ اسی سے اس مضمون کی تیاری
میں مدد لی گئی ہے۔

چودھری محمد حسین

(۱۹۵۰ء)

چودھری محمد حسین ۲۸ مارچ ۱۸۹۴ء کو بروز بدھا موضع پہاڑنگ اونچہ تحصیل پسرور ضلع سیالکوٹ کے ایک جاٹ گھرانے میں پیدا ہوئے۔ ان کے والد چودھری فضل احمد علاقے کے ذیلداروں کے خاندان سے تھے۔ چودھری صاحب نے ڈسٹرکٹ بورڈ ہائی اسکول پسرور سے انٹرنس پاس کرنے کے بعد اسلامیہ کالج لاہور میں داخلہ لیا۔ ۱۹۱۶ء میں ایف۔ اے اور ۱۹۱۸ء میں بی۔ اے کا امتحان پاس کیا۔ ابتدا ہی سے عربی، فارسی، اردو اور اسلامیات کی جانب ان کی توجہ زیادہ تھی اس لیے نقشبندی طریق پر تربیت حاصل کی۔ قرآن، حدیث اور فقہ کا مطالعہ ہمیشہ جاری رکھا۔ نماز اور روزے کی بھی پابندی کی اور عمر بھر صوفی سے بنے رہے۔ ۱۹۲۰ء میں

۱۔ ”اقبال، چودھری محمد حسین کی نظر میں“ از محمد حنیف شاہد، بار اول،

۱۹۷۵ء، ص ۳۲۔

اسلامیہ کالج ہی سے ایم۔ اے عربی کا امتحان پاس کیا اور پرائیویٹ طور پر منشی فاضل بھی کیا۔ پھر آخری عمر میں مولانا غلام رسول خان سے لوہاری دروازے کے اندر کسی مسجد میں جا کر اصول فقہ پر درس لیے اور عربی منطق پر عبور حاصل کیا۔

کہنے کو تو سکول کی زندگی ہی میں شعر کہنے شروع کر دیے تھے، لیکن کالج کی فضا میں یہ رنگ اور نکھر گیا۔ پھر جیسے جیسے علم بڑھتا گیا اور ذہن پختہ ہوتا گیا، پرانے اساتذہ کا رنگ آپ کی فطرت کا حصہ بنتا گیا۔ اس زمانے میں آپ کی غزلیں اور نظمیں روزنامہ ”الائر“ اور ”زمیندار“ میں اکثر شائع ہوتی تھیں، جن میں اکبر الہ آبادی کے ظریفانہ رنگ کا اثر نمایاں تھا۔ ایک روز مغرب کی اذان ہو چکی تھی اور ریواز ہوسٹل کے ایک کمرے میں نماز ہونے کو تھی مگر کمرے میں کوئی چراغ روشن نہ تھا۔ اس پر آپ نے فرمایا : ع

روشنی مسجد میں ہونی چاہیے

کسی نے کہا کہ شعر ادھورا ہے۔ آپ نے برجستہ فرمایا :

وقتِ مغربِ قبلِ تکبیرِ صلوة

روشنی مسجد میں ہونی چاہیے

اسی دور کا ایک شعر ہے :

تا کجا در صحبتِ یاراں نشینی ز اشتیاق

اے رہینِ لطفِ صحبتِ آخرِ صحبتِ فراق

زندہ دلی اور رندی کی مثالیں بھی آپ کے اشعار میں بے شمار ہیں۔

فرماتے ہیں :

چل ، چلے چلتے ہیں مسجد کو ، مگر یہ تو بتا

تیرے کوچے میں کوئی اے شیخ میخانہ بھی ہے؟^۱

۱۹۱۷ء کے اواخر میں آپ نے اسلامیہ کالج کے پرنسپل

ہنری مارٹن کے کہنے پر نواب ذوالفقار علی خان مرحوم کے بچوں

کی اتالیقی قبول کر لی تھی ۔ نواب صاحب کا حضرت علامہ اقبال سے

گہرا دوستانہ تھا ۔ اس سبب سے چودھری صاحب کو علامہ سے ملنے

کا اکثر موقع ملتا تھا ۔ علامہ نے آپ کی مخلص دین داری کو بھانپ لیا

اور پھر انہیں ایسا اپنایا کہ مرتے دم تک نہ چھوڑا ۔ انہی دنوں جب

مثنوی ”اسرارِ خودی“ شائع ہوئی تو آپ نے علامہ کو کچھ شعر لکھ کر

بھیجے ، جن میں سے چند یہ ہیں :

کوئی جا کے پوچھے تو شیخ سے یہ اسے ہی کہتا خودی نہ ہو

جو کہ بے خودی کی زباں پہ ہے ، میں جالِ روئے جلال ہوں

گو اثر نہیں وہ زبان میں ، وہ تپش نہیں ہے اذان میں

پہ یہ لکنتیں ہیں بتا رہی کہ میں یادگارِ بلالؓ ہوں

علامہ سے مراسم کے بعد غالباً ۱۹۲۴ء میں آپ کی ایک غزل

”علی گڑھ میگزین“ میں شائع ہوئی ، جس پر نام کے ساتھ ”تلمیذِ علامہ

اقبال کے الفاظ بھی موجود ہیں ۔ اس غزل میں مسلمانوں کے حال پر

۱۔ جسٹس ڈاکٹر جاوید اقبال : مقدمہ ”کتاب ”اقبال“ چودھری محمد حسین

کی نظر میں“ صفحات ۱۲ - ۱۳ ۔

نوحہ کیا گیا ہے :

دل چاہتا ہے نیت نئے فتنے سے کھیل کود
کیوں بس میں اپنے گردشِ چرخِ کہن نہیں
کب تک پھرے گا وادیِ وحشت میں ساتھ ساتھ
تیرِ قضا ہے ، خارِ سرِ پیرہن نہیں
ہستی سے دل کی گرم ہیں ہستی کی محفلیں
اس صدرِ انجمن کی کوئی انجمن نہیں
کیا دن تھے گلستاں پہ ہارے ، بتائے کون
غنچے نہیں ، صبا نہیں ، مرغِ چمن نہیں
لائے جو رنگ پر تھے ، کبھی رنگِ روزگار
اس آئے سیرِ رخ وہی پرتو فگن نہیں
مجنوں ہے غرقِ شرم کہ صحرا نورد تھا
سنتا بھی کیا ، تھی کوہکنی کوہکن نہیں
اور آخر میں علامہ کی طرف اشارہ ہے :

ظاہر خدا کرے گا خدائے سخن کی شان

ان کافروں کو ہند کے ذوقِ سخن نہیں

اُس وقت کے حالات اور واقعات سے متاثر ہو کر کئی نظمیں لکھیں
جو اخبار ”زمیندار“ میں شائع ہوئیں۔ چند نظموں کے عنوان یہ ہیں :
ماپلوں کا جرم (۲۸ جولائی ۱۹۲۲ء) ، فرنگی معشوق اور
ہندی عاشق (۱۶ اکتوبر ۱۹۲۲ء) ، اب نہ کافر تر کوئی
کافر مسلمانوں سے ہے (۳ مئی ۱۹۲۳ء) ، ایک پیش گوئی
مرزا غلام احمد قادیانی کی یاد میں (۱۵ اکتوبر ۱۹۲۳ء)۔

یہ نظم نعمت اللہ قادیانی کی سنگ ساری کے واقعے سے متاثر ہو کر لکھی گئی تھی۔ نعمت اللہ کو حکومت افغانستان نے مرشد قرار دے کر سنگ ساری کی سزا دی تھی۔ اس پر قادیانی جماعت نے ساری دنیا میں شور مچایا اور اس کے خلاف احتجاج کیا۔ چودھری محمد حسین صاحب نے امیر امان اللہ خان کو خراج تحسین ادا کرتے ہوئے ”قادیانیت کے خاتمے اور پرچم ختم رسالت“ کی سربلندی کی پیشگوئی کرتے ہوئے کہا :

پھر ہوا آسادہ تائیدِ حق عبدالکریم

پھر امان اللہ خان کرتا ہے دین کو استوار

کیا کہوں کس شان سے لہرائے گا فاران پر

پرچم ختم رسالت سربلند و پر وقار

۲۹ مئی ۱۹۲۲ء کو ”زمیندار“ کے ’عید نمبر‘ میں، جہاں

سرورق پر علامہ اقبال کی وہ نظم شائع ہوئی، جس کے دو شعر یہ ہیں :

نتوان ز چشم شوق رسید اے ہلالِ عید

از صد نگہ براہِ تو دامے نہادہ اند

بر خود نظر کشا ز تہی دامنی مرغ

در سینہ تو ماہِ تمامے نہادہ اند

وہیں چودھری صاحب کا منظوم ”تحفہ“ عیدِ علامہ اقبال کی خدمت میں، شائع ہوا۔ اکتیس اشعار کی یہ نظم اپنے اندازِ بیان، زورِ بیان، معنی آفرینی اور موضوع کے اعتبار سے واقعی تحفے کا درجہ رکھتی ہے۔ یہ نہ صرف ایک دوست کا نذرانہ ہے بلکہ بھٹکی ہوئی قوم کے نام ایک پیغام بھی ہے :

”ہو گیا مانند آبِ ارزاں مسلمان کا لہو“
 گڑگڑائے قوم سے کہہ کر یہ اقبالِ حزیب
 شورِ گریہ سے پڑا سکتا سا اک افلاک پر
 کانپ اٹھتا درد کی آواز سے عرشِ بریں
 ہو مبادا قلبِ احمدؐ اس فغان سے مضطرب
 حق نے بھیجے خدمتِ اقدس میں جھٹ روح الامیں
 پہنچے رک رک کر پرانے آستان پر جبرئیلؑ
 دل میں ڈر یارب! نہ ہوں مضطرب نہ دنیا و دیں
 بہرہ ور لطفِ حضوری سے مگر جس دم ہوئے
 صد وقار و صبر کا گھر تھی وہ فرخندہ جبین
 کہہ سکا قاصد نہ کچھ ہیبت سے جب بعدِ سلام
 خود بخود گویا ہوا آخر وہ یثرب کا مکیں
 ”کیوں ہوا مانند آبِ ارزاں مسلمان کا لہو؟“
 تجھ پہ روشن ہوگی کیفیت یہ جبریلِ امیںؑ

اپنے ہاتھوں آپ محرومِ دو عالم ہو گئے
کہنے والے مجھ کو منہ سے رحمة للعالمین
کب سے برگشتہ خدا اپنے کی طاعت سے ہوئے
سجدہٴ بت سے ہے کب سے ان کی آلودہ جیبوں
وہ جو میں کہتا تھا تم وارث ہو اب اس ارض کے
وہ عقیدہ کب رہا سینوں میں ان کے جاگزیب
کیا انہیں مومن کہوں میں جن کی کرتوتوں سے آج
دست و پا بستہ ہے ، رسوا ہے امیر المومنین ؟
راہ میں اللہ کی لڑنے کو بے ہتھیار ہیں
کفر کی کرنا حمایت ہو تو ہیں شمشیر کیوں
حق نہ پیدا ایسے مومن میری امت میں کرے
قتلِ مومن سے میسٹر ہو جنہیں نانِ جواب
آج بھی دن ہے کہ تربت ہے مری رہنِ فرنگ
وہ بھی دن ہی تھا ، فرنگستان تھا سب زیرِ نگیں
داستانِ امت کی بربادی کی تجھ سے کیا کہوں
مجھ کو آتی بھی ہو دنیا میں نظرِ امت کہیں
کل ابھی سارا عجمِ اسلام سے معمور تھا
ہو رہی خالی ہے آج اس سے عرب کی سرزمین
لٹ گئے ، مٹ بھی گئے حق کی مگر تکبیر سے
جوش میں آتے نہیں اہلِ عراق و مصر و چین
مسلمِ ہندوستان تھا ، کرگئی اس کو بھی رام
آب و گل کی سورتی ، یعنی وطن کی سرزمین

”زلفِ دلہندش صبا را حلقہ در گردن نہد
 با ہوادارانِ سہ رو حیلہ ہندو بیہ“
 ہاں وہ اقبالِ حزیں ، شیدا وہ ملت کا مری
 تیرے نالوں سے ، اسے کہدو ، کہ میں غافل نہیں
 ہر فغان لب کی ترے ، دل کی مرے آواز ہے
 ہر صدا نغمے کی ہے تیرے قیامت آفریں
 دے نشان منزل کا گمراہوں کو پھر آفاق میں
 دل میں درماندوں کے بھر دے عزم و آسید و یقین
 از سرِ نو ان کو بتلا رمزِ قرآن و حدیث
 کس پرسی میں ہے اب میرے مسلمانوں کا دہن
 نکتہ توحید سکھلا کر مٹا دوئی کو پھر
 کر دلوں پر نقش پھر معنی ختم المرسلین
 ”خضرِ رہ“ تو ہو اگر ، موسیٰ بنے ہر فردِ قوم
 دیکھ لے فرعون پھر ، ہے کون رب العالمین
 عظمتِ رفتہ کی یاد ان کے دلوں میں تازہ کر
 ”آخرین“ ہیں یہ بتا ان کو کہ کیا تھے ”اولین“
 حسن مستقبل کے جلوے ان کی آنکھوں کو دکھا
 خستہ حالوں کو مرے ہونے نہ دے اندوہ گین
 سو گواروں کو محترم کے ، پیامِ عید دے
 چشم کو ان کی اٹھا سوئے مہ گردوں نشین
 خوب رلاتی ہے تجھے آفت مرے ناموس کی
 یاد کو رکھتا ہوں تیری میں بھی دل کے ہم قریب

کیا کہوں تو مستحق حق کے ہے کس انعام کا
 بات اک تھوڑی سی کر لے گر مری خاطر نشیب
 ”برگ گل دیدن ز جیب غنچہ گر داری ہوس
 دامن پیراہن از چاک قبائے خویش ہیں“

(”زمیندار“، ۲۹ مئی ۱۹۲۲ء)

لیکن علامہ کے کہنے پر چودھری صاحب نے شاعری ترک کر دی
 اور نثر کی طرف توجہ کر کے چند نہایت سلجھے ہوئے متوازن تنقیدی
 مضامین لکھے، جو زیادہ تر علامہ کی تخلیقات مشنوی ’اسرار خودی‘،
 ’پیام مشرق‘، ’زبور عجم‘، ’جاوید نامہ‘ اور ’ارمغان حجاز‘ کے
 بارے میں ہیں۔ علامہ اقبال کے ایک انگریزی مضمون کا ترجمہ بھی
 کیا جو ”خلافت اسلامیہ“ کے نام سے چھپ چکا ہے۔

۱۹۲۶ء میں حضرت علامہ کے اصرار پر آپ نے پنجاب سول
 سیکریٹریٹ میں ملازمت کر لی۔ آپ پریس برانچ سے وابستہ ہوئے اور
 ترقی کرتے کرتے ہوم ڈیپارٹمنٹ تک پہنچے۔ ۱۹۳۶ء میں آپ کو
 ”خان صاحب“ کا خطاب ملا اور ۱۹۴۳ء میں ”خان بہادر“ کا۔
 سرکاری ملازمت کے ساتھ ساتھ آپ نے انجمن حمایت اسلام کی بھی خدمت
 کی۔ انجمن نے تعلیم نسواں کے لیے زنانہ کالج کھولا تو آپ اس کے
 اعزازی معتمد مقرر ہوئے۔ ۲۹ نومبر ۱۹۴۳ء کو انجمن حمایت اسلام
 کا سالانہ اجلاس فرمائروائے بھوپال نواب حمید اللہ خان کی صدارت میں
 منعقد ہوا۔ صدر انجمن نواب مظفر خان نے چودھری محمد حسین کی
 شان دار خدمات کا اعتراف کرتے ہوئے فرمایا:

”حضرات! اب مجھے خان صاحب چودھری محمد حسین کے

متعلق ایک سجدہ سہو ادا کرنا ہے۔ بہت کم حضرات کو معلوم ہو گا کہ یہ ڈاکٹر اقبال ہی تھے جو چودھری محمد حسین صاحب کو میرے پاس لے کر آئے تھے۔ فرمایا: ”انہیں لے لو“ میں نے حکم کی تعمیل کی۔ فرمایا ”آپ کو معلوم ہو جائے گا کہ میں آپ کو ایک سچا موتی دے رہا ہوں۔“

حضرت علامہ، چودھری صاحب کو کس عزت کی نگاہ سے دیکھتے تھے؟ اس کا اندازہ لگانا قدرے مشکل ہے۔ آپ ہی کے مخلصانہ مشورے سے علامہ نے اپنا کلام مجموعوں کی صورت میں شائع کرانا شروع کیا۔ جب ”بانگِ درا“ پہلی بار ۱۹۲۴ء میں چھپی، تو علامہ نے اس کے سرورق پر اپنے ہاتھ سے یہ شعر لکھ کر چودھری صاحب کو دیا:

بروں کشید ز پیچاکِ ہست و بود مرا

چہ عقدہ ہا کہ مقامِ رضا کشود مرا

چودھری صاحب روزانہ بلا ناغہ حضرت علامہ کی خدمت میں حاضر ہوتے۔ عموماً رات کو دیر تک صحبت گرم رہتی۔ علامہ تنہائی میں چودھری صاحب کو اپنا کلام سناتے۔ دونوں بزرگ فارسی یا عربی لغت کی مدد سے اشعار میں مضمون کی بندش، الفاظ کی صحت یا جذبات کی ہم آہنگی پر بحث کرتے۔ بعض اوقات اسلام، فلسفے یا سیاست پر بھی گفتگو ہوتی۔ ہنسی مذاق کی باتیں بھی ہوتیں۔ ایک دفعہ

چودھری صاحب نے علامہ کے ساتھ اپنی ملاقاتوں کی یادداشت لکھنی شروع کی تھی لیکن وہ چودھری صاحب کے ساتھ ہی دفن ہو گئی۔ کلامِ اقبال کا ایک ایک شعر چھپنے سے پہلے چودھری صاحب کی نظر سے گزرتا تھا۔ وہ ہر شعر کی شانِ نزول سے نہ صرف آگاہ تھے بلکہ ہر اشارے کو اچھی طرح سمجھتے تھے۔

جب علامہ نے مدراس میں اسلام پر اپنے مشہور و معروف لیکچر دیے تو چودھری صاحب جنوبی ہند کے دورے پر علامہ کے ہمراہ گئے۔ یہ لیکچر انگریزی میں شائع ہو چکے ہیں اور ان کا اردو ترجمہ بھی چھپ چکا ہے۔ حضرت مجدد الف ثانی اور سلطان ٹیپو شہید کے مزارت کی زیارت بھی چودھری صاحب نے اقبال کی معیت میں کی۔ جنوری ۱۹۳۳ء میں علامہ کی خطرناک بیماری کا آغاز ہوا اور ۱۹۳۵ء میں ان کی اہلیہ (والدہ جاوید) کا انتقال ہو گیا۔ کمسن بچوں کے حقوق کی نگہداشت کی خاطر علامہ نے ایک وصیت نامہ مرتب کیا جس میں خواجہ عبدالغنی، شیخ اعجاز احمد، چودھری محمد حسین اور حکیم طاہر الدین کو اپنے کمسن بچوں کا ولی مقرر کیا۔ ۱۹۳۷ء کو علامہ کی زندگی ہی میں خواجہ عبدالغنی انتقال کر گئے۔ بیماری کے آخری دنوں میں علامہ نے ایک سر ہمہ لفاظہ چودھری صاحب کو دیا اور فرمایا کہ یہ میری وفات کے بعد کھولا جائے۔

۲۱ اپریل ۱۹۳۸ء کی صبح کو پانچ بجے علامہ نے داعیِ اجل کو لبیک کہا۔ چودھری صاحب نے اقبال کی وصیت کے ایک ایک حرف پر عمل کر کے اسانت و دیانت کا پورا پورا حق ادا کیا۔ کلامِ اقبال کی اشاعت کے ساتھ ساتھ بچوں کی تعلیم و تربیت اور ان

کے حقوق کی نگہداشت بھی کی - مزارِ اقبال کی تعمیر کا فریضہ انجام دیا ، جاوید کو پہلے دیوانِ غالب ، پھر کلامِ اقبال اور آخر میں علامہ کے فرسان کے مطابق ”جاوید نامہ“ کے آخر میں ”خطاب بہ جاوید“ پڑھا کے اطمینان کا سانس لیا - مارچ ۱۹۴۹ء میں علامہ کی صاحبزادی سنیرہ بیگم کی شادی ہوئی اور چودھری صاحب اپنے ایک اہم فرض سے سبکدوش ہو کر خوش ہوئے - ستمبر ۱۹۴۹ء میں جاوید انگلستان روانہ ہوئے تو آپ نے انہیں نصیحت کی کہ ”علم شکار کرنا علم“ - ۱۶ جولائی ۱۹۵۰ء کو چار بجے شام آپ اللہ کو پیارے ہو گئے اور جھنگی قاضیاں ، اقبال پارک میں دفن ہوئے -



خواجہ حسن نظامی دہلوی

(۱۹۵۵ء)

علامہ اقبال اور خواجہ حسن نظامی دونوں کا خمیرِ محبت کے ضامن سے اٹھایا گیا تھا۔ دونوں اخوتِ اسلامی کے رشتے میں بندھے، ایک دوسرے کے نام کی مالا جیتے تھے۔ بے غرض دوستی کی نیو تو اسی وقت پڑ گئی تھی جب دونوں نے لکھنا شروع کیا تھا اور اخبار و رسائل کے ذریعے ان کے رشحاتِ قلم سامنے آنے لگے تھے۔ خواجہ صاحب نے نثر نویسی میں کمال پیدا کیا اور ان کے البیلے اسلوبِ نگارش نے بہت جلد آردو دنیا سے اپنا لوہا منوا لیا۔ اقبال نظم کے ذریعے اپنے افکار و خیالات پیش کر کے لوگوں کی توجہ کا مرکز بن رہے تھے۔ شاعری سے ان کا مقصود صرف اتنا تھا کہ پڑھنے والوں میں بھی وہی خیالات موج زن ہو جائیں جو ان کے اپنے قلب میں طوفان برپا کر رہے تھے۔ وہ فرمایا کرتے تھے کہ:

”اگر میں خواجہ صاحب جیسی نثر لکھنے پر قادر ہوتا تو

کبھی شاعری کو اظہارِ خیال کا ذریعہ نہ بناتا۔“^۱
 اس کے برعکس خواجہ حسن نظامی کی رائے یہ تھی کہ اگرچہ :
 ”ڈاکٹر اقبال سلیس اردو پر قادر نہیں مگر جذبات کو
 متحرک و مضطرب کر دینے کی ان کو بڑی قدرت ہے۔
 حیات انسانی کی مختلف شاخوں پر جس خوبی سے وہ لکھتے
 ہیں اور جو سوز کی تاثیر پیدا کر سکتے ہیں، اور کسی میں
 یہ بات کم پائی جائے گی۔“^۲

بہر حال دونوں کی پہلی ملاقات اُس وقت ہوئی جب خواجہ صاحب
 نے پنجاب کا چوتھا سفر کیا۔ ”آپ بیٹی خواجہ حسن نظامی“ کی
 ورق گردانی سے پتا چلتا ہے کہ خواجہ صاحب نے اپنے والد بزرگوار
 اور مرحوم بھائی کے ہمراہ پنجاب کے دو سفر تو خوردسالی ہی میں
 کیے۔ تیسرا سفر حضرت مولانا شاہ سلیمان چشتی قادری پهلوار کی
 معیت میں بہاول پور کا ہوا۔ اس سفر میں پہلی بار شیخ عبدالقادر
 مدیر ”مخزن“ سے ملاقات ہوئی۔ وہ اس زمانے میں صحافت اور اسٹیج کے
 آفتاب بنے ہوئے تھے۔ انہوں نے خواجہ صاحب کو دیکھ کر کہا کہ :
 ”شیخ محمد اقبال صاحب کا خیال تھا کہ حسن نظامی بہت
 بڑھے آدمی ہیں اور میں کہتا تھا کہ وہ نو عمر ہیں۔ آج
 دیکھ کر مجھ کو اپنے اندازے کی تصدیق ہو گئی کہ وہ
 صحیح تھا۔“^۳

۱۔ اتالیقی خطوط نویسی، از خواجہ حسن نظامی، ص ۴۱۔

۲۔ آپ بیٹی خواجہ حسن نظامی، ص ۶۹۔

اس سفر کے بعد چوتھا سفر پنجاب کا وہ تھا جس میں شیخ
محمد اقبال سے ملاقات ہوئی اور پنجاب کے قومی خیالات کا ایک گہرا
نقش لے کر خواجہ صاحب دہلی واپس گئے۔ خود فرماتے ہیں :

”ڈاکٹر سر محمد اقبال صاحب سے میرا ملنا جلنا ۱۹۰۳ء
سے تھا۔ ایک دفعہ انجمن حمایت اسلام لاہور میں آنہوں
نے اپنی نظم خاص لجن سے پڑھی اور مجھ پر ایسا اثر ہوا
کہ میں نے اپنا عامہ سر سے اتار کر ان کو دے دیا اور
کہا :

تمہارے جام سے کی نذر میری پارسائی ہو
اراکین انجمن نے عامہ نیلام کیا اور حکیم محمد شریف
آئی ڈاکٹر نے اس کو خرید لیا۔ اس جلسے میں مولانا
ابوالکلام آزاد بھی تھے۔“

یوں ایک ایسی مستحکم اور پائدار دوستی کی بنیاد قائم ہو گئی جسے
زمانے کی کوئی گردش گزند نہ پہنچا سکی۔ اس کی نسبت خواجہ صاحب
کا خیال تھا کہ :

”ملنساری کا برتاؤ اور چیز ہے اور دوستی کسی اور شے
کو کہتے ہیں۔ دوستی ایک ناقابلِ ختم ملنساری ہے، اور
جیسی زندگی کو اس کی ضرورت ہے ویسی ہی مشکل سے
وہ میسر آتی ہے۔“

۱۔ دیباچہ کتاب ”پاکستان کے موجد۔ اول ڈاکٹر سر محمد اقبال کے خطوط

خواجہ حسن نظامی دہلوی کے نام۔“

۲۔ آپ بیتی خواجہ حسن نظامی، ص ۱۲۲۔

اقبال جب تک اپنے جسم اور روح کے ساتھ اس دنیا میں حیات رہے ، میل ملاپ کا سلسلہ بھی جاری رہا اور خطوں کے ذریعے خیالات کا تبادلہ بھی ہوتا رہا ۔ اقبال کے سیکڑوں خطوں میں سے چند خط ، جو خواجہ حسن نظامی کی کتاب ”اتالیقِ خطوطِ نویسی“ میں دیگر مشاہیر کے خطوں کے ساتھ نمونے کے طور پر محفوظ رہ گئے ہیں ، دونوں کے خوشگوار تعلقات کی جیتی جاگتی اور منہ بولتی تصویریں ہیں ۔ یہ کتاب نومبر ۱۹۲۹ء میں پہلی مرتبہ شائع ہوئی تھی ۔ اس کے چار ایڈیشن بعد میں نکلے ۔ قیامِ پاکستان کے بعد خواجہ صاحب نے اس کتاب سے اقبال کے خطوط الگ کر کے بھی شائع کیے اور اس کتاب کا نام ”پاکستان کے سوجدِ اول ڈاکٹر سر محمد اقبال کے خطوطِ خواجہ حسن نظامی کے نام“ رکھا ۔ دیباچے میں اس اشاعت کی ایک وجہ تو یہ بیان کی :

”اب ان خطوط کو اس لیے شائع کیا جاتا ہے کہ پاکستان بن گیا ہے جس کا خیال سب سے پہلے ان کے دل میں آیا تھا اور انہوں نے بار بار زبانی مجھے پاکستان کا منصوبہ سنایا تھا ۔ مگر اس منصوبے میں ہندوستان کی تقسیم کا خیال نہیں تھا بلکہ ساری اسلامی دنیا کے اتحاد کو وہ پاکستان کہتے تھے ۔ البتہ ان کا خیال تھا کہ پاکستان ہندوستان میں بنایا جائے اور ساری اسلامی دنیا کا ہندوستان مرکز بن جائے ۔ ان خطوں میں بھی اس خیال کے اشارات کئی جگہ ہیں ۔ اس سلسلے میں وہ کئی بار میرے پاس دہلی آئے اور میں بھی کئی بار ان کے پاس لاہور آتا جاتا رہا۔“

دوسری وجہ اس غلط فہمی کا ازالہ تھا کہ ڈاکٹر صاحب اور خواجہ صاحب میں مثنوی ”اسرارِ خودی“ کی اشاعت پر اختلاف ہو گیا تھا۔ اس کی نسبت خواجہ صاحب نے وضاحت فرمائی :
 ”مثنوی ”اسرارِ خودی“ کے بنیادی اصول میں مجھے ان سے اختلاف نہ تھا بلکہ حضرت حافظ وغیرہ شعرا اور مشائخ صوفیہ کے بعض خیالات کی نسبت جو کچھ انہوں نے لکھا، میں نے اور حضرت اکبر الہ آبادی نے ان سے اختلاف کیا تھا، جس کو مخالفین نے اصل حقیقت سے بڑھا چڑھا کر مشہور کیا تھا۔ مگر اقبال آخر تک میرے دوست رہے اور ان کے برتاؤ میں کچھ فرق نہیں آیا۔
 بہر حال اب میرے مرنے کا وقت قریب ہے، اس لیے میں ان خطوط کو اس غرض سے شائع کرتا ہوں کہ ہندوستان اور پاکستان کے باشندگان کی غلط فہمیاں دور ہو جائیں اور ان کو ان خطوط سے اندازہ ہو جائے کہ انہوں نے اپنی مثنوی کا نام رکھنے سے پہلے مجھ سے مشورہ لیا تھا۔ میرا ایمان ہے کہ ڈاکٹر سر محمد اقبال صرف ہندوستان ہی کے نہیں بلکہ پوری ایشیا کے ہیرو اور لیڈر تھے اور ایشیا کی بیداری ان کی برکاتِ باطن کا نتیجہ تھی۔“
 اقبال کے یہی خطوط شیخ عطاء اللہ مرحوم نے ”اتالیقِ خطوط نویسی“ سے لے کر اپنی تالیف ”اقبال نامہ“ میں شامل کیے

۱۔ دیباچہ کتاب ”پاکستان کے موجدِ اول ڈاکٹر سر محمد اقبال کے خطوط خواجہ حسن نظامی کے نام“۔

ہیں۔ چونکہ ”اقبال نامہ“ نہایت آسانی سے دستیاب ہو جاتا ہے اس لیے آئندہ مضمون میں اسی کے حوالے دیے جائیں گے۔ خواجہ صاحب کی ابتدائی زندگی بڑی عُسرت اور تنگ دستی اور نہایت مشکلات میں گزری۔ برادری کے لوگ ان سے خدا واسطے کا پیر رکھتے تھے۔ ان کو قوتِ لایموت حاصل کرنے کے لیے کئی قسم کے پاپڑ بیلنے اور بڑی دوڑ دھوپ کرنی پڑی تھی۔ اسی محنت و مشقت نے انہیں کامیابی سے ہمکنار کر کے فائز المرام کیا۔ ۱۹۰۴ء میں خاندان میں سے کسی دشمن نے ان کے مرنے کی بد خبر آرائی مگر بعد میں اس کی تردید ہو گئی۔ اقبال نے اپنے ۲۲ جولائی ۱۹۰۴ء کے خط میں خواجہ صاحب کو لکھا :

”دو دفعہ ’پیسہ اخبار‘ میں، میں نے وہ خبر پڑھی جسے پڑھ کر لاہور کے دوستوں کو بے انتہا تشویش تھی، مگر قدرتِ خدا کی، مجھے مطلق رنج نہ محسوس ہوا اور اسی بنا پر جس دوست نے مجھ سے پوچھا، میں نے بے تکلف کہہ دیا کہ خبر غلط ہے۔ الحمد للہ کہ ایسا ہی ثابت ہوا اور میں لاہور کے احباب میں مفت کا صوفی مشہور ہو گیا۔ ایسی خبریں زیادتی عمر کی علامت ہیں۔۔۔ اس خبر سے کم از کم یہ تو معلوم ہو گیا کہ ملک کو آپ کی کس قدر ضرورت ہے۔ انشاء اللہ میں بھی تعطیلوں میں اگر ممکن ہوا تو آپ سے دہلی میں ملوں گا۔“

۶-۱۹۰۵ء میں خواجہ صاحب ہندو فقیروں ، سادھوؤں ، جوگیوں اور ان کے متبرک تیرتھوں کی سیر کے شوق میں متھرا ، بنارس ، بندرا بن ، گیا ، پردوار اور جگن ناتھ وغیرہ گئے اور ایک رسالہ ”تیرتھ یاترا“ لکھا۔ اقبال انہیں قدم قدم پر یاد آئے۔ وہ ان دنوں کیمبرج میں زیرِ تعلیم تھے۔ چنانچہ انہوں نے وہاں سے ۲۵ اپریل ۱۹۰۶ء کو لکھا :

”سرست سیاح کو سلام۔ متھرا ، پردوار، جگن ناتھ ، امر ناتھ جی سب کی سیر کی ، مبارک ہو۔ مگر بنارس جا کر لیلام ہو گئے۔ کیوں ٹھیک ہے نا؟ بلکہ ہمارے میر صاحب نیرنگ اور اکرام کو بھی ساتھ لے ڈوے۔

میرے پہلو میں ایک چھوٹا سا بُت خانہ ہے کہ ہر بُت اس صنم کدے کا رشکِ صنعتِ آزری ہے۔ اس پرانے مکان کی کبھی سیر کی ہے؟ خدا کی قسم! بنارس کا بازار فراموش کر جاؤ۔ میں تو ہر قدم پر آپ کو یاد آتا تھا۔ کیوں نہ یاد آؤں؟ آپ بھی ہم کو یہاں عموماً یاد آیا کرتے ہیں۔“

اقبال کو انگلستان اور جرمنی میں جو علمی فتوحات حاصل ہو رہی تھیں ، ان کو خواجہ صاحب خوب اچھا لگتے تھے۔ اس بنا پر بعض دوست خواجہ صاحب ہی کو قابلِ مبارک باد سمجھتے تھے۔

اقبال نے . ۱ فروری ۱۹۰۸ ع کو لندن سے خواجہ صاحب کو لکھا :
 ”میری کامیابیوں پر جو لوگ آپ کو مبارک باد دیتے ہیں ،
 راستی پر ہیں - مجھ میں اور آپ میں فرق ہی کیا ہے ؟
 دیکھنے کو دو ، حقیقت میں ایک -“^۱

اقبال ولایت سے پی ایچ - ڈی اور بیرسٹری کی سند لے کر واپس
 آئے تو خواجہ صاحب نے ان کی شان میں بہت کچھ لکھا - اس
 احسان کا شکریہ ادا کرتے ہوئے ۱۲ اکتوبر ۱۹۰۸ ع کو سیالکوٹ
 سے اقبال نے نہایت انکسار سے تحریر فرمایا :

آپ لوگوں کو میرا مشتاق بناتے ہیں - مجھے کچھ اعتراض
 نہیں ، مگر اندیشہ ہے کہ مجھ سے مل کر انہیں مایوسی نہ
 ہو — آپ اپنی ہر تحریک میں بغیر پوچھے مجھے شریک
 تصور کیجیے - مگر جس درد نے کئی مہینوں سے مجھے بیتاب
 کر رکھا ہے ، جو مجھے راتوں کو سونے نہیں دیتا ، جو
 مجھے تنہائی میں رلاتا ہے ، اس کی وجہ مجھ سے پہلے سن
 لیجیے ، پھر جو چاہے کیجیے - میں آپ کے ساتھ ہوں اور
 آپ میرے ساتھ -“^۲

۲۳ جون ۱۹۱۲ ع کو پھر لکھتے ہیں :
 ”آپ سے سامنے کو دل چاہتا ہے مگر کیا کروں ، علائق نہیں
 چھوڑتے - روٹی کا دھندا لاہور سے باہر نکلنے نہیں دیتا -

۱ - اقبال نامہ ، جلد دوم ، ص ۳۵۸ -

۲ - اقبال نامہ ، جلد دوم ، صفحات ۳۶۰ - ۳۶۱ -

کیا کروں عجب طرح کا قفس ہے۔“ افسانہ نگار نے
ہندوستان میں اہیائے اسلام کی خاطر جو بزرگ اُس وقت مختلف
حلقوں میں کام کر رہے تھے، اخبار ”توحید“ میرٹھ میں ان کا تذکرہ
کرتے ہوئے خواجہ صاحب نے اقبال کا نام نہ لیا۔ شاید کسی وجہ
سے چوک ہو گئی۔ اقبال نے اس فروگزاشت پر دوستانہ شکوہ کرتے
ہوئے خواجہ صاحب کو لکھا:

”خدا آپ کا بھلا کرے کہ آپ نے ہندوستان کے پرانے
بُت کدے میں ”توحید“ کی مشعل روشن کی ہے۔ مجھے
یقین ہے کہ دل اس کی حدت سے گرمائیں گے اور آنکھیں
اس کے نُور سے منور ہوں گی۔ میں بھی اپنی بساط کے
موافق کچھ نہ کچھ حاضر کروں گا۔“

مسلمانانِ ہندوستان کی بیداری کے پانچ اسباب، جو آپ نے
اس ہفتے کے ”توحید“ میں ارقام فرمائے ہیں، بالکل بجا ہیں۔
لیکن آپ نے یہ نہیں لکھا کہ اقبال، جس نے اسلامی قومیت
کی حقیقت کا راز اُس وقت منکشف کیا جب ہندوستان والے
اس سے غافل تھے اور جس کے اشعار کی تاریخ ”زمیندار“،
”کامریڈ“، بلقان، طرابلس اور نواب وقار الملک
کی حق گوئی کی تاریخ سے پہلے کی ہے، کس کا خوشہ چین
ہے؟ شاعروں کی بدنصیبی ہے کہ اُن کا کام بُرا بھلا، جو
کچھ بھی ہو، غیر محسوس ہوتا ہے اور ظاہر بین آنکھیں

مرئیات کی طرف قدرتاً زیادہ متوجہ ہوتی ہیں -
 اس خط کا مقصد شکایت نہیں اور نہ یہ کہ اقبال کے کام کا
 اشتہار ہو - حسن نظامی کو خوب معلوم ہے کہ اس کا
 دوست اشتہار پسند مزاج لے کر دنیا میں نہیں آیا ، مگر یہ
 مقصد اس خط کا ضرور ہے کہ ایک واقفِ حال دوست کی
 غلط فہمی دور ہو ، تاکہ اقبال کی وقعت اپنے دوست کی
 نگاہ میں محض اس خیال سے کم نہ ہو کہ اس نے مسلمانانِ
 ہندوستان کی بیداری میں حصہ نہیں لیا :

بکلامِ بیدل اگر رسی ، مگنڈر ز جادہ منصفی
 کہ کسی نمی طلبد ز تو صلہ دگر مگر آفریں“^۱

۱۹۱۳ء میں اقبال نے انجمن حمایت اسلام لاہور کے انتیسویں
 سالانہ اجلاس میں لسان العصر حضرت اکبر الہ آبادی کے رنگ میں
 چند چھوٹی چھوٹی طنزیہ و مزاحیہ نظمیں سنائیں - انہوں نے تو مذاقاً
 ان کا عنوان ”رگڑا“ رکھا تھا مگر وہ کتابی صورت میں ”اکبری
 اقبال“ کے نام سے شائع ہوئیں - خواجہ حسن نظامی نے ان کی نہایت
 شگفتہ تمہید لکھی - کتاب ”اکبری اقبال“ اب نایاب ہے مگر اس کی
 بعض منتخب نظمیں ”بانگِ درا“ میں آ گئی ہیں - خواجہ صاحب کی
 تمہید ، جو تبرک کا درجہ رکھتی ہے ، ان کی یادگار کے طور پر ذیل
 میں درج کی جاتی ہے :

”لاہور میں سیالکوٹ کے رہنے والے ایک آدمی رہتے ہیں ،

جن کا نام محمد اقبال ہے ، اور ڈاکٹر ہے اور بیرسٹر ہے اور پی ایچ۔ ڈی ہے۔ وہ شعر گاتے ، شعر بجاتے اور موقع پاتے ہیں تو شعر پیدا بھی کر لیتے ہیں۔

میں نے ان کو آدمی اس ڈر سے کہا کہ جو لوگ آدمیت کی عینک لگائے ہوئے ہیں اور اقبال ان کو آدمی ہی نظر آتے ہیں ، کہیں وہ مجھ سے ثبوت نہ مانگ بیٹھیں ، ورنہ میں اقبال کو پیکرِ خاک نہیں سمجھتا اور ان کے پتلے کو آدم زاد نہیں جانتا۔ ممکن ہے کہ وہ بشر ہوں مگر ان کی بشریت فقط ان کے بیوی بچوں یا ان کے لیے مبارک ہو ، جو ان کو گورا چٹا مونچھوں والا عقل مند پروفیسر و بیرسٹر کہتے ہیں۔

میں نے پروفیسر اقبال کو بھی دیکھا ہے اور ڈاکٹر اقبال کو بھی ، سیالکوٹی اقبال کو بھی اور لاہوری اقبال کو بھی ، یورپین اقبال کو بھی دیکھا ہے اور لندنی اقبال کو بھی ، مگر آدمی کبھی نہیں پایا۔ وہ ازل سے حیوان ہیں اور حیاتِ ابدی کے نشان ہیں۔ ہندوستان کے آدمی حیوان کے لفظ کو مکروہ جانتے ہیں مگر میں اس لفظ میں وہ جان پاتا ہوں جو ہندوستان کے کسی انسان میں نہیں۔

برسات میں مکھیٹاں اور پروانے دونوں پیدا ہوتے اور دونوں جاندار کہلاتے ہیں ، مگر ایک آدمی کو ستانا اور مگس بے حیا نام پاتا ہے اور دوسرا شمع کے رُخ پر قربان ہو جاتا ہے اور عبرت ڈھونڈنے والوں کو صبح کے وقت

اپنی لاش دکھا کر رلاتا ہے ۔

اقبال بھی ایک پروانہ ہے جو اُن دیکھی شمع کا دیوانہ ہے ۔ مکھیٹاں اس کے اشعار کو مٹھاس سمجھ کر چاٹتی ہیں اور پروانے شعلہ سمجھ کر قربان ہونے آتے ہیں ۔

اقبال ہمیشہ آسمان پر اڑتے ہیں ۔ زمین پر کبھی آنا ہوتا ہے تو اُس زمین میں جو آسمان سے زیادہ دُور ہوتی ہے ۔ اس لیے وہ لوگ جن کے پاس ہوائی جہاز نہیں ہیں ، یہ کہتے رہ جاتے ہیں کہ اقبال کہاں ہیں ؟ ہم ان تک کیونکر پہنچیں ؟

ایک دن بھری سبھا کے اندر اقبال زمین پر آئے اور چند جملے ان کی زبان میں سنائے جو زمانے کی زبان کہلاتے ہیں ، جن کا نام اکبر ہے ، جو اللہ آباد میں بیٹھ کر اللہ کی آبادیاں بساتے ہیں ۔ اکبر کے ہم زبان ہو کر بولنا آسان بات نہیں ہے ۔ اکبر اشارات ربّانی کے حامل ہیں ۔ اکبر کو گویا کرنے والا پہلے آنکھ سے دیکھتا ہے ، پھر قلم سے لکھواتا ہے ۔ اکبر کی ہر بات زمین آسمان کو ایک کر دیتی ہے ۔ ہر قول وہ وجود لے کر آتا ہے جس کو انگریزی میں کیرکٹر کہتے ہیں ۔ اکبر نے اُس دھوپ میں بال سفید کیے ہیں جس نے اسلامی سلطنت کا باغ خشک کر دیا ۔ اقبال نے اکبری زبان میں جو کچھ کہا ہے وہ ”اکبری اقبال“ ہے ۔ خلقت اس کو دیکھتی ہے کہ اقبال

نے کس حد تک اکبر کی روش کو ٹہا پتا ہے اور اکبر کی طرح کیونکر تنگ قافیوں کو کشادہ کیا ہے۔ مگر دیکھنا یہ تھا کہ زمانہ اکبر کی زبان میں بولتے بولتے اب اقبال کی زبان میں بھی آیا ہے۔ خدا خیر کرے۔ دیکھیے ان حروف کے پردے سے کیا نکلتے والا ہے۔

ہندو استھان کی بے قراری میں کام کی باتیں درکار ہیں جن میں نتائج ہوں اور چلنے کے لیے راستہ ہو، عبرت کے لیے دل خوش کن آگاہی و تنبیہ ہو۔ اکبر و اقبال کا ابتدا سے یہی شیوہ رہا ہے مگر اقبال نے اور طریق سے کہا اور اکبر نے اور پیرایے سے۔ اس نظم میں جو منشی مرغوب رقم صاحب کے ذریعے شائع ہوتی ہے، اقبال نے اکبری نقشِ قدم پر پاؤں اٹھایا ہے اور حق یہ ہے کہ مضبوطی سے ہر نشان پر پاؤں جھایا ہے۔ مجھ سے کہتے ہیں کہ میں اس نظم پر وہ لکھوں جس کو لوگ ریویو کہتے ہیں، مگر میں پوچھتا ہوں کہ بہتے ہوئے دریا کی روانی کو اس کی کیا ضرورت ہے کہ دوسرا اس کے تیز بہاؤ کی حقیقت پر لیکچر دے۔ موجیں مارنے والا سمندر جب خود نظر آتا ہے تو کسی کا یہ کہنا کہ کشتیاں چکرا جائیں گی، سواریوں کو چکر آئیں گے، بادل اٹھیں گے اور زمین پر مینہ برسائیں گے، فضول ہے۔ جاننے والے خود جانتے ہیں کہ یہ طوفان کسی موسم کی خبر دیا کرتا ہے۔ اس واسطے میں اس نظم کے متعلق کچھ کہنا نہیں چاہتا۔ اور نہ کہنا

ہی اس کی اعلیٰ شان کی دلیل ہے۔“
 ۱۹۱۵ء کے آغاز میں خواجہ صاحب نے اقبال کی اسلامی خدمات
 کا اعتراف کرتے ہوئے انہیں ”سّر الوصال“ کا خطاب عطا کیا۔
 اقبال نے ۶ فروری ۱۹۱۵ء کے خط میں لکھا :

”آپ کی سرکار سے جو خطاب مجھے عطا ہوا ہے ، اس کا
 شکریہ ادا کرتا ہوں۔ لیکن وہ مثنوی جس میں خودی کی
 حقیقت و استحکام پر بحث کی ہے ، اب تقریباً تیار ہے اور
 پریس میں جانے کو ہے۔ اس کے لیے کوئی عمدہ نام یا
 خطاب تجویز فرمائیے۔ شیخ عبدالقادر صاحب نے اس کا نام
 اسرارِ حیات ، پیامِ سروش ، پیامِ نو ، آئینِ نو تجویز کیے
 ہیں۔ آپ بھی طبع آزمائی فرمائیے اور نتائج سے مجھے مطلع
 کیجیے تاکہ میں انتخاب کر سکوں۔“

یہ تو معلوم نہیں ہو سکا کہ خواجہ صاحب نے اس مثنوی کے
 لیے کون کون سے نام تجویز کیے ، البتہ یہ ۱۹۱۱ء سے ۱۹۱۵ء تک
 مختلف وقتوں میں تھوڑا تھوڑا کر کے لکھی جاتی رہی اور اس کے
 بعض بعض اشعار خاص خاص دوستوں کو ملاحظے اور مشورے کے لیے
 بھیجے بھی جاتے رہے۔ البتہ اقبال نے ۱۹۱۵ء میں اسے ”اسرارِ خودی“
 کے نام سے پیش کیا۔ اس سے قبل یکم اگست ۱۹۱۳ء کے ہفتہ وار
 ”توحید“ میں لکھا تھا ، جو خواجہ حسن نظامی کی ادارت میں شائع
 ہوتا تھا ، اقبال کے چند اشعار نظر آتے ہیں ، جو ”مثنوی اسرارِ خودی“

کے عنوان سے مندرجہ ذیل تمہید اور تعارف کے ساتھ شائع ہوئے تھے :

”یہ نظم ڈاکٹر شیخ محمد اقبال کی شہرہ آفاق اور ہر دل عزیز شاعری میں ایک نئے باب کا افتتاح کرتی ہے۔ ڈاکٹر صاحب نے خواب میں دیکھا کہ حضرت مولانا روم ارشاد فرماتے ہیں ”اقبال ! مثنوی لکھو“۔ عرض کیا ”مثنوی کا حق تو آپ ادا کر گئے“۔ فرمایا ”نہیں، تم بھی لکھو“۔ التماس کی ”آپ فرماتے ہیں خودی کو مٹاؤ اور مجھ کو یہ مفہوم ہوتا ہے کہ خودی قائم کرنے کی چیز ہے“۔ ارشاد ہوا ”نہیں، ہمارا مطلب بھی یہی ہے جو تم سمجھتے ہو“۔ آنکھ کھلی تو زبان پر یہ شعر تھے، جن کو قلم بند کرنا شروع کیا۔ پہلی قسط اخبار ”توحید“ کے ذریعے شائع کی جاتی ہے، جس میں کچھ حصہ نعت کا ہے اور کچھ متفرق اشعار قیامِ خودی کی نسبت ہیں۔ نوکری کی نسبت جو کچھ جناب اقبال کے قلم سے نکلا ہے، وہ اس قابل ہے کہ دورِ حاضر کے وہ تمام نوکری پرست لوگ، جو دوسروں کی غلامی کے لیے باہمی کشمکش میں مبتلا ہیں، غور سے پڑھیں۔ ہندو کہتے ہیں کہ ہم غلام بنیں گے۔ مسلمان کہتے ہیں یہ حلقہ ہمارے کان میں ڈالنا چاہیے۔ ایسے داروگیر کے زمانے میں ڈاکٹر اقبال کی یہ نظم ہندوستانیوں میں ایک نئی زندگی پیدا کرے گی۔ میں چاہتا ہوں کہ ناظرین ”توحید“ اس نظم کو خود بھی یاد کریں اور اپنے دوستوں کو بھی

یاد کرائیں۔“^۱

اس کے کئی سال بعد جون ۱۹۵۰ء کے ”منادی“ دہلی میں خواجہ صاحب نے واشگاف الفاظ میں لکھا :

”ڈاکٹر سر محمد اقبال کی مثنوی ”اسرارِ خودی“ کا نام میں نے تجویز کیا تھا۔ اور بھی کئی نام تجویز کیے تھے مگر انہوں نے اس کو پسند کیا۔“^۲

مثنوی ”اسرارِ خودی“ کا شائع ہونا تھا کہ ایک ہنگامہ برپا ہو گیا۔ چونکہ مثنوی کا علمِ کلام عام سطح سے بلند تھا، اس لیے تصوف کے بعض مسائل مثلاً وحدت الوجود، تنزیلاتِ ستہ اور ربانیت وغیرہ سے لوگوں نے اختلاف کیا اور مخالفت کا ایک زبردست طوفان اٹھ کھڑا ہوا۔ بعض صوفی، پیر اور سجادہ نشین، جنہیں روایاتِ باطلہ کی پابندی اور شریعتِ حقہ سے ناواقفیت کی نمائندگی کا شرف حاصل تھا، اقبال کے خلاف صف آرا ہو گئے اور انہوں نے خوب خوب ضربیں لگائیں۔ تعجب کی بات ہے کہ خواجہ حسن نظامی اور ان کے مرید اس جنگ میں سب سے پیش پیش تھے۔ خواجہ صاحب نے اس بات کا تو اعتراف کیا کہ :

”حضرتِ اقبال کے کمالِ شاعری، سوز و گداز اور اس اثر سے انکار کرنا، جس نے مسلمانوں کی موجودہ نسل کو بیدار کیا، آفتاب کے وجود سے انکار کرنا ہے۔ وہ میرے اس زمانے سے دوست ہیں جب ان کی کارگزاری نے نیا نیا نشان

۱۔ ہفتہ وار ”توحید“ سیرٹھ، یکم اگست ۱۹۱۳ء -

۲۔ ماہنامہ ”منادی“ دہلی، بابت جون ۱۹۵۰ء -

بلند کیا تھا۔ میں ہمیشہ ان کے علم کے نیچے رہا۔ میں نے زبان سے، قلم سے اور ہر ایک طریقے سے، جس پر مجھ کو قابو تھا، اقبال کے خیالات کی تبلیغ کی۔ میرے عقیدے میں اقبال کا پایہ آس توصیف سے بھی کم نہیں بلند ہے جس کو جناب ”کشاف“ نے بیان کیا ہے۔“^۱

لیکن اس کے باوجود مشنوی کے خلاف نہ صرف انہوں نے خود نہایت زوردار مضامین لکھے بلکہ دوسروں سے بھی لکھوائے۔ چنانچہ آپ نے کہا :

”میں اقبال کی نیت پر حملہ نہیں کروں گا۔ اس لیے نہیں کہ وہ میرے دوست ہیں، اس لیے نہیں کہ وہ بڑے آدمی ہیں، بلکہ اس لیے کہ سالہا سال سے میں ان کے خیال و ارادے کو جانتا ہوں۔ انہوں نے تو یہ مشنوی اپنی دانست میں مسلمانوں کے فائدے کے لیے لکھی ہوگی مگر اس سے سخت خطرے پیدا ہوں گے اور مسلمانوں کے اصولی عقائد میں تزلزل پڑ جائے گا۔ درحقیقت یہ مشنوی اقبال کی نہیں بلکہ اقتضائے وقت کی لسانِ حال ہے۔ وقت کی خواہش ہے کہ مشرقی مغربی بن جائیں۔ مگر کیا وہ ایسا کر سکتے گا؟ اس سے کہہ دو کہ نہیں :

سانچے گُر کا بالکا مرے نہ مارا جائے

۱۔ مضمون ”کشافِ خودی“ از خواجہ حسن نظامی، مطبوعہ اخبار ”وکیل“ امرتسر، ۲۹ دسمبر ۱۹۱۵ء۔ نیز مجلہ ”اقبال“ لاہور، اکتوبر ۱۹۵۳ء، ص ۷۶۔

حضرت حافظ (شیرازی) کی اقبال نے کیسی آبروریزی کی ہے ، کیسے کریہہ الفاظ سے ان کو یاد کیا ہے ۔ اگر وہ سچے ہیں کہ حافظ کے کلام نے مسلمانوں کو کم ہمت بنا دیا ہے تو میں پوچھوں گا کہ آنحضرت صلی اللہ علیہ وسلم نے جو دنیاۓ مردار کی مذمت کی تھی ، اس سے مسلمانوں کی ہمت نہ ٹوٹی؟ حضورؐ اور سب صحابہ دین کو مقدم اور دنیا کو مؤخر کہتے تھے ۔ انہوں نے کیسی کیسی فتوحات کیں ۔ ”اسرارِ خودی“ دنیا کو مقدم کہہ کر کیا دکھا سکے گی؟ ”اسرارِ خودی“ میں کن کن یورپین فلاسفروں کی روح ہے؟ اس کو ذرا سمجھ لینے دو ۔ گو ہم بے علم ہیں ، بے سہارا ہیں مگر دین کی حمایت میں ہم سے جو کچھ بن پڑے گا ، کریں گے ۔ اقبال سے خدانخواستہ دشمنی نہیں لیکن دوستی کو عقائد میں حائل ہونے کا کوئی حق نہیں ۔ مسلمان اپنی مذہبی رائے میں کسی دنیاوی تعلق کا پابند نہیں ہو سکتا ، لہذا میں بھی نہیں ہوں ۔“^۱

اسی پر ہی بس نہیں کی ، خواجہ صاحب نے مندرجہ ذیل آٹھ سوال مرتب کر کے بعض مشائخِ کرام کے پاس بھیجے اور ان کے جوابات کی ، جو مثنوی پڑھے بغیر دیے گئے تھے ، خوب خوب اشاعت کی :

(۱) ”کیا قرآن شریف عقیدہ وحدت الوجود کا مخالف ہے؟“

(۲) کیا توحید اور وحدت الوجود دو جدا گانہ اشیا ہیں؟

(۳) کیا اسلام صرف انانیّت مٹانے کو آیا ہے؟

(۴) تصوف کا انتہائی نتیجہ اور مقصود کیا ہے؟

(۵) کیا صحابہ کرام میں کیفِ سُکر مثل خواجہ حافظ

شیرازی کے کسی میں نہ تھا؟

(۶) صوفیوں کی حالت سلوک کے کسی مقام کو مفید ہے

یا نہیں؟

(۷) کیا کیفیتِ وحدت الوجود کسی مقام کا نام ہے اور

اس مقام کے بعد کیا مقام ہے؟ کیا حضرت ابن عربی

رحمۃ اللہ علیہ نے اس کے بعد عدمِ محض تسلیم کیا ہے

اور یہ مذہبی امور میں مفید ہے یا نہیں؟

(۸) کیا وحدت الوجود محض علمی مسئلہ ہے یا اس کو

مذہب سے بھی کچھ تعلق ہے؟“

خواجہ صاحب نے اس سے بھی آگے بڑھ کر ۳ جون ۱۹۱۶ء

کے رسالہ ”خطیب“ دہلی میں ”سُر اسرارِ خودی“ کے عنوان

سے مشنوی کے اصول پر بحث کی اور مندرجہ ذیل پانچ وجوہ کی بنا پر

اسے نامعقول قرار دیا:

اول: ”یہ کہ اقبال نے مشنوی میں خودی کی حفاظت پر جو

کچھ لکھا ہے، وہ کچھ انوکھا اور نرالا نہیں

بلکہ قرآن شریف کی تعلیم سے بہت ہی کم ہے۔

لہذا بمقابلہ قرآن اس کی ضرورت نہیں۔

دوم: یہ کہ دیباچے میں مسئلہ وحدت الوجود اور صوفیوں

کو ملزم قرار دیا گیا ہے کہ ترکِ خودی کا جذبہ اس مسئلے اور وحدت الوجود کے مقلد صوفیہ کے سبب قوم میں پیدا ہوا۔ پرائیویٹ خط و کتابت میں بھی حضرت اقبال نے اس پر بہت زور دیا ہے اور ان کے احباب بھی صاف صاف کہتے ہیں کہ اس مشنوی کا اصل مقصد صوفی تحریک کا دنیا سے سٹانا ہے۔ پس چونکہ ان کا ارادہ بے بنیاد ہے اور وہ قیامت تک اس میں کامیاب نہیں ہو سکتے، لہذا میں بھی اس مشنوی کو بے نتیجہ تصور کرتا ہوں، اور لغویت سے اختلاف ضروری ہے۔

سوم : مصنف نے دیباچے میں مسلمانوں کو بہ پیروی حکمائے یورپ اپنے عقائد بدل دینے کی صلاح دی ہے۔

چہارم : یہ مشنوی گو خود داری سکھاتی ہے مگر ساتھ ہی اس کے مغربی خود غرضی بھی سکھاتی ہے، جو اسلام کے سراسر خلاف ہے۔

پنجم : اس مشنوی نے میری خودی کی توہین کی ہے۔^۱ جب علامہ اقبال کے عقائد کی نسبت لوگوں میں غلط فہمیاں پھیلنی شروع ہوئیں اور مسائل کو غلط رنگ میں پیش کیا گیا تو انہوں نے مخالفوں کے اعتراضات کا جواب دینے اور اپنے نظریے کی وضاحت کرنے کے لیے خود بھی چند مضامین لکھے جو اس وقت کے

اخباروں بالخصوص ”وکیل“ امرتسر اور ”نیو ایرا“ (انگریزی اخبار) لکھنؤ میں شائع ہوئے۔ خواجہ حسن نظامی کو خاص طور پر مخاطب کر کے آپ نے فرمایا :

”مجھے خوب معلوم ہے کہ آپ کو اسلام اور پیغمبر اسلامؐ سے عشق ہے۔ پھر یہ کیونکر ممکن ہے کہ آپ کو ایک حقیقتِ اسلامی معلوم ہو جائے اور آپ اس سے انکار کریں؟ بلکہ مجھے ابھی سے یقین ہے کہ آپ بالآخر میرے ساتھ اتفاق کریں گے۔ میری نسبت بھی آپ کو معلوم ہے کہ میرا فطری اور آبائی میلان تصوف کی طرف ہے اور یورپ کا فلسفہ پڑھنے سے یہ میلان اور بھی قوی ہو گیا ہے، کیونکہ فلسفہ یورپ بحیثیتِ مجموعی وحدت الوجود کی طرف رخ کرتا ہے، مگر قرآن پر تدبیر کرنے اور تاریخ اسلام کا بغور مطالعہ کرنے کا نتیجہ یہ ہوا کہ مجھے اپنی غلطی معلوم ہوئی اور میں نے محض قرآن کی خاطر اپنے قدیم خیال کو ترک کر دیا۔ اور اس مقصد کے لیے مجھے اپنے فطری اور آبائی رجحانات کے ساتھ ایک خوفناک دماغی اور قلبی جہاد کرنا پڑا۔“

اس کے بعد علامہ اقبال نے ایک ایک کر کے ہر اعتراض کا جواب نہایت وضاحت اور جامعیت سے دیا۔ مشکل سے مشکل اور نازک سے نازک مسئلے میں بھی صاف گوئی سے کام لیا۔ بڑے آدمیوں کی طرح کوئی

ایسی بات نہ کی جس سے موقع بہ موقع کترا کے نکل جانے کی گنجائش باقی رہتی۔ ان کو اپنے آپ پر پورا اعتماد تھا۔ وہ فلسفی، مفکر اور اس کے علاوہ بہت اچھے قانون دان بھی تھے۔ وہ جو کچھ بھی کہتے یا لکھتے، اس میں جذبات کو اتنا زیادہ دخل نہ ہوتا جتنا کہ سوچ سمجھ اور فکر و تدبیر کو دخل ہوتا تھا۔ چنانچہ انہوں نے اس سلسلے میں جو کچھ لکھا، اس میں مغز اور دلائل کے علاوہ ایک اچھے قانون دان اور اچھی وکالت کرنے والے کا منطقی ربط بھی تھا۔ اپنی بحث سمیٹتے ہوئے حضرت علامہ نے فرمایا :

”مستدرجہ بالا سطور سے آپ کو معلوم ہو گیا ہو گا کہ فلسفیانہ اور مورخانہ اعتبار سے مجھے بعض ایسے مسائل سے اختلاف ہے جو حقیقت میں فلسفے کے مسائل ہیں مگر جن کو عام طور پر تصوف کے مسائل سمجھا جاتا ہے۔ تصوف کے مقاصد سے مجھے کیونکر اختلاف ہو سکتا ہے؟ کوئی مسلمان ہے جو ان لوگوں کو بُرا سمجھے جن کا نصب العین محبت رسول اللہ (صلی اللہ علیہ وسلم) ہے؟ وہ اس ذریعے سے ذات باری سے تعلق پیدا کر کے اپنے اور دوسروں کے ایمان کی پختگی کا باعث ہوتے ہیں۔ اگر میں صوفیا کا مخالف ہوتا تو مشنوی میں ان کی حکایات و مقولات سے استدلال نہ کرتا۔“

حضرت علامہ کو اپنے خیالات کی صحت و صداقت پر پورا پورا

یقین تھا - اس سلسلے میں آنہوں نے کئی خط سہارا جہ کشن پرشاد شاد مدارالمہام حیدر آباد دکن کو بھی لکھے - ۱۴ اپریل ۱۹۱۶ ع کے مکتوب کی مندرجہ ذیل سطور میں جو پیش گوئی کی گئی وہ حرف بحرف پوری آتری - فرمایا :

”یہ مثنوی ، جس کا نام ’اسرارِ خودی‘ ہے ، ایک مقصد سامنے رکھ کر لکھی گئی ہے - میری فطرت کا طبعی اور قدرتی میلان سُکر و مستی و بے خودی کی طرف ہے - مگر قسم ہے اُس خدائے واحد کی جس کے قبضے میں میری جان و مال و آبرو ہے ، میں نے یہ مثنوی از خود نہیں لکھی ، بلکہ مجھ کو اس کے لکھنے کی ہدایت ہوئی ہے - اور میں حیران ہوں کہ مجھ کو ایسا مضمون لکھنے کے لیے کیوں انتخاب کیا گیا ! جب تک اس کا دوسرا حصہ ختم نہ ہولے گا ، میری روح کو چین نہ آئے گا - اس وقت مجھے یہ احساس ہے کہ بس میرا یہی ایک فرض ہے اور شاید میری زندگی کا اصل مقصد بھی یہی ہے - مجھے یہ معلوم تھا کہ اس کی مخالفت ہوگی کیونکہ ہم سب انحطاط کے زمانے کی پیداوار ہیں اور انحطاط کا سب سے بڑا جادو یہ ہے کہ یہ اپنے تمام عناصر و اجزا و اسباب کو اپنے شکار (خواہ وہ شکار کوئی قوم ہو ، خواہ فرد) کی نگاہ میں محبوب و مطلوب بنا دیتا ہے ، جس کا نتیجہ یہ ہوتا ہے کہ وہ بدنصیب شکار اپنے تباہ و برباد کرنے والے اسباب کو

اپنا بہترین مرئی تصور کرتا ہے - مگر :

من صدائے شاعرِ فرداستم

اور :

نا آمیدستم زیارانِ قدیم

طورِ من سوزد کہ می آید کلیم

نہ حسن نظامی رہے گا نہ اقبال - یہ بیچ جو مردہ زمین میں
اقبال نے بویا ہے ، آگے گا ، ضرور آگے گا اور علی الرغمِ
مخالفت بار آور ہوگا - مجھ سے اس کی زندگی کا وعدہ کیا
گیا ہے - الحمد للہ - "۱

اس موقع پر حضرت اکبر الہ آبادی نے ثالث بالخیبر کا کردار
ادا کیا - انہوں نے پہلے تو اس ہنگامہ 'مخالفت کو کوئی اہمیت ہی
نہ دی بلکہ سرسری طور پر اپنے رنگ میں کہہ دیا کہ کیوں
دیوانے ہوئے جاتے ہو ؟ تصوف کے مسائل اس طرح حل نہیں
ہوں گے :

حضرت اقبال اور خواجہ حسن

پہلوانی ان میں ، آن میں بانکپن

جب نہیں ہے زور شاہی کے لیے

آؤ گتھ جائیں خدا ہی کے لیے

ورزشوں میں کچھ تکلف ہی سہی

ہاتھ پائی کو تصوف ہی سہی

ہست در ہر گوشہٴ ویرانہ رقص

می کند دیوانہ با دیوانہ رقص^۱

لیکن جب معاملہ حد سے بڑھ گیا اور بحث آلتی سیدھی ہو کر پٹری سے اترنے لگی تو اقبال نے اپنی صفائی پیش کرتے ہوئے حضرت اکبر کو لکھا :

”۲۷ جنوری ۱۹۱۶ء — انشاء اللہ اختلاف رائے کا اثر پرائیویٹ تعلقات پر نہ ہوگا۔ میں نے تو صرف ایک دو خط شائع کیے تھے، اور وہ بھی آس وقت جب خواجہ حسن نظامی نے خود مضامین لکھے اور اپنے احباب سے لکھوائے۔ ان مضامین کی مجھے کوئی شکایت نہیں۔ شکوہ صرف اس امر کا تھا کہ پرائیویٹ خطوں میں تو وہ مجھے لکھتے تھے اور لکھتے ہیں کہ تمہاری نیت پر کوئی حملہ نہیں، لیکن اخباروں میں اس کے برعکس لکھتے ہیں۔ میں نے خواجہ صاحب سے اس امر کی شکایت کی تھی اور نہایت صاف باطنی کے ساتھ لکھا تھا کہ آپ میرے ساتھ نا انصافی نہ کریں۔ علمی بحث ہونی چاہیے۔ حریف کو بدنام کرنا مقصود نہ ہونا چاہیے بلکہ اس کو قائل کرنا اور راہِ راست پر لانا (مقصود ہونا چاہیے)۔“

بہر حال وہ معذور ہیں۔ وہ صوفی ضرور ہیں مگر تصوف کی تاریخ و ادبیات اور علوم القرآن سے مطلق واقفیت نہیں رکھتے،

۱۔ خطوط اکبر، بنام خواجہ حسن نظامی، ص ۲۴۔

اس واسطے مجھے ان کے مضامین کا مطلق اندیشہ نہیں۔“^۱ ایک اور خط میں اپنی پوزیشن واضح کرتے ہوئے اسی بات کو دہرایا : ”م فروری ۱۹۱۶ء — میں تصوف کی تاریخ پر ایک مبسوط مضمون لکھ رہا ہوں ، جو ممکن ہے کہ ایک کتاب بن جائے۔ چوں کہ خواجہ حسن نظامی نے عام طور پر اخباروں میں میری نسبت مشہور کر دیا ہے کہ میں صوفیائے کرام سے بدظن ہوں ، اس واسطے مجھے اپنی پوزیشن صاف اور واضح کرنی ضروری ہے ، ورنہ اس طویل مضمون کے لکھنے کی کوئی ضرورت نہ تھی۔ چوں کہ میں نے خواجہ حافظ پر اعتراض کیا ہے ، اس واسطے ان کا خیال ہے کہ میں تحریک تصوف کو دنیا سے مٹانا چاہتا ہوں۔ ”ستر اسرارِ خودی“ کے عنوان سے انہوں نے ایک مضمون ”خطیب“ میں لکھا ہے جو آپ کی نظر سے گزرا ہوگا۔ جو پانچ وجوہ انہوں نے مثنوی سے اختلاف کرنے کے لیے لکھے ہیں ، انہیں ذرا غور سے ملاحظہ فرمائیے۔

آپ کا قطعہ ”حضرت اقبال اور خواجہ حسن“ بہت خوب رہا۔ صرف ایک بات ہے کہ خواجہ صاحب کو تو کبھی رقص اور سُکر نصیب ہوتا ہوگا ، میں اس نعمت سے محروم ہوں۔“^۲

۱۔ اقبال نامہ ، جلد دوم ، صفحات ۳۹ - ۵۰۔

۲۔ ایضاً ، صفحات ۵۱ - ۵۳۔

پھر ایک خط میں اپنے دلی جذبات کا اظہار اس طرح کیا :

” ۲۵ جولائی ۱۹۱۸ء — خواجہ حسن نظامی سے مجھے دلی محبت ہے ، جس پر اختلاف خیال کوئی اثر نہیں کر سکتا۔ اور اصل بات تو یہ ہے کہ وہ اختلاف بھی ، کم از کم میرے علم اور سمجھ کے مطابق ، کوئی اختلاف نہیں ہے۔ وہ کچھ عرصہ ہوا یہاں تشریف لائے تھے۔ میں نے اصرار کیا کہ ایک آدھ روز قیام فرمائیے مگر وہ ٹھہر نہ سکتے تھے۔ زبانی باتیں ہوتیں تو بہت سی غلط فہمیاں رفع ہو جاتیں۔ لیکن جو کچھ بھی ہو اس سے محبت میں کمی واقع نہیں ہو سکتی جو مجھ کو ان سے ہے۔ وہ ایک نہایت محبوب آدمی ہیں۔ ان کو جان کر ان سے محبت نہ رکھنا ممکن نہیں۔“

آخر حضرت اکبر نے ایک طرف تو اقبال کو روکا کہ اس قسم کی بحث غیر ضروری ہے ، دوسری طرف خواجہ حسن نظامی کو مشورہ دیا :

اے خواجہ حسن کرو نہ اقبال کو رد
قوسی رکنوں کے ہیں نگہبان وہ بھی
تم محو ہو حسن کی تجلی میں اگر
ہیں دشمنِ فتنہ رقیبان وہ بھی

پریوں کے لیے جنوں ہے تم کو اگر

دیووں کے لیے بنے سلیباں وہ بھی

اس پر دونوں خاموش ہو گئے۔ میں نے اس تمام بحث کو نہایت تفصیل کے ساتھ اپنے مضمون ”معرکہ“ اسرارِ خودی“ میں بیان کیا ہے، جو مجلہ ”اقبال“ لاہور بابت اکتوبر ۱۹۵۳ء اور اپریل ۱۹۵۴ء میں چھپ چکا ہے۔ یہاں دہرانے کی ضرورت نہیں۔ لب لباب یہ ہے کہ اقبال کو اس قلمی جنگ میں کامیابی نصیب ہوئی۔ انہوں نے مثنوی کے دوسرے نقش میں بعض جگہ لفظی ترمیمیں کر کے میدان مار لیا۔ ان کا فلسفہ خودی مقبولِ خاص و عام ہوا۔ خواجہ حسن نظامی بھی پہلے کی طرح ہمنوا اور شیر و شکر ہو کر اقبال کی دوستی کا دم بھرنے لگے۔

۱۹۱۸ء میں پھر غلط فہمی کے آثار پیدا ہوئے لیکن بات بڑھنے نہ پائی تھی کہ صفائی ہو گئی۔ پہلی عالمی جنگ کی وجہ سے روزنامہ ”زمیندار“ پر حکومت نے پابندی عاید کر کے مولانا ظفر علی خاں کو ان کے گاؤں کرم آباد میں نظر بند کر دیا تھا۔ مگر انہوں نے سیاسیات سے کنارہ کش رہنے کا وعدہ کرنے کے باوصف ایک نیا ہفتہ وار ”ستارہ صبح“ جاری کر لیا تھا۔ اس اخبار کی گرمی بازار کی خاطر انہوں نے جھوٹے تصوف، پیشہ ور صوفیوں اور جعلی پیروں کے خلاف ایک سلسلہ مضامین شروع کر دیا۔ اس پر خواجہ حسن نظامی کو شبہ گزرا کہ یہ سب کچھ علامہ اقبال کی شہ پر ہو رہا ہے۔ بدسزگی بڑھنے ہی والی تھی کہ اقبال اور خواجہ حسن نظامی کے مشترک دوست میر غلام بھیک نیرنگ نے خواجہ صاحب کو ایک وضاحتی خط لکھ کر

مغالطہ دور کر دیا۔ چنانچہ خواجہ صاحب نے اقبال کو حسب ذیل معذرت نامہ لکھا :

”محَب الفقراء جناب شیخ ڈاکٹر محمد اقبال صاحب !
السلام علیکم۔ آج محبسی میر نیرنگ صاحب کے خط نے مجھے ایک بڑے مغالطے سے بچا لیا اور میں اب کا از حد ممنون ہوں کہ انہوں نے اپنی ذاتی طہانیت کا اظہار کر کے مجھ کو ایک بدگمانی کے گناہ سے نجات دی۔ میں آپ سے معذرت کرنے کو یہ خط لکھتا ہوں۔ مجھے لاہور کے متعدد حضرات نے تحریری و زبانی اطلاعیں دی تھیں کہ اخبار ”ستارہ صبح“ کی آڑ میں آپ ہیں، مگر مجھے میر نیرنگ کا سب سے زیادہ یقین ہے۔ اس لیے میں اپنی بدگمانی کو واپس لے کر آپ سے عذر کرتا ہوں۔ اب مجھے اس تگ و دو میں آپ سے کوئی سروکار نہ ہوگا۔“

مخلص دیرینہ حسن نظامی“
اس معذرت نامے کے جواب میں ۱۸ جنوری ۱۹۱۸ء کو علامہ اقبال نے خواجہ صاحب کو جو خط لکھا وہ بھی پڑھنے کے قابل ہے :
”آپ کا خط کئی دن سے آیا رکھا ہے۔ مجھے مصروفیت رہی، اس وجہ سے جواب نہ لکھ سکا۔ معاف کیجیے گا۔ مجھے یہ معلوم کر کے خوشی ہوئی کہ میر نیرنگ صاحب نے آپ کو خط لکھا ہے جس نے آپ کو ”بدگمانی کے گناہ“

سے بچا لیا - الحمد للہ عالی ذالک -

آپ کو معلوم ہے تقریباً دو سال ہوئے میں نے آن اعتراضات کے جواب میں ، جو آپ نے مشنوی 'اسرارِ خودی' پر کیے تھے ، چند مضامین مسائلِ تصوف پر لکھے تھے ، جس کا مقصد صرف یہ تھا کہ مسئلہ وحدت الوجود ان معنوں میں کہ ذاتِ باری تعالیٰ ہر شے کی عین ہے ، قرآن سے ثابت نہیں - اور روحانیت میں اسلامی تربیت کا طریق صحیح ہے ، نہ کہ 'سکر' - آپ ہی کے اخبار 'خطیب' میں حضرت صوفی قاری شاہ سلیمان نے ان دونوں مسائل کے متعلق میرے حق میں فیصلہ صادر فرمایا - باوجود اس کے مجھے ہمیشہ اس بات کا تعجب رہا کہ آپ اور آپ کے احباب اس اختلاف کی وجہ سے مجھے کیوں دشمنِ تصوف سمجھتے ہیں ؟ یہ اختلاف کوئی نئی بات نہیں بلکہ حضراتِ صوفیہ میں ایک عرصے سے موجود ہے - بہر حال جن خیالات کا اظہار میں نے اخبار 'وکیل' میں کیا تھا ، ان کی صحت اور صداقت کا مجھے اب تک یقین ہے ، گو ان پر بحث کرنا کئی وجوہ سے غیر ضروری جانتا ہوں - عوام بلکہ خواص کو بھی ان اصولی امور میں کوئی دلچسپی نہیں اور نہ اس قسم کے مباحث اخباروں کے لیے موزوں ہیں - ان سب باتوں کے علاوہ مولانا اکبر (الہ آبادی) نے (جن کا ادب و احترام میں اس طرح کرتا ہوں جس طرح کوئی مرید اپنے پیر کا احترام کرے) مجھے لکھا کہ یہ بحث غیر ضروری

ہے۔ آس دن سے آج تک میں نے ایک سطر بھی ان مباحث پر نہیں لکھی، گو ذاتی فائدے کے خیال سے مطالعہ جاری رکھتا ہوں۔ اب جو مولوی ظفر علی خاں صاحب نے اخبار ”ستارہ صبح“ میں یہ بحث دوبارہ چھیڑی تو وجہ ان دیرینہ تعلقات کے، جو میرے اور ان کے درمیان ہیں اور نیز اس وجہ سے کہ اس بحث میں مجھے کمال دلچسپی ہے، بعض لوگوں کو بدگمانی ہوئی کہ ”ستارہ صبح“ کے مضامین میں لکھتا ہوں یا لکھواتا ہوں۔ لیکن حقیقت یہ ہے کہ میرے قلم سے ایک سطر بھی اس بحث پر نہ نکلی اور نہ میں نے مولوی صاحب موصوف کو کوئی مضمون لکھنے کی تحریک کی، بلکہ پرائیویٹ گفتگو میں کئی امور میں انہیں نے ان سے اختلاف کیا ہے۔ اس کے علاوہ میں تو اصولی بحث کو، جیسا کہ اوپر عرض کر چکا ہوں، اخباروں کے لیے سوزوں نہیں سمجھتا، چہ جائیکہ کسی اور کو اس کے جاری رکھنے کی تحریک کروں۔ البتہ موجودہ نتائج کے حالات پر لکھنے اور ہمدردانہ لہجے میں ان کے خیالات و رسوم کی تنقید کرنے سے قوم کو ضرور فائدہ ہوگا۔ اگر مولوی ظفر علی خاں یا آپ اس طرف توجہ کریں تو چشمِ ما روشن دلِ ما شاد۔ غرض کہ آپ کو میری نسبت بدگمانی کرنے کی کوئی وجہ نہیں تھی۔ اور اگر کسی وجہ سے بدگمانی ہو بھی گئی تھی تو آپ مجھ سے براہِ راست دریافت کر سکتے تھے۔ لوگ تو اس قسم کی باتیں آڑایا ہی کرتے

ہیں۔ دو چار روز کا ذکر ہے، ایک شخص نے بیان کیا کہ حسن نظامی صاحب نے یہ مشہور کر رکھا ہے کہ اقبال نے اپنی ٹوپی ہمارے قدموں پر رکھ کر ہم سے معافی مانگی ہے اور آئندہ کے لیے توبہ کی ہے۔ میں نے انہیں یہ جواب دیا کہ جن لوگوں کے عقائد و عمل کا مأخذ کتاب و سنت ہے، اقبال ان کے قدموں پر ٹوپی کیا، سر رکھنے کو تیار ہے اور ان کی صحبت کے ایک لحظے کو دنیا کی تمام عزت و آبرو پر ترجیح دیتا ہے، لیکن جو بات خواجہ حسن نظامی کی طرف منسوب کرتے ہو تو اس کے لغو ہونے میں کوئی شبہ نہیں۔ زیادہ کیا عرض کروں۔ آمید ہے کہ آپ کا مزاج بخیر ہوگا۔ اگر آپ چاہیں تو یہ خط شائع کر سکتے ہیں۔ والسلام۔“^۱

اس مراسلت کے بعد خواجہ حسن نظامی نے ایک مضمون اپنے ہفت روزہ اخبار ”خطیب“ میں لکھا، جس کا عنوان تھا ”جناب اقبال و حسن نظامی“۔ اس میں یہ اعلان کیا :

”گزشتہ ایام میں جناب شیخ اقبال صاحب بیرسٹر پی ایچ۔ ڈی اور حسن نظامی کے درمیان مسئلہ تصوف میں اختلاف واقع ہوا تھا۔ گفتگو آگے بڑھتی مگر ایک طرف تو جناب ڈاکٹر صاحب کو مولانا سیّد اکبر حسین صاحب الہ آبادی نے روکا اور دوسری جانب مجھے بھی ممانعت فرمائی۔ میں

حضرت اکبر کی ذات کو اپنا مرشدِ معنوی تصور کرتا ہوں
 اس لیے اس گفتگو سے دست بردار ہو گیا اور خلقت کی اس
 شہرت کو برداشت کرتا رہا کہ حسن نظامی اقبال سے علمی
 بحث نہ کر سکا ، کیونکہ بدنامی بہتر تھی اپنے رہنمائے روح
 کی عدم تعمیلِ ارشاد سے۔“^۱

۱۹۳۵ء میں دہلی کے ہندو مسلمان اہلِ علم نے جناب سری رام
 آنجہانی مصنف ”خم خانہ جاوید“ (متوفی ۲۵ مارچ ۱۹۳۰ء) کے مکان
 پر جمع ہو کر ”غالب سوسائٹی“ قائم کی۔ اس کے صدر پنڈت برج موہن
 دتاتریہ کیفی دہلوی ، نائب صدر پنڈت امر ناتھ ساحر دہلوی ، خواجہ
 حسن نظامی دہلوی اور لالہ دیش بندھو گپتا تھے۔ اور سیکریٹری میر
 محمد حسین مالک فرم زنگی قلم ، آغا محمد اشرف نبیرہ مولانا محمد حسین آزاد
 اور جناب عشرت رحمانی تھے۔ اس سوسائٹی نے ۱۵ فروری ۱۹۳۶ء
 کو پہلا ”یومِ غالب“ بڑے وسیع پیمانے پر منایا۔ اراکینِ انجمن کے
 مشورے سے خواجہ حسن نظامی نے مقامی و بیرونی ہندو مسلم مشاہیر
 کو شرکت کی دعوت دی اور ہندوستان کے علمی سرپرستوں اور
 والیانِ ریاست کو غالب ڈے کی امداد و اعانت کے لیے تار بھیجے۔
 علامہ اقبال ان دنوں علیٰ تھے ، اس لیے خود بہ نفسِ نفیس تو
 تقریبات میں شریک نہ ہو سکے مگر انہوں نے اپنا الہامی پیغام خواجہ
 حسن نظامی کے نام بھیج دیا جو حسبِ ذیل تھا :

”جناب خواجہ صاحب ! دو سال سے علیل ہوں :

سخن اے ہمنشین از من چہ خواہی

کہ من با خویش دارم گفتگوئے

پیغام کے لیے مراقبہ کیا تو مرزا ہرگوپال تفتہ کی روح
سامنے آئی اور دلی والوں کے لیے یہ دو شعر نازل کر کے
غائب ہو گئی :

دریں محفل کہ افسونِ فرنگ از خود برد او را

نگاہِ پردہ سوز آور ، دلے دانائے راز آور

مٹے این ساقیانِ لالہ رو ذوقے نمی بخشد

ز فیضِ حضرتِ غالب ہاں پیمانہ باز آور

زیادہ کیا عرض کروں ، سوائے اس کے کہ دعاؤں کا محتاج

ہوں۔ ہاں دلی کے پندتوں سے سلام کہہ دیجیے۔“^۱

۱۹۳۶ ع میں خواجہ صاحب نے میلادی جنتری بابت ۱۳۵۵ھ

شائع کی۔ اس میں انہوں نے جہاں اور بہت سی جگہیں پیدا کیں وہاں

بہت سے مشاہیر کے قلمی چہرے بھی اپنے مخصوص انداز میں لکھے

اور اپنے دوست اقبال کے قلمی چہرے میں نہایت پیار سے یوں

۱۔ منادی ، دہلی ، ص ۲۱ - ۲۸ فروری ۱۹۳۶ ع -

”غالب ڈے“ کی مکمل روئداد راقم الحروف کے مضمون

”عظمتِ غالب“ مطبوعہ اقبال ریویو ، جولائی ۱۹۶۵ ع میں ملاحظہ

فرمائیے۔

رنگ بھرے :

’سرو قد ، گندمی رنگ ، پرتمکنت چہرہ ، ڈاڑھی صاف -
 شاعر بھی ہیں ، نثر نویس بھی ہیں ، پیرسٹر بھی ہیں ،
 ’سر‘ بھی ہیں ، لیڈر بھی ہیں اور پھر صاحبِ اقبال بھی
 ہیں - آنکھیں ایسی نشیلی کہ ایک آنکھ میں حافظ کا میکدہ
 تو دوسری آنکھ میں عمرِ خیام کا خمِ خانہ - جسم پنجابی ،
 دماغ فلسفی ، خیال صوفی ، دل مسلمان - پہلے شاعر بنے ،
 پھر پیرسٹر ہوئے اور اب لیڈر ہیں - انگریزی زبان پر
 پورا عبور رکھتے ہیں لیکن انگریزیت کے قابو میں نہیں
 آتے - انگریز ان کو سمجھتا ہے اور انگریز کو یہ سمجھتے
 ہیں - اگر انگریز کو سمجھنا نہ جانتے تو نہ ’سر‘ بنتے اور
 نہ گول میز کانفرنس میں نظر آتے - عربی بھی جانتے ہیں
 اور فارسی بھی جانتے ہیں - فارسی اتنی اچھی جانتے ہیں کہ
 اگر خاقانی اور انوری کے زمانے میں ہوتے تو دوسرے
 خاقانی اور انوری مانے جاتے - مسلک حق پسندی ، پیشہ
 علمی خدمت ، مذہب مسلمانوں کی بہبودی - مزاج سیر
 سنجیدگی ، متانت اور استقلال - یعنی شاعر ہونے کے باوجود
 شاعرانہ تلقون مزاجی نہیں ہے - دوسرے شاعروں کی طرح
 ان کی شاعری بھی عشق باز ہے لیکن ان کی شاعری کو
 گل و بلبل سے عشق نہیں ہے - ان کی شاعری کو قوم اور
 وطن سے عشق کرنے میں لطف آتا ہے - انگریز کی نظر میں
 پسندیدہ ہیں ، مسلمان کی نظر میں محبوب ہیں اور ہندو کی نظر

میں اپنی صاف بیانی کی وجہ سے غیر مرغوب ہیں۔ ان کی قابلیت کو سوئی ہوئی قوم کو جگانا خوب آتا ہے۔ اگر یہ پیدا نہ ہوتے تو حالی کی شاعری کے گلشن میں کبھی جہار نہ آتی۔“^۱

۲۱ اپریل ۱۹۳۸ء کو حضرت علامہ اپنے رفیقِ اعلیٰ سے جا ملے۔ چنانچہ ۲۲ اپریل ۱۹۳۸ء کے ”سنادی“ میں آپ کے انتقال کی خبر دیتے ہوئے خواجہ حسن نظامی نے جو کچھ لکھا اس کے حرف حرف سے درد و غم کا اظہار ہوتا ہے :

”آج ۲۱ اپریل کی صبح کو دلی ریڈیو نے یہ المناک خبر سنائی کہ تمام اسلامی دنیا کے مسلمہ قومی شاعر نے جنہوں نے ساری اسلامی دنیا میں ترقی و زندگی کی لہر پیدا کر دی ، اس دنیا سے انتقال فرمایا۔ یہ خبر نہ صرف دنیا بھر کے مسلمانوں کو غمگین کرنے والی ہے بلکہ تمام ایشیائی قوموں کو اس کا صدمہ ہوگا کیونکہ مرحوم اقبال ایشیا کی پرانی تہذیب کے حامی اور مددگار تھے ، اس لیے ان کی وفات سے تمام دنیا کے مسلمانوں کو ایسا نقصان پہنچا ہے جس کی تلافی نہیں ہو سکتی۔“^۲

مرحوم کا دلدادہ : حسن نظامی“

اس کے بعد ۲۹ اپریل ۱۹۳۸ء کے ”سنادی“ میں تحریر فرمایا :

”اقبال کی وفات کے وقت آخری الفاظ یہ تھے : ”میں موت

۱۔ سیلادی جنٹری ، ۱۳۵۵ ہجری -

۲۔ ”سنادی“ دہلی ، ۲۲ اپریل ۱۹۳۸ء -

میں نہیں گھبراتا۔ میں مسلمان ہوں۔ ہنسی خوشی موت
کا استقبال کروں گا۔“

میرے دوست اور فلسفیانہ شاعری کے آفتاب جناب ڈاکٹر
شیخ سر اقبال صاحب نے جمعرات کے دن ۱۹ صفر ۱۳۵۷ھ
صبح صادق کے وقت اس دنیا سے کوچ فرمایا۔ وہ چونکہ
محبِ اہل بیت تھے اور تفضیلی عقائد رکھتے تھے اس لیے
قدرت نے ان کو چہلم سید الشہداء علیہ السلام سے ایک دن
پہلے کی تاریخ عطا فرمائی۔

ہندوستان کے ہر باشندے نے، چھوٹا ہو یا بڑا، اس
صدمے کو قوسی اور ملکی صدمہ محسوس کیا اور ہندوستان کے
باہر بھی ایک تہلکہ برپا ہو گیا، جس سے ان کی ہر دل‌عزیزی
اور مقبولیت کا اندازہ ہوتا ہے۔

مرحوم جب تعلیم کے لیے یورپ جا رہے تھے تو درگاہ
حضرت خواجہ نظام الدین اولیاء میں حاضر ہوئے تھے اور
ایک نظم بھی نذر کی تھی، جس کے حسبِ ذیل اشعار بہت
مقبول ہوئے تھے :

ہند کا داتا ہے تو، تیرا بڑا دربار ہے

کچھ ملے مجھ کو بھی اس دربارِ گوہر بار سے

محوِ اظہارِ تمنائے دلِ ناکام ہوں

لاج رکھ لینا کہ میں اقبال کا ہم نام ہوں

خواجہ مجدد اقبال، حضرت خواجہ نظام الدین اولیاء کے ایک

مقبول خدمت گزار کا نام تھا۔ انھی کے نام کی طرف اس نظم میں اشارہ کیا ہے۔

اس سفر کے وقت مرحوم کے ساتھ میر نیرنگ صاحب وغیرہ شعرا بھی تھے، جو سب جمع ہو کر مرزا غالب کے مزار پر گئے تھے اور میں نے دلی کے مشہور قوال ولایت خاں کو بلایا تھا۔ ولایت خاں اس وقت نو عمر لڑکا تھا۔ سر اقبال نے غالب کی لوحِ مزار کو دونوں ہاتھوں کے حلقے میں لے کر سر جھکا لیا تھا اور ولایت خاں نے غالب کی یہ غزل گائی تھی :

وہ بادۂ شبانہ کی سرسستیاں کہاں

اٹھیے بس اب کہ لذتِ خوابِ سحر گئی

اس شعر کو ولایت خاں نے اس طرح ادا کیا تھا کہ سب پر ایک کیفِ اَلم طاری تھا۔ مگر آج جب اقبال کے مرنے کی خبر آئی تو اس ولایت خاں قوال نے، جو اب بوڑھا ہو گیا ہے، دلی ریڈیو میں خود اقبال کی ایک غزل گائی اور ایسے درد انگیز لہجے میں کہ سب سننے والے رونے لگے۔

آج رات کو پروفیسر میرزا محمد سعید ایم۔ اے نے دلی ریڈیو میں مرحوم اقبال کی نسبت ایک بہت اچھا مضمون سنایا تھا، جس کے بعد ریڈیو والوں نے خبریں سناتے وقت کہا کہ مرحوم اقبال نے اپنے قدیمی خدمت گزار نوکر علی بخش کی گود میں جان دی۔ یہ سن کر مجھ پر بہت اثر ہوا۔ اتنا اثر جو

گورنر پنجاب اور سر ٹیگور اور صدر کانگریس اور مسٹر جناح کے بیانات سے بھی نہیں ہوا تھا۔ کیونکہ آقا اور نوکر کی یہ وفاداریاں اور باہمی الفتیں اب خواب و خیال ہو گئی ہیں۔ ہر چیز میں ظاہر داری اور نمائش ہوتی ہے، دلی تعلق بہت کم ہوتا ہے۔ پس مجھ پر اثر اس لیے ہوا کہ اقبال سچ سچ ہماری مشن والی تہذیب کی ایک نشانی تھے، جن کے مستقل طرزِ عمل اور برتاؤ نے ان کے نوکر علی بخش کو ایسا گرویدہ کر لیا تھا کہ وہ آخر وقت تک ساتھ رہا۔ اس لیے میں نے تعزیت نامہ علی بخش کو بھیجا ہے، مرحوم کی اولاد کو نہیں بھیجا۔ اولاد کے پاس آمین خود ماتم پُرسی کرنے جاؤں گا۔ اس وقت تو خطاب کے قابل میں نے علی بخش نوکر کی محبت دیکھی کیونکہ میرے کانوں میں اقبال کی ایک آواز گونج رہی تھی: ”علی بخش حقہ بھر لا۔ اندر سے جاوید کولا۔ خواجہ صاحب سے ملا۔“ اقبال کے مرنے سے ہندوستان ہی سونا نہیں ہو گیا بلکہ ایشیا بھر میں اندھیرا چھا گیا ہے۔ ہزبائی نس نواب صاحب بھوپال تمام ایشیا کی طرف سے شکرے کے مستحق ہیں جنہوں نے اقبال کی قدر کی تھی اور پانچ سو روپے ماہوار پیش کرتے تھے۔ امید ہے کہ مرحوم کے اہل و عیال کو بھی نواب صاحب فراموش نہیں کریں گے۔^۱

حسن نظامی، ۲۱ اپریل ۱۹۳۸ء

منادی، دہلی، ۲۹ اپریل ۱۹۳۸ء -

علامہ اقبال نے جس آزاد اسلامی مملکت کا تخیل پیش کیا تھا ، وہ ۱۹۴۷ء میں پاکستان کی صورت میں ظہور پذیر ہوئی اور اہل پاکستان نے اس مفکرِ اعظم کو خراجِ عقیدت پیش کرنے کے لیے ”یومِ اقبال“ پہلے سے زیادہ شان دار طریق پر منانا شروع کیا ۔ ۱۹۵۲ء میں خواجہ حسن نظامی کو بھی لاہور میں ہونے والے یومِ اقبال میں شرکت کی دعوت دی گئی ۔ انہوں نے لاہور آنا تو خوشی سے قبول کر لیا لیکن بیماری اور ضعف کے سبب وہ سفر اختیار نہ کر سکے ۔ انہوں نے اپنا مضمون لکھ کر لاہور میں اپنے خلیفہ جناب محمد حسین نظامی کو بھیج دیا کہ وہ اسے طبع کرا کے جلسے میں تقسیم کر دیں ۔ یہ مضمون اقبال کے متعلق خواجہ صاحب کی آخری تحریر ہے ، اور اس لحاظ سے نہایت قیمتی ہے کہ اس میں انہوں نے اپنے تعلقات پر روشنی ڈالی ہے اور نہایت فراخ دلی سے اپنی صفائی پیش کرتے ہوئے اپنے تمام مریدوں اور عقیدت مندوں کو اقبال کے کلام کی روح پر متوجہ رہنے کی تلقین کی ہے :

”لاہور کے یومِ اقبال کی خبر سن کر میں نے ارادہ کر لیا تھا کہ خود لاہور آؤں اور یومِ اقبال میں اپنا یہ مضمون پڑھوں مگر بڑھاپے اور بیماری اور بینائی کی خرابی کے سبب لاہور کا سفر نہ کر سکا ۔

گزشتہ سال دہلی میں پاکستانی ہائی کمشنر صاحب نے میری صدارت میں یومِ اقبال کا جلسہ کیا تھا ، جہاں اسلامی دنیا کے سفیر بھی موجود تھے اور پنڈت زار صاحب اور ان کے فرزند پنڈت گل زار صاحب وغیرہ ہندوؤں نے

بہت اچھی تقریریں کی تھیں اور نظمیں سنائی تھیں۔ میں نے اپنی صدارتی تقریر میں مصر کے سفیر کو مخاطب کر کے کہا تھا کہ سر محمد اقبال مرحوم کشمیری برہمن تھے اور کشمیری برہمنوں کا تعلق مصر سے ہے کیونکہ مصر میں سورج کے مندر کے بڑے پجاری مہنت ہری پر تھے اور مصری زبان میں سورج کو ”را“ کہتے ہیں۔ قرآن شریف کی سورۃ یوسف بھی ”الف لام را“ سے شروع ہوتی ہے یعنی ”را“ کا لفظ خدا تعالیٰ نے بھی ارشاد فرمایا ہے۔

مہنت ہری ہر کی شادی قبطنی فرعون کی لڑکی سے ہوئی۔ جب فرعون لاولد مر گیا تو مہنت ہری ہر کو فرعون بنا دیا گیا اور ان کی اولاد چار سو برس تک مصر پر حکومت کرتی رہی۔ پھر نئے انقلاب کے سبب نیا خاندان حاکم ہو گیا اور مہنت ہری ہر کی اولاد حضرت موسیٰؑ کی یہودی قوم کے ساتھ مصر سے نکلی۔ حضرت موسیٰؑ فلسطین چلے گئے اور ہری ہر کی اولاد افغانستان میں آ گئی۔ یہاں اس نے ہری نام کا ایک شہر آباد کیا جس کو بعد میں ہرات کہنے لگے۔ اس کے بعد یہ لوگ کشمیر میں آئے اور کشمیر سے ہندوستان میں آئے اور گنگا کے کنارے اپنے سویش اعلیٰ کے نام پر ’ہری دوار‘ تیرتھ بنایا۔

لہذا ہندوستان کے کشمیری برہمن سب مصری ہیں۔ چونکہ ڈاکٹر سر محمد اقبال بھی کشمیری برہمن تھے اس لیے اقبال بھی مصری تھے اور نہرو جی بھی کشمیری برہمن ہونے کے

سبب مصری ہیں۔

میں نے یہ بھی کہا تھا کہ ڈاکٹر سر محمد اقبال سے میرے تعلقات اتنے زیادہ تھے کہ وہ بار بار دہلی میں میرے پاس آتے تھے اور میں بار بار ان کے پاس جاتا تھا۔

وہ ساری اسلامی دنیا کے مسلمانوں کو متحد کر کے کل جہان میں پاکستان بنانا چاہتے تھے اور ان ہی کی تحریک سے میں نے ۱۹۱۱ء میں مصر، فلسطین، شام اور حجاز کا سفر کیا تھا۔ واپس آکر میں نے اقبال سے کہا تھا کہ مذکورہ ملک انگریزی تہذیب کے اس قدر دل دادہ ہو گئے ہیں کہ مجھے وہاں اسلامی اتحاد کی امید نظر نہیں آتی۔

اس کے بعد اقبال نے مشنوی 'اسرارِ خودی' لکھی اور حضرت حافظ شیرازی کے کلام پر اور بعض صوفیوں کے عقائد ترکِ دنیا پر تنقید کی، جس کو میں نے اور حضرت اکبر الہ آبادی نے ناموزوں خیال کر کے اس سے اختلاف کیا۔ کچھ عرصے تک اخبارات میں اختلافی مضامین شائع ہوئے مگر آخر کار میرا ان کا اتحادِ خیال ہو گیا، اور میں نے تسلیم کر لیا کہ ترکِ دنیا کا وہ تخیل جو بعض صوفیائے کرام کا ہے، وہ وقتِ حاضر کے لیے موزوں نہیں ہے، کیونکہ قرآن میں خدا نے جو دعا سکھائی ہے، اس میں دنیا کی بھلائی کو مقدم اور آخرت کی بھلائی کو مؤخر رکھا گیا ہے۔

اس کے بعد میں نے دہلی کے پاکستانی یومِ اقبال میں کہا

تھا کہ میرے مریدوں کی غلط فہمی دور ہو جانی چاہیے
کیونکہ میری اور اقبال کی صفائی اور صلح ہو گئی تھی اور ہم
دونوں میں کوئی اختلاف باقی نہیں رہا تھا۔ ڈاکٹر صاحب
نے میرے حضرت خواجہ نظام الدین اولیاء کی شان میں
کئی قصیدے لکھے تھے۔ ایک قصیدے میں یہ شعر تھا :

ہند کا داتا ہے تو ، تیرا بڑا دربار ہے

کچھ سلعے مجھ کو بھی اس دربارِ گوہر بار سے

اور اسی قصیدے میں حضرت کے خادمِ خاص خواجہ
محمد اقبال صاحب کی نسبت بھی ایک شعر تھا :

محوِ اظہارِ تمنائے دلِ ناکام ہوں

لاج رکھ لینا کہ میں اقبال کا ہمنام ہوں

اور یہ شعر بھی تھا :

جا ہی پہنچے گی صدا لاہور سے دہلی تلک

منہ چھپا کر مانگتا ہوں تجھ سے وہ سائل ہوں میں

بھلا ہو دونوں جہاں میں حسن نظامی کا

ملا ہے جس کی بدولت یہ آستان ہم کو

سوامی شردھانند کی تحریکِ شدھی اور میری جوابی تحریکِ

تبلیغ کے ایٹام میں لاہور کے لالہ لاجپت رائے صاحب نے

مظفرپور بہار کے جلسے میں کہا تھا کہ ہندو قوم کا ہاضمہ

بہت قوی ہے۔ وہ یونانی سکندر کے ساتھیوں کو ہضم

کر گئی اور اب ہندوستان کے مسلمانوں کو بھی ہضم کر

جائے گی۔ اس کے جواب میں پٹنہ جا کر میں نے تقریر کی تھی کہ لاجپت رائے صاحب اپنے دعوے کا ثبوت پیش کریں اور میں اپنے دعوے کا ثبوت پیش کرتا ہوں کہ مسلمانوں کا ہاضمہ بہت مضبوط ہے جو کشمیری برہمن اقبال کو ہضم کر گئے اور راجپوت قوم کے میاں سر فضل حسین کو ہضم کر گئے۔ اس تقریر کو اخباروں میں پڑھ کر جو خط سر اقبال نے مجھے لکھا تھا وہ آج تک موجود ہے جس سے ظاہر ہوتا ہے کہ وہ اس جواب سے بہت خوش ہوئے تھے۔

آخر میں مجھے یہ لکھنا ضروری معلوم ہوتا ہے کہ اقبال مرحوم ایسا پاکستان چاہتے تھے جو یورپ کی تہذیب کے برائے سے پاک ہو۔ لہذا پاکستان کے مسلمانوں کو اقبال کے اس خیال پر غور کر کے اپنے حالات کا اندازہ لگانا چاہیے کہ وہ یورپ کی تقلید سے کتنے آزاد ہیں۔

لاہور میں ایسے اصحاب موجود ہوں گے جن کو شاید یاد ہو کہ انجمن حمایت اسلام لاہور کے ایک جلسے میں اقبال نے اپنی نظم سنائی تو میں نے اپنے سر کا عمامہ اتار کر آن کے سر پر رکھ دیا تھا اور کہا تھا :

تمہارے جامِ آسے کی نذر میری پارسائی ہو
اور اقبال کی نظم اور میرے خیالات اور میرے عمل کا
سب حاضرین پر بہت اثر ہوا تھا۔
میرا مقصد اس تحریر سے یہ ہے کہ میری موت کا وقت
قریب ہے اور ممکن ہے کہ میرے بعد میرے سریدوں میں

یہ غلط فہمی باقی رہے کہ مجھ میں اور اقبال میں بعض مسائلِ تصوف کے سبب اختلاف تھا۔ اس لیے میں لاہور کے جلسہ عام میں اعلان کرتا ہوں کہ مجھ میں اور اقبال میں کسی قسم کا اختلاف باقی نہ رہا تھا اور میں آج تک اقبال کے ان خیالات کا حامی ہوں جو انہوں نے بعض اہل تصوف کے خیالاتِ ترکِ دنیا کے خلاف ظاہر کیے تھے۔

میں پاکستانی مریدوں اور دوستوں سے درخواست کرتا ہوں کہ وہ اقبال کے کلام کی روح پر متوجہ رہیں اور قرآن کے اس حکم کو سامنے رکھیں جس میں خدا نے ارشاد فرمایا ہے:

ولا تنس نصیبک من الدنیا

[اے! انسان مت بھول اپنے دنیاوی حصے کو]

اقبال کے کلام میں دنیا کے حصے کو حاصل کرنے کے ساتھ ہی یورپ کے منکرِ دین حصے سے بچنے کی تلقین بھی ہے۔“^۱

خواجہ حسن نظامی، جو ۲ محرم ۱۲۹۶ھ (۱۸۸۰ع) کو دہلی میں پیدا ہوئے تھے، اپنی خداداد صلاحیتیں اور زباں دانی کے فطری جوہر دکھا کر ۱ ذی الحجہ ۱۳۷۴ھ (۱۹۵۵ع) کو اپنے اللہ کو پیارے ہو گئے۔ وہ اردو کے صاحبِ طرز ادیب بلکہ اپنے رنگ کے فردِ وحید تھے۔ بلاشبہ ان کی سبق آموز اور زندگی افروز تحریروں سے پاک و ہند نے بہت کچھ حاصل کیا۔ عوام نے ان کی رنگین بیانی اور شگفتہ سرائی سے لطف اٹھایا تو خواص نے زبان کے چٹخارے کے

ساتھ حکمت و تصوف کے گہرے ہائے گراں سایہ سے اپنے جیب و دامن بھرے۔ علامہ اقبال کے فرزند جسٹس ڈاکٹر جاوید اقبال نے ۱۹۶۴ء میں یومِ حسن نظامی کی تقریب پر پیغام دیتے ہوئے فرمایا :

”علامہ اقبال کے حضرت خواجہ حسن نظامی سے گہرے مراسم تھے بلکہ ان کی ذات سے خاص محبت تھی۔ ایک دو بار جب میں علامہ کی سعیت میں دہلی گیا تو نظام الدین اولیاء کے مزار پر حاضری دینے کے بعد علامہ مجھے حضرت کے ہاں لے گئے۔ بچپن میں مجھے حضرت کی تصانیف پڑھنے کی ترغیب بھی علامہ ہی نے دی۔ مجھے خوب یاد ہے جب میں حضرت کی تصانیف میں مغل شہزادوں کی مفلوک الحالی کے متعلق پڑھا کرتا تھا تو آنکھوں سے بے اختیار آنسو بہہ نکلتے تھے۔ ایک مرتبہ میں نے علامہ سے ذکر کیا کہ حضرت کا اندازِ تحریر غیر معمولی طور پر مؤثر ہے۔ فرمانے لگے کہ حضرت دردمند ہیں اور ہر دردمند کا اندازِ تحریر مؤثر ہوا کرتا ہے۔“

مجھے ابھی تک حضرت کا چہرہ یاد ہے۔ دراز گیسو، شفقت بھری نگاہیں اور شخصیتِ سادگی و عجز کی ایک نادر مثال۔ ہر وقت مسکراتے رہتے۔ مجھے فیخر ہے کہ میرے سر پر اس بزرگ ہستی کا دستِ شفقت رہا ہے اور میں آپ کا ممنون ہوں کہ آپ نے ان کا ذکر چھیڑ کر ایک پرانی یاد تازہ کر دی۔“

یہ ہے مختصر سی جھلک آن بزرگ ہستیوں کی دوستی کی جو
آفت و یگانگت کے رشتوں میں جکڑے ہوئے تھے اور جن کے مخلصانہ
اور بے غرضانہ تعلقات چالیس سال کی طویل مدت پر پھیلے ہوئے
تھے۔ وفا کی سطح سے گری ہوئی دنیا میں غرض کے بندے تو بے شمار
میں گے مگر ایسی بے ریا دوستی کی مثالیں کم ہی نظر آئیں گی۔

”اقبال ریویو“، کراچی، جنوری، ۱۹۷۰ء

بشکریہ اقبال اکادمی



ثاقب کانپوری

(۱۹۵۵ء)

مولوی حاجی سیّد شاہ ابو محمد ثاقب کانپوری نہایت خوش گو شاعر تھے۔ اصل وطن کڑا ضلع الہ آباد تھا مگر آپ ۱۹۰۴ء میں کانپور میں تولد ہوئے۔ پانچ سال کی عمر میں تسمیہ خوانی ہوئی۔ چونکہ خاندان کے تمام افراد علوم عربیہ کے زبردست محقق اور عالم تھے، اس لیے ابتدائے عمر ہی میں السنہ مشرقیہ سے خاص دلچسپی اور مناسبت پیدا ہو گئی۔ ددھیال کی طرف سے ساداتِ بارہہ کے مشہور بادشاہ گر خاندان سے تعلق ہے۔ ننھیال کی طرف سے ساداتِ جمل اللیل سے ہیں۔ اس خاندان کے بزرگ سیّد حسن جمل اللیل مدینہ منورہ کے مسلم الثبوت فضلا اور اکابرین میں سے تھے۔ آپ کے پرانا حضرت مولانا حاجی سیّد شاہ غلام رسول صاحب رسول نما اپنے زمانے کے رئیس المشائخ تھے۔

ثاقب نے ابتدائی درجوں میں مولانا محمد حسین محوی صدیقی لکھنوی اور اس کے بعد حافظ عبدالحلیم صدیقی نائب ناظم جمعیت العلماء

دہلی سے درسی کتابیں پڑھیں اور آخر میں علم و ادب کا درس علامہ آزاد سبحانی سے لیا۔ حافظ محمد صدیق (ملا رموزی مرحوم)، مولانا سعید رزمی اور مولوی محمد طاہر فاروقی آپ کے ہم درس تھے۔

۱۹۱۹ء میں کہ سولہ برس کا سن تھا، آپ کو شاعری کا شوق پیدا ہوا۔ شعر کہنے شروع کیے اور بہت جلد اطراف ملک میں مشہور ہو گئے۔ ۱۹۲۵ء میں مولانا تاجور نجیب آبادی مرحوم نے انجمن ارباب علم پنجاب کی جانب سے متحدہ ہندوستان کے تمام شعرا کو ایک انعامی مقابلے کی دعوت دی، جس کے لیے بارہ مختلف عنوانات پر نظمیں لکھوائی گئیں۔ ثاقب نے بھی تین نظمیں لکھ کر بھیجیں، جو اول انعام کی حق دار قرار دی گئیں اور آپ کو اڑھائی سو روپیہ نقد انعام اور ”سحر طراز“ کا خطاب عطا ہوا۔

آپ کی شاعری پر جن شعرا کے کلام نے نمایاں اثر ڈالا، وہ میر، غالب اور اقبال ہیں۔ اقبال کی ”زبورِ عجم“ نے تو ان کی دنیائے تخیل ہی بدل ڈالی۔ بقول علامہ آزاد سبحانی:

”ثاقب کی شاعری حقیقت نگاری اور مصوری جذبات، اصلیت و خیالات اور رنگینی ادا کا عمدہ مجموعہ مرکب ہے۔ ان کی شاعری کا معین موضوع حقیقت اشیا کی ترجمانی مع مصوری جذبات ہے۔ اسی محور کے گرد ثاقب کی کل کائنات شاعری گردش کرتی نظر آتی ہے۔ ثاقب کا کلام شریفانہ جذبات اور مجددانہ کیفیات کے اظہار تک محدود ہے اور اس کا قدم بازارِ جذبات و کیفیات کے اظہار

کی حدود میں نہیں پڑتا۔ یہ خوبی بساوجود شاعر کی نوعمری اور رنگینی طبیعت کے ایک خداداد نعمت اور تائید ایزدی ہے۔^۱

”متاعِ درد“ ثاقب کے کلام کا مجموعہ ہے جو ۱۹۲۸ء میں شائع ہوا۔ ثاقب نے یہ مجموعہ ۱۹۳۰ء میں علامہ اقبال کی خدمت میں اظہارِ رائے کے لیے بھیجا۔ حضرت علامہ نے اسے ملاحظہ فرما کر ثاقب کو درج ذیل خط لکھا:

محبتی! آپ کا مجموعہ ملا۔ آپ کے کلام میں جو تناسب ہے، وہ نوجوان شعرا کے ہاں بہت کم ملتا ہے۔ آپ کے ایک شعر نے مجھے تڑپا دیا۔ خدا آپ کو جزائے خیر دے:

جان دیتا ہوں قفس میں دونوں پر کھولے ہوئے
حسرتِ پرواز میں بھی شان ہے پرواز کی

امید ہے کہ آپ بخیر ہوں گے۔^۲

مخلص محمد اقبال“

”متاعِ درد“ کا یہ مختصر سا مجموعہ ۷۷ نظموں، ۷۷ غزلوں اور ۳۵ رباعیوں پر مشتمل ہے۔ اکثر غزلیں تین چار اور پانچ شعروں کی ہیں مگر بائیں ہمہ جا بجا بجلیاں کوندتی نظر آتی ہیں، جو محبت سرشت دلوں کے سرمایہ شکیب کو خاکستر کیے بغیر نہیں چھوڑتیں۔ اقبال

۱۔ متاعِ درد۔

۲۔ انوارِ اقبال، مرتبہ بشیر احمد ڈار، ص ۵۔

کو جس شعر نے تڑپایا ، اس کی خوبی بقول عندلیب شادانی مرحوم
یہ ہے :

”شاعر کو پہلے سے معلوم ہے کہ طائر جب اڑنا چاہتا
ہے تو اپنے دونوں بازو کھول دیتا ہے ۔ اب اس نے
دیکھا کہ ایک پرندہ قفس میں بند ، دونوں بازو پھیلائے
جان توڑ رہا ہے ۔ سبب مرگ خواہ کچھ بھی ہو لیکن
اس کی متخیلہ نے ان معلومات کو ایک نئی شکل میں
مرتب کر کے پیش کر دیا ؛ یعنی اس آخری لمحے میں
دونوں پروں کا پھیلا ہونا اس کے نزدیک دلیل ہے اس
امر کی کہ طائر محبوس کو تمام زمانہ قید میں آزادی کی
تمنا رہی حتیٰ کہ مرتے مرتے بھی قفس سے چھوٹ کر
پرواز کر جانے کی حسرت اس کے دل میں موجود
تھی ۔“

ایک اور شعر ملاحظہ فرمائیے :

وطن کی خاک ! تجھ کو یاد کر کے ہم بہت روئے

کہ تجھ سے دور تھے اور شامِ غربت تھی بیابان میں

اور پھر یہ شعر :

کیا جانے کسے ڈھونڈا بیمار نے مرتے دم

اک بار ادھر دیکھا ، اک بار ادھر دیکھا

اندازِ بیان میں بلاغت کا ایک لطیف نکتہ ملحوظ رکھا گیا ہے ۔

مرنے والے نے جسے ڈھونڈا ، شاعر نے اس کا پتا نہیں بتایا ۔ کہا تو

یہ کہا کہ نہیں معلوم کسے ڈھونڈا۔ درحقیقت یہ ایک ایسا بلیغ کنایہ ہے جس نے شعر کی قوتِ اثر کو ایک سے ہزار گونہ کر دیا ہے۔ کوئی تصریح اس لطف و خوبی کے ساتھ مقصود کی طرف رہنمائی نہیں کر سکتی۔

۱۹۵۵ء میں ثاقب اندھیروں میں گم ہو گئے۔



علامہ کیفی چریا کوٹی

(۱۹۵۶ء)

یہ فاضل بزرگ ایک مشہور عباسی علمی گھرانے کے چشم و چراغ تھے۔ ان کا نام محمد سبین اور تخلص کیفی تھا۔ ان کے سورت اعلیٰ مخدوم شاہ اسماعیل تھے جو سلطان محمد تغلق کے عہد میں عدن سے تشریف لائے۔ وہ حضرت نصیرالدین چراغ دہلوی کے بھانجے اور خود بہت بڑے درویش اور عالم تھے۔ اس خاندان میں علوم و فنون کے بڑے بڑے آفتاب و مہتاب مسلسل پیدا ہوئے۔

علامہ کیفی جولائی ۱۸۹۰ء (۱۳۱۰ھ) میں قصبہ ولید پور ضلع اعظم گڑھ میں کتمِ عدم سے عالمِ وجود میں آئے۔ ان کے والد مولوی محمد فاروق چریا کوٹی اپنے عہد کے ایک نامور عالم اور فلسفی تھے۔ علامہ شبلی نعمانی ان کی شاگردی پر فخر کیا کرتے تھے۔ علامہ کیفی کی ابتدائی تعلیم کا آغاز اپنے نانا حضرت چراغ ربّانی مولانا محمد کاسل کی زیرِ سرپرستی ولید پور میں ہوا۔ وہ بھی مشہور صوفی، درویش، فلسفی اور عالم تھے۔ اس کے بعد وہ اپنے والد ماجد کے پاس چریا کوٹ

چلے گئے۔ ان کی نگرانی میں انہوں نے ۱۹۰۶ء میں کہ سولہ برس کے تھے اردو ، فارسی ، ہندی ، فلسفہ ، حدیث ، منطق ، ریاضیات اور علوم ادب و زبان کی تکمیل کی۔ پھر اپنے چچا اقلیدس ثانی مولوی عنایت رسول سے ترکی ، عبرانی اور سریانی وغیرہ زبانیں سیکھیں اور فلسفہ الہیات و طبیعیات کا درس لیا۔ پھر گورکھپور جا کر ۱۹۱۰ء سے ۱۹۱۱ء تک انگریزی پڑھی اور ۱۹۱۳ء میں رائے بریلی سے انٹرنس کا امتحان پاس کیا۔ ساتھ ہی فرانسیسی ، الازوی اور لاطینی زبانوں سے واقفیت حاصل کی۔ کچھ عرصہ ندوۃ العلماء میں بھی زیرِ تعلیم رہے جہاں ان کے والد معلم تھے۔

تعلیم سے فارغ ہو کر مولانا نے صحافت کے میدان میں قدم رکھا اور کئی اخباروں اور رسالوں کی ادارت کے فرائض انجام دیے۔ ۱۹۱۶ء میں اعظم گڑھ سے ایک علمی ماہنامہ ”العلم“ جاری کیا جو ۱۹۱۸ء میں بند ہو گیا۔ ۱۹۱۸ء سے ۱۹۲۰ء تک انسٹی ٹیوٹ گزٹ علی گڑھ کی ادارت کی۔ ۱۹۲۰ء میں خلافت اور عدم تعاون کی تحریکوں میں شمولیت کے باعث یہ سلسلہ ٹوٹ گیا۔ تھانہ چورا چوری ضلع گورکھپور کا مشہور واقعہ مولانا اور ان کے رفیقوں کی رہنمائی ہی میں پیش آیا تھا۔

۱۹۲۱ء سے ۱۹۲۷ء تک پھر مختلف علمی ، ادبی اور سیاسی ماہناموں ، ہفتہ واروں اور روزناموں میں کام کیا۔ ان میں ماہنامہ ”سیحان“، گورکھپور ، روزنامہ ”زمانہ“، کلکتہ ، روزنامہ ”انقلاب“، کلکتہ ، ہفتہ وار ”ترجمان“، الہ آباد ، روزنامہ ”خادم“ ، ہفتہ وار ”کلیم“ اور ہفتہ وار ”استقلال“، الہ آباد قابل ذکر ہیں۔

۱۹۲۷ء میں ہندوستانی اکیڈمی الہ آباد قائم ہوئی تو اس کے سرپرست سر تیج بہادر سپرو اور سر شاہ سلیمان نے تالیف و تصنیف اور تحقیق کا کام مولانا کے سپرد کیا۔ یہاں رہ کر مولانا نے بڑی محنت سے تذکرہ ”جواہرِ سخن“ ترتیب دیا جو چھ ہزار صفحات پر مشتمل ہے اور سات ضخیم جلدوں میں ہے۔ اس میں اردو زبان کے شاعروں اور ادیبوں کے حالات اور ان کے کلام پر نہایت جچا تلا تبصرہ ہے۔ ہندوستانی اکیڈمی نے اس کی صرف چار جلدیں شائع کیں۔

مولانا نے خسرو کے کلام کو ”جواہرِ خسروی“ کے نام سے مرتب کیا۔ ایک اردو ڈراما ”وفا کی دیوی“ لکھا جس کا پلاٹ عربی سے لیا گیا ہے۔ یہ ۱۹۳۳ء میں رام دیال پریس الہ آباد نے شائع کیا۔ دوسرا ڈراما ”آدم و حوا“ ترکی اور عربی زبانوں کی مدد سے لکھا جو شائع نہیں ہوا۔ ۱۹۲۸ء میں ایک ڈراما ”النور والنار“ عربی میں مکمل کر کے مصر بھیجا جس پر مصر والوں نے آپ کو ”سحبان المہند“ کا خطاب عطا کیا۔ ۱۹۳۸ء میں خرابی صحت کی بنا پر مولانا، اکیڈمی کی ذمہ داری سے سبکدوش ہو کر وطن واپس چلے آئے۔

۱۹۴۳ء میں ڈاکٹر سر ضیاء الدین احمد نے مسلم یونیورسٹی علی گڑھ کی لٹن لائبریری میں عربی، فارسی، اردو، سنسکرت، ترکی اور ہندی کی قلمی کتابوں کی فہرست مرتب کرنے کے لیے آپ کو طالب فرمایا۔ مولانا نے نہایت جاں فشانی سے بڑی مفید اور کارآمد فہرست مخطوطات مرتب کی۔ چند اور کتابیں بھی تصنیف کیں جن میں ”فلسفہ سیاسیات اسلام“، ”ترجمہ قانون مسعودی“ اور

”فلسفہٴ عمرانیات“ بہت مشہور ہیں۔ اپنے ہندی کلام کا مجموعہ ”نویں سنگرہ“ ۱۹۴۶ء میں مکمل کیا تھا مگر وہ طبع نہ ہو سکا۔ آٹھ سو سے زیادہ آردو غزلوں کا دیوان ”کیف و الہام“ اور نو سو سے اوپر نظموں کا مجموعہ ”جہاں و جلال“ کے نام سے ۱۹۴۷ء میں مرتب ہو چکا تھا مگر چھپنے کی نوبت نہیں آئی۔ البتہ ان کے چند انتخابات شائع ہوئے جن میں ”پارہ ہائے جگر“ اور ”سیکدہ کیفی“ وغیرہ بہت مقبول ہوئے۔

مولانا کیفی یکم اکتوبر ۱۹۵۶ء کو دو شنبہ کے روز یک بیک فالج میں مبتلا ہو کر پینسٹھ برس کی عمر میں اپنے خالقِ حقیقی سے جا ملے اور اٹاوہ کی سرزمین میں دفن ہوئے۔

کیفی صاحب اپنے تمام علم و فضل اور شاعرانہ قابلیتوں کے باوصف علامہ اقبال کی پرجوش اور حریت آموز قومی شاعری اور زندگی افروز پیغام کی معجز نمائی کے قائل اور معترف تھے۔ ان کے تاثر اور اعتراف کا دائرہ یہاں تک پھیلا ہوا تھا کہ وہ جب کبھی خود کوئی کام کی چیز یا اقبال کے رنگ میں کچھ لکھتے تو حضرت علامہ کی خدمت میں ضرور بھیجتے اور ان سے داد طلب ہوتے۔ وہ خود جذبہٴ اسلامی سے سرشار تھے۔ ان کے دل میں قومی درد کوٹ کوٹ کر بھرا ہوا تھا۔ علامہ اقبال ان کے ذاتی اوصاف و کمال کو جانتے اور ان کی خاندانی عظمتوں کے طول و عرض سے بخوبی واقف تھے۔ وہ اپنی عادت کے مطابق تحسین و آفرین فرماتے اور ضروری مشوروں سے بھی دریغ نہ کرتے۔

۱۹۱۶ء میں جب مولانا کیفی نے رسالہ ”العلم“ جاری کر کے

اس کا ایک پرچہ حضرت علامہ کی خدمت میں ارسال کیا تو اقبال نے اس کے محاسن کا اعتراف کرتے ہوئے مندرجہ ذیل خط مولانا کو لکھا :

”لاہور“

۱۲ - اگست ۱۹۱۶ ع

جناب مولانا کیفی صاحب ایڈیٹر ”العلم“ !

مخدومی ! السلام علیکم - رسالہ ”العلم“ کے لیے ممنون

ہوں - نہایت عمدہ رسالہ ہے - اس کے مضامین تعلیم یافتہ

مسلمانوں کے لیے نہایت مفید ہوں گے - مضمون ”الحیوانات

فی القرآن“ نہایت قابلیت سے لکھا گیا ہے ، جسے میں نے

خصوصیت سے پسند کیا - اسی مضمون پر ایک مغربی

مستشرق نے بھی لکھا ہے ، جس کا عنوان ہے ”حیوانات

کے نام سامی زبانوں میں“ - مجھے یقین ہے آپ کا رسالہ

کامیاب ہوگا اور مسلمانوں کے لیے باعثِ برکت -

مجدد اقبال“

یہ مفید رسالہ کسی وجہ سے جاری نہ رہ سکا اور ۱۹۱۸ ع میں

بند ہو گیا مگر اقبال مرتے دم تک اس علمی رسالے کے دوبارہ اجرا پر

مولانا کو آکساتے اور توجہ دلاتے رہے -

انہی دنوں مولانا نے اقبال کی بعض قویٰ نظموں (غالباً

”شکوہ“ اور ”جواب شکوہ“) سے متاثر ہو کر ایک نہایت پرسوز

نظم ”نالہ مسلم“ لکھی اور ملاحظے کے لیے ”حکیم نے نواز“ کے

پاس بھیجی - اس دل گداز نظم کے چند شعر یہ ہیں :

زالہ مسلم

اپنے اللہ سے ہے شکوہ شکایات کی رات
 کچھ مجھ میں بے وفائی ، کچھ تجھ میں کج ادائی
 اس کشمکش کے اندر اغیار کی ہفت آئی
 انکارِ حسنِ صورت اب حد سے بڑھ چلا ہے
 رخ سے ہٹا دے پردہ اے شانِ دل ربائی
 گردوں کی گردشوں نے بندوں کو پیس ڈالا
 شانِ خدا کہاں ہے ؟ حیران ہے خدائی
 غیروں کی انجمن میں تو اور سکون و راحت
 کانٹوں کی سرزمین میں ہم اور برہنہ پائی
 پہچانتا نہیں وہ ، مجھ آستانِ نشیب کو
 تو نے جو ساتھ چھوڑا اے داغِ جیبہ سائی
 غیرت یہ دوستوں کی کس طرح ہائے دیکھے ؟
 تو اور عدو سے رکھے یوں راہِ آشنائی

رہ و رسمِ دوستی را چہ تفاوت است باہم
 کہ ہم چناں کہ بودم ، تو چناں کہ می نمائی
 دل و جانِ دوستان را کہ مقام خویش گفتی
 تو بخود همی پسندی کہ بہ خانہ در نہ آئی
 بہ جزائے جرمِ عشقت تہ تیغ تیز اعدا
 رگِ گردنم جدا شد ، رگِ جانِ سن کجائی

مرا حال سننے والے جو ستم نہیں تو کیا ہے؟
 یہ مرا سکوتِ پیہم، یہ بُتوں کی کبریائی
 یہ ستم کے کارخانے، یہ حرم کے کارنامے
 ”سر دوستاں سلامت کہ، تو خنجر آزمائی“

ہم تیری راہ بھولے، یہ ہے درست، لیکن
 کب چشمِ عاشقی کو دیتا ہے کچھ دکھائی
 پھر تیرے پاس پہنچیں گی ہستے ہوئے جبیں ہم
 رہبر بنے بہارا، پھر داغِ آشنائی
 اے صرصرِ حوادثِ بخرامِ ناز تا کے
 کہتے ہیں جس کو مُسلم ہے وہ شمعِ آشنائی
 آئیں تو آنے والے کیفی تلاشِ حق میں
 اسلام میں ہے اب تک وہی ضربِ کھربائی
 اس نظم کے تاثر نے اقبال کو خدا جانے کہاں سے کہاں پہنچا دیا۔
 آپ نے نظم کی رسید پیش کرتے ہوئے مولانا کو تحریر فرمایا :

”لاہور، ۲۱ ستمبر ۱۹۲۰ء

بخدمت حضرت علامہ کیفی چریا کوٹی ایڈیٹر ”سجبان“
 گورکھپور۔

آپ کی مرسلہ نظم پہنچی۔ میری عزت ہوئی۔ میں
 اس پر کیا اظہارِ خیال کروں؟ ہم لوگ آپ کے
 زلہ رُبا ہیں۔ آپ کے خاندان سے ایک عالمِ فیض یاب ہے
 اور آپ کی ذات سے بھی ہو رہا ہے۔ اس شعر نے خدا جانے

مجھے کس عالم میں پہنچا دیا :
 پہچانتا نہیں ہے مجھ آستانِ نشیب کو
 تو نے جو ساتھ چھوڑا اے داغِ جبرہ سائی
 مجد اقبال،

اس کے بعد اٹھارہ سال تک خاموشی رہی - اس طویل خاموشی
 کی وجہ بظاہر یہ سمجھ میں آتی ہے کہ اس عرصے کی خط و کتابت
 ضائع ہو گئی - آخری زمانے میں مولانا نے ایک اور نظم اقبال کو
 بھیجی ، جو افسوس ہے کہ دستیاب نہیں ہو سکی - یہ ان دنوں کی
 بات ہے جب حضرت علامہ بیمار تھے اور آنھوں نے لکھنا پڑھنا
 چھوڑ دیا تھا - مگر آپ نے خط کا جواب دینا ضروری سمجھا اور
 مولانا کو لکھوایا :

”۱۸ فروری ۱۹۳۸ ع

جناب علامہ صاحب! آپ کا خط مع نظم موصول ہوا -
 علالت کی وجہ سے ڈاکٹروں نے لکھنے پڑھنے سے منع
 کر دیا ہے - آپ کی نظم ایک دوست نے پڑھ کر سنائی ،
 جس کے لیے میں آپ کا بہت شکریہ ادا کرتا ہوں - خدا
 کرے آپ رسالہ ”العلم“ دوبارہ جاری کر سکیں -
 آمید ہے آپ بخیر ہوں گے - والسلام

مجد اقبال،

اس خط کے دو ہی ماہ بعد ۲۱ اپریل ۱۹۳۸ ع کو حضرت
 علامہ اپنے رفیقِ اعلیٰ سے جاملے - مولانا نے اس المیے پر ساٹھ
 شعر کی جو غیر فانی نظم کہی اس میں اقبال کی گونا گوں عظمتوں

اور رفعتوں کا اعتراف کرتے ہوئے انہیں ”طائرِ طوبیٰ“ قرار دیا۔ یہ بلند پایہ نظم ان دونوں بزرگوں کے اخلاص و موذت کی یادگار کے طور پر ہمیشہ زندہ رہے گی :

طائرِ طوبیٰ

(۱)

نفسِ نفس کو جو سمجھا ہو دامِ صیّادی
سکونِ موت ہے اس کو پیامِ آزادی
وہ بوئے گل کہ جو پہنچی ہے اڑ کے جنت میں
کہاں یہ تاب کہ سمجھے چمن کی بربادی
اسیرِ عمر کی کل زندگی اسیری ہے
کہ حریت کی تو فطرت نہیں ہے میعادی
حبابِ بحر کی موجوں میں کچھ نہیں بنیاد
ہے اعتبارِ طبیعت ، الم ہو یا شادی
وہ موج ، ہاتھ میں جس کے کوئی سفینا ہے
اسی کے ذوق سے مرنا ہے اور جینا ہے

(۲)

قفس کی راہ میں جب بند آب و دانہ ہوا
جناب کو طائرِ لذت نوا روانہ ہوا
قفس کے پاس اسیرِ الم ، ادھر صیّاد
ادھر چمن کے غمِ ہجر میں روانہ ہوا

رگِ فضا سے جو اٹھتا تھا نغمہٴ دل دوز
 زبانِ درد و الم پر وہی فسانہ ہوا
 آتھر گیا کوئی بامِ نفس سے مرقد میں
 کمالِ زیست ہی خود موت کا بہانہ ہوا
 وہ روحِ پیکرِ "اقبال" غیرتِ اسلام
 فرشتے لے چلے جب اس کو سوئے ربِ انام

(۳)

ندا یہ آئی کہ اے عندلیبِ سحر نواز
 حقیقتوں سے بھری ہے تری نوائے حجاز
 وہ مشتِ خاک میں تیری تھی برقِ سامانی
 کہ اس نے دی ہے فرشتوں کو سرعتِ پرواز
 ہوئی ہے دم سے ترے سرفرازِ پامالی
 سکھائی سور کو پروانگی بزمِ گداز
 تری نوا سے رگِ جاں کا تار لرزاں ہے
 نے عجم میں سنائی صدائے مستِ حجاز
 دکانِ کفر کو دی دیں کی گرم بازاری
 بستانِ ہند سے پوچھے کوئی حرم داری

(۴)

بگاڑ کارِ وفا کا ، بتا دیا تو نے
 جو تجھ سے روٹھ گیا تھا ، منا دیا تو نے

نہیں ہے لفظِ تعینِ حرم پرستوں میں
 مقام و بُعد کا پردہ اٹھا دیا تو نے
 وہ دل کہ دور تھا خود دانشِ غلامی سے
 نظر کے سامنے لا کر دکھا دیا تو نے
 جو پی کے سوئے تھے مغرب کا جامِ خواب سرشت
 انہی کا شانہ پکڑ کر جگا دیا تو نے
 نئی لگن یہ ترے سوز نے لگائی ہے
 لگا کے دل میں خمِ اشک نے بچھائی ہے

(۵)

وہی ہے ایک ہی سودا ، کہیں ہسو سودائی
 سوادِ غرب کو دی ایشیا کی بینائی
 نظر ہو جانبِ قبلہ ، قدم کنشت میں ہو
 بہ راہِ ہوش تھی مغرب کی گام فرمائی
 کہاں مزاجِ محبت ، کہاں جنونِ خرد
 نگاہِ عشق میں ہے فلسفے کی گہرائی
 شکستِ عقل کو دی ، ذوق سے عقیدت کے
 بہت بلند خرد سے ہے ، کیفِ دانائی
 جو تار و پود تھا مغرب کا وہ بکھیر دیا
 غرض کہ تو نے زمانے کے رخ کو پھیر دیا

(۶)

وہ شاعری کہ بنی رسم کی پرستاری
 متاع جس کی تھی ذلت ، سال تھا خواری
 شراب رنگ تھا ساغر سرور سے خالی
 یہی فریب تھا کل اہل بزم پر طاری
 تمام اہل نظر کو دکھا دیا تو نے
 کہ شاعری ہے حقیقت میں شانِ سرداری
 جو لفظ میں نہیں طاقت تو بیچ ہے معنی
 کہاں ہو لفظ میں قوت جو دل ہو بیماری
 تو شمع بن کے جلا ، داغِ دل دکھانے کو
 دکھا دیا جو دکھانا تھا کل زمانے کو

(۷)

طریقِ برق تڑپنے میں اختیار کیا
 کہ خود تڑپ کے زمانے کو بے قرار کیا
 سالِ کفر ، دکھانا تھا کفر والوں کو
 تمام عمر ، قیامت کا انتظار کیا
 یہی ہے غیرتِ ایمانِ عشق کا حاصل
 کہ حسن نے جو کہا ، اس کا اعتبار کیا
 تری نظر میں ، مقامِ بلند آفت تھا
 عدو سے چھیڑ ہوئی ، دوستوں کو پیار کیا

عبودیت کو بنایا مقامِ آقائی
یہی ہے ہوشِ مسلمان کی اصل دانائی

(۸)

بجائے خویش تو خود اپنا اعتبار رہا
خزاں کے دور میں بھی دامنِ بہار رہا
مجاہدانہ تھا اقدامِ سرفروشی کا
قلم کے سیف سے دائمِ ستیزہ کار رہا
ادا بتائی زمانے کو گلفشانی کی
تو دشمنوں کی نظر میں اگرچہ خار رہا
ہلا دیا تھا قفس تو نے قیدِ ہستی کا
کہ جنبشِ پر پرواز روزگار رہا
تری زباں پہ تھا ہر دم سبقِ اخوت کا
یہی ہے رازِ مسلمان کی اصل قوت کا

(۹)

سمجھ گیا تھا تو طرزِ شرارِ بو لہبسی
یہی ہے شیوہِ عشقِ مجددِ عربی
مدارِ زیست سمجھتا تھا عشقِ سوزاں کو
تمام عمر ترے دل میں تھی یہ آگِ دبی
سکونِ نفسِ جدا تھا معاشِ جوئی سے
کہاں جگر کی تراوٹ، کہاں یہ تشنہ لبی

ادب حیات کا ہے ذوقِ طرزِ نالہ کشی
 سکونِ ضبط کو سمجھا تھا تو نے بے ادبی
 تمام فرشِ زمیں کو ہلا دیا تو نے
 عرب سے ہند کا ڈانڈا ملا دیا تو نے

(۱۰)

ہر ایک لفظ سے ظاہر تڑپ محبت کی
 ہر ایک بات میں رنگینیاں قیامت کی
 ہر ایک حرف میں پہلوئے دردِ بے تابی
 ادا ادا تھی کہ چنگاریاں تھیں حسرت کی
 تری نگاہ نے ظرفِ طاب کو پہچانا
 بقدرِ جیبِ ادب بخششیں تھیں قسمت کی
 بشر تھا اور مقامِ ملک کو جان لیا
 اسی شعور کو کہتے ہیں دادِ فطرت کی
 جہاں شعر میں ہے نازِ حسنِ دل داری
 بشرطِ آن کہ نگاہوں میں ہو طلب گاری

(۱۱)

وہی ہے شعر کہ جو آئینہ ہو فطرت کا
 وہی سخن ہے کہ جو دل بنے طبیعت کا
 وہی ہے بات کہ جو قلب میں اتر جائے
 وہی ہے طرز کہ طوفاں ہو بحرِ حکمت کا

وہی کلام ہے ، جو خود کلیم بن جائے
 وہی ہے زور کہ ہو جس میں ہاتھ قدرت کا
 وہی ہے شان کہ جس پر نظر نہ ٹھہر سکے
 وہی نظر ہے کہ جس میں ہو رخ حقیقت کا
 غرض کہ ذوقِ نظر نے ترے کہاں کیا
 کہ ذرے ذرے کو نظارۂ جہاں کیا

(۱۲)

تو روحِ ”طائرِ طوبیٰ“ تھا پیکرِ اقبال
 نہیں ہے صورتِ انسان میں تیری کوئی مثال
 زمیں کو چھوڑ کے آیا ہے آسمان کی طرف
 کہ پست ہو کے رہے کیوں ترا بلند خیال
 تو آ کے خلد میں اب عیشِ جاودانی کر
 مقامِ جسم ، تری روح کر چکا ہے نڈھال
 چمک تو شاخ پہ طوبیٰ کی دل اگر چاہے
 کہ اہلِ خلد کو بھائی ہے تیری طرزِ مقال
 ادھر کہ خلد کی رونق بڑھائی جاتی ہے
 ادھر ہے خاک کہ کیفی اڑائی جاتی ہے

☆ ☆ ☆

مولوی نجف علی خان

(؟؟ ۱۹۱۰ء)

گزشتہ صدی کے آخری ربع میں ، جب عیسائی مشنریوں نے اپنی تبلیغی سرگرمیوں کو تیز کرنے کے لیے ملک کے طول و عرض میں مشن سکولوں کا جال پھیلا دیا ، تو جلالپور جٹاں (ضلع گجرات) سے تین میل دور دریائے چناب کے کنارے واقع موضع لمہوڑ میں بھی ایک مدرسہ قائم کیا ، جس کے پہلے ہیڈ ماسٹر مولوی دسوندھی خان مقرر ہوئے ۔ یہ جلالپور جٹاں کے جنجوعہ خاندان کے ایک ذی علم فرزند تھے ۔ انہوں نے اپنے بیٹوں کو عربی ، فارسی اور انگریزی میں نہایت اعلیٰ تعلیم دلائی ۔ بڑے صاحبزادے ڈاکٹر عبدالغنی خان کو ، جو علم و فضل میں بے حد ممتاز تھے ، امیر عبدالرحمن والی افغانستان نے کابل میں ایک باوقار منصب عطا کیا ۔ انہوں نے امیر کا اعتماد حاصل کرنے کے بعد اپنے چھوٹے بھائی مولوی نجف علی خان کو بھی ، جو پنجاب میں منصفی کے جلیل القدر عہدے پر ممتاز تھے ، اپنے پاس بلا لیا اور وہ شہزادہ امان اللہ خان کے اتالیق مقرر ہو گئے ۔

ڈاکٹر عبدالغنی خاں نے انگریزی میں کئی کتابیں تصنیف کیں جو شائع ہو کر ان کی شہرت اور ناموری کا باعث بنیں۔ مولوی نجف علی خاں عربی فارسی کے عالم تھے۔ وہ فارسی میں شعر بھی کہتے تھے اور عاصی تخلص کرتے تھے۔ دونوں بھائیوں کو کابل میں خاص عزت و احترام کی نگاہ سے دیکھا جاتا تھا اور ان کو تین ہزار روپیہ کلدار ماہانہ تنخواہ ملتی تھی۔ ان کے تیسرے بھائی مولوی چراغ دین کو نمایاں شہرت حاصل نہ ہو سکی۔

۱۹۰۹ء/۱۳۲۷ھ میں یکایک خراسان میں انقلابِ عظیم برپا ہوا اور بساغیوں کے سرغنوں کے ساتھ ان دونوں بھائیوں کو بھی دارالسلطنت کے ایک شاہی قلعے میں نظر بند کر دیا گیا۔ پھر نہ داد نہ فریاد، نہ کوئی شنوائی۔ اس انقلاب کی تفصیلات شیخ کرامت اللہ کی کتاب ”آئینہ گجرات“ کی جلد پنجم میں دیکھی جا سکتی ہیں، جو انہوں نے ۱ اپریل اور ۲۶ اپریل ۱۹۰۹ء کے روزنامہ ”پیسہ اخبار“ اور ۱۲ اپریل ۱۹۰۹ء کے اخبار ”ہندوستان“ کی خبروں سے اخذ کی ہیں۔ شہزادہ اسان اللہ خاں کچھ عرصہ تو مولوی نجف علی خاں سے سبق پڑھنے زندانِ ارک (شاہی قلعہ) میں جاتے رہے، پھر وہ دوسرے کاموں میں مصروف ہو گئے اور مولوی صاحب تغافل کا شکار ہو کر قید تنہائی کی زندگی بسر کرنے پر مجبور کر دیے گئے۔ اس طرح دس بارہ سال گزر گئے اور: ع

شامتِ اعمالِ عاصی صورتِ نسیاں گرفت

محترم ۱۳۳۴ھ/۱۹۱۵ء میں مولوی نجف علی خاں نے اپنے

فرزند ارجمند عبدالمجید کو مخاطب کر کے اس کی تعلیم و تربیت کی

خاطر چند نصیحتیں کیں۔ یہ پند نامہ پونے چھ سو اشعار پر مشتمل ہے۔ اس میں تحصیلِ علمِ ادیان پر زور دیا گیا ہے، علم کے فضائل بیان کیے گئے ہیں، پابندیِ فرائضِ دین — نماز، روزہ، زکوٰۃ، حج و زیارتِ حرمین شریفین — کی تلقین کی گئی ہے اور تحصیلِ معاش، آدابِ لباس، قربِ سلاطین سے احتراز، تدبیر و توکل، قناعت و سیرچشمی، ادب و تواضع، اپنے سے چھوٹوں اور عزیزوں سے شفقت، انتخابِ احباب بعد از امتحان، نیکوں کی صحبت اختیار کرنے اور بدوں کی صحبت سے بچنے کے سلسلے میں ایسی کارآمد باتیں ایسے موثر پیرایے میں بتائی گئی ہیں کہ آج بھی ہر مسلمان نوجوان کا لائحہ عمل بننے کے لائق ہیں۔

اس کے دو سال بعد جہادی الاول ۱۳۳۶ھ/۱۹۱۸ء میں مولوی صاحب نے ”فغانِ مضطر“ کے نام سے ایک قصیدہ لکھا اور کسی ذریعے سے شہزادہ امان اللہ خاں کی خدمت میں بھیجوا یا۔ اس میں اپنی کس پرسی کا شکوہ، اپنی بے گناہی کا اظہار اور نا کردہ گناہ کی پاداش میں محبوس کیے جانے کا ذکر کرنے کے بعد لطفِ خاص سے نوازے جانے کی استدعا کی ہے۔ چند شعر یہ ہیں :

عین دولت نور چشم خسرو روشن ضمیر

حضرتِ اعلیٰ سراجِ ملت و دینِ سنیر

قُدرة العین جنابِ حضرتِ علیا لقب

کو بہ عصمت بے عدیل است و بہ عفت بے نظیر

با دعائے مخلصانہ اکثر آرم بیاد

گو فراموش کردہ ای از بساعتِ شغلِ کثیر

این دہم سال است کفنادم دریں دارالمحن
 بے کس و بیچارہ ، بے یار و مددگار و ظہیر
 من ز تو دارم امید شفتت و الطافِ خاص
 زانکہ دارم در دعا گوئیت اخلاصِ کثیر
 می کنی زندانیان را اکثر از زندانِ خلاص
 من عجب زندانیم ہستم بہ بہ زندانِ اسیر
 آن یکے زندانِ غربت و آن دگر زندانِ فقر
 سوئم اندر کلبہٗ تاریک و تیرہ ہمچو قیر
 گر بلطفِ خاص بنوازی مرا ، نبود عجب
 زانکہ لطفِ عام تو جاری است بر برنا و پیر
 عرض کن در حضرتِ قبلہا کہ از بہرِ خدا
 بگذر از سہوِ اخی و عذرِ این داعی پذیر
 از پئے عفوِ خطایش گر شفاعتِ خواہ شوی
 شفاعتِ گردد شفیعِ امتانِ یومِ العسیر

جب امیر امان اللہ خان تختِ کابل پر جلوس فرما ہوئے تو
 مولوی نجف علی خان نے ۱۳ جادی الثانی ۱۳۳۷ھ/۱۹۱۹ء
 کو زندانِ ارک سے تہنیت نامہ روانہ کیا جس کے چند شعر
 حسبِ ذیل ہیں :

۱۔ امیر حبیب اللہ خان جنھور نے اسلامیہ کالج ریلوے روڈ لاہور کے
 حبیبیہ ہال کا سنگِ بنیاد رکھا تھا۔

ایسا فرزندِ شاہِ کشور آرا
 بنادِ اجنتِ الہاوشِ ماوا
 ایسا اے زادہٴ عصمتِ مآبے
 جنابِ حضرتِ علیا خطابے
 ز دیدارِ تو چشمشِ بادِ پرنور
 روانشِ تازہ و دلِ بادِ مسرور

مبادا سایہ اش کم از سرِ تو
 دعایشِ بادِ یار و یاورِ تو
 مبارکِ بادت اے ظلِ الہی
 بر غمِ دشمنانت تاجِ شاہی
 رعیتِ پرورے ، لشکرِ نوازے
 ز بس بے چارگانِ را چارہ سازے
 حلیم و بردبار و با تحمل
 بری از شیوہٴ جاہ و تجمل
 بہ افرادِ رعایا مہربانے
 نکو طینت ، نکو محضرِ جوانے
 غلامانِ را بہ حریتِ سرافراز
 دمساز و بنا نجابتِ کرد
 تو شکرِ نعمتِ باری ادا کن
 اسیرانِ را بہ لطفِ خود رہا کن
 تو باشی فی امانِ اللہ دائم
 ز گردشِ ہائے چرخِ نا سلام

آخر دونوں بھائیوں کو ربائی نصیب ہوئی اور وہ مراجعت فرمائے
 وطن ہوئے۔ علامہ اقبال سے بھی ان کی میل ملاقات تھی۔ مولوی
 صاحب نے جب اپنی حبسیات جمع کر کے ”تحفہ امانیہ“ کے نام سے
 شائع کیں، تو ایک کاپی حضرت علامہ کی خدمت میں بھی پیش کی۔
 آپ نے اس کے متعلق اپنی رائے کا اظہار کرتے ہوئے فرمایا :
 ”میں نے یہ نظمیں سرسری نظر سے دیکھی ہیں۔ مصنف کا
 جوش عقیدت قابلِ داد ہے۔“

میر امان اللہ خاں کے تخت چھوڑنے کے بعد جب نادر شاہ نے
 بچہ سقہ کو شکست دے کر کابل پر قبضہ کر لیا تو ۱۹۳۲ء کے
 جشنِ استقلال کے موقع پر مولوی صاحب نے باریابی کا شرف حاصل
 کیا اور ۱۳۹ اشعار کا ایک قصیدہ ”درہ نادرہ“ پیش کیا، جس کے
 ابتدائی دو شعر یہ ہیں :


شادباش اے حامیِ دینِ رسولِ نامدار

شادباش اے ماحیِ آثارِ الحاد از وطن

شادباش اے پادشاہِ خلق پرور حق پرست

تابعِ فرمانِ حق داری ہوائے خویشتن

اس کے صلے میں بادشاہ نے تین سو روپے ماہوار کا وظیفہ مقرر کر دیا،
 جو مولوی صاحب کو ان کی حیات تک ملتا رہا۔ ان کے انتقال کی
 تاریخ معلوم نہیں ہو سکی۔



وحشت کلکتوی

(۱۹۵۶ء)

سید رضا علی وحشت کلکتوی کے جدِ بزرگوار حکیم غالب علی ۱۸۵۷ء کے ہنگامے میں اپنے آبائی وطن دہلی سے نکل کر ہنگلی میں سکونت پذیر ہوئے۔ وحشت کے والد حکیم شمشاد علی بھی شعر و سخن کا ذوق رکھتے اور اردو فارسی دونوں زبانوں میں طبع آزمائی فرماتے تھے۔ وحشت ۱۸ نومبر ۱۸۸۱ء کو کلکتہ میں پیدا ہوئے۔ مدرسہ عالیہ میں تعلیم پائی۔ ۱۸۹۸ء میں کلکتہ یونیورسٹی سے انٹرنس کی سند حاصل کی۔ اس کے بعد کچھ عرصے تک امپیریل ریکارڈس ڈیپارٹمنٹ کے شعبہ فارسی و اردو میں چیف سولوی کے عہدے پر فائز رہے۔

۱۹۲۷ء میں جب اسلامیہ کالج کلکتہ قائم ہوا تو آپ اردو اور فارسی کے پروفیسر مقرر ہوئے اور ۱۹۳۶ء میں پشنت حاصل کی۔ حسنِ خدمات کے صلے میں حکومت ہند نے انہیں ۱۹۳۳ء میں ”خان صاحب“ کا اور پھر ۱۹۳۰ء میں ”خان بہادر“ کا خطاب

عطا کیا - پنشن حاصل کرنے کے بعد ۱۹۴۱ء سے ۱۹۵۰ء تک لیڈی
برابورن گرلز کالج کلکتہ میں پروفیسری کے منصب پر فائز رہے -
قیامِ پاکستان کے بعد وہی برادرانِ وطن، جن کو وہ ساری
عمر اردو فارسی میں محبت کا درس دیتے رہے تھے، ان سے آنکھیں
چرانے لگے :

وطن میں آنکھ چراتے ہیں ہم سے اہلِ وطن
تڑپتے رہتے تھے غربت میں ہم وطن کے لیے
اور جب وہ ان کے خرن کے پیاسے ہو کر آزار پہنچانے کے درپے
ہوئے تو سٹی ۱۹۵۰ء میں یہ کہتے ہوئے بادلِ نحواستہ کلکتہ سے
ہجرت کر کے ڈھا کے چلے آئے :
بہار آئی تو کیا دیکھی ہے چشمِ باغبان میں نے
نظر آتی نہیں ہے خیر اب اپنے نشیمن کی
لیکن یہاں آکر بھی پریشانیوں اور بیماریوں نے پیچھا نہ چھوڑا -
آخر ۲۰ جولائی ۱۹۵۶ء کو اپنے خالقِ حقیقی سے جا ملے -
وحشت کو علومِ مشرقیہ کے ساتھ ساتھ انگریزی ادب سے بھی
خاص دلچسپی تھی - ان کی کئی کتابیں انگریزوں کو اردو سکھانے
میں مددگار ثابت ہوئیں - انھوں نے علامہ شبلی نعمانی، خواجہ
الطاف حسین حالی اور شیخ علی حزیں کو انگریزی خوان طبقے سے
روشناس کرایا - ڈاکٹر اے - ایچ - ہارلے پرنسپل اسلامیہ کالج کلکتہ
نے ان کے بعض انگریزی مضامین کا انتخاب رائل ایشیاٹک سوسائٹی
کے زیرِ اہتمام شائع کیا - وحشت ایک نقاد اور انشا پرداز کی حیثیت
سے بھی ممتاز تھے -

وحشت نے پندرہ برس کی عمر میں شعر کہنے شروع کیے۔ انہیں ابوالقاسم مظہر الحق شمس فریدپوری سے شرفِ تلمذ تھا۔ شمس صاحب عبدالغفور نسّاخ مصنفِ تذکرہ ”سخنِ شعرا“ کے صاحبزادے اور میرزا داغ دہلوی کے شاگرد تھے۔ وحشت استاد داغ کی زبان سے تو متاثر تھے ہی، میر و سومن سے بھی استفادہ کیا، لیکن غالب کے اتباع میں ایک خاص روش اختیار کی جس میں انہیں خاصی کامیابی ہوئی۔ چنانچہ مولانا حالی اس کا اعتراف کرتے ہوئے فرماتے ہیں :

”اگر انصاف سے دیکھیے تو میرزا کا تتبع کرنا دراصل ہم لوگوں کا حصہ تھا مگر آپ نے (وحشت نے) پہارا یہ حق ہم سے چھین لیا۔ سچ ہے ”دورانِ باخبر در حضور و نزدیکان بے بصرِ دور“ تکلف برطرف، اگر میرزا صاحب کے ان بلند اور اچھوتے خیالات کو، جن میں وہ اپنے تمام معاصرین میں ممتاز تھے، مستثنیٰ قرار دیا جائے تو آپ کے اردو دیوان کو بلا شائبہ تصنیع ان کے کلام کا نمونہ قرار دینا ہرگز داخلِ مبالغہ نہیں ہو سکتا۔“^۱

وحشت کے اردو فارسی کلام کے تین مجموعے اب تک شائع ہو چکے ہیں :

- (۱) دیوانِ وحشت : (۱۹۱۰ء) ، ستارہ ہند پریس ، کلکتہ۔
- (۲) ترانہٴ وحشت : (۱۹۵۳ء) ، مکتبہٴ جدید ، لاہور۔
- (۳) نقوش و آثار : (۱۹۵۷ء) ، قرآن منزل ، ڈھاکہ۔

۱۔ ادبی دنیا ، لاہور (وحشت نمبر) ، ص ۴۴۔

وحشت نے اردو غزل کی تہذیب ایسے انداز سے کی اور اس کی نوک پلک اس سلیقے اور ہنرمندی سے سنواری کہ آج کی غزل کے سراپا میں ان کی مشاطگی کی جھلک صاف نظر آتی ہے اور بنگال میں اردو کی ترویج و اشاعت کے سلسلے میں ان کا نام ہمیشہ زندہ رہے گا :

پہلی پھولی اسی اک ذات سے بنگال میں اردو
عوض کاغذ کے لوحِ دل پہ ہوگا نام وحشت کا

۱۹۱۰ء میں جب حضرت وحشت کا پہلا مجموعہ کلام ”دیوانِ وحشت“ کے نام سے شائع ہو کر اقبال کے پاس پہنچا تو حضرت علامہ نے یہ تحسین آمیز مکتوب مولانا وحشت کو لکھا :

”میں ایک عرصے سے آپ کے کلام کو شوق سے پڑھتا ہوں اور آپ کا غائبانہ مداح ہوں۔ دیوانِ قریباً سب کا سب پڑھا اور خوب لطف اٹھایا۔ ماشاء اللہ ! آپ کی طبیعت نہایت تیز ہے اور فی زمانہ بہت کم لوگ ایسا کہہ سکتے ہیں۔ آپ کی مضمون آفرینی اور ترکیبوں کی چستی خاص طور پر قابلِ داد ہے۔ فارسی کلام بھی آپ کی طباعی کا ایک عمدہ نمونہ ہے۔ شعر کا بڑا خاصہ یہ ہے کہ ایک مستقل اثر پڑھنے والے کے دل پر چھوڑ جائے، تو یہ بات آپ کے کلام میں بدرجہ اتم موجود ہے۔“



اسد ملتانی

(۱۹۵۹ء)

مجد اسد خاں ، جو بعد میں اسد ملتانی کے نام سے مشہور ہوئے ، قوم افغان شیرانی سے تعلق رکھتے اور خان غلام قادر خاں کے فرزند تھے۔ ۱۳ دسمبر ۱۹۰۲ء کو کڑی افغانان ملتان میں پیدا ہوئے۔ میٹرک تک تعلیم چرچ مشن ہائی اسکول ملتان میں حاصل کی۔ ۱۹۲۴ء میں گورنمنٹ کالج سے بی۔ اے پاس کیا۔ سائنس اور فلسفے سے خاص دلچسپی تھی۔ امتحان سے فارغ ہونے کے بعد کچھ عرصہ ملتان کے اسلامیہ ہائی سکول میں مدرس رہے اور ایک ہفت روزہ ”الشمس“ اور سائنسی ماہنامہ ”روشنی“ جاری کیا۔ مگر ۱۹۲۶ء میں حکومت ہند کی سیکریٹریٹ میں ملازم ہو کر دہلی چلے گئے۔ پہلے فارن اینڈ پولیٹیکل ڈیپارٹمنٹ میں اسسٹنٹ اور پھر سپرنٹنڈنٹ رہے۔ ملک تقسیم ہونے کے بعد پاکستان چلے آئے اور گیارہ برس کراچی میں رہے۔ مرکزی صدر مقام کی تبدیلی کے ساتھ راولپنڈی آئے اور نومبر ۱۹۵۹ء میں وزارتِ خارجہ میں ریاست ہائے سرحدات کے ڈپٹی سیکریٹری کی

حیثیت سے وہیں انتقال کیا ۔

شعر و شاعری کا شوق بچپن ہی سے تھا جو کالج میں آ کر پروان چڑھا اور پھر عمر کے ساتھ ساتھ ترقی کرتا گیا ۔ اسد بنیادی طور پر نظم کے شاعر تھے مگر انہوں نے غزلیں بھی کہی ہیں جو زیادہ تر اقبال کے رنگ میں ہیں ۔ خود اعتراف کرتے ہیں :

شعر میں حضرت اقبال کا پیرو ہونا

ہے اگر جرم تو بے شک اسد اقبالی ہے

علامہ اقبال نے ان کی ایک طالب علمانہ کوشش کو مقابلے میں اول انعام کا مستحق قرار دے کر حوصلہ بڑھایا اور اپنے قلم سے بعض سُست بندشوں کو چست کر کے ذرے کو آفتاب بنا دیا ۔ اس کے بعد اسد نے اپنی ریاضت سے سلک گیر شہرت حاصل کی ۔ علامہ اقبال تک رسائی کا دلچسپ حال انہوں نے خود بیان کیا ہے ۔ ۲ اکتوبر ۱۹۲۳ء کو نئی دہلی سے لکھتے ہیں :

”معلوم نہیں یہ سلسلہ اب تک جاری ہے یا نہیں ، لیکن

بیس پچیس برس پہلے گورنمنٹ کالج لاہور میں ہر سال تقسیم

انعامات کے موقع پر ایک انعام اردو میں بہترین نظم

لکھنے والے طالب علم کو ملا کرتا تھا ۔ چنانچہ ۱۹۲۱ء

میں ، جب میں جماعت اول میں تعلیم پاتا تھا ، کالج

کے طلبہ کو حسب معمول نظمیں پیش کرنے کی دعوت دی

گئی ۔ میں ابھی کالج میں نو وارد تھا ۔ کالج کی ادبی مجالس

میں بھی کوئی عملی حصہ نہیں لیا تھا اور چند احباب کے

سوا کسی کو میرے ذوق شعر و شاعری کا علم نہ تھا ۔

انہی میں سے بعض احباب نے مجھے انعامی مقابلے کے لیے نظم لکھنے کا مشورہ دیا، مگر آن دنوں کالج میں کچھ ایسی مشہور ادبی شخصیتیں موجود تھیں کہ ان کے مقابلے میں آنے کی جرأت نہ ہوئی۔ ایک دوست ایسے تھے جن کا مشورہ اصرار کی حد تک پہنچ گیا اور آن کے اصرار میں ”خود را پیش کن“ سے زیادہ ”امتحانِ خویش کن“ کا جذبہ کارفرما نظر آتا تھا۔ آخر ان کا اصرار کامیاب ہوا۔ انہی دنوں ایک مضمون ذہن میں گردش کر رہا تھا۔ اسی کو میں نے ”شبہم کا قطرہ“ عنوان دے کر نظم میں ڈھال دیا اور یہ نظم کالج کے دفتر پہنچا دی۔

کوئی سہینہ بھر کے بعد ایک دن اچانک انہی اصرار کرنے والے دوست نے آ کر مبارک باد دی کہ آپ کی نظم اول قرار دی گئی ہے اور اس کا اول انعام آپ کو ملے گا۔ میں اسے مذاق سمجھا مگر جب ان کے کہنے پر خود جا کر تختہٴ اعلانات پر اعلان پڑھا تو مسرت آمیز تعجب ہوا کیونکہ مجھے اس کی بالکل امید نہ تھی۔ کالج کے طلبہ میں تو یہ ایک طے شدہ امر تھا کہ اول انعام بزمِ سخن کے سیکریٹری کا حصہ ہے جو کالج کے ”ملک الشعراء“ کہلاتے تھے۔ اس وقت لاہور کے ادبی حلقوں میں خاصی شہرت کے مالک تھے اور کئی برس سے متواتر انعام لے رہے تھے۔ اعلان میں درج تھا کہ میری نظم اول اور ان کی نظم دوسرے درجے پر قرار دی گئی ہے۔ فلاں تاریخ کو کالج کا

ایک خاص جلسہ منعقد ہو گا جس میں ہم دونوں یہ نظمیں پڑھ کر سنائیں گے۔ اس کامیابی پر میرے احباب کی اور خاص طور پر میری خوشی کا سب سے بڑا باعث یہ تھا کہ انعامی مقابلے کا فیصلہ حضرت علامہ اقبال نے فرمایا تھا۔ جس روز جلسہ ہوا، میری نظم میرے حوالے کر دی گئی۔ یہ دیکھ کر میری مسرت کی کوئی انتہا نہ رہی کہ نظم پر جا بجا اصلاح بھی موجود تھی۔ اس وقت تو میں اس اصلاح کو نہ پوری طرح پڑھ سکا اور نہ اچھی طرح سمجھ سکا، اور جہاں تک مجھے یاد ہے اس جلسے میں میں نے کہیں اصل اور کہیں اصلاح کے مطابق نظم پڑھ دی تھی، لیکن بعد میں جب غور سے دیکھا تو اصلاح کی اہمیت محسوس ہوئی۔

چند روز کے بعد میں خود علامہ کی خدمت میں حاضر ہوا۔ ان دنوں وہ انارکلی والے بالاخانے میں قیام فرما تھے۔ میں جھجکتے جھجکتے اوپر پہنچا۔ انہوں نے پاس کی ایک کرسی کی طرف اشارہ کیا۔ میں بیٹھ گیا۔ وہ خود ایک آرام کرسی پر لیٹے ہوئے حقہ پینے میں مصروف تھے۔ سامنے ان کے ایک ہم عمر بزرگ تشریف رکھتے تھے، جو سیالکوٹ کے رہنے والے اور غالباً ان کے ہم جماعت یا بچپن کے دوست تھے۔ ان کے ساتھ وہ اپنے طالب علمی کے زمانے کے واقعات کی یاد تازہ کر رہے تھے کہ وہ سیالکوٹ میں کس طرح مدرسے کے اوقات کے بعد مساجد و سکتب میں مختلف مولوی صاحبان کی خدمت میں حاضر ہو کر فارسی پڑھا کرتے تھے۔

ایک استاد کا ذکر کرتے ہوئے فرمایا کہ ان کا (اپنا یا
 شاید ان کا بتایا ہوا) یہ شعر اب تک نہیں بھولتا :
 از قد رعنائے او من دردمند آفتادہ ام
 دوستانِ رحمے کہ از بامِ بلند آفتادہ ام
 اس انداز کے دلچسپ واقعات کے بعد فرمانے لگے : لوگوں
 کو تعجب ہوتا ہے کہ اقبال کو فارسی کیونکر آگئی جب کہ
 اس نے سکول یا کالج میں یہ زبان نہیں پڑھی۔ انہیں یہ
 معلوم نہیں کہ میں نے فارسی زبان کی تحصیل کے لیے
 سکول ہی کے زمانے میں کس قدر محنت اٹھائی اور کتنے اساتذہ
 سے استفادہ کیا۔

فارسی زبان کے سلسلے میں مولانا گرامی (مرحوم) کا ذکر
 آ گیا۔ ان کے غیر معمولی حافظے کی تعریف کرتے ہوئے
 بتایا کہ کسی کو اشعار یا غزلیں یا نظمیں یاد ہوں گی مگر
 مولانا کو مثنویاں تک مسلسل یاد ہیں۔ وہ اُس وقت اسی
 کمرے کے ایک گوشے میں پلنگ پر دراز تھے۔ فرمایا :
 ”لیجیے ابھی ان کے حافظے کا کرشمہ دیکھیے۔“ یہ کہہ کر
 مولانا کو آواز دی۔ وہ اٹھ بیٹھے۔ کہا کہ مولانا !
 حضرت نظامی نے وہ کیا فرمایا ہے : ع

ز گرد بیابان بیابانِ گرد

بس اس مصرع کا سننا تھا کہ مولانا گرامی دونوں ہاتھوں
 کی شہادت کی انگلیاں اٹھا کر جھومنے لگے اور کہنے لگے
 ”اللہ اللہ ! اللہ اللہ !“ اس کے بعد ایک دو بار اس مصرع

کو دہرایا اور پھر وہیں سے مشنوی شروع کر دی۔ مزے لے لے کر شعر پر شعر پڑھتے گئے۔ میں نے مولانا گرامی کو پہلی اور آخری بار جبھی دیکھا۔ ان کا منڈا ہوا سر، آٹھی ہوئی آنکیاں، نیم وجد کا عالم، جھوم جھوم کر زور دار اور پُر جذب آواز کے ساتھ شعر پڑھنا، یہ تمام منظر اب تک میرے تصور پر نقش ہے۔ یہ سلسلہ دیر تک جاری رہا اور شاید بہت دیر جاری رہتا، لیکن آخر حضرت علامہ نے نہایت حسنِ اسلوب سے موضوع بدل کر گفتگو کا رخ کسی اور طرف پھیر دیا۔

کچھ دیر بعد میری طرف مستفسرانہ انداز میں توجہ فرمائی تو میں نے اپنا تعارف اس طرح کرایا کہ وہ اصلاح شدہ نظم ان کی خدمت میں پیش کر کے ان کی توجہ خاص کا شکریہ ادا کیا۔ دیکھ کر فرمایا کہ ہاں یہ نظم مجھے پسند آئی تھی۔ اس خیال سے کہ یہ کہیں شائع ہوگی، میں نے جہاں جہاں ضروری سمجھا، اصلاح کر دی۔ اس کے بعد کچھ وقت اصلاح کے متعلق باتیں ہوئیں۔ چونکہ دیر بہت ہو گئی تھی، آخر میں نے اجازت طلب کی اور اس محفلِ خاص سے با دلِ ناخواستہ رخصت ہوا۔

یہ تھی حضرت علامہ کی خدمت میں میری پہلی حاضری اور یہ تھی وہ صورتِ حالات جس کے ماتحت میری نظم کو حضرت علامہ کے قلم سے اصلاح کا شرف حاصل ہوا۔ اس اصلاح کی عکسی تصویر ”اقبال نامہ“ مرتبہ شیخ عطاء اللہ

میں شامل ہے - فنی حیثیت سے یہ اصلاح شاید کچھ زیادہ اہم نہ سمجھی جائے ، کیونکہ نظم بالکل مبتدیانہ ہے ، اس لیے زیادہ تر اس میں شلطیوں کو صحیح اور سست بندشوں کو درست کرنے ہی کی ضرورت تھی ، لیکن چند مقامات ایسے بھی ہیں جہاں اصلاح میں نوکِ قلم کی استادانہ جنبش صاف نمایاں ہے - مثلاً :

اس طرح پھرتا پھراتا جستجوئے یار میں

تھک کے آخرگر پڑا ہوں گوشہ گلزار میں

ع : کیا کہوں پوشیدہ تھی فطرت میں از خود رفتگی

ع : کوہ میں بھی دل نہ بہلا ، ہمرہ دریا ہوا

ان مصرعوں میں تھوڑی سی تبدیلی سے اشعار کو کہیں

سے کہیں پہنچا دیا گیا ہے ، لیکن ان سب سے بڑھ کر نظم

کا پہلا شعر خاص طور پر قابلِ توجہ ہے - کیونکہ اس میں

حضرتِ علامہ نے میرے دو مصرعوں کو ایک مصرع میں

سمو کر اور دوسرا مصرع اپنی طرف سے بڑھا کر نظم کی

تمہید کو مکمل کر دیا ہے - علاوہ ازیں نظم کے ابتدائی

چند اشعار کا قلمزد ہو جانا بھی حضرتِ علامہ کے خاص

نقطہ نظر کی ترجمانی کرتا ہے - ان دنوں تو مجھے بھی

تعجب اور افسوس ہوتا تھا کہ ڈاکٹر صاحب نے ایسی

عمدہ تشبیہات کو بحال نہ رہنے دیا ، لیکن جوں جوں وقت

گزرتا گیا ، اصلاح کی مصلحت واضح ہوتی گئی اور آخر

صاف محسوس ہونے لگا کہ حضرتِ علامہ کے نزدیک

بے جان فن کاری اور مصنوعی شاعری کس قدر بے کار اور بے معنی چیز ہے - بہر صورت فن کے لحاظ سے اس اصلاح کی قدر و قیمت کا اندازہ کچھ بھی لگایا جائے، جہاں تک مجھے علم ہے، حضرت علامہ نے کبھی کسی کی نظم کی اصلاح اپنے قلم سے نہیں فرمائی - اگر یہ درست ہے تو پھر اس حیثیت سے یہ اصلاح یقیناً اہل ذوق کے لیے نواذر ادیبہ میں سے ہے اور میرے لیے بجا طور پر باعثِ فخر و مباہات -“^۱

اسد سلتانی کی وہ ابتدائی کوشش، جس کو اقبال نے اپنی اصلاح سے سنوارا، حسبِ ذیل ہے:

شبذم کا قطرہ

قطرہ بے رنگ ہوں یا قلزمِ نیرنگ ہوں
سننے والے سن کہ میں بھی اک خموش آہنگ ہوں
وقف بے تابی ہے میری جانِ مضطر کے لیے
میں بنا ہوں چرخ کی مانند چکر کے لیے
گردشِ ہفت آساں پنہاں ہے میرے سینے میں
زندگی کا راز پوشیدہ ہے میرے چینے میں

سن ذرا غافل مری آوارگی کی داستاں
میں کہاں تھا؟ کس لیے اور کس طرح پہنچا یہاں؟

۱۔ اقبال نامہ، مرتبہ شیخ عطاء اللہ، جلد اول، صفحات ۳۳۰ - ۳۳۷ -

پہلے پہلے تھا ٹھکانا اک سمندر میں مرا
 تھا نہایت خرم و شادان دل اس گھر میں مرا
 یاد ہیں لہریں جو سطحِ آب پر آوارہ تھیں
 ہاں یہی لہریں ، یہی موجیں مرا گہوارہ تھیں
 یاد آتی ہیں مجھے رہ رہ کے وہ آزادیاں
 جن کی خاطر اب ترستا ہے دلِ ناشادیاں
 گاہ سونے کے لیے تہہ میں چلا جاتا تھا میں
 سطح پر بہر تماشا گاہ آ جاتا تھا میں
 اتفاقاً ایک دن آیا جو سطحِ آب پر
 جا پڑی میری نگہ خورشیدِ عالم تاب پر
 دیکھ کر اس شعلہ رو کو آگ سی دل میں لگی
 کیا کہوں ، پوشیدہ تھی فطرت میں از خود رفتگی
 دل مرا تیر نگاہِ مہر نے گھائل کیا
 اور وفورِ شوق نے پرواز پر مائل کیا
 چھوڑی شکلِ اشک اور آہِ رسا بن کر آڑا
 میں ہوائے وصلِ جانان میں ہوا بن کر آڑا
 شام آئی جس گھڑی ، میرا مقدر سو گیا
 میری قسمت کی طرح تاریک منظر ہو گیا
 جس سے ملنے کے لیے میں ڈھونڈتا تھا کوئی راہ
 اس کے نظارے سے بھی آنکھیں ہوئیں محروم آہ !
 ابر کے ہمراہ سرگرداں رہا میں رات بھر
 تارے دیکھے ، چاند دیکھا ، پر نہ وہ آیا نظر

میں جو تھا ناکام بھی ، مایوس بھی ، بے صبر بھی
 میرے حالِ زار پر رونے لگا خود ابر بھی
 مل گیا بوندوں میں ، اشکِ مضطرب بن کر گرا
 رفعتِ گردوں سے آخرِ اک پہاڑی پر گرا
 کوہِ میں بھی دل نہ بہلا ہمرہِ دریا ہوا
 جوشِ وحشت میں روانہ، جانبِ صحرا ہوا
 جب مرا بے مہر دلبر پھر نظر آیا مجھے
 اور کمنڈِ حسنِ دل آویز سے کھینچا مجھے
 آبِ دریا سے مجھے فوراً جدا ہونا پڑا
 پھر سوارِ توستِ بادِ صبا ہونا پڑا
 اس طرح پھرتا پھراتا جستجوئے یار میں
 تھک کے آخر گر پڑا ہوں گوشہٴ گلزار میں
 ہوں وہی قطرہ جو تھا اک دن سمندر میں نہاں
 ہوں وہی قطرہ جو تھا ہمراہِ دریائے رواں
 ہوں وہی قطرہ کہ جو تھا ابرِ گوہر بار میں
 ہوں وہی قطرہ جو برسا تھا کبھی کہسار میں
 میں وہی قطرہ ہوں جو کالی گھٹا کے ساتھ تھا
 میں وہی قطرہ ہوں جو اک دن ہوا کے ساتھ تھا
 بات یہ ہے ، اہلِ دنیا جانتے ہیں کم مجھے
 یہ سمجھتے ہیں فقط اک قطرہٴ شبیم مجھے
 قطرہٴ ناچیز ہوں ، لیکن جہاندیدہ ہوں میں
 تجربہ کار ، انقلابِ آسمان دیدہ ہوں میں

میری ہستی ہستی انسان سے کچھ کم نہیں
 غافل انسان لیکن ان اسرار سے محرم نہیں
 مجھ میں پوشیدہ ہے رازِ زندگی بے ثبات
 مجھ سے پوچھو نکتہ سر بستہ موت و حیات
 محرم رازِ بلندی ، واقفِ ہستی ہوں میں
 بہرِ انسان رہنائے منزلِ ہستی ہوں میں

ہاں مجسم تجربہ ہوں ، اور سراپا ہوش ہوں

ہوں ذرا سا قطرہ لیکن بحرِ درِ آغوش ہوں

۱۲ فروری ۱۹۲۱ ع

اسد صاحب دہلی میں مقیم تھے کہ مارچ ۱۹۳۳ ع میں علامہ اقبال
 غازی رؤف پاشا کی تقریر کے موقعے پر جلسے کی صدارت کے لیے
 جامعہ ملیہ دہلی تشریف لے گئے۔ ڈاکٹر انصاری کی کوٹھی
 ”دارالسلام“ میں قیام تھا۔ اسد صاحب اپنے دوستوں اسد اد حسین
 انگر مراد آبادی اور مولوی محمد احمد خاں ندوی مرحوم (متوفی
 ۱۹۳۶ ع) کی معیت میں ۱۴ مارچ کو علامہ سے ملنے ان کی قیام گاہ
 پر حاضر ہوئے۔ یہ محفل تین گھنٹے تک جاری رہی۔ مختلف موضوعات
 پر دلچسپ باتیں ہوتی رہیں ، جنہیں اسد صاحب نے اپنی ڈائری میں
 محفوظ کر لیا۔ اس روزنامچے کے چند اوراق اختر راہی صاحب نے
 مجلہ ”اقبال“ لاہور باپت اپریل ۱۹۷۶ ع میں شائع کرائے ہیں ، جن
 سے زبان ، وضع الفاظ و تراکیب ، اردو میں پنجابی کے استعمال ، مغرب
 کی تقلید ، ترکوں کے رویے ، اسلام کے مستقبل ، فلسفہ اور مذہب ،
 غیر معمولی انسان ، عالم اسلام ، مردِ منتظر ، مکتوباتِ مجدد

سرہندی، مقصدِ حیات اور فہمِ قرآن کے بارے میں اقبال کی رائے معلوم ہو سکتی ہے۔ اقبال نے فرمایا :

”زبان کی کچھ پروا نہیں۔ زبان تو اہلِ فکر خود پیدا کرتے ہیں۔ اہلِ زبان کے متعلق تو اتنا سمجھتا ہوں کہ انہیں چکی چولھے کے الفاظ کافی تعداد میں معلوم ہوتے ہیں ورنہ علمی خیالات کے اظہار کے لیے اہلِ زبان اور غیر اہلِ زبان دونوں برابر ہیں۔ دونوں کو خیالات کے مطابق الفاظ تراشنے پڑتے ہیں۔ مرزا بیدل کی فارسی کو اہلِ زبان نے کبھی تسلیم نہیں کیا کیونکہ وہ محاورات تک نئے پیدا کر لیتے ہیں۔ مثلاً ان کا مصرع ہے :

”ابر ہر قدمے خرام سی کاشت“ — ”خرام کاشتن“ فارسی

میں کوئی محاورہ نہیں مگر جو خیال بیدل کے ذہن میں تھا، اس کو ادا کرنے کے لیے لازمی تھا کہ یہی الفاظ استعمال کیے جاتے کیونکہ ان کے علاوہ اور کوئی الفاظ فارسی زبان میں اس مفہوم کو ادا نہیں کر سکتے — میرا ہمیشہ ایسا خیال رہا ہے کہ پنجاب میں طلباء کے لیے جو اردو کورس ہوں ان میں، حسبِ ضرورت، پنجابی کے الفاظ استعمال ہونے چاہئیں؛ مثلاً مولانا آزاد نے اپنے قاعدے میں ایک جگہ لکھ دیا ہے کہ ”لیزم ہلاؤ“ (مگدر ہلاؤ)۔ دہلی میں تو یہ لفظ بچے باسانی سمجھ سکتے ہیں مگر پنجاب میں بچے تو کیا سمجھیں گے، استاد بھی اس کے معنی دریافت کرتے رہتے ہیں۔ اگر اس کے بجائے کوئی ایسا نام استعمال ہوتا

جو اردو کا نہ سہی لیکن پنجاب میں عام ہوتا تو یقیناً زیادہ مفید رہتا۔ اسی امر کو مدنظر رکھتے ہوئے ہم نے پنجاب میں یہ فیصلہ کر رکھا ہے کہ زراعت کی کتابوں میں بالخصوص پنجابی کے الفاظ بے تکلف استعمال کیے جائیں۔“ ۱

عام شاعروں کی نسبت اسد کا خیال تھا کہ :

شاعر اک نغمہ رنگیں جو سنا دیتا ہے

جام سے کان کے رستے سے پلا دیتا ہے

عیش و آرام کے دامن میں دکھا کر رحمت

روح کو جسم کی تربت میں سلا دیتا ہے

زندگی میں نہ رہے کچھ بھی حرارت باقی

اشکِ حسرت سے دل اس طرح بجھا دیتا ہے

ہے دمِ سرد تو کیا اور نفسِ گرم تو کیا

شعلہٴ تند ہوس ہی کو ہوا دیتا ہے

کھیلتا ہے فقط ابھرے ہوئے جذبات کے ساتھ

ان کی تیزی کو ذرا اور بڑھا دیتا ہے

اہلِ محفل کے خیالات کے لئے کرتو

اپنے الفاظ کے پردے میں سجا دیتا ہے

پھر عجب کیا ہے جو ٹھہرے یہ سخن کا معیار

شعر اچھا ہی وہی ہے جو سزا دیتا ہے

مگر علامہ کے اندازِ سخن کے متعلق ان کی رائے بالکل

مختلف تھی :

مختلف ہے مگر اقبال کا اندازِ سخن

شاعری کو وہ حقیقت سے ملا دیتا ہے

ذوقِ تفریح و تفتن سے اسے کر کے بلند

شعر کو لازمہٴ زیست بنا دیتا ہے

ممکناتِ دلِ انسان کو نمایاں کر کے

اک نیا ولولہٴ نشو و نما دیتا ہے

ڈال کر سوزِ تمنا کی کوئی چنگاری

سرد سینے میں بھی اک آگ لگا دیتا ہے

دہر کے رنج و الم پیچ نظر آتے ہیں

دل کو ایسا غمِ اندوہ ربا دیتا ہے

موت کا خوف ہی دل میں نہیں رہتا باقی

ایسے انداز سے پیغامِ بقا دیتا ہے

کر کے انسان میں احساسِ خودی کو بیدار

دل کی سوئی ہوئی قوت کو جگا دیتا ہے

فلسفے کو وہ بناتا ہے محبت کا غلام

عقل کو عشق کے رستے پہ لگا دیتا ہے

پیکرِ خاک کو دیتا ہے شعورِ ہستی

اور پھر انسان کو مسلمان بنا دیتا ہے

جناب اسد کا زیادہ تر کلام اردو میں ہے - کچھ فارسی اور کچھ

سرائیکی میں بھی ملتا ہے مگر ان کا مکمل مجموعہ کلام ابھی تک شائع نہیں ہوا۔ ۱۹۳۸ء میں ایک چھوٹا سا رسالہ ”مرثیہ اقبال“ اور ۱۹۵۴ء میں سفر حج کے دوران میں کہی گئی نظموں کا ایک مختصر سا گلدستہ ”تحفہ حرم“ کے نام سے اشاعت پذیر ہوا تھا۔ حکیم سید عبدالمجید راحی اور جعفر حسن جعفر نے مظفر گڑھ اکادمی کی جانب سے ایک کتابچہ حال ہی میں شائع کیا ہے جس کا نام ”مطلعون“ ہے۔ اس میں مولانا عبداللہ نیاز اور اسد سلطانی کے کچھ حالات اور انتخاب کلام ملتا ہے۔ اسد کی شعری خدمات کے سلسلے میں یہ بات خاص طور پر قابل ذکر ہے کہ حکومت ہند کی ملازمت کے دنوں میں وہ بزمِ آردو شملہ کے سیکریٹری رہے۔ اس بزم کے مشاعروں کو ملک بھر میں خاص شہرت حاصل تھی۔

اسد کی نظموں میں اکبر کا طنز بھی ہے، حالی کا پندِ سودمند بھی اور اقبال کا تفکر اور جذبہ حب الوطنی بھی۔ بعض اوقات تو ان کی شاعری کا مقصد ہی اقبال کا نور بصیرت عام کرنا اور سوزِ عشق پھیلانا معلوم ہوتا ہے۔ ان کی بہترین نظمیں وہی ہیں جن میں یہ رنگ نمایاں ہے۔ چند شعر دیکھیے :

زاہد شعورِ حسن سے بیگانہ ہی رہا

حسنِ نظر نہیں ہے تو حسنِ عمل کہاں

ہر شخص بنا لیتا ہے اخلاق کا معیار

خود اپنے لیے اور، زمانے کے لیے اور

ذوق ایشار و عمل کا نہ تجھے ہے نہ مجھے

زیست اس طرح کی زیبا نہ تجھے ہے نہ مجھے

یہ شعر اقبال کے اس مصرع سے متاثر ہو کر کہا گیا ہے : ع

ہوس منزلِ لیلائی نہ تو داری و نہ من



میں اور مالک کا ہر سفر ہے بھٹی

کھلے ہر طرف سے ہر طرف سے

ہمیں لا رہا ہے کہ لہا لہا ہفتہ ہو

میں اور مالک کے ہر سفر ہے بھٹی

عبدالمجید سالک

(۱۹۵۹ء)

مولانا عبدالمجید سالک، مدیر روزنامہ ”انقلاب“ لاہور، کسی تعارف کے محتاج نہیں ہیں۔ علم و ادب، شعر و سخن، سیاسیات اور صحافت کے میدانوں میں ان کے نام کے جھنڈے گڑے ہیں۔ وہ ۱۳ دسمبر ۱۸۹۳ء کو بٹالہ (ضلع گورداسپور) میں پیدا ہوئے اور ۲ دسمبر ۱۹۵۹ء کو لاہور کی خاک میں سما گئے۔ مرحوم بے شمار خوبیوں کے مالک تھے۔ اخلاص و مروت اور انسانی ہمدردی کے جوہر ان کی ذات میں کٹوٹ کٹوٹ کر بھرے ہوئے تھے۔ خوش گفتاری، حاضر جوابی، شگفتہ مزاجی اور طنز و مزاح کے معاملے میں بھی ان کا کوئی حریف نہ تھا۔ طبیعت باغ و بہار پائی تھی۔ ان کی باتوں میں ایسی مٹھاس تھی کہ سننے والا پہروں سزے لیتا رہتا۔ ”افکار و حوادث“ کا انتخاب چھپ جاتا تو وہ زندہ جاوید ہو جاتے۔

انہوں نے بیسیوں کتابیں تصنیف اور ترجمہ کیں۔ اپنی خود نوشت سوانح حیات ”سرگزشت سالک“ میں نہایت تفصیل سے اپنے حالات بیان

کیے۔ اس میں علامہ اقبال سے ملنے اور ان کی صحبتوں میں شریک ہونے کے واقعات بھی جگہ جگہ ملتے ہیں۔ میں نے اس پوری کتاب کا خلاصہ بارہ صفحاتوں میں کر کے ”نقوش“ لاہور کے ”آپ بیتی نمبر“ میں شائع کرایا ہے۔ تفصیلات جاننے کے شائقین ان کا مطالعہ فرما سکتے ہیں۔ آپ نے اپنی کتاب ”ذکر اقبال“ کی تصنیف سے بہت پہلے، حضرت علامہ کی وفات سے کوئی ڈیڑھ ماہ بعد، مولانا چراغ حسن حسرت مرحوم کی فرمائش پر ان کے اخبار ”شیرازہ“ کے ”اقبال نمبر“ میں ایک مختصر سا مضمون ”علامہ اقبال“ کے عنوان سے تحریر فرمایا تھا۔ یہ مضمون اور ”سرگزشت سائیک“ کے بعض متعلقہ حصے اس قابل ہیں کہ انہی کے الفاظ میں یہاں نقل کر دیے جائیں۔ فرماتے ہیں :

”حضرت علامہ کے ساتھ مجھے بدو شعور ہی سے انتہائی

عقیدت تھی۔ ۱۹۰۸ء میں، کہ میری عمر بمشکل چودہ سال

ہوگی، مجھے شعر گوئی کا شوق پیدا ہوا۔ میں نے شعر

کہنا شروع کیے اور پٹھانکوٹ اور بٹالہ کے شاعروں میں

غزلیں پڑھیں۔ میں نے مولانا حالی کی خدمت میں تلمذ

کے لیے لکھا۔ آپ نے اپنی ضعیفی کا عذر پیش کر کے ڈاکٹر

اقبال کا نام تجویز کیا۔ میں نے ڈاکٹر صاحب کو ایک

خط لکھا جس میں تلمذ کے لیے درخواست کی اور ایک غزل

بطور نمونہ بھیجی۔ ڈاکٹر صاحب نے مجھے خط لکھا :

”آپ کے اشعار اچھے ہیں۔ یاد رکھیے کہ ہر شخص

کو طبیعت آسان سے ملتی ہے اور زبان زمین سے۔

اگر آپ کی طبیعت شعر گوئی کے لیے موزوں ہے، تو

آپ خود بخود اس پر مجبور ہوں گے۔ رہا زبان کا مسئلہ، تو میں اس کے لیے موزوں استاد نہیں ہو سکتا۔ مثل مشہور ہے کہ شاعری ایک ”بے پیرا“ فن ہے۔ لوگ اس مثل کو شاعری کی تحقیر کے لیے استعمال کیا کرتے ہیں لیکن میرے نزدیک یہ حقیقت ہے کہ شاعری میں کسی پیر یا استاد کی ضرورت نہیں۔ آپ کے کلام سے ہونہاری ٹپکتی ہے۔ اگر آپ کا یہ شوق قائم رہا تو آپ کسی دن بہت اچھے شاعر ہوں گے۔“

اس عبارت کے نیچے ایک نوٹ لکھا تھا کہ اگر آپ شاگردی پر مصر ہی ہیں، تو داغ کے شاگردوں میں سے دو کے نام لکھتا ہوں۔ ان سے رجوع کیجیے۔ سید محمد احسن مارہروی (مارہرہ ضلع ایٹہ) اور منشی حیات بخش رسا صاحب دربار رام پور۔

خط کے آخری صفحے پر مجھے مشورہ دے رکھا تھا کہ ”مفید الشعراء“، رسالہ ”تذکیر و تانیث“ (جلال لکھنوی) اور ”تحفة العروض“ ضرور دیکھ لیجیے۔ میں نے حضرت کے مشورے کے مطابق یہ کتابیں بھی دیکھیں اور منشی حیات بخش صاحب رسا مرحوم کو چند غزلیں بھی دکھائیں، جنہوں نے اصلاح اشعار میں کامل مہارت اور پوری شفقت کا ثبوت دیا۔“

۱۹۱۲ء میں سالک صاحب لاہور آ گئے۔ اُس وقت ان کی عمر اٹھارہ آئیس برس تھی۔ خود فرماتے ہیں کہ حضرت علامہ کی خدمت

میں کس طرح پہنچے : ” ایک دن بے حد تامل و توقف کے بعد جرأت کر کے حضرت علامہ کی خدمت میں حاضر ہو ہی گیا۔ اگرچہ میری طفلانہ باتوں سے اور وقت بے وقت حاضر ہو کر باعث تصدیع بننے سے حضرت کو ضرور کوفت ہوگی لیکن کبھی ایک لمحے کے لیے بھی اس کوفت کا احساس نہیں ہونے دیا اور ادبی مسائل میں ہمیشہ نہایت مشفقانہ رہنمائی فرماتے رہے۔“

۱۹۱۴ء میں مجھے لاہور چھوڑنا پڑا۔ میں نے پٹھانکوٹ جا کر رسالہ ”فانوس خیال“ جاری کیا اور ڈیڑھ سال تک صحافت کی خاک چھاننے کے بعد ۱۹۱۵ء کے اواخر میں پھر لاہور آ گیا۔ اور پھر حضرت علامہ کے قدموں میں بیٹھنے کی جو سعادت حاصل ہوئی، اس کا سلسلہ حضرت کے وصال تک جاری رہا۔ اگرچہ حضرت کی طبیعت مشاعروں سے قطعاً نفور تھی، لیکن ”بزمِ اردو“ کے مشاعروں میں چونکہ ان کے تمام معزز احباب شریک ہوتے تھے اس لیے مجبوراً آپ بھی تشریف لے آتے تھے۔

۱۹۱۷ء کا ذکر ہے، محمدن ہال (بیرون موجی دروازہ) میں بزمِ اردو کا مشاعرہ تھا۔ میان شاہ دین ہایوں مرحوم صدر تھے۔ حضرت علامہ بھی تشریف رکھتے تھے۔ میں اس وقت تک لاہور کی پبلک سے روشناس نہ ہوا تھا۔ بعض احباب نے میان صاحب مرحوم تک میرا نام بھی

جس کا پہنچا دیا۔ میں نے مصرعِ طرح پر ایک غزل پڑھی جس کا مطلع یہ تھا :

وہ ہے حیرت فزائے چشمِ معنی سب نظاروں میں
تڑپ بجلی میں آس کی ، اضطراب اس کا ستاروں میں

دو شعروں پر مجھے داد کی توقع زیادہ تھی اور میں شعر پڑھ کر بار بار حضرت علامہ کی طرف دیکھتا تھا لیکن وہ جان شعروں پر ٹس سے مس نہ ہوئے۔ وہ شعر یہ تھے :

مدد اے اضطرابِ شوق ! تو جانِ تمنا ہے
نکل اے صبر ! تیرا کام کیا ہے بے قراروں میں

یہ کس کا نام لے کر جانِ دی بیہارِ آلفت نے
یہ کس ظالم کا چرچا رہ گیا تیار داروں میں

لیکن اس کے بعد جب میں نے مندرجہ ذیل اشعار پڑھے ، تو حضرت علامہ کو بھی حرکت ہوئی اور آپ نے بے حد

حوصلہ افزائی فرمائی :

ذرا سی چھیڑ بھی کافی ہے مضرابِ محبت کی
کہ نغمے مضطرب ہیں بریطِ ہستی کے تاروں میں

کہاں کا شغلِ مے ، اب دور ہے خونناہِ غم کا
وہی قسمت میں تھی جو پی چکے اگلی بہاروں میں

میسٹر اب مجھسی کو آبلہ پائی نہیں ورنہ
خلش اب تک وہی ہے دامنِ صحرا کے خاروں میں

انہی دنوں رائے بہادر پنڈت شیو نرائن شمیم آنجہانی نے
میں ایلا وہیلرول کا کس کی ایک انگریزی نظم Solitude

ترجمے کے لیے بھیجی - میں نے اس کا منظوم ترجمہ کر کے بے انتہا جرأت سے کام لیا کہ وہ ترجمہ حضرت علامہ کی خدمت میں بغرض اصلاح پیش کر دیا - حضرت نے دو تین جگہ اصلاح فرما دی - اس کا ایک بند یہ ہے :

ہنسوں تو اہلِ عالم سب شریکِ خندہ ہوتے ہیں
جو روؤں تو کوئی ہمدم نہیں جز رنجِ تنہائی
خوشی میں حصہ لینے کے لیے تیار ہے دنیا
مگر کوئی نہیں سرمایہٴ غم کا تمنائی
اصلاح کے بعد میں نے گزارش کی کہ ۱۹۰۸ ع میں آپ ہی کے مشورے کے مطابق میں نے کتابیں بھی پڑھیں اور رسا صاحب سے اصلاح بھی لی اور آج براہِ راست بھی ایک نظم آپ سے درست کرا لی - کیا میں اب بھی یہ دعویٰ نہیں کر سکتا کہ میں آپ سے شرفِ تلمذ رکھتا ہوں ؟ اس پر بہت ہنسے اور فرمانے لگے - آپ جس طرح جی چاہے سمجھ لیجیے ، لیکن میں تو سرے سے شعر میں استادی شاگردی کے انسٹی ٹیوشن ہی کا قائل نہیں - یوں جو کچھ مجھے آتا ہے ، کسی دوست کو بتانے میں مجھے کوئی تامل بھی نہیں -

۱۹۱۸ ع ہی کا ذکر ہے ، حضرت علامہ نے انجمنِ حمایتِ اسلام کے سالانہ اجلاس میں تین چار چھوٹی چھوٹی نظمیں پڑھیں اور میں نے حسبِ عادت نقل کر لیں - سیّد امتیاز علی صاحب تاج کا رسالہ ”کہکشاں“ اُس زمانے میں جاری تھا

اور حکومت کے تشدد کی وجہ سے روزانہ اخبار کوئی بھی موجود نہ تھا۔ میں نے ان میں سے ایک نظم ”کہکشاں“ میں درج کر دی اور لکھ دیا کہ ہم آئندہ بھی حضرت کا کلام درج کرتے رہیں گے۔ ”کہکشاں“ کا وہ پرچہ شائع ہوا ہی تھا کہ دوسرے دن تاج صاحب کے نام حضرت علامہ کی طرف سے ایک نوٹس پہنچ گیا، جس میں لکھا تھا کہ میں نے آپ کو اپنا کوئی کلام شائع کرنے کے لیے نہیں دیا۔ پھر آپ کس بنا پر اپنے ناظرین سے میرا کلام شائع کرنے کا وعدہ کر رہے ہیں؟ آپ جلد سے جلد اس خلاف قانون حرکت کی تلافی کیجیے ورنہ میں مجبوراً چارہ جوئی کروں گا۔

تاج صاحب نے وہ نوٹس مجھے دکھایا۔ میں شام کو حضرت علامہ کی خدمت میں پہنچا۔ آپ نے مجھ سے کسی قسم کے تگمہ کا اظہار نہیں کیا۔ آخر میں نے خود ہی ذکر چھیڑا، تو آپ نے شکایت کی کہ ”کہکشاں“ نے بلا اجازت میرا کلام شائع کیا ہے۔ میں نے گزارش کی کہ اگر آج کوئی روزانہ اخبار لاہور میں ہوتا اور انجمن کے اجلاس کی روداد شائع کرتا تو یہ نظمیں لازماً اس روداد میں شائع ہو جاتیں کیونکہ ہزارہا آدمیوں کے مجمع میں سنائی جا چکی تھیں اور رپورٹروں کو ترتیبِ روداد سے کوئی روک نہیں سکتا۔ آپ غالباً اس روزانہ اخبار کے خلاف کوئی

کارروائی نہ کرتے۔ تو پھر اس غریب ماہنامے کے خلاف عتاب کی وجہ؟ اور اگر آپ اجازت پر مُصر ہوں تو میں نہایت ادب سے عرض کرتا ہوں کہ میرے پاس آپ کی تین غیر مطبوعہ نظمیں اور موجود ہیں اور میں انہیں ”کہکشاں“ میں درج کرنا چاہتا ہوں۔ اس پر تکدر کا بادل ایک دم چھٹ گیا اور آپ نے ہنسی خوشی اجازت دے دی۔

۱۹۲۰ء میں میں ”زمیندار“ کا ایڈیٹر مقرر ہوا۔ کبھی کبھی مولانا ظفر علی خاں کے ساتھ اور کبھی تنہا حضرت کی خدمت میں حاضر ہوتا رہا۔ آخر ۱۹۲۱ء میں سال بھر کے لیے قید ہو گیا۔ رہا ہو کر آیا تو آپ انارکلی بازار والی پیٹھک چھوڑ کر سیکلوڈ روڈ والی کوٹھی میں منتقل ہو چکے تھے۔ حاضر خدمت ہوا تو ایک دم آٹھ کھڑے ہوئے اور بڑھ کر بغل گیر ہوئے۔ ابدیدہ ہو کر فرمایا: ”کہیے جیل میں کوئی خاص تکلیف تو نہیں ہوئی؟“

میں نے جیل کے حالات، اس کی زندگی کے ضبط و نظم، اس کی محنت اور روکھی سوکھی روٹی کا ذکر کیا تو فرمانے لگے:

”الدنیا سجن المومن و جنة الکافر“

کا فلسفہ تو آپ کی سمجھ میں اچھی طرح آ گیا ہوگا؟“ میں نے عرض کی ”ارشاد فرمائیے“ کہنے لگے ”دنیا میں مومن

کو چاہیے کہ پوری پابندی اور ضبط و نظام کے ساتھ زندگی بسر کرے۔ ایک لمحے کے لیے دین و آئین کے دائرے سے باہر قدم نہ رکھے۔ مشقت دن رات کرے۔ روکھا سوکھا کھائے اور موٹا جھوٹا پہنے۔ تعیش مومن کا کام نہیں ہے۔ یہ کافروں کا شیوہ ہے کہ دنیا کو جنت سمجھتے ہیں۔ کیونکہ جنت میں نہ کوئی پابندی ہوگی، نہ محنت مشقت۔ اعلیٰ درجے کی خوراک و پوشاک ملے گی۔ اگر آپ سال بھر کی اسیری سے اس نکتے کو سمجھ گئے ہیں تو اس قید کو نعمتِ الہی سمجھیے۔“

جیل سے واپس آنے کے بعد بھائی مسہر (غلام رسول مسہر) کی رفاقت حاصل ہوئی جو میری زندگی کا عزیز ترین سرمایہ ہے۔ ہم دونوں حضرت علامہ کے عاشق تھے۔ وہ مجھ سے زیادہ اور میں ان سے زیادہ۔ اب ہم دونوں اکٹھا حضرت کی خدمت میں حاضر ہونے لگے۔ ”انقلاب“ ۱۹۲۷ء کے اپریل میں جاری ہوا اور حضرت علامہ نے اس کی طرف اپنی مشفقانہ توجہات پر حال میں سبذول رکھیں۔ ہم دونوں نے حضرت کی صحبت میں جو کچھ حاصل کیا، اس کا اندازہ کرنا دشوار ہے۔ شعر و ادب، تاریخ و فلسفہ اور مذہب کے جو غوامض و اسرار حل ہوئے، مختلف مسائلِ ملکی کے متعلق جو مکالمات ہمارے درمیان ہوئے،

مجلسی و دوستانہ تعلقات کی جو منزلیں طے ہوئیں ، ان کے متعلق صدہا واقعات ہیں ، جو تشنہ بیان ہیں اور انشاء اللہ کسی موقع پر ضرور بیان کیے جائیں گے۔“۱



پس از مضمون مولانا عبدالمجید سالک مرحوم ، جو پہلے ”شیرازہ“ اقبال نمبر میں ”علامہ اقبال“ کے عنوان سے شائع ہوا۔ پھر مولانا اغ حسن حسرت کی مرتب کردہ کتاب ”اقبال نامہ“ میں شامل ہوا۔

بکھپے اقبال نامہ ، مطبوعہ تاج کمپنی لاہور ، صفحات ۳۲ - ۴۲ -

دل شاہجہانپوری

(۱۹۵۹ء)

اعتبار الملک حکیم ضمیر حسن خان دل شاہجہانپوری کا سلسلہٴ نسب آٹھ واسطوں سے شاہ قاسم سلیمانی تک پہنچتا ہے، جو سلسلہٴ قادریہ کے نہایت مشہور بزرگ تھے اور سید عقیف الدینؒ کے خلیفہٴ اجل سمجھے جاتے تھے۔ اخیر عمر میں جب آپ ہندوستان تشریف لائے تو لوگ اس کثرت سے مرید ہوئے کہ حکومت ڈر گئی اور عہدِ جہانگیری میں آپ کو قلعہٴ چنار گڑھ میں قید کر دیا گیا۔ اسی قید کی حالت میں ۱۰۱۶ھ (۱۶۰۷ء) میں آپ واصل بحق ہو گئے۔ اس کے بعد آپ کا خاندان شاہجہانپور میں سکونت پذیر ہوا۔ یہیں ۱۸۷۵ء میں حضرت دل پیدا ہوئے۔ صفر سنی ہی میں ان کے والد کا انتقال ہو گیا۔ آپ نے اپنی والدہ محترمہ اور ماموں کی نگرانی میں درسِ نظامیہ کی تمام کتابیں (معقول و منقول) مختلف اساتذہ سے پڑھیں، جن میں مولوی محمد علی خیال، مولوی نادر الدین پشوری، مولوی بشیر احمد مراد آبادی اور مولوی عبدالباسط شاہجہانپوری

خاص طور پر قابلِ ذکر ہیں۔ فارسی میں بھی تکمیل حاصل کی اور اس کے بعد فنِ طب میں کمال پیدا کر کے اپنا مطب نہایت خوش سلیقگی سے چلایا اور عزت کی زندگی بسر کی۔


حضرتِ دل نے فنِ شعر میں امیر مینائی کی شاگردی اختیار کر کے شاگردانِ امیر میں امتیاز حاصل کیا۔ وہ ایک ایسے شاعر تھے، جو ”اپنے منتضائے ماحول سے بلند، اپنے منشاۓ تعلیم و تربیت سے ارفع، اپنے حدودِ مشاغل سے علیحدہ اور اپنے گرد و پیش کے حالات سے بالکل مختلف اور متمایز تھے۔“ آپ کے کلام کا پہلا مجموعہ ”نغمہٴ دل“ ۱۹۳۲ء میں اور دوسرا مجموعہ ”ترانہٴ دل“ ۱۹۵۵ء میں سرفراز پریس لکھنؤ سے شائع ہوا۔ ۱۹۳۶ء میں ماسٹر جگت سنگھ نے اپنے رسالے ”ربنائے تعلیم“ لاہور کا نہایت شاندار ”دل نمبر“ شائع کیا تھا جس میں مشاہیر ادب نے حضرتِ دل کے کمال کا کھلے دل سے اعتراف کیا تھا۔ شاعرِ مشرق علامہ اقبال کی رائے تھی کہ :

”میں کلامِ دل کو وقعت کی نگاہ سے دیکھتا ہوں۔ یو۔ پی میں اصغر گونڈوی اور دل شاہجہانپوری کا دم غنیمت ہے۔“^۱

افسوس کہ ۲۶ دسمبر ۱۹۵۹ء (۵۱۳۷۹ھ) کو ہفتہ کے روز حضرتِ دل کا انتقال ہو گیا۔ ان کے شاگرد کسری منہاس نے تاریخِ وفات کہی :

آہ! کسری شمعِ سینائی بجھی
دل نہ کیوں ہو ان کے غم میں مضمحل
شاعرانِ خلد کی محفل میں ہیں
نور افروز، اعتبار الملک دل

۱۳۷۹ھ



کے ہواں شمعِ سینائی بجھی
دل نہ کیوں ہو ان کے غم میں مضمحل
شاعرانِ خلد کی محفل میں ہیں
نور افروز، اعتبار الملک دل

(۱) (۲) (۳) (۴) (۵) (۶) (۷) (۸) (۹) (۱۰) (۱۱) (۱۲) (۱۳) (۱۴) (۱۵) (۱۶) (۱۷) (۱۸) (۱۹) (۲۰) (۲۱) (۲۲) (۲۳) (۲۴) (۲۵) (۲۶) (۲۷) (۲۸) (۲۹) (۳۰) (۳۱) (۳۲) (۳۳) (۳۴) (۳۵) (۳۶) (۳۷) (۳۸) (۳۹) (۴۰) (۴۱) (۴۲) (۴۳) (۴۴) (۴۵) (۴۶) (۴۷) (۴۸) (۴۹) (۵۰) (۵۱) (۵۲) (۵۳) (۵۴) (۵۵) (۵۶) (۵۷) (۵۸) (۵۹) (۶۰) (۶۱) (۶۲) (۶۳) (۶۴) (۶۵) (۶۶) (۶۷) (۶۸) (۶۹) (۷۰) (۷۱) (۷۲) (۷۳) (۷۴) (۷۵) (۷۶) (۷۷) (۷۸) (۷۹) (۸۰) (۸۱) (۸۲) (۸۳) (۸۴) (۸۵) (۸۶) (۸۷) (۸۸) (۸۹) (۹۰) (۹۱) (۹۲) (۹۳) (۹۴) (۹۵) (۹۶) (۹۷) (۹۸) (۹۹) (۱۰۰)

تمکین کاظمی

(۱۹۶۱ء)

سید مصباح الدین تمکین کاظمی مرحوم ، حضرت داغ کے حیدر آبادی شاگرد ابوالمعنی سید منتجب الدین تجلی (۱۸۸۳ء - ۱۹۲۷ء) کے نورِ نظر تھے۔ آپ ۱۳۲۰ھ/۱۹۰۲ء میں حیدرآباد دکن میں تولد ہوئے۔ مدرسے کی تعلیم کے علاوہ عربی ، فارسی اور حدیث و تفسیر کا علم بھی حاصل کیا۔ ۱۹۲۸ء میں پنجاب یونیورسٹی سے منشی فاضل کا امتحان پاس کرنے کے بعد صوبہ داری گلبرگہ میں ملازم ہو گئے اور مختلف دیوانی ، مالی اور ملکی دفتروں میں کام کرتے رہے۔^۱ شاعری میراث میں پائی تھی۔ نمونہ کلام یہ ہے :

یا تو نظر سے کہہ دے ، یا میں زباں سے کہہ دوں
یہ رازِ عشق ورنہ کس طرح فاش ہوگا

۱۔ سخنورانِ دکن ، از سید تسکین عابدی ، حیدر آباد دکن (۱۹۳۸ء) ، صفحات ۱۳۶ - ۱۳۸۔

تیوری چڑھی ، بل کھائی کمر ، کھل گئے گیسو
و اللہ کس انداز سے تلوار نکالی

جو درد سے واقف ہیں ، درماں کے جو طالب ہیں
وہ لاکھ چھپیں لیکن زہار نہیں چھپتے

دل وہ دے اللہ جو پُر غم رہے
آنکھ وہ دے جو ہمیشہ نم رہے
گر ہوس ہو تو فنا کی ہو ہوس
غم رہے تو زندگی کا غم رہے

حباب پھوٹ کے ، کُملا کے پھول کہتے ہیں
ہر ایک چیز یہاں آئی ہے فنا کے لیے

شعر و شاعری کے سلسلے میں علامہ اقبال سے مراسلت بھی کی تھی
اور مثنوی ”اسرارِ خودی“ کا منظوم اردو ترجمہ کرنے کی اجازت بھی
چاہی تھی۔ لیکن اقبال نے انہیں لکھا :
”جناب من !

تسلیم۔ نوازش نامہ ابھی ملا ہے۔ میں ذاتی طور پر ترجموں
کا قائل نہیں ہوں۔ تاہم آپ چند اشعار ترجمہ کر کے
بھیجیے تو میں رائے دینے کے قابل ہو سکوں گا۔ اس سے
پہلے جو نمونے تراجم کے وصول ہوئے ، بہت ناقص تھے۔
میں نے خود ”اسرارِ خودی“ پہلے اردو میں لکھنی شروع

کی تھی مگر مطالب ادا کرنے سے قاصر رہا۔ جو حصہ لکھا گیا تھا اس کو تلف کر دیا گیا۔ کئی سال بعد پھر یہی کوشش میں نے کی۔ قریباً ڈیڑھ سو اشعار لکھے مگر میں ان سے مطمئن نہیں ہوں۔

محمد اقبال، لاہور

۱۶ اگست ۱۹۲۸ء

سید تمکین کاظمی صاحب نے ترجمے کا نمونہ بھیجا جسے دیکھ کر اقبال نے انہیں ترکِ شعر کا مشورہ دیا:

”جناب من! میں نے آپ کا ترجمہ دیکھا ہے۔ افسوس کہ ناقص اور بعض بعض جگہ غلط ہے۔ میری رائے میں اس ترجمے سے اردو لٹریچر کو کچھ فائدہ نہ ہوگا۔ محض لفظی ترجمہ ادبی اعتبار سے بے سود بلکہ مضر ہے۔ میری دوستانہ رائے یہ ہے کہ آپ اپنے اوقات کے لیے کوئی بہتر مصروف تلاش کریں۔ امید ہے کہ اس بے لاگ رائے سے آپ ناخوش نہ ہوں گے۔“

محمد اقبال، لاہور

۳ ستمبر ۱۹۲۸ء

۱۔ انوار اقبال، مرتبہ بشیر احمد ڈار، ص ۱۵۶۔

۲۔ ایضاً۔

اس مشورے کو سیّد صاحب نے قبول کر کے نثر کی طرف توجہ کی اور حضرت علامہ سے ”زبورِ عجم“ پر ایک تنقیدی مضمون لکھنے کی اجازت چاہی۔ آپ نے جواب میں لکھا:

”جنابِ من !

تسلیم ! نوازش نامہ مل گیا ہے۔ ”زبورِ عجم“ پر شوق سے مضمون لکھیے، میری طرف سے اجازت ہے۔ فی الحال علالت کی وجہ سے بہت کم لکھتا پڑھتا ہوں۔ دردِ گردہ نے دو ماہ تک بے قرار کیا۔ اب خدا کے فضل سے اچھا ہوں اور صحت کے خیال سے چند روز کے لیے شملہ میں مقیم ہوں۔ لاہور جاتے ہی فرصت کے اوقات الہیاتِ اسلامیہ پر لکچر لکھنے میں صرف ہوں گے، جن کا وعدہ میں مسلم ایسوسی ایشن مدراس سے کر چکا ہوں۔ اگر فروری ۲۹ء تک یہ لکچر لکھ سکا تو مدراس میں پڑھے جائیں گے۔ امید ہے کہ آپ مجھے معاف فرمائیں گے۔ ا

محمد اقبال، شملہ

۱۸ ستمبر ۲۸ء

اس کے بعد تمکین کاظمی صاحب نے چند کتابیں تصنیف و تالیف کیں، جن میں ”داغ“ بہت مشہور ہے۔ وہ مزاح نگار کی حیثیت سے بھی سامنے آئے۔ ”غنچہ تبسم“ ان کے چند مزاحیہ مضامین کا

شوکت تھانوی

(۱۹۶۳ء)

شوکت تھانوی کا شمار عام طور پر اردو کے مزاح نگاروں میں ہوتا ہے ، مگر ان کی ادبی زندگی کا آغاز غزل گوئی سے ہوا - انہوں نے علی برادران کی شہرت سے متاثر ہو کر شوکت تخلص اختیار کیا اور مولانا عبدالباری آسی سے مشورہ سخن لے کر شاعری میں نام پیدا کرنا چاہا مگر وہ آپ کی مزاح نگاری کے نیچے ہمیشہ دبے دبے رہی -

شوکت کے بزرگوں کا وطن تھانہ بھون ضلع مظفر نگر تھا مگر وہ ۲ فروری ۱۹۰۴ء کو بندرا بن ضلع ستھرا میں پیدا ہوئے ، جہاں ان کے والد منشی صدیق احمد شہر کے کونوال تھے - عقیقہ کے روز چھ عمر نام رکھا گیا - تاریخی نام تسخیر احمد نکلا مگر شہرت شوکت تھانوی کے نام ہی سے ہوئی - ابتدائی تعلیم بھوپال کے الگنڈرا ہائی سکول میں پائی - ۱۹۱۴ء میں جب آپ کے والد پولیس کی ملازمت سے سبکدوش ہو کر بھوپال سے لکھنؤ آ گئے تو آپ کو مدرسہ فرقانیہ میں بھیج دیا گیا جہاں قرآن مجید کی تعلیم دی جاتی تھی - انگریزی کی

ایک آدھ کتاب ماسٹر چھوٹے لال سے اور فارسی کی کتب مولوی عبدالرحیم کلیم سے گھر پر پڑھیں۔ پھر چرچ مشن ہائی سکول سے چھٹا درجہ پاس کر کے گورنمنٹ ہائی سکول حسین آباد میں داخل ہوئے۔ کلکتہ یونیورسٹی سے میٹرک پاس کرنے کے بعد علی گڑھ کالج چلے گئے مگر ابھی ایک سال بھی نہ گزرنے پایا تھا کہ ان کے والدِ محترم کا انتقال ہو گیا اور انھیں تعلیم ادھوری چھوڑ کر فکرِ معاش میں مصروف ہو جانا پڑا۔

پہلے پہل لکھنؤ کے روزنامہ ”ہمدم“ میں ملازمت اختیار کر کے صحافت کے میدان میں قدم رکھا اور سیّد جالب دہلوی کے تجربات سے فائدہ اٹھا کر اس میں سہارت حاصل کی۔ امین سلونوی اور نسیم انہونوی سے مل کر ایک مزاحیہ ہفت روزہ اخبار ”سرپنچ“ جاری کیا۔ پھر منشی نولکشور کے ”اخبار اودھ“ کی ادارت سنبھالی اور آس وقت چھوڑی جب نولکشور اسٹیٹ کورٹ آف وارڈس میں چلی گئی۔

۱۹۳۰ء میں رسالہ ”نیرنگ خیال“ لاہور کے سالنامے میں ایک مزاحیہ مضمون ”سودیشی ریل“ لکھا، جو اتنا مقبول ہوا کہ سارے ہندوستان میں شوکت تھانوی کی مزاح نگاری کی دھوم مچ گئی۔ کچھ عرصہ روزنامہ ”ہند“ کی ادارت کی۔ خود بھی ایک روزنامہ ”طوفان“ کے نام سے جاری کیا مگر چل نہ سکا۔

تقسیمِ ملک کے بعد پاکستان چلے آئے اور ریڈیو پاکستان سے منسلک ہو گئے۔ پھر روزنامہ ”جنگ“ میں چلے گئے اور مرتے دم

تک اسی سے وابستہ رہے۔ ہر جگہ اپنی خداداد صلاحیتوں کے جوہر دکھائے۔ ۴ مئی ۱۹۶۳ء کو ذی الحجہ کے متبرک عشرہ اول میں عین حج کے دن سفرِ آخرت اختیار کیا اور لاہور کے قبرستان میاں میں دفن ہوئے۔

شوکت تھانوی بے شمار کتابوں کے مصنف تھے۔ مزاحیہ مضمونوں اور ناولوں کے علاوہ ”گہرستان“ کے نام سے انہوں نے ایک شعری مجموعہ بھی اپنی یادگار چھوڑا ہے۔ بقول نواب جعفر علی خاں اثر لکھنوی :

”ذہین شخص جو کام کرتا ہے ، اس میں دل کشی کے ساتھ آپج اور انوکھا پن ہوتا ہے۔ شوکت کا دیوان ان صفات سے مالا مال ہے۔ ان کی طبیعت کا نمایاں رنگ شوخی و ظرافت ہے۔ تاہم غزل کہتے وقت ان کا ہر خیال مجسمہ، متانت و سنجیدگی ہوتا ہے۔ شوکت نے اپنے ذوقِ سلیم کی راہبری میں سمجھ لیا ہے کہ تغزل کسے کہتے ہیں ، اس کا معیار کیا ہونا چاہیے اور اس میں دل آویزی کیونکر پیدا کی جا سکتی ہے؟ ان کے تخیل اور اسلوبِ ادا دونوں میں تازگی و ندرت پائی جاتی ہے۔“

شوکت کے نزدیک محبوب کو دیدار کے لیے آکسانا بھی ہوس ہے۔ اس سے انسان محویتِ خیال کی لذت سے محروم ہو جاتا ہے :

ہوس جس کو سکھا دے طالب دیدار ہو جانا
اسے کیا آئے گا محور خیال یار ہو جانا
وہ سامنے کی بات بھی اس طرح کہتے تھے کہ گہرائی اور بانکپن
پیدا ہو جاتا تھا :

وہ کس خطا پہ ہوئے دشمنی کو آمادہ
انہیں تو میں نے کبھی دوست بھی نہ جانا تھا
دوسرے مصرع میں انوکھے انداز سے معشوق کو جلی کٹی سنا کر
شوخیوں میں بچلیاں بھر دی ہیں۔ ذیل کے اشعار میں بالکل مومن کا
سا رنگ ہے :

جان دے دیں گے ہم اے ہمتِ دشوار پسند
مرضِ عشق اگر قابلِ درماں نکلا
سوت برحق تھی مگر کاش نہ آتی شبِ غم
یہ تو کہنے کو نہ ہوتا کہ اک ارماں نکلا

شوکت مسلمانوں کے حال پر کڑھتے ، ان کے عروج و زوال کی تاریخ
پر نظر ڈال کر طبائع کو غور و فکر کی دعوت دیتے اور حقیقی نفع
و نقصان سمجھنے پر آمادہ کرتے۔ وہ کہتے ہیں کہ روحانیت چھوڑ کر
مادیّت کی طرف بڑھنا آزادی نہیں۔ غلامی خود اختیار کی جائے یا
زبردستی مسلط ہو جائے ، بہر حال غلامی ہے :

یہ سچ ہے ایک حالت پر کبھی دنیا نہیں رہتی
قفس کو آج میں ترجیح دیتا ہوں گلستان پر

محبت ہو گئی ہے چار دیواری عناصر سے
اسیر آب و گل عاشق ہوئے ہیں اپنے زنداں پر

اثر لکھنوی نے بالکل درست فرمایا ہے :

”غزل اسی کا نام ہے اور مجھے بے حد سسرت ہے کہ
باوصف نوجوان ہونے کے شرکت نے وہ غلط راستہ اختیار
نہیں کیا ، جس کو بعض حضرات ”رقصِ الفاظ“ اور
”رندی و سستی“ سے تعبیر کرتے ہیں مگر اہل نظر محض
اس کو ڈھکوسلا سمجھتے ہیں۔“^۱

شوکت کے یہ اشعار یقیناً کئی طویل نظموں پر بھاری ہیں :

سچ ہے ان کو مجھ سے کیا اور میرے افسانے سے کیا
کر دیا دیوانہ ، تو اب کام دیوانے سے کیا
جس طرح گزری ہے اب تک اب بھی گزرے گی یونہی
ہم نہیں بدلے تو دنیا کے بدل جانے سے کیا

علامہ اقبال نے ”گہرستان“ ملاحظہ فرما کر ۲۴ - اگست

۱۹۳۳ء کو شوکت تھانوی کے کلام کی نسبت مندرجہ ذیل رائے

ظاہر کی :

”جنابِ سن !

آپ کے مجموعہ اشعار کے چند مقام آئیں نے دیکھے ہیں -

۱- نقوش ، لاہور ، شوکت نمبر ، ص ۳۴ -

اس میں کچھ شک نہیں کہ آپ کے اسلوب بیان میں جدت ہے اور بعض جگہ بہت خوب کہا ہے۔

زیادہ لکھنے سے قاصر ہوں کہ کئی ماہ سے عملیل ہوں۔
والسلام!

محمد اقبال

۲۴ اگست ۱۹۳۳ء



شیخ غلام مصطفیٰ حیرت

(۱۹۶۷ء)

۱۹۳۱ء کا واقعہ ہے کہ لاہور میں تحریک کشمیر بڑے زوروں پر تھی۔ ڈوگرا مہاراجہ ہری سنگھ نے کشمیر کے مسلمانوں پر عرصہٴ حیات تنگ کر رکھا تھا۔ ہندو اقلیت پر مسلم اکثریت قربان کی جا رہی تھی۔ سارے ہندوستان کے مسلمان ان مظالم کے خلاف آواز اٹھا رہے تھے۔ جلسے ہوتے تھے، احتجاجی جلوس نکلتے تھے اور ان مظاہروں کے ذریعے کشمیر کے بے زبان مظلوم انسانوں کے ساتھ گہری ہمدردی کا اظہار کیا جاتا تھا۔

لاہور میں اس قسم کے جلسے سوچی دروازے کے باہر میونسپل باغ میں ہوتے تھے، جن میں میان نظام الدین، حاجی رحیم بخش اور سید محسن شاہ جیسے کشمیری اکابر کے علاوہ پروفیسر محمد علم الدین سالک سرگرم حصہ لیتے تھے۔ وہی ان مجالس کی روح و رواں (کنوینر) تھے اور جو قراردادیں یہاں منظور ہوتی تھیں، ان کی اطلاع تاروں کے ذریعے وائسرائے ہند، ریاستوں کے پولیٹیکل ایجنٹ، مہاراجہ کشمیر،

ریڈیڈنٹ کشمیر اور دیگر متعلقہ حکام کو بھجواتے تھے۔

اسی تحریک سے متاثر ہو کر ہندوستان کے مقتدر سیاسی، مذہبی اور قانون دان رہنماؤں نے شملہ میں جمع ہو کر آل انڈیا کشمیر کمیٹی قائم کی، جس کے پہلے صدر مرزا بشیرالدین محمود امیر جماعت احمدیہ اور آخری صدر علامہ ڈاکٹر محمد اقبال چنے گئے۔ یہ کمیٹی کشمیریوں کی آئینی خدمت کرتی تھی۔ اس نے بے شمار کشمیریوں کو، جو ریاست کے ستم کا تختہ مشق بنے ہوئے تھے، جیلوں سے رہا کرایا اور قومی کارکنوں کی قانونی اور مالی مدد کی۔

بعد میں یہ تحریک مجلسِ احرار نے اپنے ہاتھ میں لے لی اور اس کا مرکز لاہور میں دہلی دروازے کا باغ بن گیا۔ مجلسِ احرار ایک فعال جماعت تھی۔ اس کے شعلہ زبان اور آتش بیان مقررروں نے سارے ہندوستان میں آگ لگا دی اور چاروں طرف ”کشمیر چلو، کشمیر چلو“ کا نعرہ گونجنے لگا۔

اس زمانے میں ہر مسئلے کو فرقہ واریت کی عینک سے دیکھا جاتا تھا۔ چنانچہ کشمیر میں جمہوری طرز کی حکومت کے مطالبے کو بھی اسی زاویہ نگاہ سے دیکھا گیا اور ہندوؤں نے یہ محسوس کیا کہ مسلمان کشمیر کے سہارا کے خلاف صرف اس واسطے تحریک چلا رہے ہیں کہ وہ ہندو ہے۔ اور اگر وہاں جمہوریت قائم ہو گئی تو اس کا مطلب یہ ہوگا کہ مسلمان اکثریت کا خطہ عالم وجود میں آجائے گا اور کشمیر میں مسلمانوں کو اقتدار حاصل ہو جائے گا۔ اس بنا پر انہوں نے اس کی مخالفت شروع کر دی اور اس مخالفت کا رخ حیدرآباد کی طرف موڑ کر ”دکن چلو، دکن چلو“ کا نعرہ بلند

کر دیا کیونکہ دکن کا حکمران مسلمان تھا۔
 ۲۰ - دسمبر ۱۹۳۱ء کو مجلسِ احرار کے زیرِ اہتمام کشمیر کی تحریک کے سلسلے میں لاہور کے مسلمانوں نے ایک عظیم الشان جلوس نکالا۔ یہ جلوس بالکل پرامن تھا مگر اس کو دیکھ کر ہندوؤں نے بھی جلوس نکالنے کا فیصلہ کیا۔ چنانچہ ۲۶ دسمبر کو ہندوؤں نے جلوس نکالا۔ مچھی ہٹہ (شاہ عالمی دروازہ) کا بیلی رام تیل والا اس کا کرتا دھرتا تھا۔ وہ بڑا متعصب اور فرقہ پرست ہندو تھا۔ یہ جلوس اشتعال انگیز نعرے لگاتا ہوا سرکار روڈ سے گزر کر موجی دروازے کی طرف بڑھا اور پولیس کی چشم پوشی اور ڈھیل دینے کی وجہ سے موجی دروازے کے اندر گھس کر اونچی مسجد اور مسجدِ ملائحہ صالح کنبوہا کے نیچے کے چند مسلمان دکان داروں کو بے خبری میں پیٹنا شروع کر دیا۔

اس سے مسلمانوں میں بے حد برہمی پھیلی کیونکہ زیادتی سراسر ہندوؤں کی تھی۔ جب مسلمان اکٹھا ہونا شروع ہوئے تو مسٹر سلیٹری ڈپٹی انسپکٹر جنرل پولیس کے حکم سے پولیس کی بھاری جمعیت نے مسلمانوں کو بڑی سختی سے منتشر کر دیا۔ یہ وہی مسٹر سلیٹری ہیں جو بعد میں پبلک سروس کمیشن پنجاب کے رکن نامزد ہوئے۔ اسلامیہ کالج لاہور کے پروفیسر سید عبدالقادر مرحوم اور مولانا علم الدین سالک مرحوم نے مسٹر سلیٹری سے زبردست احتجاج کیا کہ آپ ظالموں کی پیٹھ ٹھونکتے ہیں اور مظلوموں کو

۱ - شاہجہانی دور کا مشہور مؤرخ جس نے کتاب 'عمل صالح' لکھی تھی۔

دبائے ہیں۔ بات بڑھ گئی اور تلخ کلامی تک نوبت جا پہنچی مگر جلوس آگے بڑھ گیا اور مسٹر سلیٹری کو بھی اس کے ساتھ جانا پڑا۔ یہاں سے جب یہ جلوس انارکلی بازار میں پہنچا تو چند ہندو سر پھرے نوجوانوں نے ایک مسلمان نور محمد پر حملہ کر کے اسے قتل کر دیا۔ یہ نور محمد چوک وزیر خاں کے قریب کوچہ ککے زئیاں کا رہنے والا تھا۔ یہ خبر آگ کی طرح سارے شہر میں پھیل گئی اور ہندو مسلم فساد کا بگل ثابت ہوئی۔ اسی وقت شہر میں دفعہ ۱۴۴۱ نافذ کر دی گئی۔ جلوس زبردستی منتشر کر دیا گیا اور نعش پوسٹ مارٹم کے لیے پولیس میو ہسپتال لیے گئی۔

دوسرے دن پولیس نے نعش مقتول کے وارثوں کو ان کے قبرستان واقع گھوڑے شاہ میں حوالے کی، جہاں دفعہ ۱۴۴۱ کے باوجود ہزاروں مسلمان نماز جنازہ میں شریک ہوئے۔ ڈپٹی کمشنر لاہور پولیس کی زبردست نفری کے ساتھ وہاں موجود تھا۔ اس نے میاں عبدالعزیز بار ایٹ لا سابق ایم۔ ایل۔ اے اور اولین میئر لاہور کارپوریشن سے درخواست کی کہ وہ ہجوم سے منتشر ہو جانے کی اپیل کریں لیکن اس وقت نقارخانے میں طوطی کی آواز کون سنتا تھا۔ چنانچہ ہجوم غم و غصے سے بھرا، جلوس ہی کی صورت میں واپس آیا اور شہر میں فساد اور خون ریزی کی وارداتیں ہونے لگیں۔ ہندوؤں کو موقع ملتا تو وہ مسلمانوں پر حملہ کر دیتے اور مسلمانوں کا داؤ چلتا تو وہ ہندوؤں کو چھرا گھونپ دیتے۔

۲۷ - دسمبر ۱۹۳۱ء کو تین ساڑھے تین بجے کے قریب رنگ محل کے چوک میں گوٹہ کناری بیچنے والے ایک ہندو دکاندار لال چند کو

کسی نے راہ چلتے چہرا گھونپ کر زخمی کر دیا۔ واردات کرنے والا بھاگ نکلنے میں کامیاب ہو گیا اور اردگرد کے بہت سے ہندو دکاندار وہاں جمع ہو گئے۔ پولیس بھی موقع پر پہنچ گئی۔ زخمی لال چند کو فی الفور وچھو والی کے گنگا رام ہسپتال میں پہنچایا گیا، جہاں ایک مجسٹریٹ کہہ سنگھ کے روبرو اس کا آخری بیان قلم بند ہوا۔ اس بیان میں اس سے کہلوایا گیا کہ مجھے غلام مصطفیٰ نے مارا ہے جو رنگ محل کے قریب دکان کرتا تھا۔ یہ بیان دینے کے بعد وہ زخموں کی تاب نہ لا کر چل بسا اور پولیس اس کی لاش پوسٹ مارٹم کے لیے میو ہسپتال لے گئی۔

غلام مصطفیٰ کا نام مقتول کے منہ میں ہندو راہنماؤں نے ڈالا تھا ورنہ قرائن و شواہد کی رو سے اس بات کا کوئی ثبوت نہ تھا۔ دراصل یہ اس وقت کی سیاسی اور سماجی فضا کا رد عمل تھا۔ رنگ محل کے چوک میں مولوی فضل الہی مرحوم کی مسجد کے نیچے چند چھوٹی چھوٹی دکانیں تھیں۔ میری طالب علمی کا زمانہ تھا کہ ۱۹۲۰ء اور ۱۹۲۵ء کے درمیان ایک دکان میں شیخ غلام مصطفیٰ سٹیشنری اور کتابوں کا کاروبار کیا کرتا تھا۔ اس کی ذات بڑی ہی سن سونپی تھی۔ اس کی دکان ہر وقت سیاسی کارکنوں اور لکھنے پڑھنے والوں کا اچھا خاصا مرکز بنی رہتی تھی۔ ڈاکٹر محمد دین تاثیر، ماسٹر محمد بخش مسلم، ملک لال دین قیصر، ڈاکٹر نذیر احمد (ریٹائرڈ پرنسپل گورنمنٹ کالج لاہور)، کرنل مجید ملک، ابوالاثر

حفیظ جالندھری ، غلام عباس (مشہور افسانہ نگار) ، پروفیسر
محمد علم الدین سالک مرحوم ، استاد عشق لہر (مشہور پنجابی شاعر) ،
پروفیسر جمیل واسطی اور فیروز الدین نظامی بھی اکثر یہاں آتے
اور گھنٹوں بیٹھے رہتے تھے ۔ علم دین شہید کا بھی یہاں آنا جانا
تھا ۔ وہ چوبیس مفتی باقر میں رہتا تھا ۔ ۱۹۴۰ء تک مجلس احرار کا
سرگرم کارکن رہا ۔ جب جیوش احرار کی تنظیم ہوئی تو اس میں
عملی حصہ بھی لیا ۔

شیخ غلام مصطفیٰ خود پنجابی زبان کا شاعر تھا اور حیرت
تخلص کرتا تھا ۔ اردو کا ماہانہ رسالہ ”فردوس“ اور ہفتہ وار مزاحیہ
اخبار ”آ کا باکا“ بھی نکالا کرتا تھا ۔ ”فردوس“ کی ادارت کچھ عرصہ
بدر الدین بدر نے ، پھر چند ماہ سراج الدین نظامی نے اور زیادہ عرصہ
راقم الحروف نے کی ۔ پنجاب کے تمام معروف ادیب ، شاعر اور
افسانہ نگار اس میں لکھتے تھے ۔ علامہ اقبال اور سولانا گرامی بھی اپنے
تازہ کلام سے اس کو زینت دیتے تھے اور یہ بہت بڑا اعزاز تھا جو
اس چھوٹے سے رسالے کو حاصل تھا ۔ چنانچہ ”فردوس“ کے دسمبر
۱۹۲۸ء کے خاص نمبر کے لیے حضرت علامہ نے یہ چند غیر فانی شعر
”پیغامِ سروش“ کے عنوان سے اشاعت کے لیے عنایت فرمائے تھے :

تمدن ، تصوف ، شریعت ، کلام

بتانِ عجم کے پجاری تمام

۱۔ یادوں کے سزار ، از عبداللہ ملک ، مطبوعہ ”لیل و نہار“ لاہور ،

۱۰ جنوری ۱۹۶۰ء ۔

طلسمِ معانی ، بیانِ خطیب
مگر لذتِ شوق سے بے نصیب
حقیقتِ روایات میں کھو گئی
یہ اُمتِ خرافات میں کھو گئی
بجھی عشق کی آگ ، اندھیر ہے
مسلمان نہیں ، راکھ کا ڈھیر ہے

اسی زمانے میں شیخ غلام مصطفیٰ حیرت اور ملک لال دین
قیصر نے چھپن فی صد حقوق تحریک ، نماز کمیٹی ، ورزش کمیٹی ،
علم دین شہید کی لاش کی بازیابی ، ساردا ایکٹ اور ظفر وال میں
بندشِ اذان کے خلاف تحریکوں میں نمایاں حصہ لیا تھا۔ ہندو ان
سے سخت بیزار تھے اور چاہتے تھے کہ کسی طرح ان کو مصیبت میں
مبتلا کر دیں۔ اب انہیں ایک موقع ہاتھ آ گیا تھا اور انہوں نے اس
سے فائدہ اٹھا لیا۔

مقتول لال چند نے غلام مصطفیٰ کا اور استغاثے کے گواہوں
نے لال دین اور علم دین کے نام تولے دیے مگر پولیس کو یہ
کیسے معلوم ہوتا کہ لال دین سے مراد ملک لال دین قیصر ہے۔
انہوں نے شیخ غلام مصطفیٰ حیرت کو ، جو رنگ محل کے قریب
ہی کوچہ چابک سواراں میں رہتا تھا اور اس سارے علاقے میں مشہور
تھا ، نیز وہاں دکان بھی کر چکا تھا اور اس وقت میونسپل کمیٹی
میں داروغہ صفا تھا ، پکڑ لیا اور لال دین قیصر کی جگہ ایک
اور لال دین کو ، جو پیشے کے لحاظ سے معمار تھا ، گرفتار کر لیا۔
چنانچہ شیخ غلام مصطفیٰ کے خلاف زیر دفعہ ۳۰۲ اور لال دین

کے خلاف زیر دفعات ۳۲۳ اور ۵۰۴ تعزیرات ہند مقدمات قائم کیے گئے۔

سرسری ابتدائی کارروائی کے بعد مقدمہ سیشن سپرد ہوا تو شیخ غلام مصطفیٰ حیرت کی بریت ثابت کرنے کے لیے شہر کے اکثر مقتدر مسلمانوں کو عدالت میں حاضر ہونا پڑا۔ کل چھیالیس گواہ طلب کیے گئے جن میں چند قابل ذکر نام یہ ہیں :

- ۱۔ حاجی میر شمس الدین مرحوم ، جو شمالی ہندوستان کی سب سے بڑی تعلیمی انجمن حایت اسلام لاہور کے سیکریٹری اور اس کے بانیوں میں سے تھے۔
- ۲۔ مولانا شوکت علی۔
- ۳۔ نواب سر ذوالفقار علی خان ، جو سنٹرل اسمبلی کے رکن تھے۔
- ۴۔ علامہ سر محمد اقبال۔
- ۵۔ مولانا ظفر علی خان ، مالک و مدیر اخبار ”زمیندار“۔
- ۶۔ میاں عبدالعزیز بار ایٹ لاء ، جو آس زمانے میں لاہور سٹیونسپل کمیٹی کے صدر تھے اور پھر لاہور کارپوریشن کے پہلے میئر بنے۔
- ۷۔ شیخ صادق حسن ، ایم۔ ایل۔ اے ، امرتسر۔
- ۸۔ مسٹر مجید ملک ، ایڈیٹر ”مسلم آؤٹ لک“ و ”سن رائز“ لاہور۔
- ۹۔ مولانا غلام رسول مہر (مدیران روزنامہ ”انقلاب“
- ۱۰۔ مولانا عبدالمجید مالک (لاہور۔

- ۱۱- سید حبیب شاہ ، ایڈیٹر روزنامہ ”سیاست“ لاہور -
- ۱۲- مولانا محمد یعقوب خان ، ایڈیٹر ”لائٹ“ لاہور -
- ۱۳- مولانا دوست محمد ، ایڈیٹر ہفتہ وار ”پیغامِ صلح“ لاہور -
- ۱۴- شمس الدین حسن ، ایڈیٹر ”خاور“ لاہور -
- ۱۵- حکیم محمد یوسف حسن ، مدیر ”نیرنگ خیال“ و ”تازیانہ“ لاہور -
- ۱۶- قاضی عبدالمجید قرشی ، مدیر ایمان پٹی -
- ۱۷- چودھری عبدالکریم ، میونسپل کمشنر و آنریری مجسٹریٹ لاہور -
- ۱۸- چودھری سردار علی ، میونسپل کمشنر و آنریری مجسٹریٹ لاہور -
- ۱۹- خان صاحب چودھری فتح شیر ، میونسپل کمشنر و آنریری مجسٹریٹ لاہور -
- ۲۰- شیخ حسن الدین ، وکیل و میونسپل کمشنر لاہور -
- ۲۱- چودھری دین محمد ، میونسپل کمشنر لاہور -
- ۲۲- شیخ عظیم اللہ ، وکیل و میونسپل کمشنر لاہور -
- ۲۳- خواجہ دل محمد ، پروفیسر اسلامیہ کالج و میونسپل کمشنر لاہور -
- ۲۴- سید عبدالقادر ، پروفیسر اسلامیہ کالج لاہور -
- ۲۵- مولانا محمد علم الدین سالک ، پروفیسر اسلامیہ کالج لاہور -
- ۲۶- محمد دین تاثیر ، پروفیسر اسلامیہ کالج لاہور -
- ۲۷- ماسٹر محمد بخش مسلم -

۲۸ - خلیفہ شہاب الدین ، سیکریٹری انجمن خدام الدین لاہور -

۲۹ - حکیم محمد شریف ، سیکریٹری انجمن معین الاسلام لاہور -

باقی لوگ بھی اسی طرح کے اکابر اور محلے کے معتزبن تھے -

ساعت کے دوران میں ایک عجیب اور دلچسپ واقعہ پیش آیا - صفائی کی طرف سے سلک نبی بخش ایک سن رسیدہ بزرگ موقعے کا گواہ تھا - لال چند زخمی ہونے کے بعد سب سے پہلے اسی کے پاس پناہ لینے کے لیے پہنچا تھا - اس کے بتائے ہوئے وقت اور استغاثے کے بیان کردہ وقت میں شدید اختلاف تھا - استغاثہ اسے ضعیف اور سٹھیایا ہوا ثابت کرنا چاہتا تھا اور جرح میں اس پر آٹھے سیدھے سوال کرتا تھا ، مگر وہ صحیح جواب دیتا رہا اور اپنے موقف سے ذرا نہ ڈگمگایا - جرح کا کوئی حیلہ کارگر نہ ہوا اور اس کے قدم نہ اکھیڑ سکا -

اس پر عدالت کی طرف سے پوچھا گیا کہ جب تم اتنے اعتماد اور تیقن کے ساتھ کہتے ہو تو کیا تمہارے پاس گھڑی تھی ؟

گواہ نے جواب دیا : ”میں گھڑی دیکھنا نہیں جانتا - میں نے عمر بھر گھڑی رکھی ہی نہیں -“

عدالت نے پھر پوچھا ”تو تم نے وقت کا اندازہ کیسے لگایا ؟“
گواہ نے کہا ”میں سورج ، چاند اور ستاروں کی مدد سے وقت کا اندازہ لگایا کرتا ہوں -“

سیشن جج نے امتحان لینے کی غرض سے دریافت کیا ”بھلا بتاؤ اس وقت کیا بجا ہے ؟“

گواہ نے فی الفور جواب دیا کہ اب یہ وقت ہے - گھڑی گواہ کی پشت پر تھی - دیکھا گیا تو وقت بالکل ٹھیک تھا - اس واقعے

نے عدالت کو بہت متاثر کیا اور اسے یقین ہو گیا کہ گواہ جو بیان دے رہا ہے ، بالکل صحیح ہے ۔

مقدمے کی سماعت کئی دن جاری رہی ۔ شیخ غلام مصطفیٰ حیرت کی طرف سے خواجہ فیروز الدین پیرسٹر ایٹ لاء پیروی کر رہے تھے جو علامہ اقبال کے ہم زلف تھے ۔ یہ بڑا معرکے کا مقدمہ تھا ۔ مسٹر جے ۔ کے ۔ ایم ۔ ٹیپ (Mr. J. K. M. Tapp) آئی ۔ سی ۔ ایس سیشن جج تھے ۔ یہ وہی مسٹر ٹیپ ہیں جو کچھ عرصہ لاہور میونسپل کمیٹی کے سیکرٹری رہ چکے تھے اور بعد میں لاہور ہائی کورٹ کے قائم مقام جج مقرر ہوئے تھے ۔ سیشن جج کی عدالت آن دنوں مسجد شاہ چراغ میں ہوتی تھی جو ابھی تک مسلمانوں کو واگذار نہیں ہوئی تھی ۔

سب سے قابل ذکر بات یہ ہے کہ اس مقدمے کی کارروائی میں علامہ اقبال خود ذاتی طور پر دلچسپی لیتے تھے ۔ انہوں نے شیخ غلام مصطفیٰ حیرت کو جیل میں تسلی آمیز خطوط لکھے ، اپنی طرف سے اسدات کا یقین دلایا بلکہ ایک خط میں ”یا حسی یا قیوم“ کا وظیفہ پڑھنے کی ہدایت بھی کی ۔ افسوس کہ خطوط کا یہ ذخیرہ شیخ غلام مصطفیٰ کے مکان کو آگ لگ جانے سے ضائع ہو گیا ورنہ ان سے اقبال کی زندگی کا ایک نیا رخ سامنے آتا ۔

علامہ اقبال دو تین روز متواتر عدالت میں جاتے رہے اور خواجہ فیروز الدین پیرسٹر ایٹ لاء کو مفید مشورے بھی دیتے رہے ۔ ۲ ۔ اگست ۱۹۳۳ء کو انہوں نے سیشن جج کے روبرو مندرجہ ذیل شہادت دی :

”میں ملزم غلام مصطفیٰ کو چند برسوں سے جانتا ہوں ۔

میری اس سے واقفیت ایک ادبی رسالے کے مدیر کی حیثیت سے ہوئی، جس کا نام ”فردوس“ تھا۔ اس کے بعد وہ ایک ہفتہ وار اخبار کا ایڈیٹر ہوا۔ میں اسے مسلمانوں کی عام پبلک تحریکوں کے تعلق سے بھی جانتا ہوں۔ غلام مصطفیٰ میری موجودگی میں سیاسی اور سماجی اجتماعات میں تقریریں کرتا رہا ہے۔ میں اسے چھپن فیصد حقوق کی تحریک کے سلسلے میں بھی جانتا ہوں۔ یہ تحریک لاہور کے مسلمانوں نے چلائی تھی^۱ اور غلام مصطفیٰ نے ان جلسوں میں بھی حصہ لیا تھا جو میکلیگن انجینیئرنگ کالج کے متعلق ہوتے تھے۔^۲ غلام مصطفیٰ نے علم دین شہید کی لاش دفن کرنے کے سلسلے میں (۱۹۳۰ء میں) میری اور مرحوم سر محمد شفیع کی بھی بڑی مدد کی تھی۔ غلام مصطفیٰ کو ایک مشہور قومی کارکن (رضا کار) سمجھنا چاہیے۔“

جرح کے جواب میں علامہ اقبال نے مزید فرمایا :
 ”غلام مصطفیٰ نے ذاتی طور پر سیاسی معاملات میں میری مدد نہیں کی۔ غلام مصطفیٰ دوسرے لوگوں کی طرح

۱- چھپن فی صد حقوق کی تحریک علامہ اقبال ہی کے اشارے سے چلی تھی۔

اس کے لیے یہ نعرہ بھی اقبال ہی نے تجویز کیا تھا :

”تینوں جتھے کتھے وتھ ملے توں اپنا پھانا ٹھوکی جا“۔

۲- میکلیگن انجینیئرنگ کالج کے پرنسپل اس زمانے میں مسٹر ویٹکر تھے۔

ان کا رویہ مسلمانوں کے ساتھ اچھا نہیں تھا۔ مسلمانوں کا مطالبہ تھا کہ

پرنسپل کو اس عہدے سے ہٹایا جائے۔

آل انڈیا مسلم لیگ کے اجلاس (منعقدہ . ۱۹۳۰ ع) میں بھی میرے ہمراہ الہ آباد گیا تھا۔ اس اجلاس کی صدارت میں نے کی تھی۔“

اقبال کی اس شہادت کے بعد مزید کسی صفائی کی ضرورت ہی نہ سمجھی گئی۔ اقبال ہی کے سمجھانے پر خواجہ فیروز الدین پیرسٹر ایٹ لاء نے اپنی بحث میں اس بات پر زور دیا کہ مقتول کے اس بیان کی کہ ”غلام مصطفیٰ رنگ محل میں دکان کرتا رہا ہے“ استغاثے کے کسی گواہ نے تائید نہیں کی۔

انجام کار مقدمہ خارج کر دیا گیا۔ دونوں ملزم بے گناہ ثابت ہوئے اور تقریباً آٹھ ماہ کی صعوبتوں کے بعد ۶۔ اگست ۱۹۳۲ ع کو غلام مصطفیٰ حیرت اور لال دین جیل سے رہا ہوئے۔ لاہور کے مسلمانوں نے خوشی کے شادیاں بجا ئے۔ مولانا ظفر علی خاں نے شیخ غلام مصطفیٰ حیرت کی باعزت براءت ”پر زمیندار“ میں ایک زبردست مقالہ ”افتتاحیہ لکھا اور اخبار کے پہلے صفحے پر ”فیصلہ“ تقدیر“ کے عنوان سے ایک نظم بھی شائع کی جو اس واقعے کی یادگار سمجھی کر ذیل میں نقل کی جاتی ہے :

ٹل گیا انگریز کے دارالقضا کا فیصلہ
کیونکہ تھا کچھ اور ہی رب العلا کا فیصلہ
جو فنا کے گھاٹ اترنے کے لیے تیار تھے
عرشِ اعظم پر ہوا ان کی بقا کا فیصلہ

بے گناہوں کو کیا جائے گا عزت سے بری
 پہلے ہی دن ہو چکا تھا یہ خدا کا فیصلہ
 مصطفیٰؐ کی عمر کی قرآن میں کہا کر قسم
 خود کیا اس نے غلامِ مصطفیٰؐ کا فیصلہ
 سال بھر تک جس نے کاٹی قیدِ جرمِ عشق میں
 ہو گیا آج اس گرفتارِ بلا کا فیصلہ
 آ پڑی ہے اکثریت اور اقلیت کی بحث
 ہونے والا ہے بھتیجے اور چچا کا فیصلہ
 ہم دکھا دیں گے کہ کرتا ہے مسلمان کس طرح
 اپنی امتیادوں کے خونِ ناروا کا فیصلہ
 شیخ غلام مصطفیٰ حیرت اس واقعے کے بعد ۳۵ برس تک
 زندہ رہ کر اکتوبر ۱۹۶۷ء میں اس دنیا سے رخصت ہوئے، مگر جب
 تک اقبال کا یہ بیان موجود ہے وہ زندہ رہیں گے۔



امین حزیں سیالکوٹی

(۱۹۶۸ء)

خواجہ محمد مسیح پال ، جو امین حزیں کے نام سے مشہور ہیں ، سیالکوٹ کے رہنے والے ایک متوسط گھرانے کے چشم و چراغ تھے ۔ ۱۸۸۴ء میں پیدا ہوئے ۔ ان کے والد مولوی احمد دین پال اپنے علم و فضل ، دیانت و امانت ، زہد و تقویٰ ، دین داری اور پاکبازی ، حلم و انکسار ، عبادت گزاری و خدمتِ خلق اور حق گوئی کے لیے نہایت ممتاز تھے ۔ امین حزیں اور ان کے چھوٹے بھائی خواجہ عبدالسمیع پال اثر صہبائی نے اسی مذہبی ماحول میں آنکھ کھولی اور یہ اسی تربیت کا نتیجہ تھا کہ دونوں نے تنگی ترشی کے باوجود اعلیٰ تعلیم حاصل کی اور ادب و شعر کا نہایت پاکیزہ مذاق پایا ۔

آن ایام میں غالب اور اقبال کی شاعری سارے پنجاب پر چھائی ہوئی تھی ۔ دوسرے نوجوانوں کی طرح ان دونوں بھائیوں نے بھی اپنے بچپن میں اردو شاعری کا مطالعہ انہی دو بزرگ شاعروں کے کلام سے شروع کیا ۔ اثر صہبائی کے کلام کے تو کئی مجموعے شائع

ہوئے جن میں ”جامِ صہبائی“ ۱۹۲۸ء میں ، ”خمستان“ ۱۹۳۳ء میں ، ”جامِ طہور“ ۱۹۳۷ء میں اور ”روحِ صہبائی“ ۱۹۴۵ء میں منظرِ عام پر آئے اور پسند کیے گئے۔ وفات سے قبل نعتوں کا ایک مجموعہ بھی شائع کر کے بارگاہِ رسالت میں اپنی عقیدت و محبت کا نذرانہ پیش کیا تھا۔ لیکن امین حزیں حکومت کے پولیٹیکل ڈیپارٹمنٹ میں ملازم ہونے کے باعث شاعری کی طرف پورے انہماک سے توجہ نہ کر سکے۔ ان کے فارسی کلام کا ایک مجموعہ ”نوائے دل“ کے نام سے ۱۹۲۴ء میں مرتب ہو گیا تھا ، جو مولانا گراسی کی نظر سے بھی گزرا تھا اور انہوں نے اس کی دلاویزی کی تعریف کی تھی ، مگر وہ چھپ نہ سکا۔ البتہ اردو کلام کا پہلا مجموعہ ”گلابانگِ حیات“ کے نام سے ۱۹۴۰ء میں شائع ہوا۔ اس کا مقدمہ سر شیخ عبدالقادر مرحوم نے لکھا تھا۔ شاعر کا تعارف کراتے ہوئے انہوں نے علامہ اقبال سے ان کے نیازمندانہ روابط پر اس طرح روشنی ڈالی ہے :

”اقبال کی شاعری کا جو گہرا اثر اس دور کے شاعروں پر ہوا ہے ، کلامِ امین اس اثر کی ایک نمایاں مثال ہے۔ ہم وطنی کے علاوہ جو بات دونوں میں مشترک ہے ، وہ یہ ہے کہ دونوں نے اپنی عمر کی ابتدا میں ایک ہی استاد سے فیض پایا ہے۔ دونوں شمس العلماء مولوی سید میر حسن مرحوم کے شاگرد ہیں۔۔۔ آپ ۱۸۸۴ء میں پیدا ہوئے۔

۱۔ تذکرہ شعرائے پنجاب (از خواجہ عبدالرشید ، ص ۶۱) کے مطابق

آپ نے سیالکوٹ کے مشن ہائی سکول میں اور بعد میں وہاں کے مشن کالج میں تعلیم پائی۔ پہلے ڈاکٹر بننے کا ارادہ تھا مگر سائنس سے طبیعت کی مناسبت نہ پا کر ملازمت اختیار کی اور گلگت میں پولیٹیکل محکمے کے دفتر میں ملازم ہو گئے۔ وہیں سے ترقی کرتے کرتے خطاب 'خان بہادر' پایا۔ زمانہ ملازمت میں بھی علمی مشاغل کا شوق رہا اور اب سبکدوش ہو کر ادبِ اردو کی خدمت میں ہمہ تن مصروف ہیں۔ آپ کا اردو کلام بہت سے رسائل میں طبع ہوتا رہتا ہے اور پسند کیا جاتا ہے۔“

آگے چل کر شیخ صاحب فرماتے ہیں :

”امین حزیں کو اپنی موزونی طبع کا احساس تو زمانہ طالب علمی ہی میں ہو گیا تھا اور کبھی کبھی اردو غزل لکھتے تھے۔ ۱۹۰۲ء میں ان کی ایک غزل لکھنؤ کے ”پیامِ یار“ میں چھپی اور پسند کی گئی۔ اُس وقت ان کو خیال ہوا کہ اقبال کی شاگردی کریں۔ ان سے ملے اور اپنے ارادے کا اظہار کیا۔ انہوں نے کہا : ”شاعری خداداد چیز ہے۔ اگر شعر گوئی کا جذبہ سچا ہے تو مشقِ سخن کیے جائیے اور اساتذہ کا کلام بغور پڑھیے تاکہ کان بحروں سے مانوس ہو جائیں اور زبان میں کوئی سقم باقی نہ رہے۔“ اُس دن سے امین صاحب اس مشورے پر عامل ہیں۔ ابتدا میں مولوی ظفر علی خاں اور مولانا محمد علی (جوہر) کے رنگ سے متاثر تھے، لیکن بعد ازاں ان کی طبیعت پر اقبال

کا رنگ بالکل چھا گیا۔“ ۱

امین حزیں نے ۱۴ اگست ۱۹۶۸ء کو بروز سہ شنبہ انتقال کیا۔ وہ ساری عمر اقبال کے رنگ میں شعر کہتے اور انہی کے پیغام کی تفسیر و تشریح کو اپنا اورڑھنا بچھونا بنائے رہے۔ ”ان کے خیالات فکرِ اقبال سے اس درجہ متاثر ہیں کہ انہیں اقبال کا معنوی شاگرد کہنا غلط نہ ہوگا۔“ ۲ مگر وہ اقبال کی بلندیوں کو نہ چھو سکے۔ وہ اپنے کلام کو نکھارتے اور سنوارتے تو رہے مگر اس میں کوئی انفرادیت پیدا نہ ہوئی۔ یہی بات ان کے تشخص میں روک ثابت ہوئی اور وہ کوئی خاص مقام یا اہمیت حاصل نہ کر سکے۔ ویسے وہ پختہ کار شاعر تھے اور صاف ستھرے شعر کہتے تھے۔ ان کے کلام میں کہیں کہیں آپ کو ”زندگی کی تفسیر اور قوتِ عمل کی اہمیت، یقینِ محکم کی توضیح اور چراغِ خودی کی تنویر نظر آئے گی۔“ ۳ ان میں وہ صلاحیت بھی موجود تھی، جو بالآخر منزلِ مقصود تک پہنچا دیتی ہے، مگر وہ اقبال کے چھتار کے سائے میں دب کر رہ گئے اور ابھر نہ سکے۔

اقبال نے ”خودی“ کی ترقی پر زور دیا ہے اور اسے سرمایہٴ زندگی کہا ہے۔ امین حزیں ایقان کو ستھائے زندگی سمجھتے ہیں۔ وہ اقبال کی اصطلاح خودی کا مطلب عام فہم الفاظ میں واضح کرتے ہوئے

۱۔ مقدمہ ”گلبانگِ حیات“، مطبوعہ، لاہور، ۱۹۴۰ء۔

۲۔ تذکرہٴ جدید شعرائے اردو (فیروز سنز)، دوسرا حصہ، ص ۴۸۹۔

۳۔ ایضاً۔

ایک غزل میں کہتے ہیں :

دلیلِ راہ ”چراغِ خودی“ اگر ہو جائے
 قدمِ مسافرِ ہستی کا تیز تر ہو جائے
 مقامِ عالیٰ عرفانِ ذات ہے ، معنی
 خودی یہی ہے کہ تجھ کو تری خبر ہو جائے
 تری نگاہ کو رفعت کا خوف ہے ورنہ
 نہیں محال کہ تو زیر سے زبر ہو جائے

زندگی کے سمندر میں کنارے کی بجائے طوفان کی جستجو اقبال
 کو پسند تھی اور ان کے معنوی شاگرد کا یہ شعر اسی کی صداٹے
 بازگشت ہے :

ہے طوفان در بغل جس موجِ مضطر کا ہر اک قطرہ
 اسے کیوں جستجو ہو راحتِ آغوشِ ساحل کی
 مندرجہ ذیل غزل میں اقبال کی ایک بلند پایہ غزل کے مفہوم
 کو اردو جامہ پہنانے کی کوشش کی گئی ہے :

آدمی بن آدمی پہلے ، خدا مل جائے گا
 آپ اپنا آشنا ہو ، آشنا مل جائے گا
 شاخِ تر ہی تجھ کو دے سکتی ہے آبِ زندگی
 اس صبا سے اے گلِ پژمرده کیا مل جائے گا
 خونِ دل ہی کے دو قطرے ہیں جنہیں کہتے ہیں مشک
 تجھ کو اے آہو! حرم ہی میں خطا مل جائے گا
 فقر کا دعویٰ غلط ہے ، تختِ کسریٰ کے بغیر
 گوشہٴ عزلت میں کیا اے بے نوا مل جائے گا

کیا بتاؤں کیا ہوئے وہ خوب شدہ نالے مرے
 لالہ زارِ دشت سے ان کا پتا مل جائے گا
 عقل کے اندھے! کہیں سے ڈھونڈ روشن دل کوئی
 آس کے بار سے تجھ کو تیرا مدعا مل جائے گا
 میں قلندر ہوں، جہاں بینی کراست ہے مری
 جز نگہ تجھ کو سہوس مجھ سے کیا مل جائے گا
 مگر اقبال کی بلند اقبالی اپنی جگہ قائم ہے اور اس کا احساس ان کے
 معنوی شاگرد کو بھی ہے۔ چنانچہ وہ اقبال کی یاد میں اس طرح فریاد
 کرتے ہیں:

مئے باقی کا جام تھے اقبال

زندگی کا پیام تھے اقبال

موسموں کے امام تھے اقبال

ہائے کیا چیز چھن گئی ہم سے

قلمزمِ علم کے شناور تھے

حکمتِ نادرہ کے دفتر تھے

ان کے جوہر عجیب جوہر تھے

ہائے کیا چیز چھن گئی ہم سے

بند میں ایک ہی مسلمان تھے

اہلِ مشرق کے مہرِ تاباں تھے

یعنی دانائے راز انساں تھے

ہائے کیا چیز چھن گئی ہم سے

قوم کیوں آج بے قرار نہ ہو
 قوم کیوں آج اشکبار نہ ہو
 قوم کیوں آج سوگوار نہ ہو؟

ہائے کیا چیز چھن گئی ہم سے

پیر ہندی ترا نیاز آگیا
 تیرا شیدا ترا امینِ حزیب
 نوحہ گر کیوں نہ ہو بصدق و یقین

ہائے کیا چیز چھن گئی ہم سے

رحمتِ ذوالجلال تھے اقبال
 آپ اپنی مثال تھے اقبال



حفیظ ہوشیار پوری

(۱۹۷۳ء)

شیخ عبدالحفیظ سلیم ، جو حفیظ ہوشیار پوری کے نام سے معروف ہیں ، ۵ جنوری ۱۹۱۲ء (۱۵ محرم ۱۳۳۰ھ) کو جھنگ کے قریب ایک قصبے دیوان پور میں پیدا ہوئے۔ آپ کے والد شیخ فضل محمد خاں ہوشیار پور کے رہنے والے تھے۔ گھرانہ پڑھا لکھا اور ادب و شعر کا دل دادہ تھا۔ آپ کے نانا شیخ غلام محمد ایک فاضل بزرگ تھے اور فارسی کے نامور شاعر مولانا شیخ غلام قادر گراسی کے ہم جلس تھے۔ حفیظ کے بڑے بھائی شیخ عبدالرشید راحل بھی شاعر اور تاریخ گو تھے۔ حفیظ کی ابتدائی ذہنی تربیت میں ان دونوں بزرگوں کا کافی دخل رہا۔ وہ خود بھی نوعمری میں مولانا گراسی کی صحبت میں آٹھتے بیٹھتے رہے۔ بی۔ اے آنہوں نے گورنمنٹ کالج لاہور سے ۱۹۳۳ء میں کیا اور وہیں سے ۱۹۳۶ء میں فلسفے میں ایم۔ اے کی ڈگری لی۔ یہاں فیض احمد فیض اور ن۔ م۔ راشد ان کے ہم عصر تھے اور پطرس بخاری اور صوفی تبسم ان کے استاد۔ ان کی علمی صحبتوں

سے انہوں نے خوب فائدہ اٹھایا۔

۱۹۳۶ء میں میان بشیر احمد مدیر ”بہایوں“ نے انجمنِ اردو پنجاب کی بنا ڈالی تو حفیظ آس کے نائب معتمد مقرر ہوئے۔ کچھ عرصہ ”ادبی دنیا“ کی ادارت میں مولانا صلاح الدین احمد کا ہاتھ بٹایا اور مولانا چراغ حسن حسرت کے ہفت روزہ اخبار ”شیرازہ“ میں بھی معاون رہے۔ پھر دہلی جا کر چند مہینے سردار دیوان سنگھ مفتون کے مشہور اخبار ”ریاست“ میں کام کیا۔ ۱۹۳۸ء میں سید امتیاز علی تاج نے اپنے اخبار ”پھول“ اور ”تہذیبِ نسوان“ کی ادارت انہیں سونپ دی۔ یہ سلسلہ اکتوبر ۱۹۳۹ء تک جاری رہا۔ اس کے بعد حفیظ آل انڈیا ریڈیو میں پہنچے اور دلی میں ان کی تقرری ہوئی۔ اسی سلسلے میں بمبئی گئے اور پھر ۱۹۴۷ء میں لاہور آ گئے۔ رفتہ رفتہ ریڈیو پاکستان کے ڈپٹی ڈائریکٹر بن کر ۱۹۶۷ء میں ریٹائر ہوئے اور ۱۰ جنوری ۱۹۷۳ء کو پورے ساٹھ سال کی عمر پا کر کراچی میں اللہ کو پیارے ہو گئے۔^۱

حفیظ خوش گو بھی تھے اور زود گو بھی مگر وہ بھرتی کے شعر نہیں کہتے تھے۔ یہی ان کی پختگی کی دلیل ہے۔ انہوں نے اپنے پیچھے غزلیات، قطعاتِ تاریخ اور نظموں کا ایک انبار چھوڑا ہے۔ غزلیات کا مجموعہ ”مقامِ غزل“ کے نام سے ان کے انتقال کے بعد شائع ہوا۔ انگریزی زبان و ادب سے عمدہ واقفیت رکھتے تھے۔ فارسی پر بھی عبور حاصل تھا۔ سندھی اور پنجابی ادب سے بھی ذوق تھا۔ انہوں

۱۔ مقدمہ ”مقامِ غزل“ مرتبہ شان الحق حقی اور نقوش، غزل نمبر۔

نے انگریزی ادب سے اردو میں چند منظوم ترجمے بھی کیے۔ چنانچہ شیلے کی نظم A Widow Bird کا ترجمہ ”طائرِ سہجور“ کے نام سے کیا۔ انہوں نے بچوں کے لیے بھی کچھ نظمیں انگریزی سے اردو میں منتقل کیں جو ”دو رنگی“ کے نام سے ایک کتابچے کی صورت میں اصل انگریزی نظموں کے پہلو بہ پہلو شائع ہوئیں۔ انہوں نے تاریخ گوئی میں بڑا نام پیدا کیا اور ایسی ایسی تاریخیں کہیں کہ تاریخ گوئی کی روایت میں ایک نیا باب کھل گیا۔ ان کی شخصیت بہت دل نواز تھی۔ کتابوں اور بچوں سے محبت ان کے کردار کا ایک نمایاں وصف تھا۔ حفیظ ہوشیارپوری اپنے ایک مضمون ”عمرِ عزیز کے بہترین لمحے“ میں لکھتے ہیں:

”میں بعض لوگوں سے اس قسم کی باتیں سنا کرتا تھا کہ اقبال کے فلسفے میں کوئی نئی بات نہیں۔ اس کے تمام افکار اصل میں مغربی فلسفیوں کے افکار ہیں۔ ان مغربی فلسفیوں میں نٹشے اور برگساں کا نام وہ اکثر لیا کرتے تھے۔ مثلاً ایک صاحب کہا کرتے تھے کہ اقبال نے انسانیت کی تکمیل یا خودی کے ترقی کے مسئلہ نٹشے کے نظریہ فوق البشر سے لیا ہے۔ اسی طرح قوتِ عمل یا حرکت اور مکان و زمان کے نظریے، جو اقبال کے ہاں پائے جاتے ہیں، وہ برگساں کی کاوشِ طبع کا نتیجہ ہیں۔ ایک صاحب نے، جنہوں نے شوپنہار کے ”عزمِ للحیات“ (Will To Be) کا

نام سن رکھا تھا اور اس لفظ کے معانی اور شوپنہار کے مایوس کن فلسفہٴ حیات سے بے بہرہ معلوم ہوتے تھے ، یہاں تک کہہ دیا کہ خودی کی بنیاد اسی پر رکھی گئی ہے ۔ یہ سن کر سیری حیرت کی انتہا نہ رہی اور میں نے اسی روز سے تہیہ کر لیا کہ فلسفیانہ نظموں کا ایک سلسلہ شروع کروں ، جس میں فلسفے کے کسی خاص موضوع کے متعلق علامہ اقبال اور ایک مغربی فلسفی کے نظریے مکالمے کی صورت میں پیش کیے جائیں ، تاکہ ان لوگوں پر ، جنہیں مغربی فلسفیوں تک رسائی کے مواقع نہیں ملتے ، وہ اختلافات واضح ہو جائیں جو علامہ اقبال کو فلسفہٴ مغرب سے ہیں ۔

چنانچہ میں نے اس سلسلے میں تین نظمیں لکھیں ۔ ایک کا موضوع ”خدا“ تھا جس میں ذاتِ مطلق کے متعلق نشے اور اقبال کا مطالعہ تھا ۔ باقی دو نظموں ”عزمِ للحیات“ اور ”عزمِ للقت“ میں علی الترتیب ”شوپنہار اور اقبال“ اور ”نشے اور اقبال“ کے مکالمے تھے ۔ میں نے یہ سلسلہ جاری رکھنے کے لیے علامہ سے اجازت طلب کی اور ایک خط کے ساتھ یہ تینوں نظمیں ان کی خدمت میں بذریعہ ڈاک ارسال کیں ۔“

۵۔ مقالاتِ یومِ اقبال ، مرتبہ انٹر کالجیٹیٹ مسلم برادر ہڈ ، صفحات

اس سلسلے کی پہلی دو کڑیاں یہ ہیں :

عزم للحیات

شو پنہار :

دنیا فریب و سکر و ریا، درد و رنج و غم
 حرص و ہوا و کشمکشِ ”عزم للحیات“
 تسکینِ جاں ہیں فلسفہ و علم و شعر و فن
 ممکن نہیں ہے آہ مگر ان کو بھی ثبات
 فطرت ہے طفل، اور جہاں بلبوں کا کھیل
 کھلتا نہیں ہے مقصدِ تخلیقِ کائنات
 اندوہ بے کراں سے عبارت ہے زندگی
 شاید کہ بعدِ مرگ بشر کو ملے نجات

اقبال :

اے ”عزم للحیات“ کے معنی سے بے خبر
 آسیر بتاؤں رازِ سراپردہٴ حیات
 افسانہٴ زبونی ہمت ہیں علم و فن
 حاصل ہیں فلسفے کا پریشان توہنات
 تیغِ خودی سے جوہرِ ہستی کی بے نمود
 تیغِ خودی سے زندہ حقیقت ہے کائنات
 اس تیغ میں ملے گی اماں تجھ کو بالیقین
 کیوں ڈھونڈتا ہے سوت میں اپنے لیے نجات؟

خدا

نشترے :

عالمِ اسکاں کی ہر شے بے ثبات
زندگی کیا ہے؟ فقط افسانہ ہے
اک معمّا ہے شبستانِ حیات
تیرہ و تاریک یہ کاشانہ ہے
مجھ کو بوئے آشنا آتی نہیں
کس قدر اس کی فضا بیگانہ ہے
کیا وہی ہے اہلِ مذہب کا خدا؟
جس کی صنعت آہ یہ ویرانہ ہے
پائے وہ شب زندہ دارِ سادہ دل
شمعِ ناپیدا کا جو پروانہ ہے

اقبال :

زندگانی کی حقیقت کو سمجھ
یہ صدف تو گوہرِ یک دانہ ہے
تیرے سینے میں نہیں شمعِ یقیں
اس لیے تاریک یہ کاشانہ ہے
کس طرح پائے سراغِ آشنا
تو کہ اپنے آپ سے بیگانہ ہے
آس کے دل پر فاش ہے سترِ نہاں
شمعِ ناپیدا کا جو پروانہ ہے

تو تلاشِ جلوۂ جاناں میں گم

وہ شہیدِ جلوۂ جاناں ہے

حفیظ کے خط کے جواب میں حضرت علامہ کا یہ گرامی نامہ

موصول ہوا :

”لاہور

یکم نومبر ۱۹۳۶ء

جناب حفیظ صاحب ! السلام علیکم

آپ کا خیال بہت اچھا ہے مگر اردو میں خیالات کا ادا

کرنا مشکل ہے ، اس کے لیے آپ کو بہت غور و فکر کرنا

ہوگا۔ بحیثیتِ نظم ”عزم للحیات“ اوروں سے بہتر ہے۔ آپ

جس وقت چاہیں تشریف لا سکتے ہیں۔

نجد اقبال“

حفیظ صاحب کی علامہ اقبال سے کئی ملاقاتیں ہوئیں۔ دو تین

مرتبہ پروفیسر صوفی تبسم کے ساتھ ، ایک دفعہ عرشی صاحب کے

ساتھ ، اکثر اپنے کالج کے دوستوں کی معیت میں اور کبھی کبھی

تنہا بھی ڈاکٹر صاحب کی خدمت میں حاضر ہوتے رہے۔ کئی

موضوعات پر گفتگو کرنے کا موقع بھی ملا۔ لیکن افسوس کہ گونا گوں

مصروفیتوں کے سبب حفیظ صاحب نظموں کا یہ سلسلہ جاری نہ رکھ

سکے اور بات یہیں ختم ہو گئی۔

ایک ملاقات کا ذکر کرتے ہوئے حفیظ صاحب فرماتے ہیں :

”میر گورنمنٹ کالج کی ”مجلسِ فلسفہ“ کے لیے ”یسویں

صدی میں فلسفہ اور سائنس“ کے موضوع پر ایک مقالہ لکھ

رہا تھا۔ چند کتابیں پڑھنے کے بعد مزید استفادے کے لیے علامہ مرحوم کی خدمت میں حاضر ہوا۔ میں نے جدید سائنس کے فلسفیانہ اور روحانی رجحانات کی طرف اشارہ کرتے ہوئے دریافت کیا کہ اس ”روحانیت“ کے متعلق آپ کی کیا رائے ہے جو مغرب کے موجودہ سائنس دانوں خصوصاً سر آرتھر اڈنگٹن اور سر جیمز جینز کی تحریروں سے منسوب کی جاتی ہے اور کیا موجودہ سائنس واقعی مذہب کی طرف آ رہی ہے؟

ڈاکٹر صاحب نے جواب میں ارشاد فرمایا کہ ہمیں ان حالات سے خوش نہیں ہونا چاہیے۔ موجودہ سائنس انیسویں صدی کی سائنس کے خلاف، جس کی بنیاد ”میکانیت“ اور ”قادیت“ پر تھی، ایک ردِ عمل ہے۔ چونکہ مادے کی ماہیت کے متعلق اب سائنس کا نظریہ بدل گیا ہے، اس لیے موجودہ انقلاب کو بعض لوگ ”روحانیت پرستی“ پر محمول کرتے ہیں۔ ممکن ہے مادے کے متعلق پھر بہارا نظریہ بدل جائے اور ”روحانیت آمیز“ خیالات کی یہ عارضی روخس و خاشاک کی طرح بہہ جائے۔ ہم زیادہ سے زیادہ اتنا کہہ سکتے ہیں کہ تحقیقات کے انتہائی مراحل پر سائنس کا حیرت و استعجاب سے دوچار ہو کر فلسفے اور روحانیت کے دامن میں پناہ لینا اس کے اعترافِ عاجز و شکست کی دلیل ہے، اور اس کا یہ مطالب نہیں کہ اس نے حقیقت کو پا لیا ہے۔ جہاں سائنس ختم ہوتی ہے، وہاں سے فلسفہ شروع ہوتا

ہے۔ اور حیرت و استعجاب، جو سائنس کا انجام ہے، فلسفے کا آغاز ہے۔ یہ کوئی نئی بات نہیں، ہمیشہ سے ایسا ہوتا رہا ہے۔

اس سلسلے میں آپ نے ایک لطیفہ بھی ارشاد فرمایا، جس کا ذکر دلچسپی سے خالی نہ ہوگا۔ جب میں نے عرض کیا کہ جیمز جینز "قادرِ مطلق" کو ایک بڑے ریاضی دان سے تشبیہ دیتا ہے اور اس کے نزدیک یہ عالمِ امکان ریاضی کے ایک مسئلے کی مانند ہے، جو اس کے "ذہنِ لا محدود" کی تخلیق ہے، تو آپ نے ہنس کر جواب دیا کہ اس طرح آپ بھی یہ کہہ سکتے ہیں کہ خدا "شاعرِ مطلق" ہے، اور یہ دنیا جو اس کی تخلیق ہے، ایک ایسی نظم ہے جس کا مطلع اور مقطع ہماری آنکھوں سے اوجھل ہے۔"

کچھ عرصہ بعد کالج کی اسی مجلس کے لیے حفیظ صاحب ایک اور مقالہ تیار کر رہے تھے، جس کا موضوع تھا "فلسفہٴ جدید میں قدر کا تصور۔" یعنی:

The Conception of Value in Modern Philosophy

اس مقالے کے بیشتر حصے کی بنیاد ان کے پہلے مقالے پر تھی لیکن مختلف کتابوں کے مطالعے کے بعد بھی "قدر" (یعنی Value) کی ماہیت ایک معما ہی تھی جو ان کی سمجھ میں نہیں آتی تھی۔ خصوصاً یہ مسئلہ کہ قدر کا وجود "خارجی" ہے یا "داخلي"۔ اس کے متعلق متضاد نظریے ان کی نظر سے گزرے تھے اور وہ کسی خاص نتیجے پر نہ پہنچ سکے تھے۔ اپنے شکوک رفع کرنے کے لیے انہوں نے

پھر حضرت علامہ سے رجوع کیا۔ چنانچہ اپنی یادداشت کی بنا پر لکھتے ہیں :

”میں نے اس مسئلے پر دو نظریے پڑھے تھے :

(۱) ”قدر“ ایک خارجی حقیقت کے انکشاف کا نام ہے ،

جس کا منبع نفسِ انسانی کی حدود سے باہر ہے ۔

(۲) ”قدر“ نفسِ انسانی کی تخلیق ہے اور اس سے باہر

اس کا وجود نہیں ۔

پروفیسر رادھا کرشن نے ، جو پہلی بات کے قائل معلوم ہوتے

ہیں ، ان متضاد نظریوں کو ان الفاظ میں بیان کیا تھا :

(۱) قدر اس حقیقت کے انکشاف کا نام ہے جس کا منبع

روحِ مطلق ہے ۔

(۲) قدر نفسِ غیر مطلق کی استعداد کا انتہائے کمال ہے ۔

میں نے علامہ مرحوم سے دریافت کیا کہ اس مسئلے پر

آپ کیا ارشاد فرماتے ہیں ؟ آپ نے جواب دیا کہ دونوں

نظریے درست ہیں !

میں نے کہا ”وہ کس طرح ؟“

آپ نے فرمایا کہ یہ ایک ہی تصویر کے دو رخ ہیں اور

تصویر ان میں سے کسی ایک کے بغیر مکمل نہیں ہو سکتی ۔

”قدر“ کا وجود بہ یک وقت خارجی اور داخلی ہے اور

اس کو ”محض خارجی“ یا ”محض داخلی“ تصور کرنے کی

بنیاد اس غلطی پر ہے جس میں مغرب اور مشرق دونوں

شریک ہیں ۔ کوئی خالص ”مادی“ یا کوئی خالص ”روحانی“

نقطہ نظر قدر کی ماہیت کی تسلی بخش تشریح نہیں کر سکتا۔ فلسفے کی یہ روایت ہے کہ وہ عام طور پر ”روح اور مادہ“ دونوں میں ایک کو ”حقیقت“ تصور کر کے دوسرے کو ”سراب“ سمجھ کر ترک کر رہا ہے، حالانکہ دونوں کے امتزاج کا نام ”حقیقت“ ہے۔ یہی روایتی غلطی مسئلہ قدر پر بھی اثر انداز ہوئی ہے اور اس لیے دو متضاد نظریے پیدا ہو گئے ہیں۔ قدر کا سرچشمہ خارجی ہے لیکن اس کی تخلیق میں انسانی استعداد کا بہت بڑا حصہ ہے۔ آپ دیکھیں گے کہ کوئی دو آرٹسٹ بعینہ ایک ہی چیز نہیں بنا سکتے۔ دونوں کے عمل سے اپنی اپنی انفرادیت (Individuality) نمایاں ہوگی۔ اس کے برعکس دو سائنس دانوں کے لیے اپنے اپنے مشاہدات و تجربات سے ایک ہی ”قانونِ فطرت“ اخذ کرنا ممکن ہے۔

پھر جدید سائنس کی روشنی میں اس موضوع پر گفتگو ہوئی کہ دنیا ایک اتفاقی ظہور ہے یا اس کی تخلیق کا کوئی مقصد بھی ہے۔ مجھے اس کے متعلق سر جیمز کے نظریوں میں تضاد نظر آتا تھا۔ اس کا ذکر کرتے ہوئے میں نے علامہ سے کہا کہ جیمز کے نزدیک ایک طرف تو دنیا کسی مقصد کے پیش نظر پیدا کی گئی ہے کیونکہ وہ ”خالق“ (Creator) کا قائل ہے، اور جہاں خلاق کا تصور ہوگا وہاں مقصد کا ہونا ضروری ہے، لیکن دوسری طرف وہ اس عالمِ اسکان کی ہیبت ناک وسعتوں میں انسان کو ”اسٹرونومی“ کی رو سے

ایک نہایت ہی غیر اہم اور بے بس چیز تصور کرتا ہے۔
 ”غیر محدود قوتِ تخلیق“ کا عقیدہ رکھنے کے باوجود اس کا
 نظریہ نہایت مایوس کن ہے۔

اس تضاد کے متعلق آپ نے مجھ سے اتفاق کرتے ہوئے فرمایا
 کہ اس قسم کی متضاد باتیں تمام موجودہ سائنس دانوں کے
 ہاں پائی جاتی ہیں، اور کہا کہ اسٹرونومی کا مطالعہ واقعی
 انسان کو پست ہمت کر دیتا ہے۔ میں ہمیشہ نوجوانوں
 کو اس سے منع کرتا ہوں۔“

۲۱ فروری ۱۹۳۷ء کو انجمنِ آردو پنجاب کی طرف سے
 ”یومِ غالب“ منایا گیا۔ حفیظ صاحب اس تقریب پر پیغام لینے کے
 لیے ڈاکٹر صاحب کی خدمت میں حاضر ہوئے۔ ان کا اپنا بیان ہے :
 ”صبح کا وقت تھا۔ آپ جاوید منزل کے صحن کے مغربی
 کونے میں چارپائی پر بیٹھے ہوئے تھے۔ ٹانگیں چارپائی
 سے نیچے لٹکائی ہوئی تھیں اور ان پر پٹیاں بندھی ہوئی
 تھیں، جس سے معلوم ہوتا تھا کہ ان میں درد یا اسی
 قسم کی کوئی اور تکلیف ہے۔ مجھے دیکھ کر فرمایا :
 ”نیازی صاحب ہیں؟“ میں نے جواب دیا : ”نہیں، میں حفیظ
 ہوں۔“ یہ عجیب اتفاق ہے کہ ایک دو مرتبہ پہلے بھی
 انہیں مجھ پر نیازی صاحب کا شبہ ہوا تھا۔ خیر میں چارپائی
 کے پاس ایک کرسی پر بیٹھ گیا اور مزاج پرسی کی۔
 تھوڑی دیر بعد میں نے اپنے آنے کا مقصد بیان کیا اور
 ”یومِ غالب“ کے لیے پیغام کی درخواست کی۔ اس پر آپ

لیٹ گئے اور کچھ دیر خاموش رہے۔ اس کے بعد ارشاد فرمایا کہ مجھے تکلیف ہے۔ آپ جس قسم کا پیغام چاہتے ہیں خود لکھ لیں، میں دستخط کر دوں گا۔ چنانچہ میں نے غالب کے متعلق چند اس قسم کی سطور لکھ لیں جو عام طور پر ایسی رسمی تقریبوں کے لیے لکھی جاتی ہیں۔ اس وقت یاد نہیں رہا کہ میں نے کیا لکھا تھا۔ میں نے یہ پیغام انہیں پڑھ کر سنایا اور دستخط کے لیے ان کی خدمت میں پیش کرنے ہی کو تھا کہ آپ جوش کے عالم میں فوراً اٹھ بیٹھے اور فرمانے لگے: ”معلوم ہوتا ہے کہ آپ نے غالب کا کلام پڑھا ہی نہیں۔ آپ اس کے فلسفہ شعر سے بے بہرہ ہیں۔“ اگر یہ الفاظ کسی اور کی زبان سے نکلتے تو شاید مجھے اپنی علمی کم سائیگی اور بے بضاعتی کا احساس نہ ہوتا لیکن مجھے معلوم تھا کہ میں کس کے سامنے ہوں اور یہ الفاظ کس کی زبان سے نکلے ہیں۔ اس لیے ندامت کے احساس سے چپ ہو رہا۔ کوئی دو منٹ کی خاموشی کے بعد آپ نے فرمایا ”لکھیے“۔ آپ بولتے گئے اور میں لکھتا گیا۔ پھر جو کچھ لکھا تھا پڑھ کر سنایا اور آپ نے دستخط کر دیے۔“

چونکہ یہ پیغام غالب اور بینڈل کے فلسفہ شعر اور ان کے روحانی تعلق کو سمجھنے کے لیے بہت اہم ہے اور اس کا محفوظ رکھنا بھی نہایت ضروری ہے، اس لیے میں اسے ذیل میں نقل کرتا ہوں:

”اپنا پیغام تو میں کیا دوں گا، البتہ غالب کا پیغام

آن لوگوں تک پہنچا دینا اپنا فرض سمجھتا ہوں جو آج
یومِ غالب منا رہے ہیں۔ ان کا پیغام یہ ہے :
فارسی میں تا بہ بینی نقشہائے رنگ رنگ
بگذر از مجموعہٴ آردو کہ بے رنگ من است

مرزا آپ کو اپنے فارسی کلام کی طرف دعوت دیتے ہیں۔
اس دعوت کا قبول کرنا یا نہ کرنا آپ کے اختیار میں ہے،
لیکن اگر آپ اسے قبول کرنے کا فیصلہ کر لیں تو ان کے
فارسی کلام کی حقیقت اور ان کی تعلیم کے مختلف پہلوؤں کو
سمجھنے کے لیے دو باتوں کا جاننا ضروری ہے : اول یہ
کہ عالم شعر میں مرزا عبدالقادر بیدل اور مرزا غالب کا
آپس میں کیا تعلق ہے۔ دوم یہ کہ مرزا بیدل کا
فلسفہٴ حیات غالب کے دل و دماغ پر کہاں تک موثر ہوا
اور مرزا غالب اس فلسفہٴ حیات کو سمجھنے میں کس
حد تک کامیاب ہوئے۔ مجھ کو یقین ہے کہ اگر آج کل
کے وہ نوجوان، جو فارسی ادب سے دلچسپی رکھتے ہیں،
اس نقطہٴ نگاہ سے غالب کے فارسی کلام کا مطالعہ کریں
تو بہت فائدہ اٹھائیں گے۔“

اس واقعے کے ذکر کے بغیر یہ مضمون ختم نہیں کیا جا سکتا
جو ڈاکٹر صاحب کے روحانی تصرف کی دلیل ہے۔ حفیظ صاحب
کہتے ہیں :

حضرت علامہ کی وفات سے دو سال پہلے کی بات ہے کہ میں
ہوشیار پور میں اپنے برادر اکبر شیخ عبدالرشید صاحب راحل

کے پاس بیٹھا مشنوی "مسافر" کا مطالعہ کر رہا تھا۔ ہم
نظم کے آخری حصے پر پہنچے تو برادرِ محترم اس مصرع پر
آکر رک گئے :

صدق و اخلاص و صفا باقی نہ ماند

اور دو تین منٹ کی خاموشی کے بعد فرمانے لگے کہ اس
مصرع کے اعداد ۱۳۵۷ ہیں ، دیکھیں دو سال کے بعد اس
مصرع سے کس کی تاریخِ وفات نکلتی ہے۔ میں یہ بات سن کر
پنس دیا اور اس مصرع کے اعداد گنے تو واقعی ۱۳۵۷
تھے۔ اس وقت کسے معلوم تھا کہ اس المہاسی مصرع کے
اندر خود مصنف کی تاریخِ وفات مضمون ہے۔ اس واقعے کی
یاد میرے ذہن سے بالکل محو چکی تھی۔ ڈاکٹر صاحب
کی وفات کے بعد جب میں نے اس مصرع سے تاریخ نکالی
تو بھائی صاحب نے اپنے خط میں یہ قصہ یاد دلایا۔
اقبال فی الحقیقت "صدق و اخلاص و صفا" کا مجسمہ تھے۔
وہ بہاری نگاہوں سے روپوش ہیں لیکن ان کی یہ صفات
ہمیشہ باقی رہیں گی۔ اقبال زندہ جاوید ہیں۔ مرنے کے بعد
ان کے چہرے پر مسکراہٹ کی ہلکی سی جھلک موت کی
بظاہر کامیاب یورش پر ایک لطیف طنز تھی۔ کیونکہ :
چشمِ عالم سے وہ چھپ سکتے ہیں ، مر سکتے نہیں



کپٹن منظور حسن

(۱۹۷۳ء)

کپٹن منظور حسن پنجاب یونیورسٹی کے ایم۔ اے، ایم۔ او۔ ایل اور ایشیاٹک سوسائٹی بنگال کے ممبر تھے۔ وہ گوجرانوالہ کے ایک ذی علم جنجوعہ گھرانے کے چشم و چراغ تھے۔ آپ کے والد مولوی عزیز الدین عزیز، نواب صاحب بہاولپور صادق محمد خاں چہارم کے مصاحب، درباری شاعر اور ممتاز خوش نویس تھے۔ ان کو فن تاریخ گوئی میں کمال حاصل تھا۔ انہوں نے اپنے پیٹے منظور حسن (۱۳۱۴ھ) اور پوتوں سلیم اختر (۱۳۴۱ھ) اور سعید اختر (۱۳۴۵ھ) کی ولادت پر ان کے تاریخی نام رکھے۔

کپٹن منظور حسن ۱۳۱۴ھ (۱۸۹۷ء) میں پیدا ہوئے۔ آپ نے کم سنی ہی میں اپنی جولانی طبع کے جوہر دکھانے شروع کر دیے تھے۔ ۱۹۱۳ء میں سکول کی نویں جماعت میں تھے کہ شاعری کی چاٹ لگ گئی اور اسی سال آپ کی پہلی نظم جھنگ کے ہفتہ وار اخبار ”المنیر“ میں شائع ہوئی۔ ”المنیر“ سے وہ نظم مراد آباد کے

ہفت روزہ اخبار ”البشیر“ میں نقل کی گئی۔ اس سے حوصلہ بڑھ گیا۔
 ۱۹۱۵ء میں مولانا ظفر علی خاں نے گوجرانوالہ میں ایک سیاسی
 جلسے کی صدارت کی تو نوجوان منظور حسن نے ایک پر جوش نظم
 پڑھی، جسے مولانا نے پسند کر کے ”زمیندار“ میں شائع کر دیا۔
 اس زمانے میں ”زمیندار“ میں چھپنا بہت بڑا اعزاز سمجھا جاتا تھا۔
 اس سے پڑھنے لکھنے کا شوق اور بڑھ گیا۔

۱۹۱۸ء میں جب کہ آپ گھر سے دور بی۔ اے کی تعلیم حاصل
 کر رہے تھے، تو اپنے دوستوں کی فرمائش پر اپنی چند نظموں کا
 مجموعہ ”پیامِ غربت“ کے نام سے شائع کیا اور تمام نسخے اپنے احباب
 میں تقسیم کر دیے۔ دیباچے میں سرمہٴ مفت نظر کا حوالہ موجود تھا
 اور سرورق پر علامہ اقبال کا یہ شعر درج تھا :

اوروں کا ہے پیام اور، میرا پیام اور ہے
 غربت کے دردمند کا طرزِ کلام اور ہے

آپ نے ایک نسخہ حضرت علامہ کی خدمت میں بھی بھیجا۔
 بیس اکیس سال کے ناپختہ ذہن طالب علم کا کلام کیا ہو سکتا تھا؟
 خیالات میں جہت اس لیے مفقود تھی کہ غالب اور اقبال کا کلام
 حافظے میں محفوظ تھا۔ داغ، امیر اور حالی کی شاعری بھی اپنے
 نقش جمائے ہوئے تھی۔ نصاب کی کتابوں میں میر، سودا اور انیس
 کے منتخبات زیر مطالعہ رہے تھے۔ وہی رنگ طبیعت پر چھایا ہوا
 تھا۔ مگر اقبال نے محض حوصلہ افزائی کے خیال سے تعریف کی
 اور لکھا :

”لاہور“

۸ جون ۱۹۱۸ ع

مخدوسی ، السلام علیکم

آپ کا خط مع نسخہ ”پیامِ غربت“ مل گیا ہے۔ آپ کی نظمیں بہت اچھی ہیں۔ مجھے یقین ہے کہ لوگ انہیں پسند کریں گے اور یہ چھوٹا سا مجموعہ مقبولِ عام ہوگا۔ آج کل وہ زمانہ ہے کہ مسلمان کو اپنی کوئی قوت اپنے نفس کی خاطر صرف نہ کرنی چاہیے۔ حضرت جنید نے ایک دفعہ بیماری میں قرآن شریف کی ایک سورۃ اپنے اوپر پڑھ کے دم کی تھی۔ بارگاہِ ایزدی سے انہیں سلامت ہوئی کہ تو بہارا کلام اپنے نفس کی خاطر صرف کرتا ہے۔ آج یہ حالت ہے کہ خدا کا کلام تو ایک طرف اپنا کلام بھی اپنے نفس کی خاطر صرف نہیں ہونا چاہیے۔

سرِ عنوان شعر (أوروں کا ہے پیام . . . الخ) جہاں تک مجھے یاد ہے، میرا ہے۔ اس نظم میں بہت سے اغلاط چھپ گئے تھے۔ دوسرے مصرع میں ”غربت“ کی جگہ لفظ ”عشق“ ہے۔ ”غربت“ سے بحر شعر کا درست نہیں رہتا۔ نظر ثانی میں میں نے اسے درست کر دیا ہے۔ آپ بھی دوسرے ایڈیشن میں تصحیح کر لیں۔ خط میں جو حسنِ ظن آپ نے میری نسبت اظہار فرمایا ہے، اس کے لیے سراپا سپاس ہوں۔ میرا مقصود شاعری سے شاعری

نہیں بلکہ یہ ہے کہ اوروں کے دلوں میں بھی وہی خیالات
موج زن ہو جائیں جو میرے دل میں ہیں اور بس - والسلام
محمد اقبال ، لاہور ۱“

۱۹۱۹ء میں منظور صاحب کو سرکاری ملازمت مل گئی جو
۱۹۵۲ء تک جاری رہی - ڈاکٹر سیّد عبداللہ اور ڈاکٹر عندلیب شادانی
ایم - اے فارسی میں آپ کے ہم درس تھے - یہ دونوں تو تعلیم و تعلّم
کے میدانوں میں اپنی شہرت کے جھنڈے گاڑتے رہے - منظور حسن
صاحب کو بھی اسلامیہ ہائی سکول گوجرانوالہ میں فارسی کے
اول مدرس کی حیثیت سے اپنے جوہر دکھانے کا موقع ملا تھا مگر
وہ بہت جلد پہلے کچھری کی دلدل میں پھنس گئے ، وہاں سے نکلے تو
انکم ٹیکس کے محکمے میں چلے گئے - پھر محکمہ امداد باہمی میں لے
لیے گئے - ۱۹۳۹ء سے ۱۹۴۸ء تک فوج سے منسلک رہے - وہاں
سے واپس آکر ۱۹۵۲ء میں محکمہ امداد باہمی سے سول کی پنشن
کے حقدار ہوئے -

اس سارے عرصے میں اپنے دل کی مرضی سے شعر کہتے اور نظم
لکھتے رہے مگر چھپنے چھپانے کے پھیر میں نہیں پڑے - ادب برائے
ادب یا ادب برائے زندگی کے مسئلے میں بھی کبھی نہیں الجھے - نہ
اپنے شعر کسی کو سنانے کی عادت تھی ، نہ داد و بے داد کی خواہش -
اس لیے گوشہ گمنامی میں پڑے رہے اور ان کا کلام بھی تنقید و
ستائش سے بچا رہا - البتہ ۱۹۲۳ء میں آپ نے علامہ اقبال کی نظم
”خضرِ راہ“ کو فارسی میں منتقل کرنے کا ارادہ کیا اور نمونے کے

طور پر ایک آدھ بند حضرت علامہ کی خدمت میں ارسال کر کے ان سے اجازت طلب کی ، مگر حضرت علامہ نے اس پھیر میں پڑنے سے منع فرماتے ہوئے لکھا :

”مکرم بندہ ! السلام علیکم

اس نظم (خضرِ راہ) کا فارسی ترجمہ سردار عبداللہادی

سفیر افغانستان مقیم لندن نے کیا ہے جس کے چند بند ،

جو انہوں نے انگلستان سے میرے ملاحظہ کے لیے ارسال

کیے تھے ، میں دیکھ چکا ہوں ۔ یہ ترجمہ بمع اصل اردو

کے افغانستان میں شائع ہوگا ۔ میں ان کو اس کے چھاپنے

کی اجازت دے چکا ہوں ۔ اب آپ کو یہ زحمت گوارا کرنے

کی ضرورت نہیں ۔ اس کے علاوہ آپ کے ترجمے میں محاورہ

اور الفاظ کے بعض بعض اغلاط ہیں ۔ بندش بھی چست

نہیں ۔ آمید کہ اس بے لاگ رائے سے آپ ناخوش نہ

ہوں گے ۔ ایک صاحب نے اس کا انگریزی ترجمہ بھی کیا

ہے اور ساتھ اس کے شرح اور قریباً سو صفحے کا ایک

دیباچہ بھی لکھا ہے ۔ وہ بھی غالباً عنقریب شائع ہونے والا

ہے ۔ اس کی اجازت بھی میں دے چکا ہوں ۔ تسلیم

مخلص محمد اقبال ، لاہور

۱۳ اکتوبر ۲۳ع“

ملازمت سے سبکدوش ہونے کے بعد آپ نے چار سال تک

گوجرانوالہ میونسپل کمیٹی میں ایگزیکٹو آفیسر کی حیثیت سے فرائض

انجام دیے ۔ اور جب تک جیے ڈسٹرکٹ ریڈ کراس سوسائٹی کے اعزازی

سیکرٹری اور شہر کے کئی علمی، دینی اور ادبی اداروں کے روح و رواں رہے۔ انھوں نے گوجرانوالہ سے ایک ہفتہ وار دینی اخبار ”العدل“ بھی جاری کیا، جو ۱۹۲۶ء سے ۱۹۳۵ء تک حکیم الامت مولانا اشرف علی تھانوی کی سرپرستی میں شائع ہوتا رہا۔ اس میں علمائے دیوبند اور دیگر مقتدر علمائے احناف کے مضامین شائع ہوتے تھے۔

۱۹۴۵ء میں آپ نے ایک رسالہ ”سلف و خلف“ شائع کیا، جس میں خاندانی شجرہ نسب اور ضلع گوجرانوالہ کے راجپوت گھرانوں کا تذکرہ مندرج ہے۔ ”مجرم عشق“ آپ کا ایک مختصر سا ناول ہے جس میں معاشرے کی ناہمواریوں پر طنز کی گئی ہے۔

۱۹۶۵ء میں آپ نے اپنا منتشر کلام جمع کر کے ایک مجموعہ مرتب کیا اور اس کا تاریخی نام ”دیوان منظور حسن“ (۱۳۸۵ھ) رکھا، مگر اس کے طبع ہونے کی نوبت نہیں آئی۔ فن تاریخ گوئی جیسے مشکل اور پیچیدہ موضوع پر ایک بسیط مضمون رسالہ ”نورالتعلیم“ گکھڑ میں مسلسل شائع کرانے کے بعد ۱۳۸۷ھ (۱۹۶۷ء) میں کتابی صورت میں مرتب کیا۔ یہ کتاب، جس کا نام ”فن تاریخ گوئی“ ہے، ۱۹۷۲ء میں لاہور سے شائع ہو چکی ہے اور ایک اہم دستاویز کی حیثیت رکھتی ہے۔

دسمبر ۱۹۷۳ء میں کپٹن منظور حسن ۷۶ برس کی عمر پا کر راہی ملک بقا ہوئے۔ آپ کے نام علامہ اقبال کے تین خط اب اقبال اکیڈمی کے ذخیرہ نوادر میں محفوظ ہیں۔



محمد عبدالعلی شوق سندیلوی

(؟؟ ۱۹۱۰ ع)

سندیلہ کے شرفا میں سے ایک صاحب محمد عبدالعلی ، خلف مولوی علی حسن نے شوق تخلص اختیار کر کے ۱۹۱۲ ع میں شعر کہنے شروع کیے۔ یہ تو معلوم نہیں ہو سکا کہ ان کی شاعری کا بچپن کس استاد فن کی آغوش تربیت میں گزرا لیکن طبیعت میں شعریت ضرور تھی۔ انہوں نے بہت کم کہا ہے مگر جو کچھ بھی کہا ہے اچھا کہا ہے۔ کلام جان دار ہے۔ ان کے نانا منشی عاشق علی ، اٹاوہ میں کاکٹری کے سررشتہ دار تھے : ”وہاں ان کی ملک کچھ مکان تھے ، جن کے مالک بعد میں شوق صاحب ہوئے۔ یہ پہلے سندیلہ کے بینک گھر میں ، پھر میونسپل کمیٹی میں ملازم رہے۔ وہاں سے مستعفی ہو کر ایک وقف کے مدرسے میں ، جو سندیلہ میں ہے ، معلم اعلیٰ ہوئے۔ تعلیم انٹرنس تک ہے۔ طبیعت میں مزاح اور دل لگی کا مادہ از حد ہے ، جو کبھی کبھی ستم ظریفی کی حد تک پہنچ

جاتا ہے۔ ۱۶۶

شوق سندیلوی جب شعور کی حدوں میں داخل ہو کر خود ایک خوش فکر شاعر بن گئے تو انہیں ادب کی خدمت کرنے اور فنِ غزل گوئی کو ترقی یافتہ صورت میں دیکھنے کا شوق دامن گیر ہوا۔ اس شوق کی تکمیل کے لیے انہوں نے ایک عجیب منصوبہ تیار کیا۔ اس منصوبے کو کامیابی سے ہم کنار کرنے کا طریقہ انہوں نے یہ سوچا کہ اپنے عصر کے تمام صاحبِ کمال شعرائے اردو کی شاگردی اختیار کر کے سب سے اصلاح لی جائے اور ان کی درس گاہِ ادب سے فائدہ اٹھا کر اس امر کو آشکار کیا جائے کہ :

ہر گلے را رنگ و بوئے دیگر است

ہر شاعر اور استادِ سخن کی زبان اور اس کے مذاق میں کتنا اختلاف ہوتا ہے۔ انہوں نے مختلف اوقات میں اپنی پندرہ سولہ غزلیں اس زمانے کے پینتیس نامور اور مستند شعرا کی خدمت میں بغرضِ اصلاح بھیجیں اور سب سے ادب آموزی کا فخر حاصل کیا۔ کچھ عرصہ تو یہ کاروبار چلتا رہا، پھر رفتہ رفتہ اس ہرجائی پن کا راز فاش ہو گیا اور بعض اساتذہ نے اصلاح سے ہاتھ کھینچ لیا۔ اس طرح یہ سلسلہ ختم ہو گیا مگر شوق سندیلوی نے غضب یہ کیا کہ نہ صرف ان سب اصلاحوں کو ۱۹۲۶ء میں یکجا کر کے ایک کتاب کی صورت میں شائع کر دیا بلکہ اس سلسلے میں حضراتِ اساتذہ کے

۱۔ خم خانہ جاوید، جلد پنجم، صفحات ۱۷۶-۱۷۷۔

۲۔ باہتمام مجدد عبدالمقتدر قریشی، مطبع النور پریس علی گڑھ (مجلد بنی اسرائیلان) میں طبع ہوئی۔

جو نجی خطوط آئے تھے وہ بھی شائع کر دیے۔ شوق صاحب نے تو ان سادہ دل استادوں کو بنایا لیکن نقادانِ سخن کو طبع آزمائی کا ایک مضمون ہاتھ آ گیا۔ کتاب چھپنے کے بعد عرصے تک ان اصلاحوں پر نقد و نظر ہوتا رہا اور بعض خطوں کا مذاق اڑایا جاتا رہا کیونکہ ان میں طرح طرح کی فرمائشیں اور مطالبات تھے۔

اس کتاب کا نام ”اصلاحِ سخن“ ہے۔ ۲۳۴ صفحات کی اس کتاب کے شروع میں نیاز فتح پوری مرحوم کی ”تقریب“، سولوی عبدالرحیم شرر کا ”دیباچہ“، سلطان حیدر جوش کا ”مقدمہ“ اور شوق کی اپنی ”التماس“ شامل ہے۔ پھر سولہ غزلیں اور ان پر اساتذہ کی اصلاحیں ہیں۔ مشاہیر شعرا میں احسن مارہروی، آرزو لکھنوی، اطہر ہاپوڑی، علامہ اقبال، حضرت اکبر الہ آبادی، بیخود دہلوی، بیخود سوہانی، ثاقب لکھنوی، جلیل سانکپوری، ریاض خیر آبادی، سائل دہلوی، شاد عظیم آبادی، شفق عباد پوری، شوق قدوائی، شوکت میرٹھی، صفی لکھنوی، عزیز لکھنوی، فانی بدایونی، محشر لکھنوی، مضطر خیر آبادی، ناطق لکھنوی، نظم طباطبائی، وحشت کلکتوی اور دیگر کئی اہم نام نظر آتے ہیں۔ ہر شعر کی اصلاح متعدد ناقدانِ سخن کے قلم سے پہلو بہ پہلو اور جداگانہ دکھائی دیتی ہے۔ نقوشِ الفاظ و معانی کی گونا گوں قطع و برید پر صاحبِ نظر کے سامنے کلامِ شوق کے محاسن و معائب کے علاوہ خود مصلحینِ سخن کے متعلق ایک لطیف سوازنہ و مقابلہ بھی پیش کرتی ہے۔ اس سوازنے اور مقابلے سے اگر کوئی دامن کشاں نکل گیا ہے، تو وہ حضرت اکبر الہ آبادی اور علامہ اقبال ہیں، جو کسی کو شاگرد بنانے کے

روادار ہی نہ تھے۔ پھر بھی چلتے چلتے انہوں نے کوئی نہ کوئی مفید مشورہ دے دیا ہے۔ اصلاح کا یہ سلسلہ ۱۹۱۷ء سے ۱۹۲۳ء تک جاری رہا، پھر بند ہو گیا۔ بعض اساتذہ کے جو خطوط نکات ادیبہ کا گنجینہ معلوم ہوئے، مرتب نے انہیں ضمیمے کے طور پر کتاب کے آخر میں درج کر دیا۔ یوں اقبال کے بھی تین چار خط محفوظ ہو گئے ہیں۔ وہی اس مضمون کی اساس ہیں۔

شوق سندیلوی کی پہلی غزل پر ہی، جس کا مطلع یہ تھا :

خواب میں ان کا گلے مل کے جدا ہو جانا

دل کے ارمانوں میں اک حشر بپا ہو جانا

اقبال نے معذرت کرتے ہوئے ۴ نومبر ۱۹۱۹ء کو لکھا :

”مکرم بنیادہ! سلام مسنون۔ میں اس رنگِ شاعری سے

بے بہرہ ہوں۔ اس واسطے آپ کی تعمیلِ ارشاد سے قاصر

ہوں۔ بظاہر کوئی غلطی اس میں نظر نہیں آئی۔

مخلص محمد اقبال

۴ نومبر ۱۹۱۹ء“

لیکن شوق اس سے دل برداشتہ نہیں ہوئے اور مایوس ہو کر نہیں بیٹھا گئے۔ اس کورے جواب کے بعد بھی وہ برابر حضرت علامہ کو غزلیں بھیجتے اور اصلاح کا مطالبہ کرتے رہے۔ آخر ان کی استقامت اور مستقل مزاجی نے اقبال کو اس حد تک مائل کر لیا کہ جب مندرجہ ذیل غزل ان کے پاس اصلاح کے لیے پہنچی تو انہوں نے شروع سے آخر تک اسے پڑھا :

اب اپنا دل تنگ ہے زندانِ تمنا
 اللہ رے یہ جوشِ فراوانِ تمنا
 کیا ڈالیں کسی آرزوے تازہ کی بنیاد
 نظروں میں ہے بربادیِ ایوانِ تمنا

ہچکی کی صدا ، سب جسے سمجھے دمِ آخر
 ٹوٹا تھا یہ قفلِ درِ زندانِ تمنا

جز خواب نہیں وعدہٴ باطل کی حقیقت
 جز وہم نہیں سوجہٴ طوفانِ تمنا

تیری نگہِ لطف تھی تمہیدِ محبت
 میری نگہِ شوق ہے عنوانِ تمنا

اے قافلہٴ یاس گذر دل میں نہو کر
 پامال نہ کر گورِ غریبانِ تمنا

اے شوق ہے اب روح کو پرواز بھی دشوار

پیوست کلیجے میں ہے پیکانِ تمنا

اقبال نے غزل ملاحظہ فرمانے کے بعد شوق کو لکھا :

”مخدومی ! السلام علیکم - آپ کی غزل بہت اچھی ہے -

زبان کی اصلاح تو میں کیا کروں گا ، خیالات ماشاء اللہ

خوب ہیں -

اے قافلہٴ یاس . . . الخ

اس شعر کا پہلا مصرع پڑھ نہیں سکا -

مخلص محمد اقبال“

حضرت علامہ کا جواب اتنا مختصر تھا کہ شوق کی اس سے تسلی نہ ہوئی۔ انہوں نے اپنے اشعار کی خامیوں پر تفصیلی روشنی ڈالنے کے لیے دوبارہ لکھا مگر یہ شاہین پھر بھی زیرِ دام نہ آیا۔ اقبال نے اپنی پہلی رائے کا اعادہ کرتے ہوئے اس میں ذرا سا اضافہ کر کے جواب دیا :

”مکرم بندہ ! تسلیم۔ مجھے آپ کی غزل میں کوئی خامی نظر نہیں آئی۔ اگر آتی تو کم از کم آپ کی توجہ ضرور دلاتا۔ ”اے قافلہ یاس . . الخ“ مجھ سے پڑھا نہیں گیا اور نہ مصرع کسی طرح سمجھ میں آتا ہے۔ یہ پہلے بھی عرض کر چکا ہوں۔ باقی اشعار خوب ہیں :

جز خواب نہیں وعدہ باطل کی حقیقت

جز وہم نہیں موجہ طوفانِ تمنا

پرانا اور مبتدل مضمون ہے۔ آپ کے باقی اشعار میں تازگی پائی جاتی ہے۔

مخلص محمد اقبال“

جب شوق نے دیکھا کہ اقبال شاید ان کی آردو غزلوں پر اصلاح دینے سے کتراتے اور پہلو تہی کرتے ہیں اور وہ آسانی سے قابو میں نہیں آئیں گے تو آخری حربے کے طور پر ایک اور ترکیب لڑائی اور فارسی کی مندرجہ ذیل نعتیہ غزل اصلاح کے لیے ان کی خدمت میں روانہ کی :

تدلا باش قربان آں ملک گیرے

کہ بے تاج و اورنگ بخشد سریرے

بہ حسن و جمالے عدیم المشالے

بوصفا و کمالے ندارد نظیرے

بہ رو مہتابے ، بہ ضو آفتابے

بہ خو^۲ لاجوابے ، فقید النظیرے

ہم^۳ غیر محدود در ملک باطن

بظاہر بہ قید تعین اسیرے

نبی^۴ لاجوابے ، علی رضا انتخابے

عجائب شہنشاہ ، غرائب وزیرے

زا صبح تو خامش بود شمع ہستی

بیا شاہ شاہان کہ میرد فقیرے

بر آں شاہ کونیت اے شوق نازم

کہ خوش حال بودہ بہ فرش حصیرے

تیر نشانے پر بیٹھا - اقبال نے توجہ سے غزل دیکھی - اگرچہ یہ ان

کے معیار پر پوری نہیں آرتی تھی ، پھر بھی انھوں نے مرقت سے

دو مصرعوں میں ذرا ذرا سی تبدیلی کی - ایک شعر کو قلمزد کرنے

کا مشورہ دیا اور غزل واپس کرتے ہوئے نہایت صاف بیانی سے لکھا :

۱ - اقبال کا مشورہ : بوصف و کمالے فقید النظیرے -

۲ - ایضاً : بہ خو لاجوابے ، ندارد نظیرے -

۳ - خوب شعر ہے - (اقبال)

۴ - قلمزد -

”حسنِ اعتقاد کی داد دیتا ہوں۔ زبانِ غزل میں فارسیّت کی شان نہیں ہے :

ہمہ غیر محدود در ملکِ باطن

بظاہر بہ قیدِ تعینِ اسیرے

خوب شعر ہے۔

مجد اقبال“

اس کے بعد یہ سلسلہ بالکل بند ہو گیا۔ اگر اقبال انھی جھمیلوں میں پھنسے رہتے تو وہ مفید کام نہ کر سکتے جس کے لیے قدرت نے انہیں پیدا کیا تھا۔ شوق بھی اپنی دل لگی، شرارت اور ستم ظریفی سے بدنامی مول نہ لیتے تو اپنے اس قسم کے اشعار کی وجہ سے قابلِ ذکر شعرا کی صف میں آ سکتے تھے :

زبان سے آف نہ کرنا، شمع ساں جل جل کے مر جانا

بالآخر رفتہ رفتہ حدِ ہستی سے گزر جانا

حیات و موت بیمارِ آسید و بیم کی کیا ہے ؟

نہ جینا سہل ہے جس کا، نہ ہے آسان مر جانا

یہی دو حرف آہِ سرد کے شرحِ غمِ دل ہیں

طویل اک داستان ہے جس کو تم نے مختصر جانا

سالِ کار اپنی ہستی سوہوم کا یہ ہے

حیاتِ چند روزہ وہ بھی غفلت میں گزر جانا

زبان پر ذکر، دل میں یاد اور سر میں ترا سودا

نظر کو جستجو تیری، جہاں جانا، جدھر جانا

جدھر نگاہ پھری ، سامنے وہ شکل تھی شوق
یہ رنگ آنکھ کا اب جوش انتظار میں ہے

نگاہِ شوق کی گرمی سے آڑ جاتا ہے رنگ اس کا
تیری تصویر تجھ سے بھی زیادہ ناز میں نکلی

ہستی کا کچھ آسرا نہیں ہے

یہ نقش تو دیرپا نہیں ہے

کشتی کا خدا تو ہے نگہبیاں

کیا ڈر ہے جو ناخدا نہیں ہے

بیجا ہے ہزار دن کا شکوہ

یہ کون کہے بجا نہیں ہے

غفلت سے آنکھ کھول کے دیکھا تو یہ کہا

ساری خرابیوں کی بنا سا و سن میں تھی



ڈاکٹر لمعہ حیدر آبادی

(؟؟ ۱۹۰۷ء)

ڈاکٹر لمعہ کا نام محمد عباس علی خاں ہے۔ ان کا حاندان مغلوں کے وقت میں فوجی سپہات کے سلسلے میں حیدر آباد گیا اور پھر وہیں بس گیا۔ ٹونڈہ پور (مشرقی خاندیش) میں ان کی جاگیر بھی ہے۔ لمعہ کے والد محمد ابراہیم علی خاں حیدر آباد میں سرکاری شکارگاہ اور سوٹر خانہ کے سپہتم تھے۔ ان کا انتقال سٹی ۱۹۳۰ء میں ہوا۔

لمعہ اپنی زندگی کے ابتدائی چار سال جعفر آباد میں گزار کر مہر سادری کے بجائے شفقت پوری کے سائے میں پرورش پانے کے لیے حیدر آباد لائے گئے جہاں وہ اپنی پھوپھی کی نگرانی میں ایک شفیق استاد سے اردو، فارسی اور انگریزی پڑھنے لگے۔ پھر سٹی ہائی سکول سے انٹرنس پاس کر کے ۱۹۲۹ء میں ”کالج آف فزیشنز اینڈ سرجنز“ کے ڈپلومے کے لیے میڈیکل کالج بمبئی میں داخل ہوئے اور پانچ سال تک وہاں رہے۔ بمبئی کی روسان پرور فضا میں ان کی شاعری نے آنکھ کھولی اور دریائے نیپئن کے دل فریب نظاروں میں پروان چڑھی۔ مگر ان کی

۱۔ بمبئی کے ایک دریا کا نام۔

طبیعت شہرت سے نفور تھی ، اس لیے ان کی شاعری عوام تک نہ پہنچ سکی ، ان کی اپنی ذات تک محدود رہی ۔ فارسی اور انگریزی میں بھی طبع آزمائی کی ۔ موسیقی سے بھی لگاؤ تھا ۔ اپنے اشعار خود ہی گنگنائے اور اپنے ہی صفحہٴ دماغ پر نقش کرتے تھے ۔ چند چیزوں کے سوا چھپنے چھپانے کا دردِ سر مول ہی نہ لیا ، اس لیے بہت کم لوگ انہیں جان سکتے اور ان کے نام سے واقف ہو سکتے ۔

لمعہ کو علامہ اقبال سے خاص عقیدت تھی ۔ وہ حضرت علامہ کو اپنا روحانی پیشوا مانتے تھے اور ان کا کلام ہمیشہ مقدس آسمانی کتاب کی طرح با وضو پڑھتے تھے ۔ علامہ کی کوئی نہ کوئی کتاب ہر وقت ان کے سرہانے دھری رہتی تھی ۔ پڑھ پڑھ کر اکثر اشعار حفظ ہو گئے تھے ۔ اس بنا پر کبھی کبھی وہ اپنے آپ کو بھی اقبال ہی خیال کرنے لگتے تھے ' ۔ چنانچہ خود کہتے ہیں :

شعر لکھ کر تو کبھی کہتا ہے میں اقبال ہوں

اور کبھی روتا ہے کہہ کر شامتِ اعمال ہوں

وقتاً فوقتاً اپنے اشعار بھی عقیدت کے طور پر حضرت علامہ کی خدمت میں روانہ کرتے تھے ، جس سے ان کے خلوص اور شیفتگی کا پتا چلتا ہے ۔^۲ مندرجہ ذیل اشعار سے ان کے تاثرات کا اندازہ لگایا جا سکتا ہے :

تو ہے شاہِ جہانِ بے نیازی

ہے عالمگیر تیری نے نوازی

۱ - ماہنامہ نیرنگِ خیال ، لاہور ، بابت جون - جولائی ۱۹۳۵ ع ، ص ۱۳۸ -

۲ - مرقعِ سخن ، مرتبہ ڈاکٹر سیّد محی الدین زور قادری (۱۹۳۷ ع) ،

ہیں نازاں تجھ پہ عطار و سنائی
 مریدِ پیرِ رومیِ مردِ غازی
 (۲۰ مئی ۱۹۳۳ء)

مجھے اقبال سے حسنِ عقیدت ہو گئی جس دن
 طبق گردوں کے میں نے بس اسی دن دیکھ ڈالے ہیں

اقبال تو سراپا اسرارِ ایزدی ہے
 افسوں ترا تکلم ، تو شعر کا دھنی ہے
 اقبال نے بھی ان کی خوب حوصلہ افزائی کی۔ اپنے مفید مشوروں
 سے انہیں نوازا ، بعض اشعار میں اصلاح دی اور بعض فنی باتوں کی
 طرف ان کی توجہ بھی دلائی۔ اقبال کی آخری بیماری کے دنوں میں
 وہ ان کی عیادت کے لیے لاہور بھی آئے اور جب واپس چلے گئے تو
 اقبال نے ۲۰ مئی ۱۹۳۷ء کے خط میں انہیں لکھا :

”آپ کے تشریف لے جانے کے بعد ایک دو روز تک ہمارے
 عزلت کدے میں وہ کیفیت تھی کہ جس کو غالب نے شاید
 بہاری محبت کے بارے میں موزوں کیا ہوگا — اے تازہ
 واردانِ بساطِ ہوائے دل — سے آغاز کیا اور — اک شمع
 رہ گئی ہے سو وہ بھی خموش ہے — پر اختتام کیا۔
 حقیقت یہ ہے کہ یہ دنیا عجیب قسم کی فرضی کامیڈی کا
 ٹریجڈی پر مبنی انجام ہے۔ جس ڈرامے کی ایکٹنگ ہم آپ
 جیسے انسان انجام دے رہے ہیں ، اس کے ڈائریکٹر کی

انسان نوازی پر فخر کرنا چاہیے کہ اس نے اپنے ڈرامے کی شوٹنگ کے لیے انسان کو مختص فرمایا۔ دنیا میں انسان کی کامیابی یا ناکامی کوئی معنی نہیں رکھتی۔ یہ دونوں بے معنی لفظ ہیں اور اسی دھن میں دنیا کی اکثریت مبتلا ہے۔

انسان صرف جو یائے محبت اور اپنے یارِ حقیقی کی دُھن میں لگا رہے۔ باقی تمام عبث اور خیالی دنیا کا بیہودہ فلسفہ ہے۔ ہم اس کو ڈھونڈتے رہیں جو ہم کو ڈھونڈنا چاہتا ہے۔ اس کو ڈھونڈیں، خوب ڈھونڈیں کہ اپنے آپ کو پا لیں۔ آپ کی چند ساعت صحبت میں میرے دل کو سرور حاصل ہوا۔ خدا آپ کو ہر طرح بامراد اور کامیاب رکھے۔ میری صحت خراب ہو رہی ہے۔ بینائی میں فرق آ گیا ہے، اختلاج بہت بڑھ گیا ہے۔ تقرب نصیب ہو رہا ہے، ہم آغوشی بھی مل جائے گی انشاء اللہ۔“

غرض ڈاکٹر لمعہ کے نام اقبال کی طویل خط و کتابت بہت دلچسپ ہے۔ ”اقبال نامہ“ مرتبہ شیخ عطاء اللہ میں ان کے نام اقبال کے آنتیس خط موجود ہیں جو ۱۵ اپریل ۱۹۲۹ء سے ۳۱ اگست ۱۹۳۷ء کے درمیانی عرصے کے ہیں۔ آخری ایک خط کے سوا، جو میاں محمد شفیع (م۔ش) کے ہاتھ کا لکھا ہوا ہے، باقی سب اقبال کے اپنے قلم سے ظاہر کیے گئے ہیں۔ یہ ”اقبال نامہ“ جلد اول میں صفحہ ۲۶۳ سے ۲۹۸ تک پھیلے ہوئے ہیں۔ بعض خطوں کے جستہ جستہ اقتباسات آپ بھی

ملاحظہ فرمائیں :

(۱) ۱۵ اپریل ۱۹۲۹ء — مجھے اس اطلاع سے مسرت ہوئی کہ میرے اشعار کے مطالعے سے آپ کو فائدہ پہنچا۔ آپ نے اپنی نظموں میں مجھ ناچیز کے متعلق جن جذبات کا اظہار فرمایا ہے، ان کے لیے سراپا سپاس ہوں۔

(۲) ۷ مئی ۱۹۲۹ء — فی الحال اصلاح اشعار سے معاف فرمائیے کہ بالکل فرصت نہیں۔ کسی فرصت کے وقت دیکھوں گا۔

(۳) ۲۰ مئی ۱۹۳۰ء (انگریزی) — آپ کے والد بزرگوار کے انتقال کی اطلاع سے قلق ہوا۔ جسے آپ نیچر کہتے ہیں، اس کے سپرد ایک بہت بڑی کائنات کا اہتمام ہے اور ہمیں یقین رکھنا چاہیے کہ وہ اپنے وظیفے کی نوعیت سے کماحقہ آگاہ ہے۔

(۴) یکم فروری ۱۹۳۱ء — مسٹر محمد علی مرحوم کا خاتمہ بخیر ہوا۔ اگرچہ میں ان کی سیاست کا کبھی مداح نہ تھا، لیکن ان کی اسلامی سادگی اور آخری سالوں میں بعض آرا کے بدل لینے میں جس امانت و دیانت کا انہوں نے ثبوت دیا، بہت احترام کرتا ہوں۔ اپنے متعلق ان کی پیش گوئی بھی درست ثابت ہوئی اور اس سے بھی قوم میں ان کا وقار بڑھ گیا۔ مسجد اقصیٰ میں آخری آرام گاہ کا میسر آنا ان کی

خوش نصیبی ہے جس سے ان کا مرتبہ بلند تر ہو گیا ہے۔ اب تو محض ایک سیاسی رہنما کی حیثیت سے ان کا مرتبہ نہایت ارفع ہو چکا ہے۔ اللہ تعالیٰ انہیں اپنے جوارِ رحمت میں جگہ عطا فرمائے۔

(۵) ۲۴ فروری ۱۹۳۲ء (انگریزی) — میں نہایت ممنون ہوں کہ آپ وقتاً فوقتاً اپنی نظمیں بھیجتے رہتے ہیں۔ اگر میں آپ کی توجہ کا ہمیشہ بروقت شکریہ ادا کرنے سے قاصر ہوں تو اسے میری بے رخی پر محمول نہ فرمائیے اور یہ نہ سمجھیے کہ اس جذبے کی پوری پوری قدر کرنے میں کوتاہی کا مرتکب ہوں جس کے تحت میں آپ مجھے یہ تحفہ بھیجتے ہیں۔ میں ہمیشہ انہیں بڑی دلچسپی سے پڑھتا ہوں کیونکہ میں دیکھنا چاہتا ہوں کہ کس حد تک اپنی نظموں کو آپ معنویت یا روحانیت کا حامل بنا سکتے ہیں۔ آپ میں ایک معنوی میلان پایا جاتا ہے اور میں چاہتا ہوں کہ آپ اس کا برمحل استعمال کریں۔ میرے خیال میں اردو کو اپنے جذبات کا ذریعہ اختیار کرنے میں آپ نے بڑی دانائی سے کام لیا ہے۔ اپنی زبان غیر زبان سے ہر حالت میں بہتر ہوتی ہے۔ امید ہے آپ کی صحت اچھی ہوگی۔ کیا آپ کو بروقت ایک گُر بتا دوں؟ شعر و سخن میں کم وقت صرف کیجیے تو آپ کی صحت کو فائدہ پہنچے گا۔

(۶) ۱۳ جون ۱۹۳۲ء — قرآن شریف کا تحفہ جو آپ

نے بہ کمال عنایت ارسال فرمایا ہے، ابھی موصول ہوا۔
اس مقدس تحفے کے لیے میں آپ کا نہایت شکرگزار
ہوں۔ انشاء اللہ یہی نسخہ استعمال کیا کروں گا۔

(۷) ۲ فروری ۱۹۳۳ء — رجسٹر اور خط موصول ہوا۔

نظمیں ایک جگہ سب کی سب محفوظ ہیں۔ انتخاب
آپ کی مرضی پر موقوف ہے۔ نظم ہو یا غزل، مختلف
مضامین کی حامل ہوتی ہیں اور ناظرین یا سامعین کی
طبائع مختلف، اس لیے میرے خیال میں اشعار کا انتخاب
مشکل کام ہے۔ ہاں یہ ضرور ہے کہ کلام مدارج کے
لحاظ سے منتخب کیا جائے۔ آپ کا ایک خاص رنگ
ہے اور آپ کے اکثر اشعار ایک وجدانی کیفیت
رکھتے ہیں۔ اپنے مجموعہء کلام کے لیے آپ نے جو نام
تجویز فرمائے ہیں، ان کی ایک طویل فہرست ہے اور
سب نام ایک سے ایک بہتر۔ نظرِ انتخاب کہیں جمتی
نہیں۔ میری رائے میں آپ اپنے جملہ کلام کو ایک
ہی نام سے معنون کریں اور جلد اول، دوم سے موسوم
کردیں۔ ”تقدیرِ امم“ موزوں نام ہے۔

۱۔ قرآن کریم کا یہ نسخہ ڈاکٹر لمعہ کو مولانا محمد علی جوہر مرحوم سے
ملا تھا، اور ایک بلند تاریخی قدر و منزلت کا حامل ہے، کیونکہ
حضرت عالمگیر کے ہاتھ کا لکھا ہوا ہے۔

(۸) ۱۹ مارچ ۱۹۳۳ع — آپ کے خطوط و خیالات کو پڑھ کر مجھے بے حد مسرت حاصل ہوتی ہے۔ آپ بھی جوان اور آپ کی شاعری بھی جوان — مجھے تو آپ کی نظموں میں ایک خاص جذبہ نظر آتا ہے اور زبان کی سلاست سے معلوم ہوتا ہے کہ آپ جو کچھ کہہ جاتے ہیں، بلا قصد کہہ جاتے ہیں۔ اسی کا نام آمد ہے۔ یہ کیفیت سنجانب اللہ ہے۔ کوشش سے حاصل نہیں ہوتی۔ رند کہتا ہے :

مشق کر مشق کہ تا لطف سخن پیدا ہو

خود بخود شعر میں بے ساختہ پرت پیدا ہو

(۹) ۱۰ اپریل ۱۹۳۴ع — آپ کے جواہر پارے گنج سخن میں محفوظ ہیں اور میں دیکھ دیکھ کر محفوظ ہو رہا ہوں۔ خدا کرے آپ کو شاعری کے لیے کافی سہلت مل جائے۔

سنیے! غزل اور رباعی کے لیے کافی کی شرط تو لازمی ہے۔ اگر ردیف بھی بڑھا دی جائے تو سخن میں اور بھی لطف بڑھ جاتا ہے۔ البتہ نظم ردیف کی محتاج نہیں، قافیہ تو ہونا چاہیے۔ اب کچھ عرصے سے بلا ردیف و قافیہ نظمیں لکھی جاتی ہیں اور یہ انگریزی نظموں کی تقلید ہے، جس کا نام انگریزی میں "بلینک ورس" ہے، جس کو "نثر مرجز" کہنا چاہیے۔ اگرچہ پبلک مذاق کچھ ایسا ہو چلا ہے

مگر میرے خیال میں یہ روش آئندہ مقبول نہ ہوگی۔
 نظموں کے لیے اولاً سبجکٹ اور مضامین تلاش کرنے
 کی ضرورت ہے۔ نیچرل مضامین تو سبجکٹ ہی کے
 اعلیٰ انتخاب سے کچھ لطف دیتے ہیں۔ اور میں دیکھتا
 ہوں کہ حتی الامکان آپ کی نظموں میں اس خصوصیت سے
 مالا مال ہوتی ہیں۔ کلام کی پختگی تو اب بھی آپ کے
 خیالات میں موجود ہے اور مشق سے ہوتے ہوتے
 حاصل ہوگی۔ قدیم شاعری اور جدید شاعری بھی
 سرمایہ ادب کا ایک سبجکٹ ہو گیا ہے۔

میں فقط فرسودہ مضامین کی حد تک جدید و قدیم
 کی بحث کو مانتا ہوں۔ شاعری کی جان تو شاعر کے
 جذبات ہیں۔ جذبات انسانی اور کیفیات قلبی اللہ کی
 دین ہے۔ ہاں یہ ضرور ہے کہ طبع موزوں اس کے
 ادا کرنے کے لیے پرائر الفاظ تلاش کرے۔ نظم کے
 اصناف کی تقسیم، جو قدیم سے ہے، ہمیشہ رہے گی اور
 انسانی جذبات ماحول کے تابع رہیں گے۔ بس یہ سمجھ
 لیا جائے کہ جس شاعر کے جذبات ماحول سے اثر پذیر
 ہیں وہ شاعر جدید رنگ کا حامل متصور ہو سکتا ہے،
 نہ کہ نفس شعری۔ اگر ہم نے پابندی عروض کی
 خلاف ورزی کی تو شاعری کا قلعہ ہی منہدم ہو
 جائے گا اور اس نقطہ خیال سے یہ کہنا پڑے گا،
 اور یہ کہنا درست ہے، کہ موجودہ شعرا کا کام

تعمیری ہونا چاہیے نہ کہ تخریبی ۔

(۱۰) ۱۲ اپریل ۱۹۳۴ء — آپ کے افسانے اور کلام

بعد مطالعہ واپس کر رہا ہوں ۔ ماشاء اللہ

خوب ہیں :

رموزِ فطرت کا اک مبصّر ترے خیالوں میں گا رہا ہے

تو خود شناسی سے اپنی دنیا کو رازِ انساں بتا رہا ہے

(۱۱) یکم دسمبر ۱۹۳۴ء — میں نے آپ کا کلام دیکھا

ہے اور تازہ نظمیں بھی ۔ مجھے شعریت سے زیادہ

معنویت نظر آئی اور میں بے حد متاثر ہوا ۔ میری یہ

خواہش ہے کہ اس قدرتی عطیے کو آپ بہترین طریقے

سے استعمال کریں ۔ آپ کے اکثر اشعار وجدان کے

حامل ہیں ۔

(۱۲) ۲۰ فروری ۱۹۳۵ء — میں یہ خط آپ کو بھوپال

سے لکھ رہا ہوں . . . آپ کی تازہ نظم پڑھ کر بہت

خوش ہوا ۔ اس میں اصلاح کی گنجائش نہیں ہے ۔

میں یہ سن کر بہت خوش ہوا کہ آپ مشنوی مولانا

روم سے استفادہ کر رہے ہیں ۔ دنیا کے متعلق جو

کچھ آپ نے لکھا ہے ، وہ آپ کی عمر کے لحاظ سے

بالکل درست ہے ، مگر آپ کو اس کا خیال رکھنا

چاہیے کہ دنیا اک بہت بڑا مقام ہے اور اس سے صحیح

استفادہ کرنے کے لیے ہمیں انسانِ کامل بننے کی

کوشش کرنی چاہیے ۔

مولانا روسی کو بغور پڑھیے اور اس بات کا خیال رکھیے کہ جو کچھ آپ کا ضمیر اس خصوص میں آپ کو مشورہ دے ، اس سے انکار نہ ہو ۔ میرے گلے کی حالت اب رو بصحت ہے ۔ آپ کے گراں قدر مشوروں

کا شکریہ :

نگہدار آنچہ در آب و گلِ تست

سرور و سوز و مستی حاصلِ تست

تہی دیدم سہوئے این و آبِ را

مئے باقی بہ مینائے دلِ تست

آپ نے میرا حال دریافت فرمایا ہے ۔ شکریہ ! زندہ

ہوں ، دل مضمحل ، سسرت فنا ، اللہ اللہ خیر صلا ۔

خدا حافظ !

(۱۳) ۲۳ مارچ ۱۹۳۵ ع — آپ کا کلام میرے حدِ مذاق

تک بہت پُر لطف ہے ۔ اس کی اشاعت میں تامل کی

کوئی وجہ نہیں ہے ۔ یہ آپ کے شوق کی بات ہے ۔

میں نے حتی الامکان جہاں جہاں ضرورت معلوم ہوئی

ترسیم کی ہے ، لیکن آپ کے تخیل کو مجروح ہونے

سے بچایا ہے ۔ طبع کے وقت سگزرر غور بھی ممکن ہے

اور انتخاب بھی ۔ یہ سب چیزیں بالمشافہ انشاء اللہ

تعالیٰ ٹھیک ہو جائیں گی ۔

(۱۴) ۱۱ مئی ۱۹۳۵ ع — آپ کے افسانوں اور مثنوی

سے میں نے استفادہ کیا ہے ۔ افسانے نہایت دلکش

اور موثر ہیں - زبان شستہ ہے - مثنوی کا آغاز بہت
 اچھا ہے - خدا کرے اس کا اختتام بھی اچھا ہو -
 (۱۵) ۲ اگست ۱۹۳۶ ع — آپ کی نظم آج ہی ملی -
 دیکھ کر آج ہی واپس کر رہا ہوں - بار بار پڑھی ،
 بڑا لطف آیا - اللہ کرے زورِ قلم اور زیادہ -“

نیپین بمبئی کے ایک دریا کا نام ہے ، جو لمعہ کی تفریح کا مرکز
 تھا - ایک نظم اسی دریا کے متعلق تھی - آپ بھی ملاحظہ فرمائیں -
 یہ ۲۴ جون ۱۹۳۶ ع کو لکھی گئی تھی :

لمعہ ہے ، نیپین ہے اور آرزوے وصال ہے
 مشقِ خرامِ نیپین ، موسمِ برشگال ہے
 دوسرے مصرعے کو اقبال نے یوں کر دیا :
 موجیں ہیں زور زور کی ، موسمِ برشگال ہے

ساحلِ نیپین پہ آج عشق کا اور حال ہے
 لب پہ سرورِ سرمادی ، حسن سے قیل و قال ہے
 موجیں ہیں نغمہ زن ادھر ، ابر ادھر ہے اشکبار
 دونوں کی کشمکش میں آج حسن بھی پائمال ہے
 اس شعر کے دوسرے مصرعے میں اقبال نے 'حسن' کی جگہ 'ذوق' کا
 لفظ تجویز کیا ہے -

بربطِ دل میں لمعہ کے نغمے ہیں وہ نئے نئے
 جس میں خدا ہے کارساز جس میں خودی کا حال ہے

سوزشِ عشق نے مری شمع کو بھی بجھا دیا
 میری صدائے درد میں ہے تو یہی کمال ہے
 علم کی جان و جسم میں میرا قیام ہے مدام
 آنکھ میں شمس^۱ ہے اگر، دل میں مرے جلال^۲ ہے
 مجھ سے گناہ گار پر آف ری تری نوازشیں
 دل بھی دیا، دماغ بھی، جاہ بھی ہے، منال ہے
 اس کے سوا نہیں کوئی اور تو آرزو مری
 وصل ہو دید کا مجھے، دید مرا وصال ہے
 جان کے دل کا راز وہ مجھ سے یہ پوچھتے ہیں پھر
 آپ چھپا رہے ہیں کیوں آپ کا کیا سوال ہے
 اس شعر کے پہلے مصرعے کو اقبال نے یوں بدل دیا ہے : ع
 جان کے بھی وہ رازِ دل، مجھ سے یہ پوچھتے ہیں پھر

دل بھی ترا، دماغ بھی، جاہ بھی اور منال بھی
 میری اگر ہے کوئی شے، آرزوے وصال ہے
 عشقِ مجاز نے مجھے ذوقِ طلب عطا کیا
 دل میں، جگر میں، آنکھ میں ایک ترا خیال ہے
 عرشِ خیالِ شعر پر لمعہ ہے آج جلوہ گر
 نوکِ قلم سے زرفشاں رازِ خودی کا حال ہے
 مندرجہ بالا اقتباسات کے مطالعے سے ایسا محسوس ہوتا ہے کہ

۱- حضرت شمس تبریزؑ -

۲- حضرت جلال الدین رومیؑ -

کئی جگہ اقبال نے مبالغے کی حد تک ڈاکٹر لمعہ کی تعریف کی ہے۔ اسی بنا پر بعضوں نے ان خطوں کی ثقاہت پر شک کا اظہار کیا ہے۔ بعض خطوں کا اسلوب نگارش واقعی اقبال کا معلوم نہیں ہوتا۔ ڈاکٹر تاثیر مرحوم کا کہنا ہے کہ :

”مجھے سب سے زیادہ تعجب آن خطوں پر ہے جو ایک حیدر آبادی لمعہ صاحب کے نام ”خطوطِ اقبال“ کے مجموعے میں شائع ہوئے ہیں۔ مؤلف نے اصل خطوط نہیں دیکھے۔ حیدر آبادی صاحب نے خود ہی نقل کر کے بھیج دیے اور اسی طرح شائع کر دیے گئے۔ میری رائے میں یہ خط بیشتر وضعی ہیں۔ عبارت پکار پکار کر کہہ رہی ہے۔ مثلاً ”استفادہ حاصل کرنا“۔ یہ اقبال کا لفظ نہیں۔ مؤلف شیخ عطاء اللہ نے تفحص سے کام نہیں لیا۔“^۱

ایک حیدر آبادی مصنف نے تو ڈاکٹر لمعہ کو پراسرار شخصیت قرار دینے سے بھی دریغ نہیں کیا۔ نظر حیدر آبادی مرحوم اپنی کتاب ”اقبال اور حیدرآباد“ میں لکھتے ہیں :

”یہ عجیب بات ہے کہ ڈاکٹر عباس علی خاں لمعہ کے نام سے ”اقبال نامہ“ کی اشاعت سے قبل خود اہل حیدر آباد بہت کم واقف تھے، لیکن اس کے مطالعے سے ان کی صلاحیتوں سے تعارف حاصل ہوتا ہے۔ افسوس ہے کہ اقبال

۱۔ ”اسماء الرجالِ اقبال“ از ڈاکٹر تاثیر، مندرجہ ”کریسنٹ“ لاہور، یادگار نمبر، فروری۔ اپریل ۱۹۵۰ع، ص ۱۴۶۔

سا شاعر جن کی صلاحیتوں کا معترف ہے وہ حیدر آباد میں اتنے گمنام رہے۔ اور بعض جگہوں پر تو اقبال کے قلم سے ایسے توصیفی جملے نکل گئے ہیں کہ شہرے کی گنجائش پیدا ہو جاتی ہے۔ معلوم نہیں شیخ عطاء اللہ کو اصل خطوط بھی ملے یا نہیں۔ یہ بات چونکا دینے والی ہے کہ اقبال، جو ہمیشہ اصلاحِ سخن سے پہلو تہی کرتے تھے، وہ لمحہ کو نہ صرف اپنے مشوروں سے مستفید کرتے ہیں بلکہ مسلسل اصلاحیں بھی دیتے ہیں۔

دوسری عجیب بات یہ ہے کہ لمحہ بہ یک وقت اقبال کی طرح ٹیگور سے بھی قربت رکھتے تھے۔ چنانچہ ان خطوں کے مطالعے سے پتا چلتا ہے کہ انہی کی سعی و کوشش سے بہت سی غلط فہمیوں کا ازالہ ہوا اور ٹیگور لاہور کے دوران قیام میں اقبال کی مزاج پرسی کے لیے ان کے گھر گئے۔“^۱

مگر جب تک اصل خط سامنے نہ ہوں، کوئی قطعی رائے قائم نہیں کی جا سکتی کہ یہ خط جعلی ہیں یا اصلی۔ ”اقبال نامہ“ کے مرتب شیخ عطاء اللہ مرحوم کا بیان ہے کہ شیخ سر عبدالقادر نے ”جہاں خطوط کی فراہمی میں میری پرجوش رہنمائی اور حوصلہ افزائی فرمائی وہاں مجھ پر سب سے بڑا کرم یہ کیا کہ ڈاکٹر عباس علی خاں لمحہ (حیدر آبادی) جاگیردار ٹونڈہ پور مشرقی خاندیس سی۔ پی سے میرا تعارف کرا دیا اور اس طرح اس خدمتِ مانت کے لیے مجھے اقبال کے ایک نوجوان، مخلص

دوست ، مداح اور عقیدت مند میسٹر آگئے جنہوں نے نہ صرف خود مکاتیبِ اقبال کا ایک گراں قدر مجموعہ مرحمت فرمایا بلکہ اب مرتبہ ”اقبال نامہ“ سے بھی زیادہ جوش و انہماک سے حیدر آباد میں مکاتیب کی فراہمی کا اہتمام کر رہے ہیں۔ اقبال مرحوم کو وہ اپنا روحانی پیشوا مانتے ہیں۔ اقبال مرحوم بھی انہیں ”محسن اناسل“ کے لقب سے یاد فرمایا کرتے تھے۔“

شیخ عطاء اللہ یہ بھی فرماتے ہیں کہ ڈاکٹر لمعہ حیدر آباد کے نوجوان سخنور ہیں۔ اقبال اور ٹیگور سے ان کے نہایت مخلصانہ مراسم تھے۔ اقبال اور ٹیگور میں بعض اوقات جو ناگوار موازنہ کیا جاتا تھا، اس کے پیش نظر انہوں نے ٹیگور سے ایک مرتبہ، جب وہ لاہور تشریف لے جا رہے تھے، فرمائش کی کہ وہ لاہور میں اقبال سے ضرور ملیں۔ ٹیگور لاہور پہنچے تو سوء اتفاق سے اقبال لاہور میں موجود نہ تھے۔ ڈاکٹر لمعہ کی ان دونوں بزرگوں سے عقیدت کا صلہ ٹیگور کی طرف سے ایک اہم مکتوب کی صورت میں ملا، جس سے ٹیگور کے اخلاق کی بلندی و حق پرستی اور ٹیگور کی نظر میں اقبال کی منزلت کا پتا چلتا ہے۔ ٹیگور کا یہ خط اقبال اور ٹیگور کو حریف و رقیب ثابت کرنے والوں کے لیے ایک تازیانہٴ عبرت ہے۔

حال ہی میں ایرانی وفد کے ایک حق ناشناس رکن نے اقبال کو، کہ ”دیدم در کمنڈش مہر و مہ را“ کا مصداق تھا، ایک شاعرِ مقامی اور ٹیگور کو ایک عظیم المرتبت شخصیت کہہ کر اس ناگوار قضیے کو تازہ کیا تو مجھے (شیخ عطاء اللہ مرحوم کو) اس خط کی اشاعت کا اہتمام کرنا پڑا۔ اس خط کی موجودگی اور اشاعت آمید ہے آئندہ

کتنے ہی نادانی و رقابت کے فتنوں کا سدباب کر دے گی۔ ٹیگور، ڈاکٹر لمعا کو لکھتے ہیں :

”آپ کے نوازش نامے اور نظم نے میرے دل پر خاص اثر کیا۔ مجھے یہ معلوم کر کے بے پایاں مسرت حاصل ہوئی کہ آپ اپنے شاعرِ اعظم سر محمد اقبال اور میری نظموں میں ایک ربطِ باطنی محسوس کرتے ہیں۔ ان زبانوں سے، جن میں اقبال شعر کہتے ہیں، ناواقفیت کی بنا پر ان کی قوتِ تخلیق کی گہرائیوں تک نہ تو میری رسائی ممکن ہے اور نہ ہی میں ان کے کلام سے متعلق کوئی رائے پیش کرنے کی جرأت کر سکتا ہوں۔ لیکن اقبال کی نظموں کو جو شہرت اور مقبولیت نصیب ہوئی ہے اس کی بنا پر مجھے یقینِ واثق ہے کہ اقبال کے ان جواہر پاروں میں ادبِ جاوداں کی عظمت و تاب ناکي موجود ہے۔ میرے لیے یہ خیال بارہا باعثِ اذیت ہوا ہے کہ بعض نقاد میری اور سر محمد اقبال کی ادبی کاوشوں کو حریفانہ اور رقیبانہ میزان پر جانچ کر غلط فہمیاں پھیلانے کی کوشش کرتے ہیں۔ اس ادب کے متعلق، جس کا خطاب جملہ بنی نوع انسان سے ہو، یہ روش حد درجہ مذہوم ہے، کیونکہ ادبِ عالمگیر کی مملکت میں بلا لحاظِ زمان و مکان شعرا و اصحابِ فنون کی ایک انسانی برادری معرضِ وجود میں آ جاتی ہے۔ مجھے یقین ہے کہ سر محمد اقبال اور ہمیں ادب میں حسن و صداقت کے دو خدمت گزار ہیں اور ہم اس سرحد پر مل جاتے ہیں

جہاں سے انسانی دل و دماغ اپنا بہترین و جمیل ترین ہدیہ جاوداں عالمِ انسانیت کے حضور میں پیش کرتا ہے۔“^۱
مرتبہ ”اقبال نامہ“ کی اس تصریح کے بعد تو کسی شک و شبہ کی گنجائش ہی باقی نہیں رہتی کہ :

”ڈاکٹر اقبال نے ایک خط میں ڈاکٹر لمعہ کو ہدیہ قرآن کریم کا شکریہ ادا کرتے ہوئے اس نسخے کی تلاوت کا وعدہ فرمایا ہے۔ یہ نسخہ ڈاکٹر لمعہ کو مولانا محمد علی مرحوم سے ملا تھا اور ایک بلند تاریخی قدر و منزلت کا حامل ہے کیونکہ یہ حضرت عالمگیر کے دستِ مبارک کا لکھا ہوا ہے۔ اقبال کی نظر میں یہ تحفہ کس قدر محبوب ہوگا؟ اس کا اندازہ اہل دل ہی کر سکتے ہیں۔ حضرت عالمگیر کو اقبال نے : ع

چوں براہیم اندریں بتخانہ بود

کہہ کر یاد فرمایا تھا۔“^۲



۱۔ ڈاکٹر رابندر ناتھ ٹیگور نے حضرت علامہ کی وفات پر بھی کچھ اسی قسم کے جذبات کا اظہار کیا تھا :

”ہمارے ادب میں ایک ایسا خلا پیدا ہو گیا ہے جس کے پُر ہونے میں ایک جان لیوا زخم کے سدمل ہونے جتنا عرصہ لگے گا۔ ہندوستان جس کی آج دنیا میں کوئی وقعت نہیں، ایسے شاعر کی وفات سے اور بھی قلاش ہو گیا ہے جس کی شاعری عالمگیر اور آفاقی شہرت کی حامل تھی۔“

(سول اینڈ ملٹری گزٹ، لاہور، ۲۳ اپریل ۱۹۳۸ء)۔

۲۔ اقبال نامہ، جلد اول، دیباچہ، صفحہ ۲۰۰۔ ڈ۔ ر۔ ز۔ س۔

مولوی عبدالسلام سلیم

(؟؟ ۱۹۰۶ء)

ابوالمکارم محمد عبدالسلام مستخلص بہ سلیم نے اپنے چند فارسی عربی قصائد مرتب کر کے ”نسیم سلیم“ کے نام سے چھپوائے۔ ان قصائد میں بائیس اشعار کا ایک قصیدہ ”نامہ بسوئے اقبال“ کے عنوان سے اور اقبال کا ایک خط ”جوابِ اقبال“ کے عنوان سے شامل ہیں۔ اقبال کا خط ذیل میں نقل کیا جاتا ہے :

”مخدوم و مکرم جناب مولانا سلیم !

السلام علیکم ورحمة اللہ وبرکاتہ۔ آپ نے مجھ ہیچ مدان کے متعلق جن اچھے خیالات کا اظہار فرمایا ہے، میں ان کے لیے آپ کا بے حد ممنون ہوں۔ اللہ تعالیٰ آپ کو

۱۔ انوارِ اقبال، مرتبہ بشیر احمد ڈار، ص ۱۵۔

جزائے خیر دے - آپ کے عربی قصائد بہت دلکش ہیں -
اللہ کرے حسنِ رقم اور زیادہ -

مخلص

محمد اقبال پریسٹر ، لاہور

☆☆☆

- میر عبدالرؤف شوق کی شاعری کا مجموعہ -
- مولانا ابوالفتح محمد صاحب صاحب مدظلہ العالی

عبدالرؤف شوق

(؟؟ ۱۹۱۰ء)

میر عبدالرؤف شوق ، خلفِ مولوی عبدالکریم جعفری موضع اسلام آباد کے حصہ دار اور معتمدی تعمیراتِ عامہ سرکار آصفیہ میں صیغہ دار تھے۔ آپ کے دادا اورنگ آباد کے منصف و مفتی ہونے کے علاوہ نواب قائم جنگ کے استاد بھی تھے۔ ان کے بزرگ مضافات شیراز سے نقل مکانی کر کے ہندوستان آئے اور کوئی ڈیڑھ سو برس سے ان کا خاندان دکن میں آباد ہے۔ سیّد شاہ عبدالحق اور نواب مقدم جنگ ان کے اسلاف میں بہت نامور ہوئے ہیں۔

میر عبدالرؤف شوق کہہ نہ سکتے تھے شاعر تھے۔ ابتدا میں مولوی سرفراز علی موصفی سے اصلاح لیتے تھے ، بعد میں حضرت حبیب کنتوری سے فیضِ سخن حاصل کیا۔ نمونہٴ کلام یہ ہے :

جہاں میں آ کے خاصانِ خدا سہتے ہیں ایذا میں
یہ دارِ امتحانِ باعث ہے عیشِ جاودانی کا

شہادت ہو گئی وجہ فروغِ عاشقِ مضطر
 کٹا ہے سر کہ گل کترا ہے شمعِ زندگانی کا
 چھپے ہیں پردہٴ دل میں وہ آنکھوں سے نہاں ہو کر
 کھلا ہے مجھ پہ عقدہ بعدِ مدتِ لوبِ ترانی کا

یہ لعلِ بے بہا جن کا سرِ شوریدہ ہے معدن
 جگر کاوی سے آئے ہیں زباں تک دل کے ڈکڑے ہیں

اے فلک تجھ سے بر آئی اک جہاں کی آرزو
 ہم جہاں سے لے چلے اس جانِ جاں کی آرزو
 واسطے دو دن کے بنواتے ہو کیوں قصرِ بلند
 غافلو! بے سود ہے نام و نشان کی آرزو
 ذکر ان باتوں کا کیا جب دل ہی پہلو میں نہ ہو
 شوق کیسا، کس کی حسرت، اور کہاں کی آرزو

وہ چال چل کہ دل نہ کسی کا ہو پائمال

اتنا خیالِ عالمِ رفعت میں چاہیے

انہوں نے حضور نبی کریم صلی اللہ علیہ وسلم کے سراپاے
 مبارک پر ایک نظم ”مرقعِ رحمت“ لکھی جو ۱۹۱۶ء میں ذخیرہ
 پریس حیدرآباد میں طبع ہوئی۔ کتاب کے آخر میں تقاریض وغیرہ ہیں۔

ان میں علامہ اقبال کی ایک تقریظ بھی ہے جو درج ذیل ہے :

”شوقِ صاحب کی نظم میں نے دیکھی ہے۔ اس کے ہر شعر میں خلوص و محبت اور عقیدت کی جھاک ہے۔ خوشا وہ دل جو عشقِ نبوی کا نشیمن ہو۔“

سید عبدالرؤف صاحب مبارک باد کے مستحق ہیں کہ اللہ تعالیٰ نے ان کو حبیبِ پاکؐ کی محبت عطا فرمائی۔ میری نگاہ میں ان کا ہر شعر قابلِ احترام ہے۔“



اللہ تعالیٰ نے ان کو حبیبِ پاکؐ کی محبت عطا فرمائی۔

میرا دل ان کے ہر شعر سے محبت کی باتیں سنتا ہے۔

ان کے ہر شعر میں خلوص و محبت اور عقیدت کی جھاک ہے۔

دل جو عشقِ نبوی کا نشیمن ہو۔

اس کے ہر شعر میں خلوص و محبت اور عقیدت کی جھاک ہے۔

اللہ تعالیٰ نے ان کو حبیبِ پاکؐ کی محبت عطا فرمائی۔

شاگر صدیقی

(؟؟ ۱۹۱۵ ع)

شاگر صدیقی صاحب کے متعلق اس سے زیادہ کچھ معلوم نہیں ہو سکا کہ وہ ایک زمانے میں چک جھمرہ ضلع لائل پور میں مقیم تھے اور ۱۹۱۵ ع میں گوجرانوالہ سیونسپل کمیٹی میں اوورسیر کی حیثیت سے خدمات انجام دیتے تھے۔ انہیں لکھنے پڑھنے بلکہ شعر کہنے کا بہت شوق تھا۔ ”مخزن“ کے دورِ ثانی کے معاون مدیر سردار کسیرا سنگھ کے ایما پر ۱۹۱۲ ع میں انہوں نے اقبال سے اپنے کلام پر اصلاح لینے کے لیے خط و کتابت شروع کی۔ اقبال نے حسبِ عادت اصلاح دینے سے تو انکار کیا لیکن شاگر صاحب کے استقلال کے باعث کبھی کبھی مفید مشورہ ضرور دیا۔ ذیل کے خطوط سے شاگر صاحب کے بارے میں اقبال کی رائے بخوبی معلوم ہو سکے گی :

(۱)

”مکرمی !

اردو زبان میں آپ سے زیادہ نہیں جانتا کہ آپ کے کلام

میں اصلاح دوں - باقی رہے شاعرانہ خیالات اور
سوز و گداز، تو یہ سیکھنے سکھانے کی شے نہیں، قدرتی
بات ہے - ان سب باتوں کے علاوہ مجھ کو اپنے مشاغلِ
ضروری سے فرصت کہاں کہ کوئی ذمہ داری کا کام اپنے
سر لوں - میں نے آپ کے اشعار پڑھے ہیں - میری رائے
میں آپ اس جھگڑے میں نہ پڑیں تو اچھا ہے -

آپ کا خادم

محمد اقبال

(۲)

”لاہور“

۲۲ جون ۱۹۱۵ء

مخدوسی!

آپ کا عنایت نامہ مل گیا ہے - آپ نے جس حسنِ ظن
کا اظہار کیا ہے اس کے لیے میں آپ کا سپاس گزار ہوں -
افسوس ہے کہ دیوان ابھی تک شائع نہیں ہو سکا - اس
کی وجہ کچھ میری عدیم الفرستی اور کچھ یہ کہ فارسی
مثنوی موسوم بہ ”اسرارِ خودی“ مکمل ہو کر پریس کے
لیے لکھی جا چکی ہے - چند دنوں میں شائع ہو جائے گی -
اس کی اشاعت کے بعد دیوان کی طرف توجہ کروں گا - یہ

۱- لفافے پر ڈاک خانے کی مہر سے معلوم ہوتا ہے کہ یہ خط ۷ ستمبر

مثنوی ایک نہایت مشکل کام تھا۔ الحمد للہ کہ باوجود
مشاغل دیگر کے میں اس کام کو انجام تک پہنچا سکا۔ ماسٹر
نذر محمد صاحب کی خدمت میں آداب عرض کر دیں۔

والسلام

آپ کا خادم

محمد اقبال، لاہور،

(۳)

”مکرم بندہ!“

مثنوی کا دیباچہ کسی قدر پیامات کے سمجھنے میں مدد
ہوگا۔ وہاں لفظ ”خودی“ کی بھی تشریح ہے۔ آپ کی
نظم اچھی ہے مگر اس میں بہت سے نقائص ہیں۔
میں نے ان پر نشان کر دیے ہیں۔ اصلاح کی فرصت نہیں
رکھتا۔ ماسٹر نذر محمد صاحب کو دکھائیے، وہ درست
کر دیں گے۔ الفاظ حشو سے پرہیز کرنا چاہیے۔ آپ کی
نظم میں بہت سے الفاظ حشو ہیں۔ محاورے کی درستی کا
بھی خیال ضروری ہے۔ ”سودا“ سر میں ہوتا ہے، نہ کہ
دل میں۔ علیٰ هذا القیاس عہد کو یا وعدے کو بالائے طاق
رکھتے ہیں، نہ بالائے بام وغیرہ۔ اسی طرح مرکب کی

۴۔ ماسٹر نذر محمد صاحب ڈپٹی انسپکٹر مدارس، جو ملازمت سے سبکدوش
ہو کر گوجرانوالہ میں قیام پذیر تھے۔ شاہ کو صاحب ان دنوں گوجرانوالہ،
کی میونسپل کمیٹی میں اوورسیر تھے۔

عنان ہوتی ہے ، نہ زمام - بہت سے الفاظ مثلاً ”چونکہ“ ،
 ”تعاقب“ وغیرہ اشعار کے لیے موزوں نہیں ہیں - ان سے
 احتراز اولیٰ ہے -

”ہے خوشی تجھ کو کمال . . . الخ“ کے دوسرے مصرعے
 میں ”ہر“ کی ”ہ“ تقطیع میں گرتی ہے - سب سے بڑا نقص
 یہ ہے کہ یہ نظم طویل ہے -

محمد اقبال ، لاہور

۶ جولائی ۱۹۱۵ء

(۴)

”لاہور

۱۴ - اگست ۱۹۱۵ء

مخدومی ! السلام علیکم

آپ کے اشعار پڑھ کر میری آنکھوں سے آنسو نکل گئے -
 یہ آنسو خوشی کے نہ تھے بلکہ تاسف کے تھے - اللہ تعالیٰ
 آپ کے ظن کو ، جو میری نسبت ہے ، صحیح ثابت کرے اور
 مجھ کو ان باتوں کی توفیق عنایت کرے جن کا آپ ذکر
 کرتے ہیں - اور اس حسنِ ظن کے عوض میں ، جو آپ ایک
 مسلمان کی نسبت رکھتے ہیں ، اللہ تعالیٰ آپ کو بھی
 اجرِ جزیل عطا کرے اور حبیبِ کریمؐ کے عشق و محبت کی
 نعمت سے مالا مال کرے - آمین

”یعنی مدہوشوں کو تو آمادہٴ پیکار کر“

اس مصرعے میں 'پیکار' کا لفظ ٹھیک نہیں ہے - یوں کہہ سکتے ہیں:

یعنی اپنی محفلِ بے ہوش (یا سدہوش) کو ہشیار کر

اور بھی خامیوں اس نظم میں ہیں، جو یقیناً دو چار بار پڑھنے سے معلوم ہو جائیں گی - مگر میں آپ سے درخواست کرتا ہوں کہ آپ اس نظم کو شائع نہ کریں - میرے لیے پرائیویٹ شرمندگی کافی ہے - اس کے علاوہ یہ آپ کے پرائیویٹ تاثرات ہیں، پبلک کا آگاہ ہونا کچھ ضروری نہیں ہے -

گزشتہ خط میں جو آپ نے نظم لکھی تھی، اس میں ایک لفظ "زمام" تھا، جس پر میں نے اعتراض کیا تھا - غالباً میں نے یہ اعتراض کیا تھا کہ "زمام" کا لفظ ناقہ یا شتر کے لیے خاص ہے، "مرکب" کے لیے "عنان" چاہیے - اس کے بعد میرے دل میں خود بخود شبہ سا پیدا ہو گیا - میں نے فارسی کی لغات میں جستجو کی - معلوم ہوا کہ "زمام" کا لفظ مرکب کے لیے بھی آ سکتا ہے، گونا ناقہ کے لیے یہ لفظ خصوصیت سے مستعمل ہوتا ہے - صاحب "بہار عجم" نے کوئی سند ایسے استعمال کی نہیں لکھی مگر چونکہ انہوں نے فارسی الفاظ و محاورات کی تحقیق و تدقیق میں بڑی محنت و جانفشانی کی ہے اس واسطے ان کے بیان بلا سند کو بھی قابلِ اعتبار سمجھنا چاہیے - یہ اس واسطے لکھتا ہوں کہ آپ اس غلطی میں مبتلا

نہ رہیں جو میری لاعلمی کی وجہ سے پیدا ہوئی۔ والسلام۔
آپ کا خادم
محمد اقبال“

(۵)

”مکرمی! یہ الفاظ کے اعتبار سے اس نظم میں کوئی غلطی نہیں ہے۔ معانی کے اعتبار سے البتہ بعض شعر قابلِ اعتراض ہیں۔ معلوم ہوتا ہے کہ جو فارسی ترکیبیں آپ استعمال کرتے ہیں، ان کا مطلب اچھی طرح سے نہیں سمجھتے۔ والسلام

آپ کو بھی عید مبارک ہو۔ اے اقبال“

(۶)

”یہ نظم ویسی ہے جیسی پہلے تھی۔ مضمون یعنی موضوع انتخاب کرنے میں بڑی احتیاط لازم ہے۔ بعض اشعار ایسے ہیں کہ ان کے پڑھنے سے ہنسی آتی ہے اور مصنف کی نسبت اچھا خیال دل میں نہیں بیٹھتا۔ والسلام

۔ شاکر صدیقی نے اپنی ایک نظم ”ہلالِ عید“ بغرضِ اصلاح بھیجی تھی۔ خط میں تو کوئی تاریخ درج نہیں، لیکن لفافے پر ڈاک خانے کی ”سہر ۱۳۔ اگست کی ہے۔ شاکر صاحب کا خط یکم شوال ۱۳۳۳ھ کا ہے۔

مجھے فرصت کم ہوتی ہے ، اس واسطے بے درپے خطوط کا
جواب دینے سے قاصر ہوں -^۱

محمد اقبالؒ

(۷)

”میں نے آپ کے شعروں کی خامیوں پر نشان لگا دیے ہیں۔
ان پر مفصل لکھنے کی فرصت نہیں۔ تراکیب و الفاظ کی
ساخت و انتخاب محض ذوق پر منحصر ہے اور ایک حد تک
زبانِ فارسی کے علم پر۔ آپ فارسی زبان کی کتابیں خصوصاً
اشعار پڑھا کریں۔ مثلاً دیوانِ بیدل ، نظیری نیشا پوری
صائب ، جلال اسیر ، عرفی ، غزالی مشہدی ، طالب آملی
وغیرہ۔ ان کی مزاولت سے مذاقِ صحیح خود بخود پیدا
ہوگا اور زبان کے محاورات سے بھی واقفیت پیدا ہوگی۔
عروض کی طرف خیال لازم ہے۔ اس نظم کا پہلا مصرع ہی
بہ اعتبار عروض غلط ہے۔ زنجیر ، فقیر ، وزیر۔ عسکری ،
روکشی ، تفسیر ، خوانِ مسلم کا خوشہ چین وغیرہ (دو لفظ
پڑھے نہیں گئے) پست اور خلافِ محاورہ ہیں۔ خوان کا
خوشہ چین نہیں کہتے ، خرمن کا خوشہ چین ہوتا ہے۔
خوان کا زلہ ربا کہتے ہیں۔ ”ہے“ کی ”ی“ کو طول

۱۔ یہ خط اقبال نے شاکر صدیقی کے خط کی پشت پر لکھا تھا۔ لفافے پر
۲۲ اگست (۱۹۱۵ع) انارکلی کے ڈاک خانے کی مسہر ہے۔

- دینا برا معلوم ہوتا ہے موسیقیت (؟) کے اعتبار سے -
 علیٰ هذا القیاس -
 ”آہ“ میں ”ہ“ کی آواز کو چھوٹا کرنا یوں بھی برا ہے -
 ایک ہی مصرعِ آردو میں چار اضافتیں بری معلوم ہوتی ہیں -
 اس سے فارسی والے بھی محترز ہیں -

مجد اقبال“

(۸)

”مکرم بندہ !“
 اضافت کی حالت میں اعلانِ نون غلط ہے - کبھی نہ کرنا
 چاہیے - طول ہرگز نہ ہونا چاہیے - میں نے پہلے بھی آپ کو
 لکھا تھا -

اتنے شعروں میں صرف دو شعر ، جن پر نشان کر دیا ہے ،
 اچھے معلوم ہوتے ہیں - تلمذ سے مجھے معاف فرمائیے -

مجد اقبال ، لاہور“

شاہد صدیقی صاحب نے ایک غزل بغرضِ اصلاح بھیجی تھی -
 اس کے جواب میں یہ خط لکھا گیا - لفافے پر ”سہر انار کلی پوسٹ آفس
 کی ۲۳ مارچ ۱۹۱۶ء کی ہے - جن دو اشعار کے متعلق اقبال نے

پسندیدگی کا اظہار کیا وہ یہ ہیں :

۱ - شاہد صاحب نے اپنے ۲۳ اکتوبر ۱۹۱۵ء کے خط کے ساتھ ایک نظم
 ”ہرن سنارہ“ بغرضِ اصلاح بھیجی تھی - یہ خط اسی کے جواب
 میں ہے -

کسی کامل سے رسم و راہ میری جان پیدا کر
 علاجِ خاطرِ ناکام کا سامان پیدا کر
 رقابت اے دلِ مضطر نہیں اچھی زلیخا سے
 ہزاروں جس میں ہوں یوسف تو وہ کنعان پیدا کر

تلمذ سے معاف فرمانے کی ایک وجہ یہ بھی تھی کہ شاکر صاحب
 نے اس غزل کے مقطع میں لکھا تھا :

رسوزِ شعر کی خاطر رقمِ اقبال سے جلدی
 تنِ بے جانِ نظمِ خود میں شاکر جان پیدا کر

(۹)

”مکرم بندہ ! السلام علیکم

آپ کے حسنِ ظن کے لیے سراپا سپاس ہوں - افسوس ہے
 آپ کا ترجمہ میری ناقص رائے میں اشاعت کے قابل نہیں -
 آپ کو اس کی اشاعت سے روکنا نہیں چاہتا - اگر آپ
 چاہیں تو مجھے اس کی اشاعت میں کوئی اعتراض نہیں -
 والسلام -

مخلص

مجدد اقبال

۲۳ جون ۱۹۲۳ء

۱۔ شاکر صاحب نے اقبال کی فارسی نظم ”تنہائی“ کا اردو ترجمہ کیا تھا ،
 جسے شائع کرنے کی اجازت طلب کی تھی -

(۱۰)

”جناب من! السلام لا ولا لنا بملک و بلاد“

میری رائے میں یہ استعارہ درست نہیں۔ استعارہ

مجد اقبال

۲۹ اکتوبر ۱۹۲۹ء

(۱۱)

”لاہور“

۲ جون ۱۹۳۱ء

جناب من!

السلام علیکم - ”انجم“ واحد دیکھنے میں نہیں آیا۔ اصلاح

سے معاف فرمائیے کہ نہ فرصت ہے، نہ اہلیت^۲۔ والسلام

مجد اقبال



۱۔ اس خط میں دریافت کیا گیا تھا کہ ”اشکِ ندامت“ کو ”کوہِ نور“

سے تشبیہ دینا درست ہے یا نہیں؟ اقبال نے اسی خط کی پشت پر یہ فقرہ

لکھ کر واپس بھیج دیا۔

۲۔ شاکر صدیقی کے نام اقبال کے تمام خط ”انوارِ اقبال“ مرتبہ بشیر احمد

ڈار سے لیے گئے ہیں۔ دیکھیے صفحات ۱۰۹ - ۱۱۷۔

جوش ملیح آبادی

(بقید حیات)

جناب شبیر حسن خاں صاحب جوش ملیح آبادی بہارے دور کے ممتاز شاعر ہیں۔ وہ بشیر احمد خاں کے بیٹے اور مشہور شاعر فقیر محمد خاں گویا کے پرپوتے ہیں، جنہوں نے سب سے پہلے ”انوار سہیلی“ کا اردو میں ترجمہ کیا۔ جوش صاحب ۱۳۱۲ھ/۱۸۹۴ء میں پیدا ہوئے۔ فنِ شعر میں عزیز لکھنوی سے اصلاح لی۔ انہوں نے ۱۹۲۳ء سے ۱۹۳۴ء تک دس سال حیدرآباد کے دارالترجمہ میں ناظرِ ادبی کی حیثیت سے کام کیا۔ تقسیمِ ہند سے پہلے دہلی سے رسالہ ”کایم“ جاری کیا۔ اس کے بعد رسالہ ”آج کل“ کے مدیرِ اعلیٰ مقرر ہوئے۔ مگر بھارت میں اپنے بچوں کا مستقبل تاریک دیکھ کر ۱۹۵۵ء میں کراچی چلے آئے اور پاکستانی شہریت اختیار کر لی۔ کچھ عرصہ کراچی کے ترقی اردو بورڈ سے بھی منسلک رہے۔

کبھی ”شاعرِ انقلاب“ کہلاتے تھے، اب اپنے آپ کو ”مرحوم“ کہتے ہیں۔ ’روحِ ادب‘، ’اوراقِ سحر‘، ’مقالاتِ زرین‘،

’جذباتِ فطرت‘ اور ’آوازہ حق‘ ان کی ابتدائی کتابیں ہیں۔ بعد کی تخلیقات یہ ہیں :

جنون و حکمت ، سنبل و سلاسل ، عرش و فرش ، فکر و نشاط ، حسین^۴ اور انقلاب ، شاعر کی راتیں ، آیات و نغاث ، نقش و نگار ، شعلہ و شبم ، حرف و حکایت ، حرفِ آخر ، سیف و سبوح ، پیغمبرِ اسلام ، اشارات ، الہام و افکار اور نجوم و جواہر وغیرہ۔ ’یادوں کی برات‘ ان کی آپ بیتی ہے جو نثر میں ہے۔

۱۹۲۴ع کے آغاز میں انہیں حیدر آباد دکن میں جا کر قسمت آزمانے کا خیال پیدا ہوا۔ ان کا اپنا بیان ہے کہ انہوں نے نعت کہی اور سو گئے :

رعشہ^۵ خوف بن گیا رقصِ بتانِ آذری
اے کہ ترے جلال سے ہل گئی بزمِ کافری

خواب میں بشارت ہوئی کہ حیدر آباد جاؤ، وہاں تمہاری پذیرائی ہوگی۔ چنانچہ عثمانیہ یونیورسٹی کے پروفیسر وحید الدین سلیم پانی پتی سے خط و کتابت کر کے اور مہاراجہ کشن پرشاد مدارالمہام کے نام حضرت اکبر آلہ بادی، علامہ اقبال، سید سلیمان ندوی اور مولانا عبدالہاجد دریا بادی سے سفارشی خطوط حاصل کر کے وہاں پہنچے اور اپنے مقصد میں کامیاب ہوئے۔ ۱۴ جنوری ۱۹۲۴ع کو اقبال نے ان کا تعارف کراتے ہوئے مہاراجہ کشن پرشاد کو لکھا :

’یہ خط شبیر حسن صاحب جوش ملیح آبادی لکھنوی کی

معرفی کے لیے لکھتا ہوں - یہ نوجوان نہایت قابل اور ہونہار شاعر ہیں - میں نے ان کی تصانیف کو ہمیشہ دلچسپی سے پڑھا ہے - اس خدا داد قابلیت کے علاوہ لکھنؤ کے ایک معزز خاندان سے ہیں جو اثر و رسوخ کے ساتھ لٹریچر شہرت بھی رکھتا ہے - مجھے امید ہے سرکار ان کے حال پر نظرِ عنایت فرمائیں گے اور اگر ان کو کسی امر میں سرکارِ عالی کے مشورے کی ضرورت ہوئی تو اس سے دریغ نہ فرمائیں گے - سرکارِ والا کی شرفا پروری کے اعتماد پر اس درخواست کی جرأت کی گئی ہے -“



پروفیسر محمد اکبر منیر

(بقید حیات)

پروفیسر محمد اکبر منیر بچپن ہی سے شعر و سخن کی طرف مائل تھے اور فارسی جیسی شیریں زبان کی تحصیل کا شوق فراوان رکھتے تھے۔ دیوان حافظ کے مطالعے کے بعد تو ان کے دل میں یہ آرزو چٹکیاں لینے لگی کہ موقع ملے تو وہ کبھی شیراز جائیں، اس کی لطیف ہوا میں سانس لیں، اس کے شیریں چشموں کا پانی پئیں اور بلبل شیراز کے پاکیزہ سبک میں سخن سرائی کریں۔ چنانچہ کچھ ایسا اتفاق ہوا کہ پنجاب یونیورسٹی کی تعلیم سے فارغ ہونے کے بعد ۱۹۱۹ء میں انہیں بحرین میں ملازمت مل گئی اور وہ ایک سال اس چھوٹے سے جزیرے میں گزار کر عازم ایران ہوئے۔ پھر دو سال شیراز میں مقیم رہ کر ایک سال اصفہان اور طہران میں پھرتے پھراتے اور وہاں کے اہل زبان سے ملتے ملتے رہے۔ ۱۹۲۳ء میں وہ بغداد پہنچے اور ایک سال وہاں رہ کر ۱۹۲۴ء میں وطن واپس آئے۔ یہ سفر ان کے لیے وسیلہ ظفر ثابت ہوا۔ اس سے ایک تو ان

کی یہ آرزو بر آئی کہ فارسی ان کے لیے اجنبی زبان نہ رہی۔ دوسرا فائدہ یہ ہوا کہ جو اشعار فارسی زبان میں آنہوں نے وقتاً فوقتاً کہے، وہ وہاں کے مجلوں اور روزناموں میں شائع ہو گئے اور اس خطے کے دانش پڑوہوں نے ان کی تعریف کی، خصوصاً ملک الشعراء بہار اور رشید یاسمی نے بہت پسند فرمائے اور حوصلہ افزائی کی۔ ان کے کلام کا ایک مختصر سا مجموعہ ”ماہِ نو“ کے نام سے ۱۹۲۸ء میں مطبع معارف اعظم گڑھ نے اپنی روایتی شان کے ساتھ شائع کیا۔

علاوہ اقبال نے اکبر سنیر کی طالب علمی کے زمانے سے لے کر ان کے معلم بن جانے کے بعد تک ہر قدم پر رہنمائی کی۔ ایران اور بغداد کے قیام کے دنوں میں بھی ان کو خط لکھے اور مفید مشورے دیتے رہے۔ ان میں سے کچھ خط تو سفر میں ادھر ادھر ضائع ہو گئے اور جو بچ رہے وہ ”اقبال نامہ“ مرتبہ شیخ عطاء اللہ میں محفوظ ہیں۔ نو خطوں میں سے پہلا ۱۲ جنوری ۱۹۱۸ء کا ہے اور آخری مارچ ۱۹۳۳ء کا۔ مراسلت کی ابتدا کے وقت مکتوب الیہ اسلامیہ کالج لاہور میں بی۔ اے کے معلم تھے مگر اقبال نے ہونہار بروا کے چکنے چکنے پات دیکھ کر اسی وقت اندازہ کر لیا تھا کہ ان میں ترقی پسندی کے جوہر موجود ہیں جو محنت سے جلا پا سکتے ہیں۔ پہلا خط انگریزی میں تھا جس کا ترجمہ حسبِ ذیل ہے :

میں نے اس خط میں اپنی تاریخ کا ذکر کرنا چاہا تھا۔

میں نے اس خط میں اپنی تاریخ کا ذکر کرنا چاہا تھا۔

میں نے اس خط میں اپنی تاریخ کا ذکر کرنا چاہا تھا۔

(۱) نا رسالہ کے نام سے لکھی گئی ہے۔

”لاہور“

۱۲ جنوری ۱۹۱۸ء

ڈیر مسٹر محمد اکبر!

عنایت نامے کا شکریہ! آپ کی نظم، جو ملفوف تھی، میں نے نہایت دلچسپی سے پڑھی۔ آپ نے اپنے عنایت نامے اور نظم میں جس قدر میری تعریف و توصیف فرمائی ہے، اس کے لیے میں آپ کا نہایت شکر گزار ہوں، اگرچہ میں جانتا ہوں کہ اس تحسین و ستائش کا سزاوار نہیں۔ آپ کی نظم سے مجھے اندازہ ہوتا ہے کہ اگر آپ نے مشق جاری رکھی اور غور و فکر کی عادت ڈالی تو ایک روز آپ کو اس میدان میں بہت بڑی کامیابی نصیب ہوگی۔ شعر کا منبع و ماخذ شاعر کا دماغ نہیں، اس کی روح ہے، اگرچہ تخیل کی بے پایاں وسعتوں سے شاعر کو محفوظ رکھنے کے لیے دماغ کی اشد ضرورت ہوتی ہے۔^۱

مخلص

محمد اقبال“

دوسرا خط بحرین کے پتے پر لکھا گیا، جہاں اکبر مسٹر
۱۹۲۰ء میں ملازمت اختیار کر چکے تھے:

(۲)

لاہور

۲۱ اپریل ۱۹۲۰ء

مکرم بندہ ! السلام علیکم

آپ کا نوازش نامہ مل گیا ہے ، جسے پڑھ کر مجھے بڑی خوشی ہوئی ۔ یہ ایک نادر موقع مل گیا ہے اور مجھے یقین ہے کہ آپ اس سے بڑا فائدہ اٹھائیں گے ۔ واپسی ہندوستان پر بھی یہ تجربہ آپ کے لیے ازبس مفید ہوگا ۔ عربی زبان سیکھنے کے لیے میری رائے ناقص میرے مصر بیروت سے بہتر ہے ۔ فلسفے کی مندرجہ ذیل کتب فی الحال پڑھیے ، پھر اور لکھ دوں گا ۔

(اس کے بعد چار انگریزی کتابوں کے نام درج ہیں ۱)

یہ سب کتابیں غالباً لاہور سے مل جائیں گی ۔ راما کرشنا کو لکھنا چاہیے ۔ نہ سلیں تو وہ انگلستان سے منگوا دے گا ۔

فوٹو کی نسبت یہ عرض ہے کہ اس وقت میرا کوئی فوٹو میرے پاس موجود نہیں ، ہاں بنواؤں گا تو آپ کی خدمت میں ایک کاپی ضرور مرسل ہوگی ۔ باقی خدا کے فضل و کرم سے خیریت ہے ۔ شیرازی صاحب سے بھی میرا سلام

۱۔ 'اقبال نامہ' کے مرتب نے کتابوں کے نام حذف کر کے کوئی علمی

خدمت انجام نہیں دی ۔

کہہیے۔ آمید کہ مقتضیاتِ زمانہ سے ادھر کے لوگ باخبر ہوتے جائیں گے، قریب ہے کہ اللہ تعالیٰ بہتر ایام لائے۔ ا

مخلص

مجد اقبال لاہور،
تیسرا خط بھی بحرین کے پتے پر ہی لکھا گیا۔ اس میں بعض کتابوں کے متعلق دلچسپ معلومات دی گئی ہیں اور ”اسرارِ خودی“ کے انگریزی ترجمے اور ہندوستان کے مسلمانوں کے افغانستان کی طرف ہجرت کر جانے کا ذکر بھی ہے:

(۳)

”لاہور

۳ اگست ۱۹۲۰ء

مکرم بندہ! السلام علیکم

آپ کا خط ابھی ملا ہے۔ مجھے یہ معلوم کر کے بڑی مسرت ہوئی کہ آپ ایران جانے والے ہیں۔ شیراز فارسیوں کے کلچر کا مرکز ہے اور مجھے یقین ہے کہ وہاں کا قیام آپ کے لیے بہت مفید ہوگا۔ حال کی ایرانی شاعری میں کچھ نہیں۔ البتہ اس قوم کی بیداری کے شواہد کے طور پر اسے ضرور پڑھنا چاہیے۔ علاوہ اس کے زبان کی تحصیل کے لیے بھی مفید ہے۔ ایرانی شاعری کا تو قبائی پر خاتمہ

ہو گیا۔ خالص فلسفے میں اگر کتابیں آپ کو مل جائیں تو انہیں جمع کرتے جائیے، قلمی ہوں یا مطبوعہ۔ تصوف کی کتب کا جمع کرنا ابھی مفید ہوگا۔ حال کے ایرانی حکما میں ہادی سبزواری مشہور ہیں۔ ان کی کتاب ”اسرار الحکم“ میری نظر سے گزری ہے۔ محض افلاطونیت کا چرہ ہے اور بس۔ حال کے دیگر حکما میں سے کسی کی تصنیفات آپ کے ہاتھ آ جائیں تو غنیمت ہے۔ فلسفے اور تصوف کی کتابوں پر اگر خرچ ہو تو پروا نہ کیجیے۔ اس میں مجھے بھی شریک سمجھیے۔ البتہ کتاب خریدنے میں احتیاط لازم ہے کیونکہ نوے فی صد کتابوں میں کچھ بھی نہیں ہوتا۔ لوگ نام کی وجہ سے خرید لیتے ہیں۔

ایک کتاب غالباً ”لطائفِ غیبی“ نام ایران میں شائع ہوئی تھی۔ پروفیسر براؤن نے لٹریچر ہسٹری میں اس کا ذکر کیا ہے۔ یہ کتاب ان اعتراضات کے جواب میں لکھی گئی ہے جو شیعہ حضرات نے وقتاً فوقتاً خواجہ حافظؒ پر کیے ہیں۔ اگر کہیں سے دستیاب ہو جائے تو میرے لیے خرید کر بھیج دیجیے۔

یونانیوں کے فلسفے پر حال ہی میں ایک نہایت عمدہ چھوٹی سی کتاب شائع ہوئی ہے :

A Critical History of Greek Philosophy, by W. T. Stace
اسے ضرور پڑھیے۔ میکملن سے ملے گی۔ اس سے زیادہ صاف

اور واضح کتاب آج تک میری نظر سے نہیں گزری۔ بعد کا یورپین فلسفہ سمجھنے میں اس سے بڑی مدد ملے گی۔

”اسرارِ خودی“ کا انگریزی ترجمہ ہو گیا ہے۔ اس وقت پریس میں ہے۔ غالباً سردیوں میں شائع ہوگا۔ پروفیسر نکلسن کا خط آیا تھا۔ انہوں نے وہاں کی لٹریچر سوسائٹیوں میں اس کتاب کے مضمون پر متعدد لکچر دیے ہیں جن کی وجہ سے اس نئے فلسفے کا وہاں بڑا چرچا ہے۔

اب میں گوئیٹے کے دیوان کے جواب میں ایک دیوان فارسی میں لکھ رہا ہوں، جس کا ایک تہائی حصہ لکھ چکا ہوں۔ ”اسرارِ خودی“ کا ترجمہ یورپ کی اور زبانوں میں بھی ہو جائے تو تعجب نہیں۔ میں نے سنا ہے فرانس میں بھی اس کا چرچا ہے۔ یہ غالباً پروفیسر نکلسن کے لکچروں کی وجہ سے ہوا ہے۔ مجھے یقین ہے کہ دیوان کا ترجمہ بھی ضرور ہوگا۔ کیونکہ یورپ کی دماغی زندگی کے ہر پہلو پر اس میں نظر ڈالی گئی ہے اور مغرب کے سرد خیالات و افکار میں کسی قدر حرارت ڈالنے کی کوشش کی گئی ہے۔

زیادہ کیا عرض کروں۔ امید کہ آپ کا مزاج بخیر ہوگا۔ ہندوستان اور بالخصوص پنجاب کے بے شمار لوگ (مسلمان) افغانستان کی طرف ہجرت کر رہے ہیں۔ اس وقت تک پندرہ بیس ہزار (اور ممکن ہے کہ زیادہ) جا چکا ہوگا۔

محمد اقبال

ذیل کے خط میں اقبال نے اکبر منیر کی شاعری کے مستقبل کے بارے میں خوش گوار توقعات کا اظہار کیا ہے۔ ایران کے مجلہ ”عصرِ آزادی“ میں اکبر منیر کی دو نظمیں شائع ہوئی تھیں جن کو دیکھ کر اقبال نے یہ رائے قائم کی۔ اس کے ساتھ ہی ایران سے فارسی نظم و نثر کی چند کتابیں تلاش کر کے بھیجنے کی فرمائش کی جو یہاں کے انٹرنس کے طلباء کے لیے مفید ثابت ہو سکیں۔

(۴)

”لاہور“

۳۰ جنوری ۱۹۲۲ء

مخدومی! السلام علیکم

آپ کا نوازش نامہ ابھی ملا ہے، جس کے لیے سراپا سپاس ہوں۔ اس سے پہلے بھی آپ کا ایک نہایت دلچسپ خط ملا تھا مگر میری صحت کچھ عرصے سے خراب ہے۔ جواب لکھنے سے قاصر رہا۔ ”عصرِ آزادی“ میں آپ کی دونوں نظمیں دلاویز ہیں۔ انشاء اللہ آپ کی زبان شستہ ہو جائے گی اور ایران کا قیام آپ کی شاعری کے لیے بہت مفید ہوگا۔ ”ملا“ صدرالدین شیرازی کی تفسیر قرآن کے لیے ممنون ہوں۔ یہ چیز عجیب و غریب ہوگی۔ امید کہ چند روز تک یہاں پہنچ جائے گی۔ میں حال میں ان کی کتاب ”ملا“ صدر“ کا مطالعہ کر رہا ہوں اور اگر وقت نے مساعدت کی تو ان کے خیالات پر کچھ لکھوں گا۔

عرصے سے میرا ارادہ ایک انٹرنس کورس فارسی ترتیب دینے کا ہے۔ جدید فارسی نظم و نثر کے کچھ عمدہ اور آسان نمونے مل جائیں تو یہاں کے طلباء کے لیے نہایت مفید ہوگا۔ اگر آپ کو چند ایسی کتب نظم و نثر مل جائیں تو میرے لیے خرید لیجیے۔ نظمیں مشہور اساتذہ حال کی ہوں اور سلیس اور آسان طرزِ جدید میں لکھی گئی ہوں تو زیادہ مناسب ہے۔ پولیٹیکل نظموں کی ضرورت نہیں۔ ایک کتاب ”سفینہ طالبی“ سنا ہے بہت اچھی ہے مگر ہندوستان میں دستیاب نہیں ہوتی۔ یہ کتاب یا کوئی اور کتاب اسی قسم کی مل جائے تو خوب ہے۔ غرض کہ آپ یہاں کے انٹرنس کے طلباء کی ضروریات کو بخوبی سمجھتے ہیں۔ میرا مقصود یہ ہے کہ فارسی کے ذریعے سے بھی جدید خیالات اور احساسات طلباء ہند تک پہنچیں۔ انگریزی کورسوں میں مضامین کا تنوع نہایت دلچسپ ہوتا ہے۔ انتخاب میں وہ بھی زیرِ نظر رہے۔^۱

۱۔ یہ انتخاب اقبال نے ”آئینہ عجم“ کے نام سے میٹریکولیشن (فارسی) کے طلباء کے لیے مرتب کیا اور میسرز عطرچند کپور اینڈ سنز انارکلی لاہور نے ۱۹۲۷ء میں شائع کیا۔ حصہ نثر تمام تر جدید فارسی پر مبنی ہے اور حصہ نظم میں سعدی، نظامی، انوری، عبید زاکانی، ناصر خسرو، ابن یمن وغیرہ کے کلام سے انتخاب کیا گیا ہے۔ خود اقبال کی تین نظمیں ”فصل بہار“، ”نغمہ ساربان“ اور ”کرمک شب تاب“ اس میں شامل ہیں۔ (انوار اقبال، ص ۲۵)

باقی خدا کے فضل و کرم سے خیریت ہے۔ یہاں کے حالات بدستور ہیں۔ عدم تعاون روز افزوں ہے اور گورنمنٹ تشدد پر آمادہ ہے۔ زمانہء حال کی طبیعت میں ہیجان و اضطراب ہے۔ معلوم نہیں باطنِ فطرت میں کیا کیا اسرار ہیں جو ظہور پذیر ہوں گے۔

فلسفے کی کتابوں کے نام دوسرے صفحے پر لکھتا ہوں۔ ”لاجک“ کی فی الحال آپ کو ضرورت نہیں ہے (اس کے بعد انگریزی میں فلسفے کی تین کتابوں کے نام دیے گئے تھے جو ”اقبال نامہ“ کے مرتب نے حذف کر دیے ہیں)۔

مخلص

محمد اقبال ، لاہور“

اکبر منیر کی ایک نظم ایران کے اخبار ”استخر“ میں شائع ہوئی تھی۔ اقبال نے ملاحظہ فرمانے کے بعد زبان کی صفائی کی تو تعریف کی لیکن خیالات کے لیے طبیعت پر زور دینے اور حکیم سنائی اور مولانا روم کو زیرِ نظر رکھنے کا مشورہ دیا :

(۵)

”ذیر مسٹر منیر! السلام علیکم

آپ کا خط ابھی ملا جس کے لیے سراپا سپاس ہوں۔

اخبار ”استخر“، جس میں آپ کی نظم شائع ہوئی، ملاحظے

سے گزرا۔ آپ کی زبان صفائی میں بہت ترقی کر رہی ہے۔

اللہم زد فزد۔ خیالات کے لیے طبیعت پر زور دینا

چاہیے۔ مطالبِ جلیلہ کی مشرقی نظم کو بہت ضرورت ہے۔ حکیم سنائی اور مولانا روم کو زیرِ نظر رکھنا چاہیے۔ اس قسم کے لوگ اقوام و مملکت کی زندگی کا اصل راز ہیں۔ اگر یہی لوگ غلط راستے پر پڑ جائیں تو اقوام کی سمات بھی انہی کے ہاتھوں سے ہوتی ہے۔ مولانا روم کے تو اسرار و حقائق زندہ جاوید ہیں۔ حکیم سنائی سے طرزِ ادا سیکھنا چاہیے، کیونکہ مطالبِ عالیہ کے ادا کرنے میں ان سے بڑھ کر کسی نے قدم نہیں رکھا۔

ایرانی اخبارات میں اس قسم کی نظمیہ شائع کیا کیجیے؛ مغربی اور وسطی ایشیا کی مسلمان قومیں اگر متحد ہو گئیں تو بچ جائیں گی اور اگر ان کے اختلافات کا تصفیہ نہ ہو سکا تو اللہ حافظ ہے۔ مضامینِ اتحاد کی سخت ضرورت ہے۔ میرا مذہبی عقیدہ یہی ہے کہ اتحاد ہوگا اور دنیا پھر ایک دفعہ جلالِ اسلامی کا نظارہ دیکھے گی۔ ہندوستان میں بظاہر مہاتما گاندھی کی گرفتاری کے بعد امن و سکون ہے مگر قلوب کا ہیجان حیرت انگیز ہے۔ اتنے عرصے میں اتنا انقلاب تاریخِ اسم میں بے نظیر ہے۔ ہم لوگ جو انقلاب سے خود متاثر ہونے والے ہیں، اس کی عظمت اور اہمیت کو اس قدر محسوس نہیں کرتے۔ ایشیا کی مسلمان اقوام کی حرکت بھی کم حیرت انگیز نہیں۔ کیا عجب کہ اس نئی بیداری کو ایک نظر دیکھنے کے لیے میں بھی جولائی یا اگست کے مہینے میں ایران جا نکلوں۔ میرے ایک دوست سردار

جو گندر سنگھ ایڈیٹر ”ایسٹ اینڈ ویسٹ“ اصرار کر رہے ہیں کہ ان کے ساتھ کوئٹے کے راستے ایران چلوں۔ اگر ممکن ہو سکا تو ضرور ان کا ساتھ دوں گا۔ اس دفعہ مجھے دردِ نقرس (گوٹ) کی وجہ سے سخت تکلیف رہی۔ کامل دو ماہ چارپائی سے اتر نہیں سکا۔ چونکہ میری فطرت کو ایران سے ایک مناسبتِ خاص ہے، ممکن ہے وہاں کی آب و ہوا کا اچھا اثر مجھ پر ہو۔

”سفینہء طالبی“ میں نے یہاں تلاش کی۔ افسوس نہ مل سکی۔ آپ کو نثر کی جو عمدہ کتب مل سکیں بھیج دیجیے۔ نظم نہ ملے تو نہ سہی۔ نثر کی زیادہ ضرورت ہے۔ اگر حکایات کی کوئی عمدہ کتاب ہو تو وہ بھی ارسال کیجیے۔ یعنی ایسی کتاب جس میں چھوٹی چھوٹی حکایات لطیف اور معنی خیز ہوں۔

”ملا“ صدرا کی تفسیر بھی پہنچ گئی۔ بعض مقامات تو خوب ہیں مگر بحیثیتِ مجموعی اس کا پایہ تفسیر میں بہت کم ہے۔ اردو نظم ”خضرِ راہ“ جو میں نے حال ہی میں لکھی ہے، ارسالِ خدمت کروں گا۔ گوئٹے کے دیوان کے جواب میں ”پیامِ مشرق“ میں نے لکھی ہے جو قریب الاختتام ہے۔ امید ہے اس سال کے اختتام سے پہلے شائع ہو جائے گا۔

باقی خدا کے فضل و کرم سے خیریت ہے۔ امید کہ آپ کا مزاج بخیر ہوگا۔ فارسی کتب جہاں تک ممکن ہو جلد

ارسال کیجیے۔

مخلص

مجد اقبال

یہ مکتوب بغداد کے پتے پر لکھا گیا ہے۔ اس سے معلوم ہوتا ہے کہ اکبر سنیر نے اپنی چند نظمیں ملاحظے کے لیے ارسال کی تھیں جو اقبال کی رائے میں دلچسپ تھیں۔ بالخصوص ”مسلمانے نمی بینم“ پڑھ کر تو اقبال اتنے متاثر ہوئے کہ رو پڑے۔ خط سے پہلے اس نظم کے چند اشعار ملاحظہ فرمائیے:

جہانِ من پُر از سامان و سامانے نمی بینم
 چہ درماں ہا ز بہرِ درد و درمانے نمی بینم
 دلِ وحشی چو آہو دشتِ پیائی ہوس دارد
 و لیکن بہرِ جولانش بیابانے نمی بینم
 مرا شوق غزلخوانی کشد در دامنِ صحرا
 کہ در خوردِ نوائے خود گلستانے نمی بینم
 سکوتِ مرگ بگرفتہ است آوازِ شتر بانان
 بسی گشتم بصحرا، یکِ حدی خوانے نمی بینم
 خدا بینم بہ شہر و کوہ و دشت و باغ و بحر و بر
 بہ لب برسید جانِ من کہ انسانے نمی بینم
 ہمہ بے بال و پر گشتند چون مورانِ دانہ چیں
 چہ شد آخر کہ یک مرغِ سلیمانے نمی بینم
 ہنوز از نعرہٗ تکبیر اندامِ زمیں لرزد
 و لیکن در ہمہ عالم مسلمانے نمی بینم

هنوز از قطره خونِ شهیدان لاله می روید
ولے در عاشقان آبِ روح ایمانے نمی بینم
منیر از کہ بخواہم دادِ شعرِ خود؟ کہ در بغداد
سخنِ فہمے نمی دانم ، سخن دانے نمی بینم

(بغداد : دسمبر ۱۹۲۳ ع)

(۶)

”لاہور“

۲ فروری ۱۹۲۳ ع

مخدومی - السلام علیکم

خط آپ کا ابھی ملا ہے ، جسے پڑھ کر مجھے بڑی خوشی
ہوئی ۔ آپ کو اسلامی ممالک کے سفر سے بہت فائدہ ہوا ہے
اور ہوگا ۔ اشعار جو آپ نے بھیجے ہیں ، نہایت دلچسپ ہیں
اور بالخصوص ”مسلمانے نمی بینم“ نے تو مجھے رلا دیا ۔
اللہم زد فزد ۔ میں نے ایک عرصہ ہوا آپ کو بغداد کے پتے
پر خط لکھا تھا یا شیراز کے پتے پر ۔ امید نہیں کہ وہ خط
آپ تک پہنچا ہو ، کیونکہ اس خط میں اُس کی طرف کوئی
اشارہ نہیں ۔ اس عرصے میں میں نے ایک کتاب ”پیامِ مشرق“
نام لکھ کر شائع کی ہے ۔ چونکہ آپ کا مستقل پتہ معلوم

۱۔ ماہِ نو (مجموعہ) کلامِ پروفیسرِ اکبرِ منیر ، مطبوعہ مطبعِ معارف ،

اعظم گڑھ ، ۱۹۲۸ ع) ، صفحات ۱۰۵ - ۱۰۶ -

نہ تھا اور آپ نے خط آس وقت لکھا جب آپ طہران سے رخصت ہونے والے تھے ، اس واسطے میں نے احتیاطاً اسے نہ بھیجا ، اس خیال سے کہ ضائع نہ ہو جائے۔ اب اس کی پہلی ایڈیشن ختم ہو چکی ہے۔ دوسری ایڈیشن ، جس میں بہت سا اضافہ ہے ، چند روز تک شائع ہو جائے گی۔ جہاں آپ کا مستقل قیام کچھ عرصے کے لیے ہو ، مطلع فرمائیے تاکہ میں وہ کتاب آپ کی خدمت میں ارسال کر سکوں۔ یہ کتاب گوئٹے کے مغربی دیوان کے جواب میں لکھی گئی ہے۔

باقی خدا کے فضل و کرم سے خیریت ہے۔ امید کہ آپ کا مزاج بخیر ہوگا۔ دنیا کے دل میں انقلاب ہے ، اس واسطے قلوب انسانی اس سے متاثر ہو رہے ہیں۔ اسلام کی عظمت کا زمانہ انشاء اللہ قریب آ رہا ہے۔ والسلام

مخلص

محمد اقبال ، لاہور

۲ فروری ۱۹۲۴ء

یہ خط اور اس کے بعد کے دو خط ملتان کے پتے پر لکھے گئے ، جہاں اکبر سنیر پروفیسری کے منصب پر فائز ہو گئے تھے اور انہوں نے اپنا مجموعہء کلام ”ماہ نو“ شائع کرنے کا ارادہ ظاہر کیا تھا۔ ڈاکٹر صاحب نے تائید کی اور امید ظاہر کی کہ ”ماہ نو“ جلد بدرِ کامل میں مبادل ہو جائے گا :

”لاہور“

۱۷ مارچ ۲۵ ع

ڈیر مسٹر اکبر منیر! السلام علیکم
 آپ کا خط ابھی ملا ہے۔ زندگی کا راز یہی ہے جہاں
 رہو، جس حالت میں رہو، خوش اور مطمئن رہو۔ دنیا
 میں بہت کم آدمی ہیں جو اپنی زندگی کے مختلف
 احوال و مقاصد سے آگاہ ہوتے ہیں۔ عام طور پر ہم سب
 لوگ اپنی زندگی کا محض ایک خارجی شاہدہ کر سکتے
 ہیں۔ اندرونی عمل و اسباب و نتائج بہاری نظر سے مخفی
 رہتے ہیں۔ ہاں! لاہور میں بہار کا آغاز ہے مگر:

دلہ بہ ہیچ تسلی نمی شود حاذق!

بہار دیدم و گل دیدم و خزاں دیدم

”ماہِ نو“ ضرور مرتب کیجیے۔ اس سے بہت فائدہ ہوگا۔
 ”زبورِ عجم“ کے لیے ایک مدت درکار ہوگی۔ بہت سے
 اور مشاغل ہیں جن کی طرف توجہ ضروری ہے۔ اگر
 اسی کام میں سراپا محو ہو سکتا تو اب تک ختم ہو گیا
 ہوتا۔ والسلام

محمد اقبال“

(انگریزی)

”لاہور

۹ نومبر ۱۹۲۸ء

سائے ڈیر مسٹر منیر!

آپ نے اپنے بھائی کی وساطت سے نظموں کا جو مجموعہ ارسال فرمایا ہے، اس کے لیے شکریہ قبول فرمائیے۔ میں نے اس مجموعے کو نہایت دلچسپی سے پڑھا ہے۔ آپ کا قیام ایران یقیناً آپ کے لیے نہایت سود مند ثابت ہوا ہے۔ اس کی بدولت آپ کے کلام میں ایک سادگی، قوت اور جلا آگئی ہے۔ مجھے امید ہے کہ ”ساہ نو“ جلد بدرِ کامل میں تبدیل ہو جائے گا۔

آپ کا

محمد اقبال

(۹)

”لاہور

مارچ ۳۳ء

ڈیر اکبر منیر!

آپ کا خط ابھی ملا جس کے لیے شکر گزار ہوں۔

میں ۱۱ مارچ کی شام کو یہاں سے دہلی جاؤں گا۔ غالباً

۱۴ مارچ کی صبح کو واپس آؤں گا۔ ۱۱ مارچ کے دن
 کسی وقت آپ مجھ سے مل سکتے ہیں۔
 امید ہے کہ آپ کا مزاج بخیر ہوگا۔ والسلام

محمد اقبالؒ

پروفیسر اکبر منیر میعادِ ملازمت ختم کر کے اپنے منصب سے
 سبکدوش ہو چکے ہیں اور آج کل ڈسکہ (ضلع سیالکوٹ) میں زندگی
 کے بقیہ ایام گزار رہے ہیں۔



اشاریہ

از محمد عبداللہ قریشی

اشخاص

الف

- ابراہیم علی خان ، محمد : ۵۷۰ -
 ابن السہیم : ۳۵۶ -
 ابن بطوطہ : ۲۱۵ -
 ابن حزم : ۳۵۶ -
 ابن خلدون : ۳۳۹ -
 ابن یمین : ۶۱۴ -
 ابو نصر فارابی معلّم ثانی : ۲۳۸ -
 اثر لکھنوی ، نواب مرزا جعفر علی
 خان : ۱۰۳ ، ۵۱۵ ، ۵۱۷ -
 اجمل خان ، حکیم : ۲۱۲ -
 احسان الحق : ۱۶۱ -
 احسان شاہجہان پوری : ۳۳۱ -
 احسن اللہ خان ثاقب : ۲۶ -
 احسن مارہروی : ۳۹۷ ، ۵۶۳ -
 احمد استر آبادی ، سید : ۱۰۸ -
 احمد حسین خان : ۲۳۵ ، ۳۳۱ -
 احمد دین ، مولوی : ۲۲۶ ،
 ۲۵۱ -

آ

- آتش : ۱۸ ، ۳۰ -
 آرتھر اڈنگٹن ، سر : ۵۳۷ -
 آرزو لکھنوی : ۵۶۳ -
 آزاد ، ابوالکلام : ۸۷ ، ۱۰۹ ،
 ۲۷۰ ، ۲۷۲ ، ۳۳۹ ، ۳۵۰ ،
 ۳۷۲ ، ۴۰۴ -
 آزاد سبحانی : ۴۵۰ -
 آزاد ، مولوی محمد حسین : ۳۲ ،
 ۳۳ ، ۶۱ ، ۱۸۷ ، ۲۱۳ ،
 ۳۳۴ ، ۳۹۰ -
 آسی ، عبدالعلی : ۳۳۷ ، ۳۳۸ -
 آشفتمہ ، حکیم سید علی : ۱۰۲ ،
 ۱۰۳ -
 آشوب ، پیارے لال : ۳۲ -
 آغا محمد اشرف : ۳۳۴ -
 آفتاب احمد صدیقی : ۲۶ -
 آہ ، ممتاز علی : ۲۶ -

- اشمہری ، سید امجد علی : ۳۲۵ -
 اصغر گونڈوی ، اصغر حسین :
 ، ۲۶۹ ، ۲۷۲ ، ۲۷۵ ، ۲۷۶ ،
 - ۲۷۷ ، ۵۰۶ -
 اطہر پاپوڑی : ۵۶۳ -
 اعجاز احمد ، شیخ : ۳۰۰ -
 اعجاز حسین اعجاز : ۵۴ ، ۱۱۳ -
 افتخار احمد صدیقی ، ڈاکٹر :
 - ۳۴ -
 افتخارالدین ، فقیر سیّد : ۱۴۹ ،
 - ۲۴۴ -
 افلاطون ، یونانی حکیم : ۳۳۳ -
 اکبر الہ آبادی ، نسان العصر سید
 اکبر حسین رضوی : ۱۰۸ ،
 ۱۲۳ تا ۱۲۸ ، ۱۳۰ ، ۱۳۵ ،
 ۱۳۸ ، ۱۵۰ ، ۱۵۳ ، ۱۵۷ ،
 ۱۶۲ ، ۱۶۳ ، ۱۶۸ ، ۱۶۹ ،
 ۱۷۳ تا ۱۷۷ ، ۱۷۵ ، ۱۸۱ ،
 ۳۲۳ ، ۳۳۱ ، ۳۵۷ ، ۳۰۶ ،
 ۳۱۱ ، ۳۱۳ ، ۳۱۴ ، ۳۲۵ ،
 ۳۲۶ ، ۳۲۸ ، ۳۳۱ ، ۳۳۳ ،
 ۳۳۳ ، ۳۹۳ ، ۵۶۳ ، ۶۰۴ -
 اکبر منیر ، پروفیسر محمد : ۶۰۶ ،
 ۶۱۳ ، ۶۱۵ ، ۶۱۸ ، ۶۲۰ تا
 - ۶۲۳ -
 اکبر ، شہنشاہ : ۹۷ ، ۱۸۹ -
 اکرام ، شیخ محمد : ۷۱ ، ۳۰۸ -

- احمد دین وکیل : ۲۵۹ -
 احمد دین پال : ۵۳۳ -
 احمد خاں ، سر سید : ۸۲ ، ۱۱۲ ،
 ۲۸۰ ، ۲۸۱ ، ۳۴۹ -
 احمد شاہ ، سید : ۲۴۵ -
 اختر انصاری اکبر آبادی : ۱۳۱ -
 اختر راہی : ۴۸۹ -
 اختر ، واجد علی شاہ : ۱۸ -
 اختر مینائی ، لطیف احمد : ۲۰ ،
 - ۲۳ -
 اختر ، نواب شمشیر بہادر : ۳۲۵ -
 ادیس احمد مینائی : ۲۶ -
 ارسطو جاہ : ۵۱۲ :
 ارشد گورگانی ، شہزادہ میرزا
 عبدالغنی : ۸۶ ، ۲۱۴ -
 ارمان ، پنڈت راج نرائن : ۴۲ -
 اسد ملتانی ، محمد اسد خاں : ۴۷۹ ،
 ۴۸۶ ، ۴۸۹ ، ۴۹۲ ، ۴۹۳ -
 اسلم جیراج پوری : ۱۹۹ -
 اسمعیل شہید : ۱۶۴ -
 اسمعیل ، منشی محمد : ۲۹۴ -
 اسمعیل ، مخدوم شاہ : ۴۵۴ -
 اسیر ، مظفر علی : ۱۸ -
 اشتیاق حسین : ۳۷ ، ۴۹ -
 اشرف علی تھانوی : ۵۶۰ -
 اشرفی ، شاہ ابو احمد محمد علی حسین :
 - ۷۸ -

- امین الدین ، حکیم : ۶۳ -
 امین حزیں ، خواجہ محمد مسیح پال :
 - ۵۳۳ ، ۵۳۵ ، ۵۳۶ ، ۵۳۹ -
 امین سلونوی : ۵۱۴ -
 انبا پرشاد ، صوفی : ۲۵۲ -
 انشاء اللہ خان : ۲۲۶ -
 انور الدین خان شہید : ۳۲۳ -
 انور : ۳۸ ، ۴۱ -
 انوری : ۴۳۶ ، ۶۱۴ -
 انیس ، سیر : ۱۸ ، ۲۰۶ ، ۵۵۶ -
 اے - ایچ - پارلے ، ڈاکٹر : ۴۷۶ -
 ایڈمنڈ گوس : ۴۶۱ -
 ایڈورڈ ہفتم : ۲۷۸ ، ۳۶۱ -
 ایلا وییلر ولکاکس ، مس : ۴۹۹ -

ب

- باسول : ۱۵۶ -
 باقر شہید : ۹۹ -
 بائرن ، لارڈ : ۵۹ -
 بچتہ سقّہ : ۴۷۴ -
 بحر : ۱۸ -
 بڈ شاہ بادشاہ کشمیر ، زین العابدین :
 - ۳۳۸ -
 براؤن ، پروفیسر : ۶۱۱ -
 برج موہن دتاتریہ کیفی دہلوی :
 - ۴۳۴ -

- اگھوری ناتھ چٹو پادھیا : ۳۵۹ -
 الفت حسین فریاد : ۲۰۶ -
 الہا لطیفی ، ۲۸۲ -
 الہ دین ، مولوی : ۲۲۷ -
 امام بخش ، شیخ : ۱۱۷ -
 امان اللہ خان : ۳۹۴ ، ۴۶۹ ،
 - ۴۷۰ ، ۴۷۱ ، ۴۷۲ ، ۴۷۳ -
 امتیاز علی تاج ، سید : ۵۰۰ ،
 - ۵۰۱ ، ۵۴۱ -
 امداد حسین اختر مراد آبادی :
 - ۴۸۹ -
 امراؤ سنگھ گل ، سردار : ۲۵۶ ،
 - ۲۵۷ ، ۲۶۱ -
 امیر احمد خان ، خان بہادر راجہ :
 - ۱۰۲ -
 امیر احمد علوی : ۲۶ -
 امیر الدین خان ، نواب : ۲۵۶ -
 امیر الدین درابو : ۹۳ -
 امیر اللہ تسلیم : ۲۶۹ -
 امیر خسرو دہلوی : ۲۹۹ ، ۴۵۶ -
 امیر شاہ : ۱۸ -
 امیر شاہ ، ڈاکٹر سید : ۲۴۴ -
 امیر علی ، ڈاکٹر سید : ۳۲۵ -
 امیر سینائی ، امیر احمد : ۱۷ تا
 ۲۶ ، ۴۳ ، ۴۹ ، ۵۰۶ ،
 - ۵۵۶ -
 امین الحسینی ، سید : ۲۲۲ -

پ

- پرشاد رام رازدان ، پنڈت : ۳۱۲ -
 پطرس بخاری : ۵۳۰ -
 پکٹ ہال ، مسٹر : ۷۷ -
 پنجہ کش ، میر : ۲۷ -
 پیرزادہ محمد حسین عارف : ۲۱۱ ،
 ۲۱۳ -

ت

- تائیر ، ڈاکٹر محمد دین : ۲۷۵ ،
 ۲۷۶ ، ۵۲۷ -
 تاجور نجیب آبادی : ۲۶۹ ، ۳۵۰ -
 تراب علی میر لکھنوی : ۱۷ -
 تسخیر احمد : ۵۱۳ -
 تسکین عابدی ، سید : ۵۰۸ -
 تشنہ ، حافظ محمد یوسف خان : ۲۸ ،
 ۲۹ ، ۳۲۹ -
 تفضل حسین ، سید چھوٹے میاں :
 ۱۲۳ -
 تفضل حسین ، منشی : ۲۶۹ -
 تقی شاہ ، سید : ۳۰۱ -
 تمکین کاظمی ، سید مصباح الدین :
 ۵۰۸ ، ۵۱۰ ، ۵۱۱ -
 تیج بہادر سپرو ، سر : ۲۷۰ ،
 ۲۷۳ ، ۳۵۶ -

- برکت علی خان ، خان بہادر :
 ۲۳۳ -
 برگسان : ۵۳۲ -
 بسمل خیر آبادی : ۳۹ -
 بشیر احمد ، پیرزادہ : ۲۱۳ -
 بشیر احمد ڈار : ۱۱۰ ، ۲۷۹ ،
 ۳۲۲ ، ۳۷۶ ، ۳۵۱ ، ۵۱۰ ،
 ۵۱۱ ، ۵۱۸ ، ۵۵۸ ، ۵۸۸ ،
 ۵۹۲ ، ۶۰۲ ، ۶۰۳ -
 بشیر احمد ، میاں ، بار ایٹ لاء :
 ۱۱۳ ، ۱۱۶ ، ۲۰۱ ، ۵۳۱ -
 بشیر احمد مراد آبادی : ۵۰۵ -
 بشیر احمد خان : ۶۰۳ -
 بشیر الدین محمود ، میرزا : ۵۲۰ -
 بشیر حسین خان : ۳۲ -
 بشیر حیدر ، سید : ۳۰۱ -
 بشیر علی بشیر : ۳۱ ، ۳۹ -
 بشیشور پرشاد منور لکھنوی :
 ۳۱۷ -
 بو علی سینا ، معلّم ثالث : ۲۳۸ -
 بہادر شاہ ظفر : ۳۷ -
 بیخود دہلوی : ۵۶۳ -
 بیخود موہانی : ۵۶۳ -
 بیدل ، میرزا عبدالقادر : ۳۹۰ ،
 ۵۵۲ ، ۵۵۳ -
 بیکن ، لارڈ : ۱۳۵ -
 بیلی رام تیل والا : ۵۲۱ -

جلال الدین ، میرزا ، پیرسٹر :

- ۲۵۷ ، ۲۶۷ -

جلال الدین حیدر ، سید : ۳۸ -

جلال الدین چودھری : ۶۳ -

جلال لکھنوی : ۴۹۷ -

جلیل احمد بلگرامی : ۲۶۹ -

جلیل حسن جلیل سانکپوری : ۲۰ ،

۲۳ ، ۲۶ ، ۴۸ ، ۵۶۳ -

جدیل واسطی ، پروفیسر : ۵۲۴ -

جنح ، قائد اعظم محمد علی : ۳۶۶ ،

۴۴۰ -

جنید بغدادی : ۵۵۷ -

جواہر ناتھ ساقی ، پنڈت : ۳۱۲ -

جوش ، سلطان حیدر : ۵۶۳ -

جوش ملیح آبادی : شبیر حسین

خان : ۱۰۳ ، ۶۰۳ ، ۶۰۴ -

جوگندر سنگھ ، سردار : ۲۵۶ تا

۲۵۸ ، ۲۶۴ ، ۶۱۷ -

جہانگیر : ۸۱ -

جے - کے - ایم ٹیپ : ۵۲۹ -

جیمز جینز : ۵۴۷ ، ۵۴۸ ، ۵۵۰ -

جی نائیڈو ، ڈاکٹر : ۳۶۰ -

ج

چراغ حسن حسرت : ۱۲۹ ، ۱۳۰ ،

۱۳۷ ، ۳۷۰ ، ۴۹۶ ، ۵۰۴ ،

۵۴۱ -

ٹ

ٹامس آرنلڈ ، ڈاکٹر : ۳۶۹ -

ٹامس مسور ، سر : ۵۹ ، ۶۲ -

ٹیپو سلطان شہید : ۴۰۰ -

ٹینی سن : ۱۶۸ -

ث

ثاقب کانپوری ، سید شاہ ابو محمد :

۴۴۹ ، ۴۵۰ ، ۴۵۱ ، ۴۵۳ -

ثاقب لکھنوی : ۵۶۳ -

ج

جابر بن حیان : ۳۴۹ -

جارج پنجم : ۱۴۲ ، ۲۵۳ -

جالب ، میر بشارت علی : ۴۱ ،

۴۴ ، ۷۱ ، ۵۱۴ -

جانسن : ۱۵۶ -

جانکی ناتھ مدن ، پنڈت : ۳۱۲ -

جاوید اقبال ، جسٹس ڈاکٹر : ۳۳ ،

۳۲۲ ، ۳۹۲ ، ۴۰۱ ، ۴۴۰ ،

۴۴۷ -

جعفر حسن جعفر : ۴۹۳ -

جگر بریلوی : ۳۲۲ -

جگت سنگھ ، ساسٹر : ۵۰۶ -

جلال اسیر : ۱۸۷ ، ۵۹۹ -

جلال الدین روسی : ۵۸۲ :

۳۳۲ ، ۳۰۲ ، ۳۰۳ ، ۳۰۵ ،
 ۳۱۱ ، ۳۱۷ ، ۳۱۸ ، ۳۲۲ ،
 ۳۲۶ تا ۳۳۰ ، ۳۳۳ ، ۳۳۴ ،
 ۳۳۷ ، ۳۳۰ ، ۳۳۱ ، ۳۳۴ ،
 ۳۳۶ ، ۳۳۷ -

حفیظ جالندھری : ۵۲۴ -
 حفیظ ہوشیارپوری ، شیخ عبدالحفیظ
 سلیم : ۵۳۰ تا ۵۳۲ ، ۵۳۶ ،
 ۵۵۱ -
 حمید اللہ خان ، نواب : ۹۰ ،
 ۲۸۳ ، ۲۹۱ ، ۳۹۸ -
 حمید عظیم آبادی : ۲۰۷ -
 حنیف شاہد ، مجدد : ۳۹۰ -
 حیات بخش رسا : ۳۹۷ -
 حیدر رضا ، بوتراہ : ۳۸۵ ، ۳۸۸ -
 حیدر نواز جنگ ، نواب ، سر :
 ۲۸۳ -

خ

خاقانی : ۳۳۶ -
 خان خاناں : ۱۹۱ -
 خورشید انور ، سید : ۲۳۵ -
 خورشید علی خان : ۲۵۷ ، ۲۶۳ -

د

داغ دہلوی : ۱۷ ، ۱۹ ، ۲۰ ،
 ۲۱ ، ۲۷ ، ۲۹ ، ۳۰ ، ۳۱

چراغ دین ، ماسٹر : ۲۲۵ -
 چراغ دین ، مولوی : ۳۷۰ -
 چھوٹے لال : ۵۱۴ -

ح

حافظ شیرازی : ۱۳۳ ، ۲۰۱ ،
 ۲۰۲ ، ۲۰۷ ، ۳۳۳ ، ۳۱۹ ،
 ۳۲۷ ، ۳۳۳ ، ۳۳۶ ، ۶۱۱ -
 حالی ، خواجہ الطاف حسین : ۶۱ ،
 ۸۲ ، ۸۶ ، ۸۷ ، ۸۹ تا ۹۱ ،
 ۳۲۴ ، ۳۲۶ ، ۳۵۰ ، ۳۷۷ ،
 ۳۳۷ ، ۳۷۶ ، ۳۷۷ ، ۳۹۳ ،
 ۳۹۶ ، ۵۵۶ -
 حامد سیالکوٹی ، میر : ۲۳۴ -
 حامد علی ، شیخ : ۵۶ -
 حبیب اللہ خان ، امیر : ۳۷۲ -
 حبیب اللہ خواجہ : ۳۷۳ -
 حبیب شاہ ، سید : ۳۷۲ -
 حبیب کنتوری : ۵۹۰ -
 حسن الدین ، شیخ : ۵۲۷ -
 حسن بلگرامی ، سید : ۱۸۷ -
 حسن ، سید : ۳۳۹ -
 حسن شاہ ، میر : ۲۳۴ -

حسن نظامی ، خواجہ : ۳۷ ، ۷۱ ،
 ۸۷ ، ۱۳۱ ، ۱۳۲ ، ۱۳۵ ،
 ۱۳۸ ، ۱۳۶ تا ۱۳۸ ،
 ۱۵۳ تا ۱۵۵ ، ۱۶۶ ، ۳۳۱

۲۵۷ ، ۲۶۲ ، ۳۹۲ ، ۵۲۶ -
ذوق ، محمد ابراہیم : ۳۲ ، ۳۷ ،
۳۸ ، ۴۰ ، ۴۳ ، ۴۸ ، ۴۹ -

ر

رابندر ناتھ ٹیگور ، ڈاکٹر : ۳۶۹ ،
۴۴۰ ، ۵۸۴ تا ۵۸۶ -
راسخ عظیم آبادی : ۲۰۶ -
راس مسعود ، سید : ۲۸۰ ، ۲۸۱ ،
۲۸۳ ، ۲۸۵ ، ۲۸۸ ، ۲۹۱ ،
۲۹۳ -
راشد الخیری : ۷۱ -
راغب ، امام : ۳۵۰ -
راما کرشنا : ۶۰۹ -
رام رچپال سنگھ شیدا دہلوی : ۳۱۲ -
رام سنگھ ، سہاراجہ : ۴۱ -
رحم علی الہاشمی : ۱۰۸ -
رحیم بخش ، حاجی : ۵۱۹ -
رسوا ، میرزا : ۱۰۹ -
رشک : ۱۸ -
رشید احمد صدیقی : ۲۷۵ -
رشید علی خاں : ۲۵۷ ، ۲۶۴ -
رشید یاسمی : ۶۰۷ -
رضا حسین خاں : ۱۳۶ -
رفیق مارہروی ، سید ، ۳۲۲ -
رمضان ڈار : ۲۹۴ -
رنجیت سنگھ ، سہاراجہ : ۱۱۱ -
رند : ۱۸ ، ۵۷۷ -

۴۰ ، ۴۱ ، ۴۲ ، ۴۳ ، ۴۶ ،
۵۰ ، ۶۳ ، ۳۲۸ ، ۳۲۹ ،
۳۷۷ ، ۳۷۷ ، ۳۹۷ ، ۵۰۸ ،
۵۱۱ ، ۵۵۶ -
داؤد خاکی ، بابا : ۲۱۵ -
دبیر : ۱۸ -
دسوندھی خاں ، مولوی : ۴۶۹ -
دلاور علی شاہ ، سید ، ڈاکٹر :
۳۷۳ -
دل شاہجہانپوری ، اعتبار الملک
حکیم ضمیر حسن خاں : ۱۰۹ ،
۵۰۵ ، ۵۰۶ -
دل محمد ، خواجہ : ۴۷ ، ۵۲۷ -
دوست محمد : ۵۲۷ -
دیا نرائن نگم : ۵۴ ، ۱۷۳ -
دیش بندھو گپتا : ۴۳۴ -
دینا ناتھ حافظ آبادی : ۲۵۱ -
دینا ناتھ ، راجہ : ۳۱۲ -
دین محمد ، چودھری : ۵۲۷ -
دیوان سنگھ مفتون : ۵۴۱ -

ڈ

ڈبلیو - بیٹس : ۳۶۹ -

ذ

ذکاء اللہ دہلوی : ۳۲۴ -
ذکی جائسی : ۱۰۹ -
ذوالفقار علی خاں ، نواب : ۲۵۵ تا

سروجنی نائیڈو ، مسز : ۳۵۹ تا
 ۳۶۳ ، ۳۶۶ تا ۳۷۰ -
 سرور جہان آبادی : ۵۴ -
 سعد اللہ مراد آبادی : ۱۷ -
 سعدی : ۶۱۳ -

سعید اختر : ۵۵۵ -
 سعید رزمی : ۴۵۰ -
 سعید ، مرزا محمد : ۴۳۹ -
 سکندر یونانی : ۴۴۴ -

سکندر جنگ بہادر ، اول : ۳۲۳ -
 سلطان احمد ، خان بہادر ، میرزا :

۱۳۱ ، ۱۳۲ ، ۱۳۹ تا ۱۵۳ ،
 ۱۵۶ ، ۱۵۷ ، ۳۲۵ -

سلیمان ، قاری شاہ پھلواری : ۸۸ ،
 ۴۰۳ ، ۴۳۱ -

سلیمان ندوی ، سید : ۲۰۰ ، ۲۸۴ ،
 ۳۲۷ ، ۳۳۷ تا ۳۳۹ ، ۶۰۴ -

سلیم اختر : ۵۵۵ -
 سلیٹری (ڈپٹی انسپکٹر جنرل

پولیس) : ۵۲۱ ، ۵۲۲ -

سنائی ، حکیم : ۶۱۵ ، ۶۱۶ -
 سودا : ۵۵۶ -

سید محمد فیض آبادی : ۲۰۶ -

ش

شاد ، سہارا جہ سرکشن پرشاد : ۳۶ ،

رومی ، مولانا روم : ۱۷۱ ، ۴۱۶ ،
 ۵۷۹ ، ۵۸۰ ، ۶۱۵ ، ۶۱۶ -
 ریاض خیر آبادی : ۲۳ ، ۵۶۳ -

ز

زار ، پنڈت : ۴۴۱ -

زاہدہ خاتون : ۳۳۲ -

زیب النساء بیگم : ۳۶۱ -

زینب : ۲۴۴ -

س

ساحر ، پنڈت امر ناتھ : ۳۱۲ ،
 ۳۱۳ -

ساغر ، منور خان اکبر آبادی : ۲۵۱ -
 سالک ، پروفیسر محمد علم الدین :

۵۱۹ ، ۵۲۱ ، ۵۲۳ ، ۵۲۷ -

سالک ، مولانا عبدالمجید خاں :
 ۱۹۶ ، ۴۹۵ ، ۴۹۷ ، ۵۰۴ ،

۵۲۶ -

سائل دہلوی : ۵۶۳ -

سراج الحسن ، ڈاکٹر : ۲۸۲ -

سراج الدین احمد ، منشی : ۲۲۸ ،
 ۲۹۳ ، ۲۹۸ -

سر سلیمان : ۲۷۰ ، ۴۵۶ -

سردار علی ، چودھری : ۵۲۷ -

سرفراز علی موصی : ۵۹۰ -

سرمد : ۳۸۷ -

- شمس الدین ، حاجی میر : ۲۳۵ ،
 ۵۲۶ -
 شمس الدین حسن : ۵۲۷ -
 شمس تبریز : ۵۸۲ -
 شمشاد علی ، حکیم : ۳۷۵ -
 شوپنہار : ۱۷۱ ، ۵۳۲ تا ۵۳۳ -
 شوق سندیلوی ، محمد علی حسن :
 ۵۶۱ تا ۵۶۳ ، ۵۶۶ ، ۵۶۸ -
 شوق قدوائی : ۵۶۳ -
 شوکت تھانوی : ۱۰۶ ، ۵۱۳ تا
 ۵۱۶ -
 شوکت علی ، مولانا : ۵۲۶ -
 شوکت میرٹھی : ۵۶۳ -
 شوکت حسین ، سید : ۳۷۲ تا
 ۳۷۳ ، ۳۷۸ ، ۳۸۳ ، ۳۸۸ ،
 ۳۸۹ -
 شہاب الدین ، خلیفہ : ۵۲۸ -
 شہباز الدین ، حکیم : ۶۳ -
 شیدا ، "ملا" : ۳۱۸ -
 شیر شاہ سوری : ۲۵۹ -
 شیلے : ۵۳۲ -
 شیو نرائن شمیم ، پنڈت : ۳۹۹ -

ص

- صادق الخیری : ۳۱۳ ، ۳۱۸ -
 صادق حسن ، شیخ : ۵۲۶ -
 صادق علی خان : ۳۰۳ -

- ۳۱ ، ۳۵ ، ۳۳۱ ، ۳۵۳ ، ۳۲۳ ،
 ۶۰۳ -
 شاد عظیم آبادی ، سید علی محمد :
 ۲۰۶ ، ۲۰۹ ، ۳۲۳ ، ۵۶۳ -
 شاطر مدراسی ، محمد عبدالرحمن :
 ۳۲۳ ، ۳۲۳ -
 شاکر صدیقی : ۵۹۳ ، ۵۹۵ ،
 ۵۹۸ تا ۶۰۱ -
 شاکر علی ، مولوی : ۶۱ -
 شان الحق حقی : ۵۳۱ -
 شاہجہان : ۱۱۷ -
 شاہد احمد دہلوی : ۳۱۶ -
 شاہ دین بہایوں ، جسٹس ، میان :
 ۱۱۱ ، ۱۱۳ ، ۳۹۸ -
 شاہ مینا : ۱۷ -
 شاہ نصیر : ۳۸ ، ۳۰ -
 شبلی نعمانی : ۸۶ ، ۸۸ تا ۹۰ ،
 ۳۲۰ ، ۳۲۳ ، ۳۳۹ ، ۳۵۰ ،
 ۳۷۶ ، ۳۵۳ -
 شبیر حسین جعفری بھرت پوری :
 ۲۸ -
 شجاع اللہ خان : ۲۵۲ -
 شریف ، حکیم محمد : ۳۰۳ ، ۵۲۸ -
 شفق عماد پوری : ۵۶۳ -
 شفیع ، سر میان محمد : ۸۶ ، ۲۵۳ ،
 ۵۳۰ -
 شکسپیئر : ۱۷۱ ، ۳۳ - ۵۸۵

طاہر الدین ، حکیم : ۴۰۰ -
 طاہر فاروقی : ۴۵۰ -
 طبری : ۳۵۶ -
 طیب ، محمد : ۳۳۶ -

ظ

ظفر علی خان ، مولانا : ۴۱ ، ۴۲ ،
 ۴۳ ، ۴۴ ، ۱۰۹ ، ۱۲۸ ، ۱۳۳ ،
 ۲۲۸ ، ۳۵۰ ، ۳۵۱ ، ۳۵۲ ،
 ۳۵۳ ، ۳۶۳ ، ۴۳۲ ، ۵۰۲ ،
 ۵۲۶ ، ۵۳۱ ، ۵۳۵ ، ۵۵۶ -
 ظفر قریشی دہلوی : ۳۶۳ -
 ظہور احمد وحشی ، سید : ۲۵۲ -
 ظہوری : ۱۰۰ ، ۱۸۷ -
 ظہیر الدین احمد الجامعی ، ڈاکٹر :
 ۲۸۵ ، ۲۸۸ -
 ظہیر حسین ظہیر دہلوی : ۲۹ ،
 ۳۶ تا ۳۸ ، ۴۱ تا ۵۰ ، ۳۲۵ -

ع

عابد حسین ، سید : ۱۳۶ -
 عابد نظامی : ۳۸۹ -
 عاشق حسین بٹالوی : ۶۶ ، ۷۳ ،
 ۳۷۰ -
 عاشق علی : ۵۶۱ -
 عالمگیر ، اورنگ زیب : ۵۷۶ ،
 ۵۸۷ -

صادق علی میرزا : ۱۰۱ -
 صادق محمد خان چہارم نواب بہاولپور :

۵۵۵ -
 صالح گنبوہ ، ملا محمد : ۵۲۱ -
 صائب : ۵۹۹ -
 صبا : ۱۸ -
 صدرالدین شیرازی ، "ملا" صدرا :
 ۶۱۳ ، ۶۱۷ -
 صدیق احمد ، منشی : ۵۱۳ -
 صدیق ، حافظ محمد ("ملا" رموزی) :
 ۴۵۰ -

صفی لکھنوی : ۱۰۲ ، ۱۰۹ ، ۵۶۳ -
 صفیر بلگرامی : ۶۰ -
 صلاح الدین احمد ، مولانا : ۴۵ ،
 ۶۶ ، ۵۳۱ -
 صوفی تبسم : ۵۳۰ ، ۵۳۶ -

ض

ضامن علی جلال لکھنوی ، حکیم سید :
 ۳۲۳ -
 ضمیر الدین ضمیر : ۲۹ -
 ضیاء الدین احمد ، سر : ۴۵۶ -

ط

طارق اعظم : ۳۸۵ -
 طالب آملی : ۵۹۹ -
 طالب علی ، شیخ : ۵۶ -

عبدالسمیع پال ، اثر صہبائی : ۵۳۳ -

عبدالشکور : ۳۲۲ -

عبدالعزیز ، میان بارایت لاء : ۵۲۲ ،

۵۲۶ -

عبدالعزیز ، منشی : ۲۲۷ -

عبدالعزیز شادیش ، شیخ : ۳۵۰ -

عبدالغفور شہباز ، سید : ۳۲۵ -

عبدالغنی خان ، امیر : ۳۲۳ -

عبدالغنی ، خواجہ : ۳۰۰ -

عبدالغنی ، ڈاکٹر : ۲۷۸ ، ۳۶۹ ،

۳۷۰ -

عبدالقادر ، سید : ۵۲۷ -

عبدالقادر ، شیخ : ۷۱ ، ۸۶ ، ۸۷ ،

۱۱۳ ، ۲۱۰ ، ۲۲۶ ، ۲۳۵ ،

۳۰۱ ، ۳۰۳ ، ۳۱۵ ، ۵۲۱ ،

۵۳۳ ، ۵۸۴ -

عبدالقوی فانی : ۲۷۸ -

عبدالکریم : ۳۹۳ -

عبدالکریم جعفری : ۵۹۰ -

عبدالکریم ، چودھری : ۵۲۷ -

عبدالکریم ، قاضی : ۳۹ -

عبداللہ ، ڈاکٹر ، سید : ۵۵۸ -

عبداللہ ٹونکی ، مفتی : ۲۳۴ -

عبداللہ عادی : ۳۱۰ ، ۳۳۶ تا

۳۳۹ ، ۳۵۱ ، ۳۵۲ ، ۳۵۳ ،

۳۵۵ ، ۳۵۷ ، ۳۵۸ -

عبداللہ ملک : ۵۲۳ -

عباس علی خان ، میرزا بہادر : ۱۰۲ -

عباس ، مجدد : ۲۵۲ -

عبدالباری آسی : ۵۱۳ -

عبدالباسط شاہجہان پوری : ۵۰۵ -

عبدالحق ، سید : ۵۹۰ -

عبدالحکیم حاکم لاہوری : ۹۹ -

عبدالحکیم حکمت : ۲۶ -

عبدالحکیم سیالکوٹی ، علامہ : ۳۳۰ -

عبدالحکیم فرنگی محلی : ۱۷ -

عبدالحکیم شرر : ۱۰۹ ، ۳۲۵ ،

۵۶۳ -

عبدالحکیم عاصم : ۳۱۲ -

عبدالحکیم صدیقی ، حافظ : ۳۳۹ -

عبدالحتی ، خواجہ : ۳۵۱ -

عبدالحتی فرنگی محلی : ۳۳۷ -

عبدالرحمن ، امیر کابل : ۳۶۹ -

عبدالرحمن بجنوری : ۱۷۳ -

عبدالرحیم کلیم : ۵۱۳ -

عبدالرزاق ، مولوی : ۳۵۶ -

عبدالرشید ، خواجہ : ۵۳۴ -

عبدالرشید راحل : ۵۳۰ ، ۵۵۳ -

عبدالرؤف رافت : ۲۵۱ -

عبدالرؤف شوق : ۵۹۰ ، ۵۹۲ -

عبدالرؤف عشرت لکھنوی : ۳۳۱ -

عبدالسلام ، مولانا : ۱۱۷ -

عبدالسلام سلیم : ۵۸۸ -

عبدالسلام ندوی : ۱۰۳ -

- عطا مجد ، شیخ : ۲۳۱ ، ۲۳۲ -
 عطر چند کپور : ۲۶۹ -
 عطیہ فیضی : ۳۶۷ -
 عظیم اللہ ، شیخ : ۵۲۷ -
 عفیف الدین ، سید : ۵۰۵ -
 علم دین شہید : ۵۳۰ -
 علی بخش : ۱۹۵ ، ۱۹۶ ، ۳۳۹ ،
 ۳۴۰ -
 علی حسین ، میرزا : ۲۵۱ -
 علی مجد خان ، سر ، مہاراجہ محمود
 آباد : ۱۰۲ -
 عباد الدین ، شیخ : ۳۳۶ -
 عباد الملک ، نواب : ۲۸۲ -
 عمر بخش ، شیخ : ۲۳۵ -
 عمر ، مجد : ۵۱۳ -
 عنایت رسول : ۳۵۵ -
 عندلیب شادانی ، ڈاکٹر : ۵۵۸ -

غ

- غالب علی ، حکیم : ۳۷۵ -
 غالب ، میرزا : ۱۸ ، ۳۸ ، ۳۳ ،
 ۳۳ ، ۳۱۲ ، ۹۳ ، ۳۳۵ ،
 ۳۳۹ ، ۳۵۰ ، ۳۷۷ ، ۵۳۳ ،
 ۵۵۲ ، ۵۵۳ ، ۵۵۶ ، ۵۷۲ -
 غزالی مشہدی : ۵۹۹ -
 غزالی ، امام : ۲۸۶ ، ۲۸۷ -
 غلام احمد قادیانی ، میرزا : ۳۹۳ -

- عبد اللہ منہاس : ۲۵۱ -
 عبد اللہ نیاز : ۳۹۳ -
 عبد الہاجد بدایونی : ۷۸ -
 عبد الہاجد دریابادی : ۱۰۹ ، ۱۵۳ ،
 ۱۶۲ ، ۱۶۵ ، ۲۰۰ ، ۶۰۳ -
 عبد الملک آروی : ۲۰۷ -
 عبد المجید : ۱۰۸ ، ۳۷۰ ، ۳۹۳ -
 عبد المجید خاں ، حکیم : ۳۳۶ -
 عبد المجید قرشی ، قاضی : ۵۲۷ -
 عبد المقتدر قریشی : ۵۶۲ -
 عبدالوالی : ۳۳۸ -
 عبدالہادی ، سردار : ۵۵۹ -
 عبید زاکانی : ۶۱۳ -
 عرشی : ۵۳۶ -
 عرفی : ۹۰ ، ۱۶۹ ، ۵۹۹ -
 عزیز الدین عزیز ، مولوی : ۵۵۵ -
 عزیز جنگ بہادر ولا : ۳۲۵ -
 عزیز لکھنوی ، خواجہ عزیز الدین :
 ۹۲ تا ۹۵ ، ۹۷ ، ۹۸ ، ۱۰۰ -
 عشرت رحمانی : ۳۳۳ -
 عشرت حسین ، سید : ۱۲۵ ، ۱۸۲ ،
 ۱۸۳ -
 عشق لہر ، استاد : ۵۲۳ -
 عطاء اللہ ، شیخ : ۷۵ ، ۱۳۳ ،
 ۲۲۳ ، ۲۹۳ ، ۳۰۶ ، ۳۰۷ ،
 ۳۸۳ ، ۳۸۶ ، ۵۷۳ ، ۵۸۳ تا
 ۵۸۵ ، ۶۰۷ ، ۶۰۸ -

- فتح شیر ، چودھری : ۵۲۷ -
 فتح علی خان نواب قزلباش : ۱۸۸ -
 قدا حسن ، شیخ : ۱۰۸ -
 فردوسی : ۱۴۲ -
 فضل احمد ، چودھری : ۲۹۰ -
 فضل الدین ، مولوی : ۲۴۴ -
 فضل الرحمن ، مفتی : ۲۴۲ -
 فضل الہی ، مولوی : ۵۲۳ -
 فضل حسین ، سر ، میان : ۸۶ ،
 ۲۵۴ ، ۴۴۵ -
 فضل محمد خان ، شیخ : ۵۴۰ -
 فقیر محمد خان گویا : ۶۰۳ -
 فوق ، منشی محمد الدین : ۲۲ ، ۴۲ ،
 ۴۶ ، ۶۹ ، ۹۳ ، ۹۴ ، ۲۲۶ ،
 ۲۵۲ ، ۳۲۸ تا ۳۳۳ ، ۳۳۰ تا
 ۳۳۵ ، ۳۳۷ ، ۳۳۸ ، ۳۴۰ ،
 ۳۴۱ ، ۳۴۳ تا ۳۴۵ ، ۳۷۵ ،
 ۳۷۶ -
 فیروز الدین ، خواجہ : ۵۲۹ ،
 ۵۳۱ -
 فیروز الدین نظامی : ۵۲۴ -
 فیروز خان نون ، ملک : ۲۶۷ -
 فیض احمد فیض : ۵۴۰ -

ق

- قانی ، حبیب اللہ : ۹۶ ، ۹۷ ،
 ۶۱۰ -

- غلام احمد خان ، خان بہادر :
 ۳۰۴ -
 غلام رسول خان ، مولانا : ۳۹۱ -
 غلام رسول ، سیّد رسول نما : ۴۴۹ -
 غلام رسول ، شیخ : ۱۱۷ -
 غلام رسول بہر : ۵۰۳ ، ۵۲۶ -
 غلام عباس : ۵۲۴ -
 غلام محبوب سبحانی ، نواب : ۲۴۴ -
 غلام محمد : ۳۴۹ -
 غلام محمد ، شیخ : ۵۴۰ -
 غلام محمد طور : ۱۱۷ -
 غلام محمد خان ، نواب مالیر کوٹلہ :
 ۲۵۶ -
 غلام محمد خادم : ۲۶۵ -
 غلام محی الدین ، شیخ : ۱۱۷ -
 غلام مصطفیٰ حیرت : ۵۲۳ تا
 ۵۲۶ ، ۵۲۹ تا ۵۳۲ -
 غلام نبی ، حکیم : ۲۵۱ -
 غنیمت کنجاہی : ۱۸۹ -
 غیاث الدین ، مولوی : ۲۷ -

ف

- فاروق اعظم رجب : ۲۸۸ -
 فاروق چریا کوٹی ، محمد : ۳۴۹ ،
 ۴۵۴ -
 فاطمہ بیگم : ۲۴۳ -
 فانی بدایونی : ۵۶۳ -

- ۱۸۳ ، ۱۸۶ تا ۱۸۹ ، ۱۹۱ ،
 ۱۹۲ ، ۱۹۳ ، ۱۹۵ ، ۱۹۷ ،
 ۱۹۸ ، ۲۰۰ تا ۲۰۵ ، ۳۰۱ ،
 ۳۲۵ ، ۳۸۱ ، ۳۸۳ ، ۳۸۸ ،
 ۴۸۳ ، ۴۸۴ ، ۵۲۳ ، ۵۳۳ ،
 ۵۴۰ -
 گلزار ، پنڈت : ۴۴۱ -
 گنیشی لال ، منشی : ۴۱ -
 گوپی ناتھ ، پنڈت : ۲۲۵ -
 گوٹھے : ۶۱۲ ، ۶۱۷ ، ۶۲۰ -

ل

- لاجپت رائے : ۴۴۴ ، ۴۴۵ -
 لارنس ، لارڈ : ۴۱ -
 لال چند : ۵۲۲ ، ۵۲۳ ، ۵۲۵ ،
 ۵۲۸ -
 لال دین قیصر ، ملک : ۵۲۳ ،
 ۵۲۵ -
 لال دین معمار : ۵۲۵ ، ۵۳۱ -
 لائٹنر ، ڈاکٹر : ۲۱۲ -
 لائڈ جارج : ۲۲۱ -
 لمعه ، ڈاکٹر محمد عباس علی خان :
 ۵۷۰ ، ۵۷۱ ، ۵۷۳ ، ۵۷۶ ،
 ۵۸۱ ، ۵۸۳ تا ۵۸۷ -

م

- مالاباری ، مسٹر : ۲۵۶ -

- قادر بخش ، مولوی : ۱۱۱ -
 قاسم شاہ سلیمانی : ۵۰۵ -
 قاسم ، سید شاہ محمد داناپوری :
 ۱۲۳ ، ۱۲۴ -
 قاسم مشہدی : ۱۸۷ -
 قائم جنگ ، نواب : ۵۹۰ -
 قمر الدین ، شیخ : ۱۸۸ -

ک

- کاظم حسین محشر ، سید : ۳۲۵ -
 کامل ، مولانا محمد : ۴۵۴ -
 کبیر داس : ۳۶۵ -
 کرامت ، شیخ : ۴۷۰ -
 کرزن ، لارڈ : ۱۹ ، ۲۵۳ -
 کرنل ہائرانڈ : ۳۳ -
 کریم بخش میاں : ۲۴۴ -
 کسری منہاس : ۵۰۶ -
 کسیرا سنگھ ، سردار : ۵۹۳ -
 کلب علی خان ، نواب : ۱۹ ، ۲۷ -
 کوثر : ۲۳ -
 کپھر سنگھ : ۵۲۳ -
 کیفی چریا کوٹی ، محمد سبین : ۴۵۴ ،
 ۴۵۷ ، ۴۵۸ ، ۴۶۰ -

گ

- گاندھی جی : ۱۳۰ ، ۳۶۹ ، ۶۱۶ -
 گرامی ، مولانا غلام قادر : ۱۰۰ ،

- مانٹین : ۳۴ -
 مجدد الف ثانی ، شیخ احمد سرہندی :
 ۸۰ ، ۸۱ ، ۴۰۰ -
 مجید ملک ، کرنل : ۱۰۹ ، ۱۱۰ ،
 ۵۲۳ ، ۵۲۶ -
 محبوب عالم ، مولوی : ۲۲۵ ،
 ۲۲۶ ، ۲۲۷ ، ۲۲۸ ، ۲۳۳ ،
 ۲۳۵ ، ۲۳۹ ، ۲۵۰ ، ۲۵۱ ،
 ۲۵۳ ، ۲۵۴ ، ۳۳۰ -
 محبوب علی خاں ، میر : ۱۹ ، ۲۷ ،
 ۱۸۸ ، ۱۹۱ -
 محترم علی چشتی : ۲۲۵ -
 محسن شاہ ، سید : ۵۱۹ -
 محشر لکھنوی : ۵۶۳ -
 محقق طوسی : ۸۸ -
 مجد احمد خاں ندوی : ۴۸۹ -
 مجد باقر : ۳۲ -
 مجد بخش مسلم : ۵۲۳ ، ۵۲۷ -
 مجد حسین ، میر : ۴۳۴ -
 مجد حسین ، چودھری : ۲۵۷ ، ۳۲۱ ،
 ۳۹۰ ، ۳۹۸ ، ۴۰۰ -
 مجد دین ، ماسٹر : ۲۲۶ -
 مجد دین خلیق : ۲۵۲ -
 مجد شفیق ، میان (م - ش) : ۵۷۳ -
 مجد عبیدہ ، مفتی : ۳۴۹ -
 مجد علی جوہر ، مولانا : ۲۱۹ ،
 ۲۲۰ ، ۲۲۳ ، ۳۷۲ ، ۵۳۵ ،
- ۵۷۴ ، ۵۷۶ ، ۵۸۷ -
 مجد علی ، مفتی ، سید : ۱۰۸ -
 مجد علی ، میرزا : ۱۰۱ -
 مجد علی حزیں : ۹۹ -
 محمود ، سید : ۲۸۰ -
 محمود نظامی : ۵۴۲ -
 محوی صدیقی لکھنوی ، مجد حسین :
 ۱۰۹ ، ۴۴۹ -
 محی الدین قادری زور ، ڈاکٹر :
 ۵۷۱ -
 مراد شاہ ، پیر : ۲۹۹ -
 مرغوب رقم : ۴۱۴ -
 مسعود سعد سلمان : ۱۹۲ -
 مسعودی : ۳۵۵ -
 مضطر خیرآبادی : ۲۳ ، ۴۹ ،
 ۵۶۳ -
 مظفر حسین شمیم : ۳۷۰ -
 مظفر خاں ، نواب : ۳۹۸ -
 مظفر علی : ۱۷ -
 مظہر الحق : ۱۵۳ ، ۱۵۴ ، ۴۷۷ -
 مقبول حسین شاہ ، سید : ۳۸۹ -
 مقدم جنگ ، نواب : ۵۹۰ -
 مکنند رام گرٹو ، پنڈت : ۲۲۵ -
 ملٹن : ۴۳ ، ۳۰۲ -
 ملک الشعرا بہار : ۶۰۷ -
 منتجب الدین تجلی : ۵۰۸ -
 منصور : ۹۸ ، ۹۹ -

- مانٹین : ۳۴ -
 مجدد الف ثانی ، شیخ احمد سرہندی :
 ۸۰ ، ۸۱ ، ۴۰۰ -
 مجید ملک ، کرنل : ۱۰۹ ، ۱۱۰ ،
 ۵۲۳ ، ۵۲۶ -
 محبوب عالم ، مولوی : ۲۲۵ ،
 ۲۲۶ ، ۲۲۷ ، ۲۲۸ ، ۲۳۳ ،
 ۲۳۵ ، ۲۳۹ ، ۲۵۰ ، ۲۵۱ ،
 ۲۵۳ ، ۲۵۴ ، ۳۳۰ -
 محبوب علی خاں ، میر : ۱۹ ، ۲۷ ،
 ۱۸۸ ، ۱۹۱ -
 محترم علی چشتی : ۲۲۵ -
 محسن شاہ ، سید : ۵۱۹ -
 محشر لکھنوی : ۵۶۳ -
 محقق طوسی : ۸۸ -
 مجد احمد خاں ندوی : ۴۸۹ -
 مجد باقر : ۳۲ -
 مجد بخش مسلم : ۵۲۳ ، ۵۲۷ -
 مجد حسین ، میر : ۴۳۴ -
 مجد حسین ، چودھری : ۲۵۷ ، ۳۲۱ ،
 ۳۹۰ ، ۳۹۸ ، ۴۰۰ -
 مجد دین ، ماسٹر : ۲۲۶ -
 مجد دین خلیق : ۲۵۲ -
 مجد شفیق ، میان (م - ش) : ۵۷۳ -
 مجد عبیدہ ، مفتی : ۳۴۹ -
 مجد علی جوہر ، مولانا : ۲۱۹ ،
 ۲۲۰ ، ۲۲۳ ، ۳۷۲ ، ۵۳۵ ،

- نجف علی خان ، مولوی : ۳۶۹ ،
 ۳۷۰ ، ۳۷۲ -
 نجم الحسن ، سید : ۱۰۸ -
 نذر مجد ، ماسٹر : ۵۹۵ -
 نذیر احمد ، ڈاکٹر : ۸۶ ، ۵۲۳ -
 نذیر احمد دہلوی ، ڈپٹی : ۸۶ ،
 ۳۲۳ -
 نذیر نیازی ، سید : ۵۵۱ -
 نسیم : ۱۸ ، ۲۸ -
 نسیم انہونوی : ۵۱۳ -
 نصیر الدین حیدر : ۱۷ -
 نصیر الدین چراغ دہلوی : ۳۵۳ -
 نظام الدین اولیاء : ۷۱ ، ۳۳۸ ،
 ۳۳۳ ، ۳۳۷ -
 نظام الدین ، مولوی : ۱۱۱ -
 نظام الدین ، میاں : ۵۱۹ -
 نظامی : ۱۳۲ ، ۳۵۷ ، ۳۸۳ ،
 ۶۱۳ -
 نظر حیدر آبادی : ۳۶۵ ، ۵۸۳ -
 نظم طباطبائی : ۵۶۳ -
 نظیری نیشا پوری : ۱۰۰ ، ۵۹۹ -
 نعمت اللہ قادیانی : ۳۹۴ -
 نکسن ، ڈاکٹر : ۳۸۸ ، ۳۸۹ ،
 ۶۱۲ -
 ن - م - راشد : ۵۳۰ -
 نوازش علی مرزا : ۲۳۵ -
 نور الدین ، حکیم : ۳۲۵ -

- منظور حسن ، کیپٹن : ۵۵۵ ،
 ۵۵۶ ، ۵۵۸ ، ۵۶۰ -
 منیرہ بیگم : ۳۰۱ -
 موسیٰ : ۳۳۲ -
 مومن خان مومن : ۲۳ ، ۵۰ ،
 ۳۷۷ ، ۵۱۶ -
 مہاتما بدھ : ۳۶۱ -
 مہتاب شاہ ، ڈاکٹر : ۲۳۵ -
 مہنت ہری پر : ۳۳۲ -
 میر : ۳۵۰ ، ۳۷۷ ، ۵۵۶ -
 میکالے : ۳۳ -

ن

- نادر الدین پشاوری : ۵۰۵ -
 نادر شاہ ، بادشاہِ افغانستان :
 ۲۸۳ ، ۳۷۳ -
 نادر کاکوروی ، شیخ نادر علی :
 ۵۳ تا ۶۲ ، ۸۳ ، ۸۵ -
 ناسخ : ۱۸ ، ۳۰ -
 ناصر خسرو : ۶ ، ۳ -
 ناطق لکھنوی : ۵۶۳ -
 ناظر ، چودھری خوشی مجد : ۵۳ ،
 ۱۱۳ ، ۱۱۴ ، ۳۲۵ -
 نبی بخش : ۳۸ تا ۳۰ ، ۲۳۵ -
 نبی بخش ملک : ۵۲۸ -
 نشے : ۵۳۲ ، ۵۳۳ -

- بادی ، عزیز مرزا : ۱۰۱ ، ۱۰۵ ،
 ۱۰۷ ، ۱۱۰ ، ۳۲۵ ، ۵۶۳ ،
 - ۶۰۳
 ہاشم : ۱۲۵ ، ۱۳۲ ، ۱۳۳ ،
 - ۱۳۷ ، ۱۵۲
 ہدایت اللہ شیدا : ۳۵ -
 ہدایت اللہ خان رامپوری : ۳۳۶ -
 ہدایت حسین ، حافظ : ۱۷ -
 ہرگوپال تفتہ ، مرزا : ۳۱۲ ، ۳۳۵ -
 ہری سنگھ ، مہاراجہ : ۵۱۹ -
 بہایوں : ۵۴ ، ۱۱۳ ، ۱۱۵ ،
 - ۳۶۱
 ہنری مارٹن : ۳۹۲ -
 ہوریس : ۳۴ -
 ہیڈلے ، الفاروق ، الحاج لارڈ : ۷۷ -
 ہیگ ، ڈاکٹر : ۱۷۸ -
 ہیگل : ۱۶۲ ، ۱۶۷ ، ۱۶۸ -

ی

- یعقوب خان ، مولانا محمد : ۵۲۷ -
 یعقوب علی تراب ، شیخ : ۲۳۱ ،
 - ۲۵۲
 یلدرم : ۵۴ -
 یوسف علی خان ناظم ، نواب :
 ۱۹ ، ۲۷ -
 یوسف حسن ، حکیم محمد : ۵۲۷ -

- نور محمد : ۵۲۲ -
 نولکشور ، منشی : ۵۱۴ -
 نیاز الدین خان : ۲۰۱ تا ۲۰۴ -
 نیرنگ ، میر غلام بھیک : ۵۴ ،
 ۵۵ ، ۶۲ تا ۶۷ ، ۶۹ ، ۷۰ ،
 ۷۳ ، ۷۵ ، ۷۶ ، ۷۸ ، ۸۱ ،
 ۸۲ ، ۸۴ ، ۸۵ ، ۱۱۳ ،
 - ۳۰۸ ، ۳۲۹ ، ۳۳۰ ، ۳۳۹ -

و

- واجد علی شاہ ، نواب : ۹۳ -
 واحد علی ابر قدوائی : ۱۰۶ -
 والا جاہ ، نواب : ۳۲۳ -
 وجاہت حسین وجاہت : ۴۶ ، ۴۷ -
 وحشت کلکتوی ، سید رضا علی :
 ۴۷۵ تا ۴۷۸ ، ۵۶۳ -
 وحید الدین سلیم پانی پتی : ۳۲۴ ،
 - ۶۰۴
 وحید الدین فقیر ، سید : ۶۹ -
 وزیر : ۱۸ -
 وصی الدین ، حافظ خواجہ : ۹۶ -
 ولی شاہ ، سید : ۲۳۵ -
 ولیم ہملن ، سر : ۲۱۵ -
 ویشکر ، سسٹر : ۵۳۰ -
 ہادی سبزواری : ۶۱۱ -

مقامات

الف

- اٹاوه : ۵۶۱ -
- اٹلی : ۳۶۰ -
- احمد آباد : ۹۹ -
- اسلام آباد (دکن) : ۵۹۰ -
- اصفہان : ۶۰۶ -
- اعظم گڑھ : ۳۵۵ ، ۶۰۷ ، ۶۱۹ -
- افغانستان : ۳۳۲ -
- آگرہ : ۳۹ ، ۷۵ ، ۳۳۹ -
- الجزائر : ۳۳۸ -
- الور : ۳۱ ، ۷۵ ، ۷۶ -
- الہ آباد : ۳۱۳ ، ۱۵۲ ، ۱۳۳ ، ۳۵۵ ، ۳۵۶ ، ۵۳۱ -
- امرتسر : ۲۲۰ ، ۲۵۱ ، ۳۳۹ ، ۳۱۸ ، ۳۲۲ -
- امر ناتھ جی : ۳۰۸ -
- انبالہ : ۷۰ ، ۷۳ ، ۸۱ -
- اورنگ آباد : ۹۹ ، ۵۹۰ -
- ایٹا : ۷۵ -

ب

- بٹالہ : ۳۹۵ ، ۳۹۶ -
- بحرین : ۶۰۶ ، ۶۰۸ ، ۶۱۰ -
- بریلی : ۳۱ -
- بغداد : ۶۰۶ ، ۶۱۸ ، ۶۱۹ -
- بلند شہر : ۳۱ -
- بمبئی : ۳۹ ، ۲۵۶ ، ۵۳۱ ، ۵۷۰ ، ۵۸۱ -
- بندرا بن (ضلع ستھرا) : ۳۰۸ ، ۵۱۳ -
- بھرت پور : ۷۵ -
- بھوپال : ۹۰ ، ۵۱۳ ، ۵۷۹ -
- بیروت : ۳۳۸ ، ۶۰۹ -
- پانی پت : ۹۰ -
- پٹنہ : ۳۳۵ -
- پٹھانکوٹ : ۳۹۶ ، ۳۹۸ -
- پشاور : ۲۵۱ -

چنار گڑھ : ۵۰۵ -
چورا چوری (ضلع گورکھپور) :
۴۵۵ -

چھندواڑھ : ۲۱۹ -

ح

حجاز : ۴۴۳ -
حسین آباد : ۵۱۴ -
حصار : ۲۱۱ -

حیدر آباد (دکن) : ۲۰ ، ۲۷ ،
۳۱ ، ۷۷ ، ۱۰۰ ، ۱۸۸ ،
۳۵۶ ، ۳۵۷ ، ۳۵۹ ، ۳۶۰ ،
۳۶۵ ، ۳۶۶ ، ۳۷۰ ، ۴۲۴ ،
۵۰۸ ، ۵۲۰ ، ۵۷۰ ، ۵۸۳ ،
۵۸۴ ، ۵۸۵ ، ۵۹۰ ، ۵۹۱ ،
۶۰۳ ، ۶۰۴ -

خ

خراسان : ۴۷۰ -

د

دانا پور (بہار) : ۱۲۴ -
دورانہ (ضلع انبالہ) : ۶۳ -
دہلی : ۳۲ ، ۴۱ ، ۴۶ ، ۷۰ ،
۷۷ ، ۸۸ ، ۱۴۲ ، ۳۶۴ ،
۴۰۵ ، ۴۰۷ ، ۴۱۷ ، ۴۲۰ -
۴۲۱ ، ۴۳۷ ، ۴۳۹ ، ۴۴۱ ،

پیرینیز : ۳۵۷ -

ت

تھانہ بھون (ضلع مظفر نگر) :
۵۱۳ -

ٹ

ٹونڈہ پور (مشرقی خاندیش) : ۵۷۰ ،
۵۸۴ -

ٹونک : ۴۹ ، ۴۱ -

ٹیونس : ۳۴۸ -

ج

جالندھر : ۱۸۷ ، ۱۸۸ ، ۳۲۵ -
جعفر آباد : ۵۷۰ -
جگن ناتھ : ۴۰۸ -
جلال پور جٹاں (ضلع گجرات) :
۴۶۹ -

جنوبی افریقہ : ۳۶۴ -

جونپور : ۳۴۶ ، ۳۵۵ -

جھجر : ۴۱ -

جہلم : ۲۹۴ -

جھنگ : ۵۴۰ ، ۵۵۵ -

جے پور : ۴۱ -

چ

چک جھمرہ ضلع لائل پور : ۵۹۳ -

شاہجہاں پور : ۳۳۹ ، ۵۰۵ -
 شمالی افریقہ : ۳۳۸ -
 شملہ : ۲۶۷ ، ۳۹۳ ، ۵۱۱ -
 شیراز : ۱۰۱ ، ۱۰۹ ، ۵۹۰ -
 ۶۰۶ ، ۶۱۰ ، ۶۱۹ -

ط

طہران : ۹۹ ، ۶۰۶ ، ۶۲۰ -

ع

عظیم آباد پٹنہ : ۲۰۶ ، ۲۱۰ -
 علی گڑھ : ۱۲۳ ، ۱۲۸ ، ۳۶۳ -
 ۳۵۶ ، ۵۱۳ ، ۵۶۲ -

غ

غازی پور : ۱۲۳ -

ف

فلسطین : ۳۳۳ -

فیروز پور : ۲۱۳ -

فیض آباد : ۲۰۶ -

ک

کابل : ۳۶۹ ، ۳۷۲ ، ۳۷۳ -

کاکوری : ۵۶ -

کانپور : ۱۵۳ -

کپورتھلہ : ۱۸۸ -

۳۳۳ ، ۳۳۶ ، ۳۵۰ ، ۳۷۵ ،

۳۷۹ ، ۳۸۹ ، ۳۹۰ ، ۵۳۱ ،

۶۰۳ ، ۶۲۲ -

ژ

ڈسکہ (ضلع سیالکوٹ) : ۶۲۳ -

ڈھا کہ : ۳۷۶ تا ۳۷۸ -

ڈیرہ دون : ۲۶۷ -

ر

رام پور : ۱۹ ، ۲۱ ، ۲۷ ، ۳۱ -

راولپنڈی : ۳۷۹ -

رائے بریلی : ۳۵۵ -

رہتک : ۳۱۱ -

س

سرہند : ۸۱ -

سمندری : ۳۷۳ -

سنادیلہ : ۵۶۱ -

سونی پت : ۳۱ -

سیالکوٹ : ۶۳ ، ۱۱۷ ، ۲۲۵ ،

۳۲۷ ، ۳۲۸ ، ۳۹۰ ، ۳۰۹ ،

۳۱۱ ، ۳۸۲ ، ۵۳۵ -

سیلون : ۳۶۹ -

ش

شام : ۳۳۸ ، ۳۳۳ -

ل

- لاہور : ۲۲ ، ۴۲ ، ۶۳ ، ۶۷ ، ۷۳ ، ۷۴ ، ۸۲ ، ۸۶ ، ۱۱۳ ، ۱۲۸ ، ۱۴۱ ، ۱۹۲ ، ۱۹۵ ، ۲۰۳ ، ۲۰۴ ، ۲۰۹ ، ۲۱۹ ، ۲۲۲ ، ۲۲۸ ، ۲۲۷ ، ۲۳۲ ، ۲۳۳ ، ۲۴۳ ، ۲۵۱ ، ۲۶۹ ، ۲۹۹ ، ۳۲۹ ، ۳۲۸ ، ۳۲۵ ، ۳۳۱ ، ۳۳۴ ، ۳۵۱ ، ۳۵۵ ، ۳۵۷ ، ۳۵۷ تا ۳۷۲ ، ۳۷۰ ، ۳۷۷ ، ۳۸۰ ، ۳۹۰ ، ۳۹۵ ، ۴۰۷ ، ۴۱۱ ، ۴۱۱ ، ۴۱۴ ، ۴۳۶ ، ۴۴۷ ، ۴۴۲ ، ۴۴۶ ، ۴۸۰ ، ۴۸۱ ، ۴۸۹ ، ۴۹۱ ، ۴۹۲ ، ۴۹۵ ، ۴۹۶ ، ۴۹۸ ، ۵۰۱ ، ۵۰۴ ، ۵۰۶ ، ۵۱۱ ، ۵۱۵ ، ۵۲۰ ، ۵۲۱ ، ۵۲۱ ، ۵۳۱ ، ۵۳۶ ، ۵۴۱ ، ۵۵۹ ، ۵۵۹ ، ۵۸۳ ، ۵۸۵ ، ۵۹۳ ، ۵۹۶ ، ۶۰۷ تا ۶۱۰ ، ۶۱۳ ، ۶۱۹ ، ۶۲۲ تا

لدھانہ : ۱۸۸ ، ۲۶۶ -

- لکھنؤ : ۱۸ ، ۶۱ ، ۹۵ ، ۱۰۰ ، ۱۰۱ ، ۱۰۸ ، ۳۷۳ ، ۳۷۷ ، ۳۷۵ ، ۵۱۳ ، ۵۰۶ ، ۴۲۲ ، ۵۱۳ ، ۵۳۵ ، ۶۰۵ -

- کراچی : ۳۳۸ ، ۳۷۹ ، ۶۰۳ -
 کرم آباد : ۳۵۰ ، ۳۵۱ ، ۳۲۹ -
 کڑا ضلع الہ آباد : ۳۳۹ -
 کڑی افغاناں (ملتان) : ۳۷۹ -
 کشمیر : ۱۰۹ ، ۲۹۹ ، ۳۳۲ -
 کلکتہ : ۱۹ ، ۳۳۹ ، ۳۵۰ ، ۳۶۳ ، ۳۵۵ ، ۳۷۵ ، ۳۷۶ ، ۳۷۷ -
 کمالیہ : ۳۷۲ -
 کنعان : ۶۰۱ -
 کوئٹہ : ۶۱۷ -
 کیمبرج : ۳۶۷ ، ۳۸۸ ، ۳۸۹ ، ۴۰۸ -

گ

- گجرات : ۳۷۰ -
 گرٹن : ۳۶۰ -
 گکھڑ : ۵۶۰ -
 گلبرگہ : ۵۰۸ -
 گلگت : ۵۳۵ -
 گوجرانوالہ : ۲۲۷ ، ۲۲۸ ، ۵۵۵ ، ۵۵۶ ، ۵۵۸ ، ۵۶۰ ، ۵۹۳ ، ۵۹۵ -
 گورداسپور : ۱۱۷ ، ۳۹۵ -
 گورکھپور : ۳۵۵ ، ۳۶۰ -
 گورڈ گاؤں : ۲۱۱ -
 گھڑتل (ضلع سیالکوٹ) : ۳۲۹ -

ملیح آباد : ۶۰۳ ، ۶۱ -
 مہم (ضلع ریتک) : ۲۱۱ -
 میرٹھ : ۳۱۵ ، ۳۱۷ -

ن

نجیب آباد : ۱۴ -

و

ولید پور (ضلع اعظم گڑھ) : ۳۵۳ -

ہ

ہرات : ۳۳۲ -

ہردوار : ۳۰۸ -

ہنگلی : ۳۷۵ -

ہوشیار پور : ۱۹۵ ، ۵۳۰ ،

۵۵۳ -



لندن : ۳۶۰ ، ۳۶۹ ، ۳۷۰ ،

۵۵۹ -

مارہرہ ضلع ایشہ : ۳۹۷ -

مالیر کوٹلہ : ۲۵۶ ، ۲۶۷ -

مامون کانبج (ضلع لائل پور) :

۳۷۳ -

متھرا : ۷۵ ، ۳۰۸ -

مدراس : ۳۶۰ ، ۳۰۰ ، ۵۱۱ -

مدینہ منورہ : ۳۳۹ -

مراد آباد : ۵۵۵ -

مراکش : ۳۳۸ -

مسجد اقصیٰ : ۵۷۳ -

مصر : ۳۳۸ ، ۳۳۲ ، ۳۳۳ ، ۶۰۹ -

مظفر پور (بہار) : ۳۳۳ -

ملتان : ۳۷۹ ، ۶۲۰ ، ۶۰۵ -

کتاب و رسائل

- ادھوت گیتا : ۳۱۴ -
 اردو شاہنامہ : ۱۴۲ -
 ارس پوٹھیٹیکا : ۳۴ -
 ارمغان حجاز : ۲۹۲ ، ۳۹۸ -
 ارمغان احباب : ۹۳ -
 اسرار الحکم : ۶۱۱ -
 اسرار حقیقت : ۳۱۴ -
 اسرار خودی : ۱۰۰ ، ۱۳۲ ،
 ۱۳۳ ، ۱۶۶ ، ۲۵۹ ، ۳۰۷ ،
 ۳۴۳ ، ۳۵۴ ، ۳۸۳ ، ۳۸۹ ،
 ۳۹۲ ، ۳۹۸ ، ۴۰۴ ، ۴۱۵ ،
 ۴۱۹ ، ۴۲۴ ، ۴۳۱ ، ۴۴۳ ،
 ۵۰۹ ، ۵۹۴ ، ۶۱۰ ، ۶۱۲ -
 اسرار و رموز : ۱۷۳ -
 اشارات : ۶۰۴ -
 اصلاح سخن : ۵۶۳ -
 اصول قانون : ۲۱۵ -
 اعجاز القرآن : ۳۴۹ -
 اعجاز عشق : ۳۲۴ ، ۳۲۷ -

- آب حیات : ۳۳ ، ۲۱۳ -
 آپ یتیمی خواجہ حسن نظامی :
 ۴۰۴ ، ۴۰۴ -
 آدم و حوا : ۴۵۶ -
 آفتاب داغ : ۲۸ -
 آوازہ حق : ۶۰۴ -
 آئینہ عجم : ۶۱۴ -
 آئینہ کشمیر : ۲۱۲ -
 آئینہ گجرات : ۴۷۰ -
 آیات و نغبات : ۶۰۴ -

الف

- ابر گہر بار : ۳۰۴ ، ۳۰۲ -
 اتالیق پنجاب : ۳۲ -
 اتالیق خطوط نویسی : ۴۰۳ ،
 ۴۰۵ ، ۴۰۶ -
 اخبار کشمیری : ۹۴ ، ۳۲۸ ،
 ۳۳۰ ، ۳۷۵ -

- الف لیلہ : ۳۴۷ -
 القانون : ۳۴۶ -
 الملل و النحل : ۳۵۶ -
 المنتظم فی التاريخ : ۳۵۶ -
 النور و النار : ۳۵۶ -
 الواعظ (ہفتہ وار) : ۱۰۸ -
 الہامات شاد : ۲۰۷ -
 الہام و افکار : ۶۰۴ -
 امیر اللغات : ۱۹ ، ۲۱ -
 انتخاب یادگار : ۲۱ -
 انقلاب (روزنامہ) : ۳۵۵ -
 انوار اقبال : ۱۱۰ ، ۱۱۸ ،
 ۱۸۳ ، ۲۷۶ ، ۳۲۲ ، ۳۷۹ ،
 ۳۳۰ ، ۳۳۳ ، ۳۳۳ ، ۳۵۱ ،
 ۵۱۰ ، ۵۱۱ ، ۵۱۸ ، ۵۵۸ ،
 ۵۸۸ ، ۵۹۲ ، ۶۰۲ ، ۶۱۳ -
 انوار سہیلی : ۶۰۳ -
 اودھ پنچ (اخبار) : ۳۷۴ تا
 ۳۷۶ ، ۳۸۳ -
 اورنگ حضوری : ۹۳ -
 اوراق سحر : ۶۰۳ -
 ایسٹ اینڈ ویسٹ (رسالہ) : ۱۷۳ ،
 ۲۵۶ -
 ایوان تصور : ۳۶۳ -
 اے وائس فرام دی ایسٹ : ۲۵۹
- اقبال اور حیدر آباد : ۳۶۵ ،
 ۳۶۶ ، ۵۸۳ ، ۵۸۳ -
 اقبال ، چودھری محمد حسین کی نظر
 میں : ۳۹۰ ، ۳۹۲ تا ۳۹۵ -
 اقبال کی کہانی ، کچھ میری کچھ
 اُن کی زبانی : ۲۸۶ -
 اقبال نامہ : ۷۷ ، ۱۲۹ ، ۱۳۳ ،
 ۱۳۵ ، ۱۴۰ ، ۱۴۳ ، ۱۴۷ ،
 ۱۶۰ ، ۱۶۲ ، ۱۶۵ ، ۱۶۷ ،
 ۱۷۰ ، ۱۷۲ ، ۱۷۵ ، ۱۷۸ ،
 ۱۷۹ ، ۱۸۱ ، ۲۲۳ ، ۲۹۱ ،
 ۲۹۳ ، ۳۰۷ تا ۳۱۱ ، ۳۱۵ ،
 ۳۲۷ ، ۳۲۸ ، ۳۸۳ ، ۳۸۶ ،
 ۵۰۴ ، ۵۷۳ ، ۵۸۳ ، ۵۸۳ ،
 ۵۸۷ ، ۶۰۷ تا ۶۱۰ -
 اکبر کے شب و روز : ۱۳۸ ،
 ۱۵۲ ، ۱۵۳ ، ۱۶۳ -
 اکبری اقبال : ۱۵۷ ، ۳۱۱ ،
 ۳۱۳ -
 الاسلام و النصرانیہ : ۳۵۰ -
 الاسلام دین الفطرۃ : ۳۵۰ -
 البیان (رسالہ) : ۳۳۸ -
 التنبیہ والاشراف : ۳۵۵ -
 الحکم : ۲۳۲ ، ۲۳۳ -
 الرياض (رسالہ) : ۳۳۸ -
 الصباح (اخبار) : ۳۵۱ -
 العلم (ماہنامہ) : ۳۵۵ ، ۳۵۷ -

- پرنده وقت : ۳۶۳ -
 پنجاب ریویو : ۱۲۸ ، ۳۱ -
 پنجم فولاد (اخبار) : ۲۲ ، ۶۷ ،
 ۲۳۲ ، ۳۳۰ ، ۳۳۱ -
 پیام مالک : ۳۱۴ -
 پیام غربت : ۵۵۷ -
 پیام مشرق : ۱۸۳ ، ۱۹۸ ،
 ۱۹۹ ، ۳۳۸ ، ۳۹۸ ، ۶۱۷ ،
 ۶۱۹ -
 پیغمبر اسلام : ۶۰۴ -

ت

- تاریخ اقوام کشمیر : ۳۲۹ ، ۹۳ -
 تاریخ الرسل و الملوك : ۳۵۶ -
 تاریخ حریت اسلام : ۳۳۷ -
 تحائف اشرفی : ۷۸ ، ۷۹ -
 تحصیل السعادتین : ۳۵۰ -
 تحفة العروض : ۳۹۷ -
 تحفة امانیہ : ۳۷۴ -
 تحفة حرم : ۳۹۳ -
 تذکرہ الصالحین : ۳۴۲ -
 تذکرہ ریختی : ۵۱۲ -
 تذکرہ شعرائے پنجاب : ۵۳۴ -
 تذکرہ جدید شعرائے اردو : ۸۲ ،
 ۲۰۷ ، ۵۳۶ -
 تذکرہ علمائے لاہور : ۳۴۲ -
 تذکیر و تانیث : ۳۹۷ -

ب

- باقیات اقبال : ۲۸ ، ۵۵ ، ۱۱۴ ،
 ۱۳۹ ، ۱۵۰ ، ۲۹۱ ، ۳۶۸ ،
 ۳۸۱ -
 بال جبریل : ۸۱ -
 بانٹ سعاد : ۴۱۵ -
 بازگ درا : ۲۲ ، ۳۰ ، ۵۷ ،
 ۷۲ ، ۸۹ ، ۱۳۱ ، ۱۶۶ ،
 ۲۲۰ ، ۲۲۱ ، ۲۳۴ ، ۳۰۳ ،
 ۳۰۵ ، ۳۵۶ ، ۳۸۱ ، ۳۸۲ ،
 ۳۹۹ ، ۴۱۱ -
 بردہ : ۲۱۵ -
 بروکن ونگ : ۳۶۸ -
 بندوشین : ۳۴ -
 بھارت سبھا : ۱۱۸ -
 بہار دانش : ۳۸ -
 بہار عجم : ۵۹۷ -
 بہار گلشن : ۶۹ -
 بہار گلشن کشمیر : ۳۲۲ -
 بہار ہند : ۲۱ -
 بھگوت گیتا : ۳۱۴ -
 پارہ ہائے جگر : ۴۵۷ -
 پاکستان کے سوجدہ اول کے خطوط :
 ۳۰۴ تا ۳۰۶ -

جال و جلال : ۳۵۷ -

جنون و حکمت : ۶۰۴ -

جوہر خسروی : ۳۵۶ -

جوہر سخن : ۳۵۶ -

جوہر انتخاب : ۲۱ -

ج

چراغ معرفت : ۳۱۵ -

چند منتخب ہندو شعرا : ۳۲۲ -

چند یادیں چند تاثرات : ۶۶ ،

۳۷۰ ، ۷۳

ح

حرفِ آخر : ۶۰۴ -

حرف و حکایت : ۶۰۴ -

حسین اور انقلاب : ۶۰۴ -

حیاتِ اکبر : ۱۲۵ ، ۱۸۳ -

خ

خادم (روزنامہ) : ۳۵۵ -

خدنگِ نظر (رسالہ) : ۵۴ ، ۵۹ -

خطوطِ اکبر : ۱۳۸ ، ۳۲۶ -

خطوطِ مشاہیر : ۱۳۲ ، ۱۵۳ ،

۱۶۳ ، ۱۶۴ -

خطیب (رسالہ) : ۳۲۰ ، ۳۲۱ -

خلافتِ اسلامیہ : ۳۹۸ -

ترانہٴ دل : ۵۰۶ -

ترانہٴ مجذوب : ۳۱۱ -

ترانہٴ وحشت : ۳۷۷ -

ترجمان (ہفت روزہ) : ۳۵۵ -

ترجمہٴ قانونِ مسعودی : ۳۵۶ -

تسہیلِ العربیہ : ۳۳۶ -

تشریحاتِ قوانینِ انگلستان : ۲۱۵ -

تشکیلِ جدیدِ الہیاتِ اسلامیہ :

۲۹۰ -

تفصیلِ انشاءتین : ۳۵۰ -

تقدیرِ اسم : ۵۷۶ -

توحید (اخبار) : ۳۱۰ ، ۳۱۵ ،

۳۱۷ -

تہذیبِ الاخلاق : ۳۴۹ -

تیرتہ یاترا : ۳۰۸ -

ج

جاپان کا تعلیمی نظم و نسق :

۲۸۴ -

جامِ صہبائی : ۵۳۴ -

جامِ طہور : ۵۳۴ -

جاوید نامہ : ۳۹۸ ، ۴۰۱ -

جذباتِ فطرت : ۴۰۶ -

جذباتِ نادر : ۵۷ ، ۵۹ ، ۶۲ -

جذباتِ بہایوں : ۱۱۳ -

جلوۂ جہاں نما : ۳۱۴ -

جلوۂ طور (اخبار) : ۴۱ -

رسالہ اقسام حقیقت اراضی و طریق

ہائے مالگزاری : ۲۱۵ -

رسالۃ الضوء : ۳۵۶ -

رسالۃ المراياء المحرقة بالقطوع :

- ۳۵۶

رسالۃ المراياء المحرقة بالدائره :

- ۳۵۶

رسالۃ المسکان : ۳۵۶ -

رسالۃ المساحت : ۳۵۶ -

رسالۃ سیاست مدن : ۲۱۵ -

رسالۃ علم سکون سیالات : ۲۱۵ -

رسالۃ علم سیارات : ۲۱۵ -

رسالۃ ضوء القمر : ۳۵۶ -

رسالۃ مشکل بنی موسیٰ : ۳۵۶ -

رموز غیبیہ : ۱۸ -

روح ادب : ۶۰۳ -

روح صہبائی : ۵۳۳ -

روزگار فقیر : ۶۵ ، ۶۹ ، ۷۵ -

روزنامہ آفاق : ۷۵ -

رہنمائے تعلیم (ماہنامہ) : ۵۰۶ -

رہنمائے کشمیر : ۳۳۶ -

ریاض نسیم : ۲۸ -

ز

زاد الاسیر : ۲۱ -

زبور عجم : ۳۹۸ ، ۵۱۱ ، ۶۲۱ -

زلیخا : ۳۸ -

خم خانہ جاوید : ۱۰۳ ، ۱۱۸ ،

- ۳۳۳ ، ۵۶۲ ، ۵۶۹ ، ۵۹۱ -

خمستان : ۵۳۳ -

خیابان آفرینش : ۲۱ -

د

داستانِ غدر : ۳۷ ، ۳۰ ، ۳۵ -

دبدبده امیری : ۲۶ -

دربار اکبری : ۳۳ ، ۲۱۳ -

دشتابکر گیتا : ۳۱۳ -

دورنگی : ۵۳۲ -

دیوان امیر : ۲۱ -

دیوان بیدل : ۵۹۹ -

دیوان حافظ : ۶۰۶ -

دیوان گرامی : ۱۹۲ -

دیوان منظور حسن : ۵۶۰ -

دیوان وحشت : ۳۷۷ ، ۳۷۸ -

ذ

ذکر اقبال : ۲۶۳ ، ۲۶۸ -

ذکر العارفین : ۲۱۵ -

ر

راز معرفت : ۳۱۵ -

رباعیات گرامی : ۱۹۲ -

رپورٹ محمدن ایجوکیشنل کانفرنس :

لطائف غیبی : ۶۱۱ -
 لغاتِ کشوری : ۳۳۶ -
 کلام عارفانه : ۳۳۲ -
 لمعات (اخبار) : ۳۵۵ -

م

مارل آرڈر اینڈ پروگرس : ۱۶۹ -
 ماہِ نو : ۶۰۷ ، ۶۱۹ تا ۶۲۱ -
 متاعِ درد : ۳۵۱ -
 مثنوی عاشقانه : ۲۱ -
 مثنوی کارنامه عشرت : ۲۱ -
 مثنوی مولانا روم : ۱۸۹ -
 مثنوی یدِ بیضا : ۹۳ ، ۹۵ -
 مجرمِ عشق : ۵۶۰ -
 مجلہ اقبال : ۳۹۱ ، ۳۹۲ -
 محامد خاتم النبیین : ۲۱ -
 محکمات : ۳۳۹ -
 مخزن : ۵۳ ، ۶۹ ، ۷۰ ، ۱۱۳ ،
 ۱۹۲ ، ۲۰۹ ، ۲۳۲ ، ۳۰۳ ،
 ۳۲۵ ، ۳۰۳ -
 مخزنِ اسرار : ۳۱۳ ، ۳۵۷ -
 مرآة الغیب : ۲۱ -
 مراد المجبین : ۲۹۹ -
 مردم دیدہ : ۹۹ -
 مرقعِ سخن : ۵۷۱ -
 مرقعِ رحمت : ۵۹۱ -
 مروج الذهب : ۳۵۵ -

کشمیری سیگزین : ۹۳ ، ۳۳۰ ،
 ۳۷۶ -
 کفرِ عشق : ۳۱۵ ، ۳۳۱ -
 کلامِ طور : ۱۱۸ -
 کلامِ فوق : ۳۳۵ -
 کلامِ زیرنگ : ۸۵ -
 کلیاتِ اقبال : ۳۵۶ -
 کلیاتِ اکبر : ۱۶۰ -
 کلیاتِ عزیز : ۹۵ -
 کلیم : ۳۵۵ ، ۶۰۳ -
 کوہِ نور : ۳۳۰ -
 کیف و الہام : ۳۵۷ -

گ

گلابانگِ حیات : ۵۳۴ ، ۵۳۶ -
 گزارِ داغ : ۲۸ -
 گزارِ عثمانی : ۲۷۸ -
 گلستانِ سخن : ۳۹ -
 گل کدہ : ۱۰۷ ، ۱۰۹ -
 گنجینہ حبیبیہ : ۳۷۳ -
 گوہرِ انتخاب : ۲۱ -
 گہرستان : ۵۱۵ ، ۵۱۷ -

ل

لالہ رخ : ۶۲ -
 لائٹ آف دی حرم : ۶۲ -
 لسان و ادبیاتِ فارسی : ۲۷۸ -

- مہتاب داغ : ۲۸ -
- میکدہ کیفی : ۳۵۷ -
- مینائے سخن : ۲۱ -

ن

- ناصح مشفق : ۳۳۲ -
- نامہ مراد : ۲۹۹ -
- نجوم السما : ۱۰۱ -
- نجوم و جواہر : ۶۰۴ -
- نذر محبوب : ۱۲۴ -
- نشاط روح : ۲۷۰ -
- نظام : ۳۳۰ ، ۳۳۴ -
- نظم آزاد : ۳۳ -
- نغمہ الہام : ۲۰۷ -
- نغمہ دل : ۵۰۶ -
- نغمہ و گزار : ۳۳۵ -
- نقش و نگار : ۶۰۴ -
- نقوش (رسالہ) : ۸۲ ، ۹۵ ، ۱۰۷ ، ۳۳۲ ، ۳۵۸ -
- نقوش و آثار : ۳۷۷ ، ۳۷۸ -
- نگارستان پارس : ۳۳ -
- نماز کے اسرار : ۲۱ -
- نوائے دل : ۵۳۴ -
- نوبین سنگرہ : ۳۵۷ -
- نیرنگ خیال : ۳۳ ، ۲۱۳ ، ۵۷۱ -
- نیو ایرا (اخبار) : ۳۲۲ -

- مسافر : ۵۵۴ -
- مسدس مسد و جزر اسلام : ۸۶ -
- مشاہیر کشمیر : ۹۴ -
- مطالعہ اقبال : ۳۲۸ -
- مطلعین : ۳۹۳ -
- معاشقہ نیولین : ۵۱۲ -
- معیار (رسالہ) : ۱۰۳ -
- مفتاح الافلاک : ۲۱۵ -
- مفید الشعراء : ۴۹۷ -
- مقالات زرین : ۶۰۳ -
- مقالات یوم اقبال : ۵۴۳ -
- مقام غزل : ۵۴۱ -
- مکاتیب اقبال : ۸۲ ، ۱۰۰ ، ۱۸۴ ، ۱۹۳ ، ۲۰۳ ، ۳۸۲ -
- مکاتیب امیر : ۲۶ -
- مکاتیب گرامی : ۲۰۳ ، ۲۰۴ -
- مکتوبات اکبر : ۱۳۱ ، ۱۳۲ ، ۱۵۲ ، ۱۵۳ ، ۱۵۷ -
- مکتوبات مجدد سرہندی : ۳۸۹ -
- ملا صدرا : ۶۱۳ -
- ملت بیضا پر ایک عمرانی نظر : ۱۲۸ -
- ملفوظات اقبال : ۱۱۶ ، ۲۶۴ ، ۵۴۲ ، ۵۴۳ ، ۵۵۴ -
- منادی (ماہنامہ) : ۳۱۷ ، ۳۳۵ ، ۳۳۷ ، ۳۴۰ -
- منطق استقرائی : ۲۱۵ -

ہندوؤں میں اردو : ۳۲۲ -

ی

یادِ رفتگان : ۳۱۴ ، ۳۲۲ ،

۳۲۷ ، ۳۳۳ ، ۳۳۷ ، ۳۳۹ -

یادگارِ داغ : ۲۸ -

یادوں کے مزار : ۵۲۳ -

یادوں کی برات : ۶۰۳ -

یارانِ کہن : ۱۹۶ -



و

وجدانی نشتر : ۳۳۲ ، ۳۳۳ -

ورد المریدین : ۲۱۵ -

وفا کی دیوی : ۳۵۶ -

وکیل : ۳۱۸ ، ۳۵۵ ، ۳۲۲ -

ہفت بند عزیز : ۹۳ -

ہمدم (روزنامہ) : ۵۱۳ -